


زوردۇن سابىر



ئامما



شىنجاڭ خەلق نەشرىياتى




زوردۇن سابىر

ئانا



زوردۇن سابىر ئەسەرلىرى



ئانا بۇرت (1)

ئانا بۇرت (2)

ئانا بۇرت (3)

ئىزدىنىش (1)

ئىزدىنىش (2)

يازغۇچى بولماق تەس

ئاۋرال شاماللىرى

گۈلەمخان

قەرزدار

ئانا

ISBN 978-7-228-14143-2



9 787228 141432 >

定价: 30.00元

شىنجاڭ ئارقىمۇش پەن نەشرىياتى

زوردۇن سابىر

ئامان

(رومان)

شىنجاڭ خەلق نەشرىياتى

图书在版编目(CIP)数据

父亲: 维吾尔文 / 祖尔东·沙比尔著. — 乌鲁木齐: 新疆人民出版社, 2011.1.
ISBN 978-7-228-14143-2

I. ①父… II. ①祖… III. ①长篇小说-中国-当代-维吾尔语(中国少数民族语言) IV. ①I247.5

中国版本图书馆CIP数据核字(2011)第014565号

作 者	祖尔东·沙比尔
责任编辑	阿不都热合曼·艾白, 阿不都克依木·沙依木
责任校对	米热古丽·买买提
特约校对	亚森·扎依莫夫
封面设计	艾克拜尔·沙力
出版发行	新疆人民出版社
地 址	乌鲁木齐市解放南路348号
电 话	(0991)2827472
邮政编码	830001
印 刷	新疆新华印刷厂
经 销	新疆维吾尔自治区新华书店
开 本	880×1230毫米 1/32
印 张	10.5
版 次	2011年1月第1版
印 次	2011年1月第1次印刷
印 数	1-3000
定 价	30.00元



يازغۇچى زوردۇن سابىر (1937 — 1998)

مۇندەرىجە

- بىرىنچى باب بەگ - رەئىس — ھاجىم توغرىسىدا 1
ئىككىنچى باب يەنە شۇ زات توغرىسىدا 114
ئۈچىنچى باب ئاخىرقى ئىشلار توغرىسىدا 290

بىرىنچى باب

بەگ - رەئىس - ھاجىم توغرىسىدا

1

ئادەملەر ھەرخىل ئىشلاردىن ھۇزۇرلىنىدۇ، ئەلۋەتتە. بۇ ئىشلارنى سان بىلەن ئىپادىلىمەك قىيىن. بۇنىڭ ئىچىدە كوچا ساياھىتىدىن ھۇزۇرلىنىش تولىمۇ خۇمارلىق بولسا كېرەك. ھاجىم ھەر كۈنى ھېچبولمىغاندا بىر قېتىم كوچا ئايلىنىمسا خۇددى غىزالانمىغاندەك، ھاۋالانمىغاندەك، چاڭقىغاندەك ياكى ئۇيقۇسىرىغاندەك بىئارام بولىدۇ - دە، ئۆيىدە چىرايى تېخىمۇ تۇتۇلۇپ، يوقلاڭ ئىشلارغا چېچىلىدۇ، خېنىمنى ياكى نەۋرىلىرىنى ئادىتى بويىچە پارس، ئەرەب ياكى ئوردۇ تىللىرىدا تىللايدۇ. كوچىدىن خۇشال قايتقان كۈنلىرى بولسا چىرايلىق قىرقلانغان ساقال - بۇرۇننى سىلاپ قويۇپ، ئاپپاق چىشلىرىنى كۆرسىتىپ، مېيىقىدا كۈلۈپ قويدۇ - دە، سارجا پەلتوسىنىڭ يانچۇقىدىن كەمپۈت ئېلىپ نەۋرىلىرىگە بىر تالدىن تۇتقۇزىدۇ. ئاندىن ئۇ سۈرلۈك قىياپەت بىلەن پەلەمپەيدىن ئۆرلەپ چىقىپ ئىچكىرىكى ئۆيگە كىرىپ ئىككى قاتاقلىق يېكەنداز ئۈستىدە باداشقان قۇرۇپ ئولتۇرۇپ ئىش بۇيرۇيدۇ، «دوكلات» ئاڭلايدۇ ياكى خىيال سۈرىدۇ.

ھاجىم يەتمىش تۆت يىللىق ئۆمرىنىڭ يىگىتلىك، قىرانلىق ۋە قىروۋ مەزگىللىرىنى ئەنە شۇنداق يۇمشاق، سىلىق، رىتىملىق ۋە قانۇنىيەتلىك ئۆتكۈزۈپ كەلگەچكىمۇ،

ئۇنىڭ قىيىقزىل مەڭزى، تېخى دېگۈدەك چارلاشمىغان ساقال - بۇرۇتى، جاراڭلىق ئاۋازى، تىمەن، مەزمۇت قەدەملىرى ھازىرمۇ ئۇنىڭ ياشلىق - قىرانلىق چاغلىرىنىڭ يالداملىرىنى ساقلىماقتا.

ھاجىمنىڭ بۈگۈنكى كوچا ساياھىتى كۆڭۈللۈك بولمىغان ئوخشايدۇ، ئۇ قوش قاناتلىق دەرۋازىسى ئالدىدا «ئۇھ» تارتىپ خېلى ئۇزاق تۇردى - دە، قوشنىسى موللاق سوپىغا ئاللىپ قويدى. مودىدىن قالغان كۆك چەكمەن پەرىجىسىگە ئورلىپ، كۆتەك ئۈستىدە مۈكچىيىپ ئولتۇرغان موللاق سوپى ياغاچلىشىپ قالغان سالۋاق تۇماق ئاستىدىن ھاجىمغا غلام - غلام قاراپ قويغانىدى. موللاق سوپىنىڭ قارىشى مەنىلىكمۇ ياكى ھاجىم بۈگۈن قولىنى كەينىگە تۇتۇپ ئاۋات رەستىدىن ئۆتكەندە نۇراق سۈپۈرگىچى كىنايە بىلەن «ھاجىم!» دەپ توۋلىغاندا ئۇنىڭ ئاۋازىدىن ھاجىملارنى مازاق قىلىش سېزىلىدىمۇ، ياكى سالامچىلار ئازايدىمۇ، كۈلۈپنىڭ ئالدىدا قارتا ئويىناپ كۈن ئۆتكۈزىدىغانلار چاپانلىرىنى قېقىشىپ ئورۇنلىرىدىن دۈرىدە تۇرۇشىمىدىمۇ، ياكى بولمىسا ناھىيە رەھبەرلىرىدىن بىرى ئالدىراشلىقتا ھاجىمنىڭ ئالدىدا ماشىنىسىنى توختىتىپ ماشىنىدىن چۈشۈپ ھاجىم بىلەن قول ئېلىشىپ كۆرۈشۈپ ئاندىن يولىنى داۋام قىلىدىمۇ؟...

بۈگۈنكى كوچا سەيلىسىدىن كېلىدىغان ھۇزۇر - ھالاۋەتنىڭ قايسىسى كەم بولۇپ قالىدىكىن؟ ھاجىمغا كەلگەن بۇ كۆڭۈلسىزلىكنى موللاق سوپى بىلىۋالغان، شۇڭا ئۇ موللۇق كۆزلىرى بىلەن غلام - غلام قاراپ قويۇپ، چاڭگا ساقاللىرى ئارىسىدىكى دورداي كالىپۇكلىرىنى قىيىسايىتىپ مەسخىرە بىلەن كۈلگەن. شۇنداق ئىكەن، يىللار بويى زۇۋان سۈرمەيدىغان، ئۆز پىكىرىنى مېيىقىدا كۈلۈپ قويۇش ياكى يەرگە تۈكۈرۈپ قويۇش بىلەن بىلدۈرىدىغان بۇ جىمغۇر، سىرلىق ئادەمدىن ھاجىمنىڭ خاپا بولۇشى تۇرغانلا گەپ. ھاجىم بۇ ئادەمدىن خاپا بولغىنى

بىلەن ئۇنىڭغا نە قاتتىق گەپ قىلالمايدۇ، نە ئىللىيالىمايدۇ. ھاجىم ئىقرار: ئۇ ناھىيەدە مۇشۇ بىرلا ئادەمدىن قورقىدۇ. موللاق سوپى نە سۆزلىمەيدۇ، نە ھېچ يەرگىمۇ بارمايدۇ. ئۇ خۇددى روھى زەئىپ ئادەملەر ئۈچۈن سۈرلۈك ۋە مۇقەددەس بىلىنىدىغان قېرى دەرخ، كونا مازار ياكى قەبرىستاندەك دائىملا بىر يەردە، بىر خىل سىياق، بىر خىل كۆرۈنۈشتە تۇرۇۋېرىدۇ. بۇ ئەنسىز، ھەرىكەتسىز تىرىك مەبۇد ھاجىم ئۈچۈن گويا ھامان بىر كۈنى پارتلايدىغان بومبا، كارامەت كۆرسىتىدىغان بىر تىلىسمات.

ناۋادا مۇشۇ تىرىك مەبۇدە دۇنيادىن يىتكەن بولسىدى، ھاجىم بۇ ناھىيەدە ۋەھىمدىن خالىي ئادەم بولغان بولاتتى. تۇرمۇش مانا مۇشۇنداق، ھەممىگە قولى يېتىدىغان قابىللارمۇ ۋەھىمە - ئەندىشىدىن خالىي بولالمايدۇ. باشقىلار ھاجىمنى بۇ ناھىيەنىڭ پېشۋاسى، ئاتىسى ھېسابلايدۇ. ئۇنىڭ ئۈچ ئوغلى بىلەن تۆت قىزى، بولۇپمۇ ناھىيە ۋە ۋىلايەتتە ھوقۇق ئىگىلىرىدىن بولغان تۆت كۈيۈ ئوغلى ئۇنىڭ قولى، پۇتى، تىلى ۋە ئەقلى ھېسابلىنىدۇ. ھاجىم بۇ بالىلىرى بىلەن شۇنداق بىر ئاتىغا ئايلىنغان: ئۇنىڭ مەسلىھەتسىز ناھىيەنىڭ چوڭ ئىشلىرى ھەل بولمايدۇ، ئۇنىڭ پىكرى ھېچ يەردە، ھېچقاچان رەت بولمايدۇ!

لېكىن، ھاجىم تەربىيە كۆرگەن، ئالدى - كەينىگە قاراپ ئىش قىلىدىغان، سىياسەت ۋە بەلگىلىمىلەرگە خىلاپ گەپ قىلمايدىغان يوللۇق ۋە ئەقىللىق ئادەم. ئۇ چىرايلىق كىيىنىپ، ئىللىق كۈلۈمسىرەپ كوچىدا ماڭغاندا ئادەملەر ئالدىراش ئىشلىرىنى توختىتىپ ئۇنىڭغا سالام بېرىدۇ، ياشلار ۋېلىسىپىت، موتوسىكىلىتىلىرىدىن سەكرەپ چۈشۈپ قوللىرىنى كۆكسىگە قويۇپ ئۇنىڭ ئالدىدىن يەرنى ئاۋايلاپ دەسسەپ ئۆتىدۇ. ھاجىممۇ كوچا سەيلىسىدە كەمتەرلىك بىلەن مېھرىبانلىقنىڭ ئۈلگىسىنى كۆرسىتىپ بالىلارنىڭ بېشىنى

سلايدۇ، كۆرۈشكۈچىنىڭ ئايالى، بالىلىرىنىڭ ئىسمىنى تىلغا ئالدى، ئائىلىدىكى مۇھىم ئىشلىرىنى دەرھال تىلغا ئالدى. «ياردەم قىلالىدىم» دەپ ئۆزى خاھلىق سورىدى، ۋەدە بېرىدۇ ۋە يۇمشاق قوللىرى بىلەن قارشى تەرەپنىڭ بارماقلىرىنى چىڭ قىسىپ قويىدۇ. ئۇنىڭ قولىنى تۇتالغان ئادەم ئۆزىنى بەخت - تەلەپلىك ۋە يۈلەنچۈكى بار ھېسابلايدۇ - دە، چىرايدىن شۇ كۈن خۇشاللىق كەتمەيدۇ. ھاجىمچۇ؟ ھاجىم بۇ ئىلتىپاتى بىلەن كىشىلەر قەلبىدىن شۇنداق ئورۇن ئالىدۇكى، كىشىلەر: ناۋادا بىزنىڭ بۇ يىللاردا مۇھەممەد پەيغەمبەرنىڭ بىرەر ئەۋلادى بار دېيىلسە بىزنىڭ ھاجىمدىن باشقا كىشى ئەمەس دېيىشمەكتە، بۇ ئەلۋەتتە ناھىيەنىڭ چوڭ مەسچىتىدە دېيىلگەن گەپ بولمىسىمۇ، ئېغىزدىن - ئېغىزغا كۆچۈپ يۈرگەن گەپ. مانا شۇنىڭ ئۈچۈن ھاجىم بۇنىڭدىن تۆت يىل بۇرۇن ھەج سەپىرىگە چىققاندا ھاجىمغا نەچچە ئون مىڭ يۈەن پۇل يوللۇق تۇتۇلدى، ھاجىم ھەرەمدىن قايتقاندا چوڭ - كىچىك يىگىرمە تۆت ماشىنىدا يۇرت - جامائەت ئالدىغا چىقىۋىدى، ماشىنىلارنىڭ ئالدى تاشقورغاندىن ئۆتۈپ مېڭىپكە (خونجىراپ ئېغىزى) گە، ئاخىرى قەشقەر شەھىرىدىن ئۆتۈپ توققۇزاق بازىرىغىچە باردى. ھاجىمنىڭ قولىنى كۆزلىرىگە سۈرتكۈچىلەر ياكى ناۋات رەڭ نىمچىسىنىڭ پېشىنى سۈيگۈچىلەر، سەللىسىگە قونغان چاڭ - توزاننى يۈزلىرىگە سۈرگۈچىلەر ئۆزلىرىنى قانچىلىك پاكلايدىغان ھېسابلىدى؟ بۇنى بىلمەك تەس. ناھىيە رەھبەرلىرىچۇ؟ بۇ كىچىككىنە شەھەرنىڭ يۇقىرى قاتلىمى ھېسابلانغان ھاكىم، شۇجى، مۇدىر ۋە رەئىسلەر توپى ھاجىمنى ئۆز توپىنىڭ ئەقىلچىسى، مۇتئۋەرى ھېسابلىشىدۇ، ئەلۋەتتە. بۇ يەردە ھاجىمنىڭ ھەر بىر ئىجتىمائىي ھەرىكەتتە كۆرسەتكەن چوڭ - چوڭ خىزمەتلىرى ئۇنىڭغا شۇنداق ئىناۋەتنى ئاتا قىلغان. لېكىن، بۇ ئاساسنى مۇستەھكەملەيدىغان يەنە بىرنەچچە كۈنكۈرپەت قوشۇمچىمۇ بار. بۇنىڭ بىرى،

ناھىيەنىڭ تازا پىچىقى كېسىدىغان مۇئاۋىن شۇجىسى تۇردى كېرەم ھاجىمنىڭ كۈيۈ ئوغلى، كادىرلار باشقارمىسىنىڭ باشلىقى ئوبۇلغازمۇ ئۈچىنچى كۈيۈ ئوغلى، دائىمىي كومىتېتنىڭ مۇئاۋىن مۇدىرى قاسىم قۇربان ھاجىمنىڭ قېيىنىنىسى (ھازىرقى ئايالنىڭ)، يەنە بىر كۈيۈ ئوغلى ۋىلايەتلىك پىلان كومىتېتىنىڭ مۇئاۋىن مۇدىرى بولغاچقا، ھاجەتمەنلەر ئۇ باشلىقلار بىلەن ھاجىمنىڭ ئىككىلىك خېتى ئارقىلىق كۆرۈشىش پايىدا تاپالايدۇ. ئىبراھىم ئەزىز ئىسىملىك بۇ يىگىت يېقىندا ۋالىي بولارمىش دېگەن گەپلەرمۇ كوچىدا ئېقىپ يۈرۈپتۇ (مۇشۇنداق بولسا ھاجىمنىڭ ئىناۋەت ئاساسى تېخىمۇ مۇستەھكەملىنىدۇ). ھاجىم ئەسلىي ئىككىنچى ئوغلىنى بۇ ۋىلايەتنىڭ ۋالىيلىقىغا نامزات قىلىپ ئەگرى ۋە تۈز يوللار بىلەن خېلى ماڭغان. يۇقىرىمۇ خېلى مايىل بولغانىدى، بىراق تازا ھالقىلىق پەيتتە مۇشۇ ھاجىمنىڭ ئۈمىد يۇلتۇزى ھېسابلانغان ئوغلى چاندۇرۇپ قويدى. نەمرۇد ئىسىملىك بۇ بەگباش ئوغلى ئوتتۇز سەككىز ياشقا كىرگەن بولسىمۇ ئەقىل تاپمىغانىكەن: نەپسىگە بېرىلىپ ناھىيەنىڭ داڭلىق تىجارەتچىسىنىڭ ئارزۇلۇق قىزى بىلەن مېھمانخانىدا تۇتۇلۇپ قېلىپ «زىيانداش» قاتارىدا تازىلانغىلى تاسلا قالدى. شۇنداق قىلىپ ھاجىم ئىبراھىم ئەلەيھىسسالامنى ئوتقا تاشلىغان ۋەھشىينىڭ ئىسمىنى ئۆز بالىسىغا قويغىنى ئۈچۈن ئالدى بىلەن ئۆزىنى، مۇشۇنداق بالىنىڭ ئانىسى بولغان مەرھۇم ئاسىگۈلنى، ئاندىن كېيىن ھاجىمنىڭ يىلىكىنى شوراپ چوڭ بولغان شۇم پېشانە ئوغلى نەمرۇدنى، ئۇنى يوتقان ئىچىدىن تۇتۇۋالغان جامال سوجاڭنى، ئوغلىنى ئازدۇرغان قۇتگۈل ئىسىملىك چىرايلىق قىز بىلەن ئۇنىڭ دادىسى تۇراق سۈپۈرگىچىنى ئاغزىنى بۇزۇپ بىرنەچچە كۈنگىچە تىللىدى.

ھاجىمنىڭ تۆتىنچى كۈيۈ ئوغلى (ھاجىم يېڭىلىشىپ رازىلىق بېرىپ قويغان) ناھىيەنىڭ داڭلىق شائىرى ئابلا يانتاق

دادىسىنىڭ بۇ تىللىرىنى ئايالىدىن ئاڭلاپ قېلىپ مۇنداق بىر رۇبائىي يازدى:

پېشۋانىڭ ھەر تىلى دۇردانىدۇر،
ئىززەتۈ ئىكرامغا لايىق نامىدۇر.
باخشىلىق، ئىنساب پۈتەدۇر تەسۋىيى،
ۋەلېكىن ئاغزى نىجاسەت جامىدۇر.

— مەلئۇن! — دەيدى ھاجىم بۇ شېئىرنىڭ ئاپتورىنىمۇ بىلمەستىن بىر چايدا چالا - بۇلىلا ئاڭلاپ، — مەشرەپنىڭ ياكى مەنسۇر ھەللاجنىڭ شېئىرىمىش تېخى! ئابدۇللا توقاي، فۇرقەتلەرمۇ موللىلارنى بۇنچىلىك تىللىمىغان، بۇ پارتىيەمىزنىڭ دىنىي سىياسىتىگىمۇ خىلاپ!

يەنە ھاجىمنىڭ ھۆرمەت - ئىناۋەت ئاساسى توغرىسىدىكى گەپكە قايتايلى: ئىبراھىم ئەزىز راستتىنلا ۋالىي بولۇپ قالسا نەمىرۇدنىڭ ئىشىمۇ تۈزىلىدۇ. ئۇنىڭ ۋىلايەتلىك مائارىپ ئىدارىسىنىڭ مۇئاۋىن باشلىقى دېگەن ئورنىغۇ چاغلىق، ئۇ تەشۋىقات ياكى بىرلىك سەپ بۆلۈمىگە يۆتكىلىپ مۇئاۋىن بۇجاق بولسا بولاتتى. قالغان ئىككى ئوغلىنىڭ ئۆسۈپ كەلگەن يېرى شۇ، يېرى، ناھىيەلىك پارتىيە مەكتىپىنىڭ مۇدىرى. قۇددۇس ئىسىملىك كىچىك ئوغلى ئالىي مەلۇماتلىق بولۇشنى خالىمىدى، ئۇ ئوقەت — پۇل تېپىش يولى بىلەن نام - شۆھرەت قازاندى، «ھاجى قۇددۇس مۇلازىمەتخانىسى» دېگەن چوڭ ھۆسنخەت ناھىيەنىڭ مەركىزىدىكى ئاشۇ ئۈچ قەۋەتلىك بىنانىڭ پېشانىسىدە چاقناپ تۇرغىنىنىڭ ئۆزىمۇ يېتەرلىك شەرەپ ئەمەسمۇ؟

ھاجىم ئوغۇللىرىدىن دېگەندەك رازى بولمىغىنى بىلەن، تۆت قىزىنىڭ ئۈچىدىن تولىمۇ رازى. ئۇلارغا ھاجىمنىڭ: «ئەرلىرى قىزلارنىڭ ئالدىقىنىدا بولسۇن» دېگەن تەلپىنى مۇنۇ

ئۈچىنچى نىكاھى بىلەن ئۆيىگە كىرگەن چىرايلىق، سېمىز ئايالى قىزلىرىنىڭ قان ۋە سۆڭىكىگە سىڭدۈرۈۋەتكەن چېغى؛ كۈيۈ ئوغۇللار قىزلارنىڭ ئالسىقىدا، گەرچە ئۇلار ناھىيە، ۋىلايەت ئەمەلدارلىرى بولسىمۇ.

لېكىن، دۇنيادا توققۇزى تەل ئادەم يوق. ھاجىم تۆتىنچى قىزىنىڭ دەردىنى تولا تارتتى. چاچ - ساقاللىرىدىكى مۇشۇ ئاقلار گۈلناز ئىسىملىك مۇشۇ كەنجى قىزىنىڭ خاپىلىقىدىن پەيدا بولمىغىنىدا، ھاجىم تېخى قىران چاغلارنى ئاخىرلاشتۇرمىغان بولماسمىدى؟

گۈلناز - راستتىنلا گۈل بىلەن نازۇكەرەشمىنىڭ قوشۇلمىسى. ئۇنىڭ ئەرلەرنىڭ قەلبىگە ئوت ياقىدىغان ئويناق كۆزلىرى، تەبەسسۇم يېغىپ تۇرىدىغان ئوماق لەۋلىرى، زىلۋا قامىتى قايسى نامدار گۈلدىن كەم؟ ئارتىسلارغا لايىق خۇلقى، كۈلكىسى، ئاۋازى ۋە قىلىقلىرىچۇ؟ ھاجىم يەر تېگىدىن زەن قويۇپ «باشقا قىزلىرىمدا ۋە ئايالىمدا زادىلا تېپىلمايدىغان بۇ لاتاپەتنى كەنجى قىزىم نەدىن تاپتىكىن؟» دەپ ئويلايتتى. ئۇ بىر قىزىنىڭ مۇشۇنداق جىلۋىدار، تارتىملىق بولغىنىغا تولىمۇ خۇشال بولاتتى.

لېكىن، بۇ خۇشاللىقنىڭ ھاجىمغا دەرد بولۇشىنى ئۇ نەدىن بىلسۇن؟ گۈلناز ئونىنچى سىنىپنى تۈگەتمەيلا لايىق تۇتتى، تۇتقاندىمۇ ھاجىمنىڭ پومپىشچىك قالىپى بار ئىنىسى ئىسمائىلنىڭ ئوغلى زېمىن ئىسىملىك مۇئەللىمنى تۇتتى. زېمىن ئىنىسىنىڭ ئوغلى بولغىنى بىلەن ھاجىم ئۈچۈن ھامان يات ھېسابلىناتتى. سەۋەبى: بىرىنچىدىن، بۇ بالا پومپىشچىك ئائىلىسىدە تۇغۇلغاندا ھاجىم سودا - سانائەتچىلەر بىرلەشمىسىنىڭ رەئىسى بولۇپ، ناھىيەدىن يۆتكىلىپ كەتكەنىدى. رەئىس بولغان ئادەمگە پومپىشچىك بالىسى ئەلۋەتتە يات بولىدۇ - دە. ئىككىنچىدىن، مىش - مىش گەپلەرگە قارىغاندا، بۇ زېمىن ئىسىملىك بوۋاق پومپىشچىكنىڭ ئەمەس،

شۇ چاغدا يېزىغا چۈشكەن بىر كادىرنىڭ پۇشتىمىش. تۆت خىل ئۇنسۇرلار يىغىۋېلىنغان شۇ كۈنلەردە تۆۋەنگە چۈشكەن ئۇ «كادىر» بۇ پومپىشچىكنىڭ چىرايلىق، تەرسا ئايالىنىڭ «تۇغقىنى مەن» دەپ شۇ ئۆيدە يېتىپ - قوپۇپ يۈرگەنمىش. مانا مۇشۇ كۈنلەردە بۇ ئايال يىلانغا سېزىك بولغانمىش. ھاجىم پومپىشچىك ئىنىسىنى دائىم ئەسلەپ تۇرسىمۇ (تۆرەم ھاجىم دادىسىنىڭ ۋەسىيىتىگە ئاساسەن)، لېكىن بېرىپ يوقلاشقا، بۇ ئىشلارنى سۈرۈشتۈرۈشكە پېتىنالمىتتى. چۈنكى، ھاجىم ئۇ چاغدا رەئىس ئىدى. رەئىس بىلەن پومپىشچىك ئوتتۇرىسىدا «ئۆچمەنلىك» تىن باشقا نەرسىنىڭ بولۇشى زادىلا مۇمكىن ئەمەس ئىدى.

— زېمىن ئاجايىپ يىگىت، — دېگەندى مەكتەپ مۇدىرى ھاجىمغا يېلىنىپ، — مەكتىپىمىزدىكى قىرىق ئىككى ئوقۇتقۇچىنىڭ ئالدى. ئۇ ئاجايىپ بىلىملىك، ئاجايىپ ئەخلاقلىق، تىرىشچان يىگىت!

— ئۇنداق بولسا سىلنىڭمۇ قىزلىرى بارغۇ! — دېگەندى ھاجىم زەھەرلىك ھىجىيىپ قوپۇپ، — قوللىرىدىن چىقارمىسلا!

— بۇ نېمە دېگەنلىرى، رەئىس ئاكا؟
— چۈشەنمىدىلىمۇ؟ مېنىڭ قىزىم گۈلناز ئۇنىڭ خىلى ئەمەس. بىلەملا، ئۇ دېگەن كىمنىڭ پۇشتى؟

— ئۆز بالىلىرىغۇ، رەئىس ئاكا؟
— بەس! — دېگەندى ھاجىم مۇدىرغا ئالىيىپ، — زېمىننى يېزىغا چۈشۈرۈۋەتسىلە. يانتاقلىق يېزىسىدىمۇ ئوتتۇرا مەكتەپ بار. ئۇلارغىمۇ ياخشى ئوقۇتقۇچى لازىم. سىلى بۇ ئىشنى قىلالمىسا، مەن قىلالايمەن، خەير - خوش!

ئۇ چاغدا ھاجىمغا ھېچكىمنىڭ كۈچى يەتمىگەندى. زېمىن — كۆزلىرى ئويىناپ تۇرىدىغان، بۇرۇتى خەت تارتقان، قامەتلىك يىگىت ئاۋۋال «لۇشىيەن تەربىيەسى كادىرى» نامى بىلەن

تەكلىماكان ئىچىدىكى يىراق يېزىغا باردى. كېيىن ئۇنىڭ توپۇسى شۇ يېزىغا يۆتكەلدى، ئۇ «باشلانغۇچ مەكتەپ مۇدىرى» بولۇپ «ئۆستى». كېيىنچۇ؟ دادۇيچاڭ ئۇنى قىزلارغا «چاقچاق» قىپتۇ دەپ ناھىيەگە چاققان سەۋەب بىلەن گۈڭشى ئەزاسى بولۇپ قالدى...

لېكىن، گۈلناز ھاجىمغا ئارام بەرمىدى، ۋېلىسىپت بىلەن ھەدېسلا «يانئاق» يېزىسىغا قاچاتتى. ئۇ ھەتتا «دېھقان بولۇپ كېتىمەن» دەپ غەلۋە قىلدى. دادىسىنىڭ تېپىپ يەرگەن خىزمەتلىرىنى قىلمىدى. ئۇ بىر كۈنى ئۆيگە مەست بولۇپ كىرىپ كەلدى، ھاجىم قىزىنى كۆرۈپ چەكمەندەك كۆكرىپ كەتتى ۋە قولىدىن ئاپتۇۋا چۈشۈپ كەتتى... ئانا ئەڭ ياخشى كۆرىدىغان قىزىنى قاراڭغۇ ئۆيگە سولدى، چىمدىدى، چاچلىرىنى يۇلۇپ، دۇمبالدى. لېكىن، قىز نە داد دېمىدى، نە كۆز يېشى قىلمىدى. ئانا - ئانىسىنىڭ زەربىسىنى ئۇن - تىنىسىز، چىدام - غەيرەت بىلەن كۈتۈۋالدى...

زېمىن تۇيۇقسىزلا بۇ ناھىيە زېمىنىدىن يوقالدى. ئۇ تېزلا نوپۇس، پارتىيە ئەزالىرى ۋە مائارىپچىلار تىزىملىكىدىن ئۆچۈرۈلدى. پومپىشچىك دادىسى ئاتا مېھرىگە قانمىغان ئوغلى ئۈچۈن خىلۋەت جايلاردا ياش تۆكتى، لېكىن ئاكىسىغا يېلىنمىدى.

يىللار ئاتا يۈرىكىدىكى داغنى كۈچەيتتى، لېكىن ھاجىم بۇ داغلار ھېسابىغا شادلاندى، سەۋەبى ئۇنىڭ ياخشى كۆرىدىغان كەنجى قىزى گۈلناز كەم سۆز، خىيالچان، ئۆيدىن چىقماي كىتاب ئوقۇيدىغان بىر «مۇلايىم»غا ئايلاندى. ئارىدىن ئالتە ئاي ئۆتتى. گۈلناز ئاتا - ئانىسىنىڭ زورى بىلەن ھازىرقى ئېرى ئابلا يانتاققا ياتلىق بولدى.

ئابلا يانتاق بۇ يەرگە سىرتتىن كەلگەن كادىر بولغىنى بىلەن، ئۇنىڭ دادىسى مۇشۇ ناھىيەدە تۇغۇلغانىكەن. ئۇ ئاۋۋال ناھىيەلىك پارتىيە كومىتېتىنىڭ تەشۋىقات بۆلۈمىدە

ئىشلىدى، گېزىت چىقىرىمىز دەپ خېلى تىرىشىپ
ئاقتۇرالمىدى. شاپىگرافتا بېسىپ ئەدەبىي ژۇرنال چىقىرىپ بۇ
ژۇرنالدا ئېلان قىلىنغان شېئىرلىرىغا «يانتاق» دەپ تەخەللۇس
قويدى. ئۇنىڭ دېيىشىچە، بۇ تەخەللۇسنى گۈلناز قويۇپ
بېرىپتۇدەك. ئابلا يانتاق ھەرقانداق گەپنى ئوچۇق - ئاشكارا
قىلىۋېرىدىغان ئادەم بولغاچقا، بۇ ھەقتە:

— بىزنىڭ خوتۇننىڭ ئاشىقى يانتاقتا ئىشلەپتەكەن. ئۇ
ئاشىق - مەشۇقلار يانتاقتا مۇراد - مەقسىتىگە يېتىشكەن
چېغى. بىزنىڭ خوتۇن ھازىرمۇ يانتاق ئوتۇن قالمايدۇ!

— ھازىرمۇ زېمىن مۇئەللىمنى ئەسلەمدۇ ئەمسە؟
— ئەسلەمدىكى! — دەيدۇ ئابلا يانتاق گويا باشقا بىر
يات ئادەم توغرىسىدا سۆزلەۋاتقاندەك بەخىرامان ھالدا، —
گۈلناز تۇرماق مەنمۇ ئەسلەيمەن!

— بەللى، بەللى، — دەيدۇ ئۇنىڭ گېپىنى ئاڭلىغان
ئەرلەر «يانتاق»قا نەپەت بىلەن قارىشىپ، — سىلەزە،
كۈندەشلىك قىلمايدىكەنلا، ھە، دېگەنبىلەن؟

— كۈندەشلىك قىلىدىغانلار ئاڭسىزلار، نادانلار! ھەممە
ئادەم بىلىدىغان پاكىتنى يالغاندىن رەت قىلىپ گۈلناز
تۇخۇمدىن ئاق، ياقۇتتەك ساق دېسەم بولامتى ئەمسە؟
ھەرقايسىلىرى تۆت - بەش ئەرگە تەگكەن خوتۇن بىلەن توي
قىلىشىپمۇ تېخى «ئايالىم ساق، قىز چىقتى» دېيىشىدىكەنلا.
مانا بۇ چاكنىلىق، تازا ئەخمەقلىق. مەن ئاشكارا دەيمەن،
گۈلناز ماڭا قىز تەگمىدى. مەن بىلەن توي قىلىپ بىرىنچى
ئاخشىمى «زېمىن، زېمىن!» دەپ توۋلىدى تېخى، مەن ئاۋۋال
سوۋۇدۇم، كېيىن ئۆزۈمنى ئەيىبلەدىم: «ھۇ جىگىرى يوق
يانتاق، بىلىپ تۇرۇپ ئالسەنۇ، تېخى سوۋۇيسەن، مۇھەببەتكە
سادىق ئايالنىڭ بولغىنىغا خۇشال بولمامسەن؟» دەپ ئۆزۈمنى
تىللىدىم تېخى!...

ئابلا يانتاقنىڭ ھەق - ناھەق ئالدىدىكى ئوچۇق سۆزلۈكى

ئۇنىڭ چوڭ ئەيىبى، ھاجىمنىڭ ئۇنى يامان كۆرۈشىنىڭ، ئابلا يانتاق بىلىملىك، تىرىشچان يىگىت بولسىمۇ ئون نەچچە يىلدىن بېرى ئادەتتىكى كادىر بولۇپ تۇرۇۋېرىشىنىڭ سەۋەبىمۇ مانا شۇ.

لېكىن، بۇلار بىلەن ئابلا يانتاقنىڭ قىلچە كارى يوق. ھاجىم ئۈچۈن ئابلا يانتاق، گۈلنازلارنىڭ مەۋجۇت بولۇپ تۇرۇشى بىر ۋەھىمە، بىر نومۇس. نېمىلا دېگەن بىلەن ئۇلار ھازىر ئىككى بالىلىق ئەر - خوتۇن. ئۇلار ھاجىمنىڭ قىزى ۋە كۈيۈ ئوغلى. ھاجىمنىڭ ئۆيىگە كۆپ كېلىدىغان قىزىمۇ شۇ گۈلناز، كۈيۈ ئوغلى شۇ ئابلا يانتاق. ھازىرمۇ زېمىنى كۆزدىن ئوڭايلا يوقاتقان ھېلىقى چاغلار بولغان بولسىدى، ھاجىم كىرىسىز، داغسىز ياشىغان بولماسمىدى؟ لېكىن، ھاجىم بۇ قىزى بىلەن كۈيۈ ئوغلىدىن ئۇنداق ئاسان قۇتۇلار ئەمەس: قىزى ھازىر ئىككى بالىلىق بولغىنىغا قارىماي بالا ۋاقتىدىكىدەك ئىرەك. ئۇ خالىغان ۋاقىتتا ئانىسىنىڭ ئاغزىدىن كىرىپ، بۇرندىن چىقىپ، ھاجىمنىڭ ماقۇللۇقىغا ئېرىشىپ ئاتا - ئانىسىدىن ئالالايدۇ، ئاتا - ئانىسىغا ئېغىنالايدۇ. ئۇ تاپا - تەنە، ھەيۋە - پوپوزا بىلەن ھېسابلىشىپ ئولتۇرمايدۇ، ھېچكىم قاپاق كۆتۈرۈپ قارىيالمايدىغان دادىسىغا تىك تۇرۇپ:

— مەن سىلگە شەرت قويۇپ تاللىق بولغانمەن، دادا، سىلى شەرتىمگە كۆنگەن. يادلىرىدىن ھەرگىز چىقمىسۇن: قىزىم تاللىق بولۇشقا رازى بولسىلا، ئۆمۈر بويى دېگىننى قىلىپ بېرىمەن دېگەن ئۆزلىرىغۇ دەيمەن؟— دەپ سورايدۇ. ھاجىم قىزى ئولتۇرۇپ قالغاچقا، خەقنىڭ تاپا - تەنسىدىن قۇتۇلۇش ئۈچۈنلا قىزىنى ئابلا يانتاققا يۇقىرىقى شەرت بىلەن ئەلچى ئارقىلىق ئۇناتقانلىقى راست، شۇڭا ھاجىم قىزىنىڭ شەرتىگە ماقۇل دېمەسكە ئىلاجسىز، شۇڭا قىزى ھازىرمۇ بۇ چوڭ ئۆينىڭ ئەركىسى. كۈيۈ ئوغلىچۇ تېخى؟ كىشىلەر ئاغزى بىلەن كۆڭلى بىر دەپ باھا بېرىدىغان بۇ ناھىيەگە داڭلىق

«شائىر» جەمئىيەتتە ھاجىم توغرىسىدا قاملاشمىغان گەپلەرنى قىلالايدىغان بىردىنبىر ئادەم، ھاجىم توغرىسىدىكى قايسى ئەپچاقىتى گەپ ئابلا يانتاققا كېلىپ توختىمىغان؟ مەيلى ئۆزىنىڭ بولسۇن ياكى باشقىلارنىڭ بولسۇن ھاجىم توغرىسىدا گەپ تارقالسلا، بۇ گەپ سۈرۈشتۈرۈلگەندە ئابلا يانتاق دەرھال بويىغا ئالدىۇ ۋە ئاتىسىغا ئىزاھات بېرىش ۋە ئەبۇ سوراىش ئۈچۈن ئايالنى كەينىگە، چوڭ بالىسىنى ئالدىغا، كىچىكىنى ئانىسىنىڭ قۇچىقىغا ئولتۇرغۇزۇپ ۋېلىسىپت بىلەن چوڭ ئۆيگە ماڭىدۇ. ئابلا يانتاق دوقمۇش - دوقمۇشتا توختاپ ئەل - ئاغىنە، تونۇش - بىلىشلىرىگە قەيەرگە، نېمىگە ماڭغانلىقىنى چۈشەندۈرۈپ ئارىلىقى بەش يۈز مېتىر كېلىدىغان يولنى ۋېلىسىپت بىلەن ئىككى - ئۈچ سائەت مېڭىپ ھاجىم ئانىسىنىڭ ئۆيىگە ئىپتارچىدەك كۈن قىزىلى ئۈگەي دېگەندە كىرىپ كېلىدۇ. ھاجىمنىڭ ئەركە قىزى ئانىسى بىلەن يۈزلىرىنى يېقىشىپ، ئادىتى بويىچە ئېگىلىپ تەزىم قىلىپ، كېيىن قوللىرىنى سۆيۈپ كۆرۈشىدۇ. نەۋرىلەر بولسا خۇددى ئانىسىنى بىر كۈن باغلاقتا كۈتكەن موزايىلاردەك بوۋىسى بىلەن مومىسىنىڭ قۇچىقىغا تاشلىنىدۇ. ئابلا بولسا ئاۋۋال قېيىنئانا بىلەن ئېگىلىپ سالام بېرىپ بىر مىنۇتتەك تىنچلىق سورىشىدۇ - دە، ھاجىمغا ئىككى قولىنى سوزۇپ ھاجىم خالىسۇن - خالىمىسۇن قول ئېلىشىپ كۆرۈشىدۇ. ئۇ ھاجىمنىڭ قاپىقى بىلەن ھېسابلاشمايدۇ. ھاجىمنىڭ تاپا - تەنە، ھەتتا تىل - ئاھانەتلىرىنىمۇ يېنىك كۈلكە، ئىللىق چىراي بىلەن قارشى ئالىدۇ. ھاجىم ئابىلانىڭ يارىماس گەپلىرىنى ياكى شاپىگراف بىلەن تارقالغان يارىماس شېئىرلىرىنى تىلغا ئېلىپ غەزەپ بىلەن كايغاندا:

— خاپا بولمىسلا، ئاتا، قانداق قىلىمىز، خام سۈت ئەمگەن بەندىكەنمىز! — دەپ قويدۇ.

— قاچانغىچە چوڭ بولمايسىلە دەيمەن؟

— تەس ئىكەن، ئاتا، بەكمۇ تەس ئىكەن...

خاپىچىلىق بىرنەچچە مىنۇتتىلا تۈگەيدۇ. ئابلا ھاجىمنىڭ خەلق ئىچىدىكى ئىناۋىتىگە دائىر ئەڭ يېڭى خەۋەرلەرنى شۇنداق چىرايلىق تىل بىلەن سۆزلەشكە باشلايدۇكى، ھاجىم بىردەمدىلا بۇ يارىماس كۈيۈ ئوغلدىن كۆڭلى سۇ ئىچىپ رازى بولۇپ قالىدۇ:

— سىلنىڭ ئىككىلىك خەتلىرى بىلەن ئاكىمىز ئىبراھىم ئەزىز ئاپتونوم رايوندىكى مۇناسىۋەتلىك رەھبەرلەر بىلەن كۆرۈشۈپ يۈرۈپ، دەرياغا كۆۋرۈك سېلىشنى دۆلەت پىلانغا كىرگۈزۈپ ھۆججەت تارقىتىپتۇ. تۈردى كېرەم ئاكىمىز شەخسەن ئۆزى بىزنىڭ مەدەنىيەت يۇرتىمىزغا كىرىپ مېنى يالغۇز يەرگە ئارتىپ بۇ خەۋەرنى يەتكۈزدى دېسىلە. مەن بىر ئەزان ئېيتقۇچىلىك ۋاقىت ئىچىدە بۇ خەۋەرنى كىنوخانا ئالدىدىكى كوتىچىلارغا، «ھاجى قۇددۇس مۇلازىمەتخانىسى»دىكى پىۋىكەشلەرگە، ئاممىۋى تەنتەربىيە پائالىيىتىگە قاتناشقىلى كەلگەن ئوغلاقچى، چېلىشچى، چامباشچى، داستانچىلارغا، ئۇ يەردىن چىقىپ سەنئەت ئۆمىكى، كىنو شىركىتى، سىياسىي كېڭەشنىڭ قېرىلىرىغىچە بۇ خەۋەرنى يەتكۈزۈپ بولىدۇم دېسىلە. يائىلا، ھازىر شۇ تاپتا پۈتۈن ناھىيە سىلنىڭ ياخشىلىقلىرىنى سۆزلىمەكتە!

مانا بۇ ئابلا يانتاقنىڭ ھاجىم توغرىسىدا يۈز تۇرانە سۆزلىگەن بىرلا سۆزى. مۇنداق سۆزلەر بىلەن ماختاشلار غەيۋەت - شىكايەتتىن كۆپ. شۇنىڭ ئۈچۈن ھاجىم ئابلا يانتاق ئۈچ كۈنلا كەلمىسە زېرىكىپ - دۈتلىنىپ قالىدۇ.

لېكىن، ھاجىم نېمىلا بولمىسۇن بۇ كۈيۈ ئوغلنىنى يامان كۆرىدۇ. يامان كۆرۈشىنىڭ سەۋەبى قىرىق ياشتىن ئاشقان، بىلىملىك بىر ئادەمنىڭ تېخىچىلا ئادەتتىكى كادىر بولۇپ تۇرۇۋاتقانلىقىدا.

ھاجىم ئويىچى، قوۋم - قېرىنداشلىرى توغرىسىدىكى

خىياللىرىدىن زېرىككەن چېغى، موللاق سوپىغا قاراپ يەنە بىر قېتىم ئالسىپ قويدى. موللاق سوپى ئورنىدىن يېرىم ئۆرە بولۇپ يەرگە تۈكۈردى - دە، ھەدىس ئوقۇدى:

«ئەل كەرزە بۇ لا ئۇمىتى (پالغانچىلار خۇدانىڭ پەندىسى ئەمەس)!»

ھاجىم ئايەتنىڭ مەنىسىنى بىلىدۇ، ئۇ موللاق سوپىنى تىللىدى:

— سەن بىغەرەز، بەچچىغەر! سوپى كۈلۈپ قويۇپ يەنە ھەدىس ئوقۇدى:

«شەررىنئاسى، مەن يەنە زۇرۇنئاسى!»

«ئادەملەرنىڭ يامىنى باشقىلارغا زىيان يەتكۈزگۈچىلەردۇر» دېگەن بۇ ھەدىسنى ئاڭلاپ ھاجىم موللاق سوپىغا تىكىلىپ قارىدى. بۇ ناھىيەدە ھاجىمنى زىيان سالغۇچى دېيەلەيدىغان ئادەم يوق ئىدى، مۇنۇ يىل بويى زۇۋان سۈرمەيدىغان، لېكىن بەش ۋاق نامىزىنى مەسچىتتىن باشقا يەردە ئوقۇمايدىغان كاج سوپى بۇ ھەدىسنى ھاجىمغا قارىتىپ ئوقۇماقتا. ئۇ ھاجىم توغرىسىدا بىرەر بولمىغۇر گەپ ئاڭلاپ قالدىمۇ قانداق؟ ھاجىم سوپىغا قاراپ كۈلۈمسىرىدى ۋە بايقى ھەدىسنىڭ تەتۈرىسىنى ئوقۇدى:

«خەيرۇنئاسى مەن يەنە قەئۇنئاسى!»

«ئادەملەرنىڭ ياخشىسى باشقىلارغا مەنپەئەت بەرگۈچىلەردۇر» دېگەن بۇ ھەدىسنى موللاق سوپى دەرھال چۈشەنگەن ئوخشايدۇ. ئۇ ئەسكى پەرىجىسىنىڭ پېشىنى قېقىپ يەرگە تۈكۈردى ۋە ھاجىمغا تەتۈر قارىۋالدى.

موللاق سوپىنىڭ بۇ قىلىقى ئىسيان كۆتۈرگەنلىكى، نەپەرلەنگەنلىكى ۋە قاتتىق تىللىغانلىقى: ھاجىم زالىم بايلارنىڭ ئۈستىدىن ياش تۈكۈپ شىكايەت قىلىپ قايتىپ كەلگەندە، ئۆز ئىنىسىغا پومبىشچىك قالىپىنى كىيدۈرۈپ تۆت يانچۇقلۇق كۆك چاپان كىيىپ كەلگەندە، يەنە بىرىنچى بولۇپ

ساقلىنىنى قىردۇرۇۋېتىپ بىلىكىگە قىزىل بەلگە تاقاپ كەلگەندە، ئۇ ھازىرقىدەك يەرگە تۈكۈرۈپ تەتۈر قارىۋالغانىدى. ھاجىم ئۇ چاغدا ھاجىم ئەمەس ئىدى. ئۇ چاغدا ئۇ بۇرۇنقى بەگ، بولغۇسى رەئىس، شۇ چاغنىڭ ئاكتىپلىرىدىن ئىدى.

ئۇ چاغلاردا ئاكتىپلار باشقىلارنىڭ تىل - ئاھانىتىدىن قورقاتتىمۇ؟ ئۇ چاغدا تىل ئاڭلاش، ھەتتا تاياق يېيىش تولىمۇ كۆڭۈللۈك ۋە ئالغىشقا ئىگە ئىدى. چۈنكى، بۇ ھال زەربە يېگۈچىنىڭ پەزىلەت ئىگىسى، سەمىمىي - سادىق ئىكەنلىكىنىڭ ئىسپاتى بولالايتتى.

ھازىرچۇ؟ ئادەملەرنىڭ كۆزى ئېچىلدى، يۈرىكى چوڭايىدى، ئەقلى ئىشلەيدىغان بولدى. ئادەملەر ھازىر تەگكۈزۈپ تىللايدۇ، قورقماي تىللايدۇ، ۋارقىراپ تىللايدۇ. مۇنۇ مۇرىمەنىڭ تىلى، ئاۋازى مۇشۇ تەتۈر قارىۋېلىش ئوخشايدۇ. ئۇ نېمىشقا ھاجىمنى تىللىدى؟ نېمىشقا جامائەت ھۆرمەت قىلىدىغان ھاجىمنى، ھۆكۈمەت ھىمايە قىلىدىغان رەئىسنى تىللىيالىدى - ھە؟ ئۇنىڭ ھاجىمنىڭ يوشۇرۇن ئىشلىرىدىن خەۋىرى بارمۇ ياكى؟

لېكىن، ھاجىم ھېچ ئىشنى يوشۇرۇن قىلمىدى. يانچۇقىدىكى ئەرزىگە ناھىيە، ۋىلايەت رەھبەرلىرىدىن ئون ئىككى كىشىنىڭ ئىمزا قىيۇلغان. تېخى ئىمزا ئالدىغا رەھبەرلەر: «تېزدىن ئەمەلىيلەشسۇن»، «مۇناسىۋەتلىك بەلگىلىمىلەر بويىچە بىر تەرەپ قىلىنسۇن»، «تولۇق قايتۇرۇلسا بولىدۇ»، «دەرھال ئېنىقلاپ چىقىپ، بىر تەرەپ قىلىنسۇن»، «يەر ۋە نەق پۇل بېرىلسە بولىدۇ»، «ئۆز ئەينى بويىچە ئىگىسىگە قايتۇرۇلسۇن» دېگەندەك ياخشى گەپلەر يېزىلغان. شۇنچە رەھبەرلەر كۆرۈپ چىققان ئەرز، تېخى پات ئارىدا ھۆججەتكە ئايلىنىدىغان ئەرز ھاجىمنىڭ مەخپىي ئىشى ئەمەس، موللاق سوپى ئەۋلىيا بولساڭمۇ بۇنى بىلەلمىگەنسەن، بىلگەن بولساڭمۇ غەزەپلىنىشكە ھەققىڭ يوق...

ھاجىم ھويلىغا كىردى. ھاجىم بىلەن بىللە بىر خىل كۆرۈنمەس سۈر - ۋەھىمە ھەم ھويلىغا كىردى، چوڭ قورۇدا باياتىن كۈلۈپ يۈرگەن ئاياللار، چۇڭلىدىشىۋاتقان بالىلار گويىا بىر يوشۇرۇن ئاۋازغا قۇلاق سېلىشىۋاتقاندەك ياكى قىرائەت ئاڭلاۋاتقاندەك ۋەياكى يوشۇرۇن ئىش قىلىشىۋاتقاندەك جىمىپ كەتتى. ھويلا شۇنچىلىك جىمىپ كەتتىكى، ئۆگزىدىكى ئانا كەپتەرنىڭ بۇقۇلدىشى، پېشايۋاندا تېمىنىدۇر مارلاپ ئېھتىيات بىلەن كېتىۋاتقان تاغلى مۈشۈكنىڭ ئاستا پۇشقۇرۇشى ھويلا ئۈچۈن ئەنسىزچىلىك بىلىندى. ھاجىمنىڭ كالىچىنى بىر كېلىن يەردىن ئېلىپ سۈرتسە، بىر كېلىن ئات قۇيرۇقىدىن قىلىنغان يەلپۈگۈچ بىلەن پەلتوسىنى ئاستا قاقتى، باياتىن ئايۋاندىكى قازىناقتا قات - قات كۆرپە ئۈستىدە ئالتۇن چىشلىرىنى يالت - يۇلت قىلىپ ئولتۇرغان نىساخان ھاجىمۇ ھاجىمنى كۆرۈپ ئېغىر بويىنى يېنىك قىلىپ ئاپتۇۋا بىلەن مىس چىلاچىنى قولىغا ئالدى. نىساخان ھاجىم ھەرقانداق ۋاقىتتا مىس چىلاچا بىلەن چۆگۈننى باشقىلارغا تۇتقۇزمايدۇ. «تەرتىگە سۇ بېرىش» دېگەن سۆزنى بۇ ھاجىم ئانا ھەممىدىن مۇقەددەس بىلسە كېرەك، ھاجىم ئۈچۈن كۈنىگە بەش قېتىم قىلىدىغان بۇ خىزمىتىنى ھاياتىنىڭ خۇشاللىقى ۋە مەنىسى ھېسابلايدۇ. شۇنىڭ ئۈچۈن ھاجىم يوق چاغدا ئۆزىنى ئون ئىككى ئېغىز ئۆيگە جايلاشقان ئون سەككىز جاننىڭ خوجايىنى ھېسابلايدىغان بۇ ئەكەببۇر، ھەيۋەتلىك ئايال ھاجىم ھاجىم ھويلىغا كىرىش بىلەن ئۆزىنى بۇ چوڭ ھويلىنىڭ سادىق قولى ھېسابلايدۇ - دە، كۈندىن - كۈنگە ئېغىرلىشىۋاتقان گەۋدىسىنى لىغىرلىتىپ كېلىنلىرى بىلەن بەسلىشىپ ھاجىمنىڭ خىزمىتىنى قىلىدۇ.

هاجىم قولىنى يۇيۇپ، ئاغزىنى چايقاپ بالىخاندىكى نەمرۇدنىڭ ئۆيىگە قاراپ قويدۇ - دە، ھاجى ئانىغا:

— ئۇ يېنىمغا كىرسۇن! — دەپ بۇيرۇق بەردى.

هاجىمنىڭ چوڭ قورۇسىدا قىلىنىدىغان ئىشلارنىڭ مەخسۇس بېجىرگۈچىلىرى بار ئىدى. ھاجىم يېنىغا كىمنى چاقىرغانلىقىغا قاراپ قىلماقچى بولغان ئىشنىڭ مەزمۇنىنى ئۆيىدىكىلەر بىلىپ بولىدۇ. مەسىلەن، جامائەت بىلەن پۈتىدىغان ئىش بولسا ھاجىم چوڭ ئوغلى قۇببەنى يېنىغا چاقىرىدۇ، ئۇ جامائەتكە ئارىلىشىپ تەجرىبە توپلىغان ھەمدە بۇنداق ئىشلارغا ماھىر. پۇل بىلەن پۈتىدىغان ئىشقا ئەلۋەتتە كىچىك ئوغلى قۇددۇس تەييار. ئۇ پۇل تاپالايدۇ، خەجلىيەلەيدۇ. ھۆكۈمەت بىلەن پۈتىدىغانلىكى ئىش ئوتتۇراڭچى ئوغلى نەمرۇدقا تاپشۇرۇلىدۇ. نەمرۇد ھاجىمنىڭ ۋە كۈيۈ ئوغۇللارنىڭ نامىدىن پايدىلىنىشتا تولمۇ قابىلىيەتلىك.

بۇ ئۆيىدە پات - پات پۈتۈن ئائىلە ئەزالىرىنىڭ چوڭ ئۇچرىشىشىمۇ بولۇپ تۇرىدۇ. بۇ ئۇچرىشىشقا ناھىيەنىڭ مۇئاۋىن شۇجىسى تۇردى كېرەم، دائىمىي كومىتېتنىڭ مۇئاۋىن مۇدىرى قاسىم قۇربان، كادىرلار باشقارمىسىنىڭ باشلىقى ئوبۇلغازى، بەزىدە ۋىلايەتتىن ئىبراھىم ئەزىزلەرمۇ ئەر - خوتۇن كېلىپ قاتنىشىدۇ. ئەمما، بىرلا ئابلا يانتاق تەكلىپ قىلىنمايدۇ. لېكىن، شۇنداق بولسىمۇ ئابلا پات - پات تەكلىپسىزلا بۇنداق سورۇنلارغا كېلىپ قاتنىشىدۇ ۋە ھەممىدىن جىق سۆزلەيدۇ، ھەممىدىن جىق يەيدۇ ۋە ھەممىدىن كېيىن قايتىدۇ.

بۇنداق سورۇنلاردا ھاجىم ئاز، ئاقىدىغان گەپلەر بىلەن چەكلىنىدۇ - دە، باشقىلارنىڭ مۇھىم ئىشلاردىكى پىكىرلىرىنى كۆپرەك ئاڭلايدۇ. ئاخىرىدا ھەر بىر ئوغۇل - قىز، كۈيۈ ئوغۇللىرىغا بىر - بىرلەپ ئىش تاپشۇرىدۇ ۋە قەرەل بېكىتىپ بېرىدۇ. بۇ يول بىلەن ھاجىمنىڭ تاپشۇرمىلىرى

بىر مۇبىر ئەمەلگە ئېشىپ، ئۇنىڭ جامائەت ۋە يۇرت ئىچىدىكى
ئىناۋەت - ئابرويى ئۆسۈپ بارىدۇ.

— ئولتۇرۇڭ، بالام، — دېدى ھاجىم بوسۇغىدا تىك
تۇرغان قامەتلىك، ياخشى كېيىنگەن ئوغلغا يالت قىلىپ زوق
بىلەن قاراپ قويۇپ، — مۇنۇ لىپاپىدىكى دەۋانى ئوبۇلغازغا
ئاپىرىپ بېرىڭ، مەن زۆرۈر بولغان ئىمزالارنىڭ ھەممىسىنى
قويدۇرۇپ بولدۇم، ئەمدى بېجىرىشلا قالدى. مېنى بەردى
دېمەڭ، دەۋاگەرنىڭ ئۆز ئىسمىنى ئېيتىڭ، شۇنىڭ نامىغا ھەل
بولسۇن.

— خوپ، دادا، لېكىن...

— لېكىننى دېمەيراق تۇرۇڭ، ھەل بولغاندىن كېيىن
قالغان گەپلەرنى دېيىشىمىز، بالام.

نەمىرۇد دادىسىنىڭ مۇددىئاسىنى چۈشەندى - دە، كۈلۈپ
تۇرۇپ دادىسىغا قارىدى.

— ئاپىڭىز پىكىرىڭىزنى ماڭا ئېيتتى، بالام. ھازىرچە جاي
سېلىشقا ئالدىرىماڭ، ئۈچ ئېغىز ئۆي تارلىق قىلىۋاتقان بولسا
بىزنىڭ ئۆيىنىڭ ئۈستىگە يەنە بىر ئېغىز چوڭ ئۆي ياسىتىپ
بېرى. ئاز كۈن تەخىر قىلىڭ، ئىنىڭىز قۇددۇس ھاجىمنىڭ
يېڭى ئۆي سالغىنىغا قاراپ دورامچىلىق قىلماڭ. ئۇ دېگەن
تىجارەتچى، ئۆي سالىدۇ، ئۇنى ساتىدۇ، ھەرگىز بۇ ھويلىدىن
كۆچۈپ چىقىپ كەتمەيدۇ.

ئوغلى چىقىپ كەتكەندىن كېيىن ھاجىم:

«ئۇھ! — دېدى ئۆز - ئۆزىگە، — شۇنداق، ئەمدى ۋاقتى
كەلدى، قەسىر بولۇش كېرەك. ئون ئىككى مو باغ، ئوتتۇز
ئالتە ئېغىز ئۆي، تۆت چوڭ لاپاس، ئىچكىرىكى - تاشقىرىقى
ئىككى قورۇ، ئاتخانا ئورنىغا ماشىنا قويدىغان ئۆيلەر، قوي -
كالا، تۆگە قوتانلىرى ئورنىغا گۈللۈك، سۈنئىي تاغ... رەھىمىتى
ئاتام تۆرەم ھاجىم... بوۋام ياقۇپ ھاجىم...»

ھاجىم كۆزلىرىنى يېرىم يۇمۇپ خىيالغا كەتتى: ئىنسان ئۆز سۈپىتى بىلەن ئۆلمەستۇر. پاكلىق، دىيانەت خۇدايىتائالا ئىنسانغا بەرگەن سۈپەتتۇر. لېكىن، ئاللاننىڭ ئاسىيلىرى بولغىنىدەك بۇ سۈپەتلەرنىڭمۇ ئاسىيلىرى بار. مىڭ قەتلى شۈكۈر، مەن سەككىز ئەۋلادتىن بېرى بۇ سۈپەتكە داغ چۈشۈرمىگەن بىر ئائىلىنىڭ پۇشتىمەن. پەيغەمبىرىمىز ھەققىدە يېزىلغان كىتابلارنى دېھلىدا ئوقۇۋاتقىنىمدا يادلىۋالغانمەن. ئاجايىپ پاك نەسەبنامە، ئاجايىپ تارىخ: ئىنسانىيەت شانۇشەۋكىتىنىڭ گۈلتاجى، بىزنىڭ پەيغەمبىرىمىز، خۇدانىڭ ئەلچىسى مۇھەممەد ئەلەيھىسسالامنىڭ ئاتىسى قۇرەيش قەبىلىسىدىن بولمىش ئابدۇللا، ئانىسى قۇرەيش قەبىلىسى جۇھدا ئائىلىسىدىن بولمىش ۋەھبىنىڭ قىزى ئامىنە. ئابدۇللاننىڭ ئاتىسى ئابدۇمۇتتەللىب، ئانىسى قۇرەيش قەبىلە مەختۇم ئائىلىسىدىن بولمىش ئەمىرنىڭ قىزى پاتىمە. ئابدۇمۇتتەللىب قۇرەيش قەبىلىسىنىڭ ئاتىسى ئىدى. ئابدۇللا مۇتەللىبىنىڭ ئاتىسى ھاشىم، ئانىسى ناچار ئەمىرنىڭ قىزى سەلىمە، ھاشىمنىڭ ئاتىسى ئابدۇماناپ، ئانىسى ئاتىكە، ئابدۇماناپنىڭ ئاتىسى قۇسەييى، ئانىسى ھۇبالار ئىدى. بۇ بەش ئاتا، بەش ئانا ئۆز دەۋرىنىڭ ساپ، دىيانەتلىك ئاتا - ئانىلىرى بولغان. ئۇلار دەۋرنىڭ ھۆكۈمدارلىرى ئىدى. ئۇلارنىڭ ئاتا - ئانىلىرىچۇ؟ قۇسەييىنىڭ ئاتىسى مالىك، ئانىسى پاتىمە؛ مالىكنىڭ ئاتىسى مۇررە، ئانىسى سىندى؛ مۇررەنىڭ ئاتىسى كەيبى، ئانىسى مۇسىيە، كەيبىنىڭ ئاتىسى رۇيى، ئانىسى مەريەم؛ رۇيىنىڭ ئاتىسى ئالىپ، ئانىسى ئاتىكە؛ ئالىپنىڭ ئاتىسى فېھرا، ئانىسى راھىلە ئىدى. فېھرا قۇرەيشنىڭ ئۆزى شۇ. ئۇنىڭ ئەۋلادلىرى قۇرەيش قەبىلىسى دەپ ئاتالغان. يۇقىرىدا ئىسمى زىكىرى قىلىنغان ئالتە ئاتا ئۆز دەۋرىنىڭ ئەڭ چوڭ ھۆكۈمرانلىرى، سەردارلىرى ۋە كاتتىلىرى ئىدى.

ئالتە ئانىمۇ ئەمىرلەر، توپ بېشى، كاتتا ئائىلىلەرنىڭ ئەڭ پاكىز، ئەتىۋارلىق قىزلىرى ئىدى. يەنە يىراقلىساق: فېھرانىڭ ئاتىسى مالىك، ئانىسى ۋەندەيلى، مالىكنىڭ ئاتىسى نەزەر، ئانىسى ئاتىكە، نەزەرنىڭ ئاتىسى قانان، ئانىسى بەررا، قاناننىڭ ئاتىسى كازىم، ئانىسى ھاۋانى، كازىمنىڭ ئاتىسى مۇدەركا، ئانىسى سەلىمە، مۇدەركاننىڭ ئاتىسى ئىلياس، ئانىسى ئاتاقلىق ھەندەفە، ئىلياسنىڭ ئاتىسى موزەل، ئانىسى رەباب، موزەلنىڭ ئاتىسى نېزار، ئانىسى سەئۇد، نىزارنىڭ ئاتىسى مەئەد، ئانىسى مۇئانى، مەئەدنىڭ ئاتىسى ئەدنان ئىدى.

يۇقىرىدا پەيغەمبىرىمىزنىڭ يىگىرمە بىر ئاتىسى تىلغا ئېلىندى. تارىخچىلار ۋە مۇھەددىسلەر بۇنەسەبىنى ئىبراھىم خېلىلۇللانىڭ ئوغلى، ئەرەب ئاتىسى ئىسمائىل ئەلەيھىسسالامغىچە ئېلىپ بارىدۇ. بۇ ئاتىلار پاكلىقنىڭ، دىيانەتنىڭ ئۈلگىلىرى ئىدى. بۇ ئاتىلارمۇ شۇ ئۆزلىرىگە تېگىل بولغان دەۋرنىڭ پەزىلەت ھامىيلىرى، مېھىر - شەپقەت ئۈلگىلىرى ئىدى. «پەيغەمبەر ئەلەيھىسسالامنىڭ نەسەبى ئېسىل نەسەب، پاك ئاتىلار، پاك ئانىلاردۇر...»، «پەيغەمبەر ئەلەيھىسسالامنىڭ زەنجىرىسىمان ئاتا - بوۋىلىرىنىڭ ھەممىسى ئېسىل زاتلار، ئەربابلار بولۇپ، ئۇلارنىڭ ئىچىدە بىرەر چاكىنا ئادەمنى ئۇچراتمايمىز... شۇبھىسىزكى، نەسەبى ئېسىل، تېگى پاك بولۇش پەيغەمبەرلىكنىڭ شەرتلىرىدىندۇر.» تۆرەم ھاجىم، ياقۇپ ھاجىم، زىكرىيا ھاجىم، يەھيا ھاجىم، رەسسۇل بەگ، خۇداقۇلى بەگ، سەئىدىيە خانلىقنىڭ قۇربېشى بولغان چوڭ بوۋام ھارۇن بەگلەر ئاتامنىڭ دېيىشىچە پاك - دىيانەتلىك ئۆتكەن يۇرت چوڭى، جامائەت ئەربابلىرى ئىمىش. مۇلايىملىق، سەۋرچانلىق، شۈكرى قىلىش، ئادىللىق، كەمتەرلىك، ئىپپەت، كەڭ قولىق، قەھرىمانلىق، نومۇسچانلىق قاتارلىق گۈزەل خىسلەتلەر بۇ نەسەبىنىڭ پەزىلەت بەلگىلىرى بولغانىمىش. ئۇلار

پەيغەمبەرلەرنى ئۈلگە قىلىپ بالىلىرىغا كىچىك چېغدا قوي باقتۇرغانىكەن. دۇنيا - بايلىققا ئۆزلىرىنى ئۇرۇمغانىكەن، پاكىشە - نەپسانىيەتتىن ئۆزلىرىنى قاچۇرغانىكەن. يەتتە ئاتام ئۇلاشتۇرۇپ كەلگەن بۇ پەزىلەت نەسەبىگە مەن ئىبراھىم ھاجى ۋارىسلىق قىلالىدىمۇ؟ ئىنىم ئىسمائىل ھاجى نېمىلەرنى كۆرمىدى؟ يىگىرمە بەش يىل پومبىشچىلىك قالىپقى ئاستىدا خورلاندى. مەن ئۇنىڭغا قانچىلىك مېھىر - شەپقەت كۆرسىتەلىدىم؟ بالىلىرىمچۇ؟ ئوغۇللىرىمنى ھەتتا سۈرۈشتۈرۈپ ئۆيلىدىم. قىزلىرىمنى نەسەب ۋە پەزىلەتكە قاراپ ياتلىق قىلدىم. ھالال گەپ، ھالال ئىش ۋە ھالال نىيەت بىلەن مانا بۇ يىل ئىككى ئاي كەم يەتمىش ئالتە ياشقا كىرىپتىمەن. لېكىن، دۇنيادا ياشىماق بارغانسېرى تەسەشمەكتە. گۈزەل نەرسىلەر بىلەن پاسىق نەرسىلەر چىقىشالمايدۇ، لېكىن شۇنىسى يامانكى، گۈزەل نەرسىلەرمۇ بىر - بىرى بىلەن چىقىشالمايۋاتىدۇ، بىر - بىرىنى رەت قىلىۋاتىدۇ. مۇلاپمىلىق بىلەن قەھرىمانلىق، سەۋر - قانائەت بىلەن ئادىللىق پېتىشالمايۋاتىدۇ. كەڭ قوللۇق بىلەن مېھرىبانلىقمۇ بىر - بىرىگە تىخ تەڭلەشمەكتە. ھەممىلا ئادەم سەندىن پايدا ئالسام دەيدۇ، سەن كىمدىن پايدا ئالسەن؟

«پايدا» دېگەن سۆز خىيالىدىن غىل - پال ئۆتۈش بىلەن ھاجىمنىڭ ۋۇجۇدىدا بىئاراملىق پەيدا بولىدى. چۈنكى، ئۇنىڭ پادىغا پەيغەمبەرلەرنىڭ سۈپىتى توغرىسىدا يېزىلغان مۇنۇ سۆزلەر كەلگەنىدى: «پەيغەمبەرلەرنىڭ دۇنياغا ۋە دۇنيا مەشغۇلاتلىرىغا قىزىقماسلىقى چوقۇم. چۈنكى، ئۇلار باي بولىدىغان بولسا، دۇنيا بىلەن بولۇپ كېتىپ، مەڭگۈلۈك بەخت - سائادەتتىن مەھرۇم بولغان بولاتتى... جىمى بالايسىپەت دۇنياغا ئۆزىنى ئۇرۇش، دۇنياغا ھەددىدىن ئارتۇق بېرىلىپ كېتىشتىن

كېلىپ چىقىدۇ...»^① نەمرۇدنىڭ ناشايان ئىش بىلەن زىيان تارتىشى ھاجىم نەسەبىنىڭ يۈزىگە چۈشكەن بىر داغ بولسا، ئۈچىنچى ئوغلى قۇددۇسنىڭ شەھەر مەركىزىگە ئىمارەت سېلىپ، پۈتۈن بىر سودا سارىيىنى ئىگىلەپ، ئوتتۇزدەك ئادەمنى ئىشقا سېلىپ بۇ چېتى شاڭخەي، گۇاڭجۇ، بېيجىڭ، ئۇ چېتى راۋالپىندى. كاراچى، جىددە، ئىستامبۇللاردىن مال ئەكىلىپ تىجارەت قىلىپ پۇل - دۇنياغا بېرىلىشى ھاجىمنىڭ بېشىغا بالايىئاپەت كەلتۈرەمدۇ - قانداق؟ بۇ ئىشلار ھاجىمنىڭ خەلق ئىچىدىكى نام - شەرىپىگە دەخلى يەتكۈزمەيتتىمۇ؟ موللاق سوپىنىڭ ئەرەبچە گەپ بىلەن ھاجىمنى ئەيىبلىشى مانا شۇلارغا قارىتىلغانمۇ ياكى باشقا...

«باشقا»دىن كېيىن ھاجىم قىمىرلاپ قويدى:

— ھەي! — ئۇ مەقسەتسىزلا ۋارقىردى. بۇ خىل ۋارقىراش ھاجىمنىڭ خاپا بولغانلىقىنىڭ بەلگىسى، بۇنى ئۆيدىكىلەر ياخشى بىلىدۇ. ھاجىمنىڭ ئاۋازى ئاڭلىنىش بىلەن نىساخان ھاجىم ئانا پەتنۇسقا چۆچۈرە ئۇسۇلغان چىنىنى سېلىپ ئاۋايلاپ دەسسەپ ئۆيگە كىردى:

— تاۋىم يوق دېۋىدىلە، سۇيۇق - سەلەڭ...

— نېمە؟ قىڭغايغان تامنىڭ تۈۋىگە سۇ سېپىپ ئۇنى

ئۆرۈمەكچىمۇ؟

ھاجىمنىڭ سۇيۇق تاماققا ئۆچلۈكىنى ياخشى بىلىدىغان

ئايالى دەرھال قوشۇمچە قىلدى:

— چەينەك شورپىسىمۇ قىلىۋىدۇق...

— قىلغان بولساڭلار نېمىشقا بۇ يۈندىنى...

— مانا، ھاجىم، مانا ھېلى...

ھاجىم كۆرسەتكۈچ بارمىقى بىلەن كۆرسەتكەن «يۇندا»نى —

قىزىق ماي چۆچۈرىنى نىساخان ھاجىم ئانا دەرھال ياندۇرۇپ

① «مۇھەممەد ئەلەيھىسسالامنىڭ تەرجىمىھالى»دىن

ئاپىرىپ تاشقىرىقى ئۆينىڭ بوسۇغىسىدا تەييارلىنىپ تۇرغان چوڭ كېلىننىڭ قولىغا دوق بىلەن تۇتقۇزدى - دە، ئوتتۇراڭچى كېلىننىڭ قولىدىن چاشكىدا پىشقان، خۇش پۇراق چېچىپ تۇرغان چەينەك شورپىسىنى ئېلىپ ھاجىمنىڭ ئالدىغا يورغىلاپ ماڭدى.

كەچقۇرۇن ھاجىمنىڭ «دېپلوماتىيە» ئىشى تازا قىزىيدىغان چاغ. ياردەم، مەسلىھەت تىلىگۈچىلەر، مۇرىتلار، بىكارچىلىقنى خۇشامەت بىلەن ئۆتكۈزۈشكە ئادەتلەنگەن زىيانداشلار، ھاجىمنى ۋاستە قىلىپ يۇقىرىغا ئۆرلىگۈچىلەر، دىنىي ئېتىقادقا بېرىلگەن ھەمسۆھبەتلەر، ساۋابلىق ئىش ئۈچۈن ئۆزىنى بېغىشلىغان پىدائىيلار... خىلمۇخىل نىيەتلىك، خىلمۇخىل سۈپەتلىك، خىلمۇخىل چىراي ۋە ياش قۇراملىق كىشىلەر ھاجىمنىڭ ئۆيىگە زىيارەتكە كېلىدۇ. ھاجىم كەلگۈچىلەرنى ئىللىق چىراي، مەززىلىك چاي ۋە ئىلتىپات بىلەن كۈتۈۋالىدۇ، ئۇلارنىڭ گەپلىرىنى ئىخلاس بىلەن ئاڭلايدۇ، بەزى ئىشلارنى كۆك تاشلىق قېلىن دەپتىرىگە ئالتۇن رەڭلىك ماي قەلىمى بىلەن يېزىپ قويدۇ. بەزى ئادەملەرنىڭ گەپلىرىنى ئاڭلاپ خۇشال بولىدۇ، بەزىلىرىگە خاپا بولىدۇ، مەسلىھەت، ۋەدىلەرنى بېرىپ تۇرىدۇ. ئۇنىڭ ئىلتىپاتىغا ئېرىشكۈچىلەر ئۆزلىرىنى يەڭگىل، روھلۇق ۋە خۇشال سېزىدۇ.

لېكىن، ھاجىم كىشىلەرنى قانداق چىرايلىق ئۈزىتىپ قويغان بولسا ئۇلارغا بەرگەن ۋەدىلىرىنىمۇ قەلب بوسۇغىسىدىن شۇنداق چىرايلىق ئۈزىتىپ قويدۇ.

ھاجىم چارچىدى، خۇپتەندىن كېيىن مېھمان كۈتۈشكە ئەمدى رايى يوق. ئۇ چىرايلىق چىلاپچىغا ئاپپاق، سىلىق پۇتلىرىنى تۇتۇپ، پۇتىنى يۇيماقچى بولغان نىساخان ھاجى ئانىغا چاقچاق قىلماقچى بولۇۋاتقاندا، ئىشىك چېكىلدى ۋە «دېدەك» بولۇپ ئىشلەۋاتقان يېزىلىق تۇغقىنىنىڭ قىزى چىرايلىق يۆتىلىپ قويدى. بۇ «مېھمان كەلدى» دېگەن خەۋەر.

— كەلگەن كىم، قىزىم؟ — ھاجىم خۇشياقماي سورىدى.

— ئىسمائىل ھاجىم چوڭ دادام كەپتۇ.

— ئىسمائىل ھاجىم؟

ھاجىم چۆچۈگەندەك بولۇپ ئايالىغا «لاپ» قىلىپ قارىدى.
نىساخان ھاجىم ئانا ھاجىمنىڭ قارىشىدىن «دالان ئۆيگە باشلا»
دېگەن ئىشارىنى چۈشەندى.

ئىسمائىل ھاجىم بىزنىڭ ھاجىمنىڭ ئاتا بىر، ئانا بىر
ئىنىسى. ئاتىسى تۇرخان ھاجىم بۇ ئىككى ئارزۇلۇق ئوغۇلنى
تولمىمۇ ئەتىۋارلاپ باققان. لېكىن، ئاتا بالىلىرىنىڭ بىر
ئۆمۈرلۈك تىرىكى ئەمەس ئىكەن. بەگلەر، ھاجىملارنىڭ بۇ
ئۆۋلادلىرى ئۆز نەسەبىگە سادىق، ئىرادىلىك بولغىنى بىلەن
جەمئىيەتتە بولغان چوڭ ئۆزگىرىش ئالدىدا ئۇلارنىڭ قەلبىمۇ
خۇددى دەرەخ بىلەن تەڭ ئۆرۈلگەن قۇش ئۇۋىسىدەك يارامسىز،
تۈزلەلمەس بىرنەرسىگە ئايلاندى. بۇ بوش، يارامسىز قەلبىلەردە نە
ئۈمىد، نە مۇھەببەت قالمىدى. بولۇپمۇ تەربىيە كۆرۈپ كۆزى
ئېچىلغان ئىبراھىم ھاجىم ئۆز نەپسىگە ئاسىيلىق قىلىشنىڭ
ئۆزى ئۈچۈن بەخت يولى بولىدىغانلىقىنى دەرھال چۈشەندى ۋە
ئۆز كۆڭلىدە شان - شەرەپ دەپ بىلىپ كەلگەن نەسەب
تارىخىنى كەچۈرگىلى بولمايدىغان گۇناھ - قىلمىشنىڭ جانلىق
قامۇسى قىلىپ كۆرسىتىشكە بەل باغلىدى: ئۇ ئۆلكە ئازاد
بولۇش بىلەنلا كاتتا ئۆي - جاي، مال - مۈلۈك، ئالتۇن -
كۈمۈشلەرنى ئۆزلۈكىدىن خەلق ھۆكۈمىتىگە تەقدىم قىلىپ،
تېخى سىنىپ ئايرىش باشلانماي تۇرۇپلا ئۆز قېرىنداشلىرىدىن
چەك - چېگرا ئاجراتتى. ئىككى ئاكىسى، ئىنىسى ئىسمائىل
ھاجى ھەمدە ئاتىسىنىڭ كىچىك خوتۇنى بۇۋى زۆرىخانلارغا
پومبىشچىك قالىپقى كىيدۈرۈلگەندە ئىبراھىم ھاجىم ناھىيەدە
نام - ئابروۋى تاپقان ئاكتىپلاردىن ئىدى. ئۇ تۆت يانچۇقلۇق
كۆك خادانى چاپان - ئىشتان، بېشىغا كۆك رەختتىن تىكىلگەن
ئالتە قىرلىق شەپكە كىيىپ يىغىنلاردا ئەزگۈچىلەرنى سۆكۈپ

سۆزلەيتتى. ئىبراھىم ھاجىمنىڭ ئىككى ئاكىسى 1953 - يىلى «زومىگەر - پومپىچىك»، «ئەكسىلەننىقلاپى گۇرۇھنىڭ كاتتېباشلىرى» دېگەن نام بىلەن سوتلانغاندا، ئىبراھىم ھاجىم سوتلىغۇچىلار سەھنىسىدە تەمكىنلىك بىلەن ئولتۇرغان ۋە ئاكىلىرىنىڭ ئۈستىدىن شىكايەت قىلغانىدى. ئاكىلىرىنىڭ ئوق بىلەن ئېتىلغان جەستى تاشلىق كارىزدا تۈنەپ قالغاندا ئۇلارنى كېچىدە ئۆكۈز ھارۋىسى بىلەن ئوغرىلىقچە ئەكەلگەنلىكى ئۈچۈن ياش، كۆيۈمچان ئىنسى ئىسمائىل ھاجى كۈرەش قىلىنغاندىمۇ ئىبراھىم ھاجىم شىكايەتچىلەرنى قوللاپ شوئار توۋلىغان، ئاكىلىرىنىڭ بەش - ئالتە ئادەم قاتناشقان نامىزغىمۇ، قاتناشمىغان. ھەتتاكى مۇشۇ يېقىنقى يىللارغىچە ئۆزىنى «تۆرەم ھاجىم پۇشتى» دېگەن ئاتاقتىن قاپچۇرۇپ يۈرگەنىدى. مانا يېشى ئەمدى سەكسەنگە قاراپ ماڭغاندا ھاجىم يۇقىرىقى ئىشلىرى ئۈچۈن ئىچ - ئىچىدىن ئازابلىنىدىغان، كېچىلىرى ئورنىدىن تۇرۇۋېلىپ بۇقۇلداپ يىغلاپ تۇرۇپ بىئەجەل ئۆلگەن ئاكىلىرى ئۈچۈن ئاتا - بوۋىلىرىنىڭ روھىدىن ئەپۈ سورايدىغان بولۇۋالغانىدى.

— ۋە ئەلەيكۇم ئەسسالام، ئىسمائىل ھاجىم ئۇكا! — دېدى ئىبراھىم ھاجىم ئىنسىنىڭ سالىمغا جاۋاب قايتۇرۇپ، ئىنسىنىڭ يىرىك قوللىرىنى يۇمشاق ئالقانلىرى بىلەن سىلاپ تۇرۇپ، — نېمانچىلا قېرىپ كەتتىڭ؟ ھەممە كەلگۈلۈك ساڭلا كەلدى. تۆرەم ھاجىم بايلىقىنىڭ ھېچ راھىتىنى كۆرمىدىڭ، ئۇكام، دەرد - ئەلەمنى يەتكۈچە تارتتىڭ، قارىغىنا، سېنىڭ قېرىپ مۈكچىيىپ كەتكىنىڭنى.

— ئەلھەمدۇلىللا شۇكرى، تېنىم ساق، — دېدى ئىسمائىل ھاجى چىشىز ئاغزىدىن ھەربىر گەپنى تىترەك ئارىلاش چىقىرىپ، — راھەت بىلەن ئازابنىڭ تەمى ئوخشاش بىلىنىدىغان بولۇپ قالدى، ئاكا. ئاتام ساڭا دۇئا قىلغانىكەن، قارىغىنا، چىرايىڭ بەلەن، تازا. سېنى چوڭ ئوغلۇم دېسەم

ھەرقانداق دانامۇ چىنىپۈتىدۇ. نېمىلا بولسا سەن بولساڭمۇ بەگدەك ياشىدىڭ. مەن ھەر قېتىم ئېغىرچىلىققا يولۇققاندا، ئاكام بۇ كۈننى كۆرمىدىغۇ، شۈكۈر، دەپ كۆڭلۈمنى ئاۋۇندۇرۇپ كەلدىم.

— بىلىمەن، ئۇكام، بىلمەيدۇ دەمسەن؟— دېدى ھاجىم قىزارغان كۆزلىرىنى ئۇۋۇلاپ، — سىلەر بىلەن باقىي دۇنيادا دىدارلىشىدىغان بولدۇم دەپ ئويلىغان، ئاللاتائالا ئارىمىزدىكى ئاچقىلى بولمايدىغان ھېلىقى كۆرۈنمەس تاغنى يۆتكەپ، ئۆتكىلى بولمايدىغان ھاڭنى تۈزلۈۋەتتى. سەنمۇ ئەمدى دۈشمەن ئەمەسسەن، ئازاد پۇقراسەن. بىلىمدىم، نېمىشقا پات - پات كەلمەيدىكەنسىز ئاكا؟

— كۈرۈكى يېشىلمەس توخۇغا ئوخشىشىپ قاپتىمەن، ئاكا، ھېچكىمنىڭ ئۆيىنى كۆڭلۈم تارتمايدۇ. كۆڭلۈمنى زورلىسام ئاياغلىرىم ئۇنىمايدۇ. نېمىشقىكىن، بامداتتىن يېنىپلا قولۇمغا كەتمەن ئالمەن. يىگىرمە بەش يىل بىر خىل ئىش قىلىپ ئادەتلىنىپ قالغان ئوخشايمەن. كەتمەن بىلەن ھەپلىشىمەن، كەتمەن بىلەن مۇڭدېشىمەن، خۇددى دۇنيادا كەتمەن بىلەن مەنلا قالغاندەك، بولۇپمۇ ئوغلۇم زېمىن باش ئېلىپ چىقىپ كەتكەندىن كېيىن بۇ دۇنيا يات تۇيۇلىدىغان بولۇپ قالدى.

— ئۇنى بىر دېمە، ئۇكام. سەن بىلمەيسەن، زېمىننىڭ ئىز - دېرىكىنى قىلىپ تاغ ئارقىسىغا نەچچە قېتىم يوشۇرۇنۇپ ئادەم ئەۋەتتىم، ئۇنى ئالتايدىن، غۇلجىدىن، ئۈرۈمچىدىن، قۇمۇلدىن ئىزدەتتىم. لېكىن، دېرىكىنى ئالالمىدىم. دۇرۇس، سەن ئوتنىڭ ئىچىدە كۆيدۈڭ، مەن تېشىدا كۆيدۈم. بىز بىر ئوتتا كۆيدۈك، بىر قازاندا قورۇلدۇق، ئۇكام. يادىڭدىمۇ بىز قىرىق ئۈچىنچى يىلى پەدەر بىلەن بىللە كەشمىرگە بارغاندا دادامنىڭ يول بويى ئورۇس تەرەپنى كۆرسىتىپ دېگەن گېپى؟

— ئوتقىمۇ، سۇغىمۇ بىللە كىرىڭلار دېۋىدى رەھىمىتى

پەدەر.

— دۇرۇس، يەنە ئورۇسلار تەرەپتىن سوغۇق ھاۋا كېلىدىغاندەك، شۇنداق بولسا كەشمىرگە، ھىندىستانغا، تۈركىيە، ئەرەبىستانغا كېتىڭلار. مەن سىلەرگە ئىشەنچلىك ئادەملەرنى تونۇشتۇرۇپ قويىمەن دېگەنىدى. لېكىن، ئۈلگۈرەلمىدۇق!

ئاكا - ئوكا ئىككىسى چاي ئىچكەچ يېرىم كېچىگىچە ئۆتكەن ئىشلار، بالىلىق، ياشلىق چاغلىرى، بايلىق - ئامەتلىرى، ئاتا - بوۋىلىرىنىڭ شان - شەرىپى ۋە ئارزۇ - ئارمانلىرى توغرىسىدا ئۇزاق سۆزلەشتى. ئاخىر ئىسمائىل ھاجى ئۆز مەقسىتىگە كۆچتى:

— ئاكا، — دېدى ئۇ تەستە ئېغىز ئېچىپ، — مەن ھېلىقى ئەرزىنى قايتۇرۇۋالايىمكىن دەيمەن؟

— نېمىشقا، ئوكام، مېنىڭ مەقسىتىم سېنىڭ تارتقان زىيانلىرىڭنىڭ ئورنىنى تولدۇرۇش. سەن زور بايلىققا، ياخشى ئۆي - جايغا ئىگە بولسەن، ئوكام. قېرىغاندا بولسىمۇ ياخشى كۈن كۆرگىن.

— ياخشى كۈن بىلەن يامان كۈننىڭ پەرقىنى ھېچ بىلەلمىدىم، ئاكا؟

— قوي بۇ گېپىڭنى، بۇ ھېلىقى زېمىن دېگەن تەرسانىڭ گېپىمۇ؟ ئۇنى ماڭا قويۇپ بەرگىن، ئوكام.

ئىسمائىل ھاجىم ئۇخلاپ قالغاندىن كېيىن ئىبراھىم ھاجىم ئىنىسىغا زەن سېلىپ قارىدى؛ يۈزلىرى شۇنچىلىك قورۇلۇپ كەتكەنكى، ئىبراھىم ھاجىم كىچىكىدە پات - پات زوق بىلەن سىلاپ قويدىغان، سىلىق، چىرايلىق يۈز مانا مۇشۇ دېگەن سۆزنى ئاڭلىسا چۆچۈپ كەتكەن بولاتتى. ئىبراھىم ھاجىم ئاتمىش نەچچە يىلنىڭ ئالدىدا سىلايدىغان بۇ يۈز بىر گۈزەل نەرسىگە — پورەكلىگەن گۈلگە، يېڭىلا پىشقان

چىلگىگە، تونۇردىن ھازىرلا سويۇلغان سىڭىپ، قىزىرىپ پىشقان مايلىق توقاچقا، كۈنگە قاقلىنىپ قىزارغان ئالمىغا ياكى ئانارغا ئوخشايتتى. ھازىر ئۇنىڭ يېنىدا ياتقان قورۇق باسقان، رەڭسىز چىراي بولسا تاشلاندىق ياغاچ تېرىگە، چۈمۈلە ئولاشقان ئەسكى قېرىنغا ياكى قىخ ئارىسىدىن تىتىلىپ چىققان تاغار پارچىسىغا ئوخشايتتى. ئىسمائىل ھاجىمنىڭ دادىسىنىڭكىگە تارتقان قىڭراق بۇرنى بىلەن ئاقارغان، قويۇق ساقال - بۇرۇتلا ئۇنىڭ ئاتىسىنىڭ بالىسى - ئىسمائىل ھاجى ئىكەنلىكىنى ئىسپاتلاپ تۇرمىغىنىدا ئىبراھىم ھاجىم بۇ يىرگىنچىلىك چىرايغا قايتا قارىمىغان بولاتتى. ھاجىم ئىنىسىغا تىكىلىپ قارىدى. ئۇ گۈزەل چىراي ئىگىسىنى يىرگىنچىلىك بەتبەشىرىگە ئايلاندۇرۇپ قويغان رەھىمسىز يىللارنى ئىچىدە قارغىدى: بۇ يىللار ئىنىسىنىڭ چىراي، مىجەزىنى ئۆزگەرتىپ مۇشۇنداق ھالغا كەلتۈرۈپ قويغان، ئىسمائىل ھاجىم ھازىر ئۆز ۋاقتىدىكىدەك ئاكتىسى بىلەن ئىلىم توغرىسىدا، ئىنسان ۋە ئىنسانلارنىڭ تەقدىرى توغرىسىدا تالاش - تارتىش قىلىدىغان، دۇنيا كېرىش، پۇلدار بولۇش، راھەت - پاراغەتكە ئېرىشىش توغرىسىدا شېرىن خىياللارنى قىلىدىغان غۇرۇرى ئۈستۈن، نەكەببۇر يىگىت ئەمەس؛ ئۇ ھازىر ئۆز تىلى بىلەن ئېيتقاندا «كەتمەندىن باشقىنى بىلمەيدىغان، سۆزلىيەلەيدىغان ھايۋان». ئۇ ئادەمنى ھايۋانغا ئۆزگەرتىۋەتكەن يىللارنى - ئىنسانىي بەلگىلەرنى بىرمۇبىر ئېلىپ تاشلاپ، ئۇنىڭ ئورنىغا ماڭالايدىغان، ئىشلىيەلەيدىغان بىر خىل قابىلىيەتنى يېتىلدۈرگەن يىللارنى قارغىدى. بۇ يىللار ئىبراھىم ھاجىمنىمۇ غۇرۇر، ئىرادىدىن مەھرۇم قىلدى: ئىبراھىم ھاجىم خورلانماسلىق ئۈچۈن يالغان سۆزلەيدىغان، يالغان كۈلۈپ، يالغان يىغلايدىغان، دۈشمەن ھېسابلىغان ئادەملەرگە خۇشامەت قىلىدىغان، يۈرەك - باغرى ھېسابلىتىدىغانلارغا ئالىيىدىغان، بىكۆيۈملۈك قىلىدىغان

بولالدى. ئۇنىڭ چىرايىدا ئۆزگىرىش ئاز بولغىنى بىلەن روھىدا، ۋەجداندا ئاجايىپ چوڭ ئۆزگىرىش بولدى: ھەربىر دەۋرنىڭ تەلىپىگە ماسلىشىش ئۈچۈن سېغىزخاندىك سەزگۈر، تۈلكىدەك چاققان بولۇشنى ئۆگەندى. كىمگە، قەيەردە، قانداق گەپ قىلىش زۆرۈرلۈكىنى بىلىشتە كەمەك ھەيياردىن قېلىشمىدى. ھاجىم ھازىرغىچە تۇرمۇشتا ئۆز ماھىيىتى بىلەن ئەمەس، ئۆزى رول ئېلىۋاتقان پېرسوناژلارنىڭ خاراكتېرى بويىچە ياشاپ كەلمەكتە. مانا ھازىرلا — سۆيۈملۈك ئىنسىنى كۆرگەندىن كېيىنلا ئۇ ئۆز ماھىيىتىگە قايتىپ دىرامما سەھنىسىدىن قايتىپ چۈشتى: ئۇ ئەسلىي تۆرەم ھاجىمنىڭ ئەتىۋارلىق ئوغلى ئىدى. تۆرەم ھاجىم ئۆز نەسەبىنىڭ ئۈمىد — ئارزۇسىنى مۇشۇ ئىككى ئوغلىغا بېغىشلىغانىدى. لېكىن، ئىبراھىم ھاجىم «ئەتىۋارلىق ئوغلى» دېگەن سۆزدىن «ئەتىۋارلىق» نى تاللىۋالدى، مۇنۇ ئىنسى بولسا «ئوغلى» نى تاللىۋالدى. ئىسىم بىلەن سۈپەتنىڭ بىر — بىرىگە بۇنچىلىك قارىمۇقارشى ئىكەنلىكىنى، بىر — بىرىگە دۈشمەن ئىكەنلىكىنى ھاجىمغا نە بىلىملىك ئاتىسى، نە ئۈستازلىرى ئېيتىمىغانىكەن، نە ئۇنىڭ ئوقۇغان كىتابلىرىغا يېزىلمىغانىكەن.

ئىبراھىم ھاجىم ئىنسىغا قايتا — قايتا قارىدى. ئۇنىڭ بەدىنىدىن قوشماقتەك خۇشال — خۇرام، جۇشقۇن — غەمىسىز يۈرۈشكەن، تولىمۇ يىراقتا قالغان چاغلارنىڭ بەلگە — ئىزنالىرىنى ئىزدەدى. لېكىن، «ئىسمائىل» دېگەن ئۇلۇغ ئىسىمدىن باشقا ھېچ نەرسە تاپالمىدى. ئۇ ئەلەم بىلەن كۆزىنى يۈمدى. ئۇ ئەمدى خىيال ئېكرانىدىن بۇ گۈزەل چاغلارنىڭ ئۈنۈمىنى كۆرۈنۈشلىرىنى ئىزدەشكە باشلىدى...

... ئىچكىرىكى قورۇنىڭ ئارقا تەرىپى ئاجايىپ چوڭ مېۋىلىك باغ، ئۇ باغنىڭ قورۇق تېمى ئېگىز، ئەنجان تېمى، ئۈستى جىگدە شېخىدا چىتىلانغان، تامنىڭ ئىككى چېتى قويۇق

جىگدە، ئۆرۈك، سۆگەت - تېرەكلىك. تاملاردىن ئادەم تۈگۈل ئىتلارمۇ كىرەلمەيدۇ. باغقا بىر ئۆستەڭ سۇ ئېقىپ كىرىدۇ. ئۆستەڭ چوڭ، بۈك دەرەخلەر ئارىسىدىكى كۆلنى تولدۇرۇپ باغنىڭ يەنە بىر تەرىپىدىن ئېقىپ چىقىپ كېتىدۇ. باغدا ئەنجۈر، ياڭاق، ئۆرۈك، ئالما، ئۈزۈم، شاپتۇل، ئەينۇلا، ئالگىرات، قارىئۆرۈك، چىلان، ئۈجمە مېۋىلىرى بەكمۇ تولا. يۇمشاق چىمەنلىكلەر، پۇراقلىق گۈللۈكلەر، كۆكتات - كۆچەتلىكلەر، قىشۇياز كەتمەيدىغان ئاۋازى يېقىملىق قۇشلار، مېھرىبان، ئىشچان باغۋەنلەر بار ئىدى. ئىبراھىم بىلەن ئىسمائىل بۇ باغدا خۇددى كېيىك بالىسىدەك قىيغىتىپ، سۇغا چۆمۈلۈپ، دەرەخلەرگە يامىشىپ ئوينىشاتتى، بۇ چاغلاردا ئوماق ئىسمائىل ئىبراھىمغا قارىغاندا بەكمۇ شوخ ۋە ئەقىللىق ئىدى. ئۇ دائىم قاقاقلاپ كۈلۈپ يۈگۈرۈپلا يۈرەتتى.

ئىچكىرىكى قورۇنىڭ پېشايۋانلىق، سىرلانغان دېرىزە قاپقىلىرى ئاجايىپ نەقىشلىك، تاملىرىمۇ گەج بىلەن نەقىشلەنگەن، تېگى تاختايلىق، ئۈستى ۋاساجۇپ قىلىنغان، ئېگىز تورۇسلۇق ئۆيلىرى بار ئىدى. ئۆيلىرىنىڭ قانچە ئېغىز ئىكەنلىكىنى ئۇ چاغدا ئىبراھىم ھاجىم بىلمەيتتى. كېيىنچە ئۆيلىرى ناھىيەلىك خەلق ھۆكۈمەت ئىدارىسى بىلەن پارتىيە كومىتېتى ئىدارىسى بولۇپ ئۆزگەرگەندىن كېيىن بىلدى: ئىچكىرىكى قورۇ ئون ئالتە ئېغىز، مالايىلار، خىزمەتچىلەر ۋە تۇرىخان ھاجىمنىڭ توقاللىرى ئولتۇرىدىغان تاشقىرىقى قورۇ بولسا ئون سەككىز ئېغىز ئۆي، تۆت چوڭ لاپاس، يىگىرمە ئىككى ھەرخىل قوتان، ئىسكىلات، ئىككى قۇدۇق، بىر مەسچىت، كوچا دەرۋازىسىغا يانداش ئون ئىككى دۈكاندىن قۇرۇلغان چوڭ قورۇ ئىكەنلىكىنى بىلەلدى. تۆرەم ھاجىم ئەۋلادلىرىنىڭ بۆشۈكى، راھەتتەخىش ماكانى بولغان بۇ قورۇ مانا ھازىرمۇ بار، لېكىن ئۇ مۇنۇ ئىسمائىل ھاجىمغا ئوخشىشىپ قالغان: مۈكچەك، غەمكىن ۋە كۆرۈمسىز.

ئاتا - بوۋىسى — يەتتە ئەۋلادنىڭ كىنىدىك قېنى تۆكۈلگەن، ئانا تىلى چىققان، ئانا بۆشۈكى، شادلىق - بەخت بۆشۈكى بولغان ئاشۇ ھەيۋەتلىك، ئىللىق، مېھرىبان ماكان مۇشۇ ئىبراھىم، ئىسمائىللار دەۋرىگە كەلگەندىلا قولىدىن كەتتى. ئاكىلىرىدەك ئۆلدى، ئىنىسى ئىسمائىلدەك خارلاندى، ھەممە سۈپەتلىرىدىن ئايرىلدى. بۇلارنى ئويلسا ئىبراھىم ھاجىمنىڭ يۈرىكى مۇجۇلىدۇ، ۋۇجۇدى تىترەيدۇ، خۇددى قانىلىرى قېتىپ قالغاندەك بەدەنلىرى كۈيۈشىدۇ. بۇنداق چاغلاردا ئۇ ئۆزىنى ئاتا - بوۋىلىرى ئالدىدا گۇناھكار، قارا يۈز ھېسابلايتتى. لېكىن، ئۇ يەنە: «شىئىبە ① قامال قىلىنغان پەيغەمبەر ئەلەيھىسسالام ۋە ئۇنىڭ جەمەتىنىڭ تارتقان ئازابلىرىنىڭمۇ چېكى بولغان، ھەرقانداق ئازابنىڭ چېكى بولىدۇ» دەپ ئويلايتتى - دە، تەسەللى، ئارام تاپاتتى؛ ئەمما، بۇ ئازاب تولمۇ ئۇزاق داۋاملاشتى. ھاجىم ھەتتا ئىنىسىنى يىگىرمە نەچچە يىل كۆرەلمىدى. ئىنىسىنىڭ بۇنچىۋالا قېرىپ، قورۇلۇپ كەتكىنىنى بىر شەھەردە ياشاۋېتىپمۇ بىلەلمىدى. ئۇ ھازىر ئىنىسىنىڭ نەچچە بالىسى بار، بالىلىرىنىڭ ئىسمى نېمە، بۇلارنى تېخى بىلمەيدۇ. ئىنىسىنىڭ بالىلىرى ھاجىمغا يات، مانا يېقىندىلا زېمىن ئىسىملىك ھېلىقى ئىز - دېرىكى يوقالغان بالىسىلا ھاجىمغا باشقىدىن تونۇلۇشقا باشلىدى. خىزمىتى، پارتىيە ئەزالىقى ئەسلىگە كېلىپتۇدەك دېگەن خەۋەرنى ئاڭلاپ ھاجىم بۇ خەۋەرگە ئىشەنمىگەنىدى. چۈنكى، ھاجىمنىڭ نەزەرىدە جەمئىيەتتە بولغان ئۆزگىرىش ئۇنچىلىك چوڭ، چوڭقۇر ئەمەس ئىدى. زېمىننىڭ بىر رايونغا پارتىيە كومىتېت شۈجىسى بولۇپ بەلگىلەنگىنى بولسا ھاجىمنىڭ نەزەرىدە بىر ئوقۇشما سىلىق ھېسابلىناتتى. ئاز كۈندە ئۇ

① شىئىب - مەككىدىكى يەنى ھاشىم مەھەللىسىنىڭ ئىسمى («مۇھەممەد ئەلەيھىسسالام» نىڭ تەرجىمىھالى»دىن).

ئەلۋەتتە ئۆز ئورنىنى تاپماي قالمايتتى. لېكىن، ۋاقىت ھاجىمغا ھەممىنى ئىسپاتلاپ بەردى. ئىنسىنىڭ قالىقتىن قۇتۇلغىنىمۇ، زېمىننىڭ كىشىلەر تەرىپىدىن ئالاھىدە ھۆرمەتلىنىدىغان بىر كادىر بولۇپ قالغانلىقى راست بولۇپ چىقتى.

شۇنداق بىر ئىشەنچ پەيدا بولغاندىن كېيىن ھاجىم ئاتا - بوۋىسى بىلەن «يۈز كۆرۈشۈش» نىڭ ئالدىدا ئىنسىنى ۋە ئۇنىڭ بالىلىرىنى خۇش قىلىش ئۈچۈن بىر «ساۋابلىق ئىش» قىلماقچى بولغان. بۇ ئىشقا ئۆزى بىۋاسىتە يول ماڭغان، كۈيۈ ئوغۇللىرى ئۆز ھوقۇق دائىرىلىرىدە ئۇنىڭغا يار - يۆلەك بولۇشقان، يۇقىرىدىكى مۇناسىۋەتلىك باشلىقلارمۇ ناھىيەنىڭ بۇ ھەقتىكى ھۆججىتىگە قول قويغان، ئەمدى ئىجرا قىلىشلا قالغان بىر پەيتتە مۇنۇ ئىنسى ئىسمائىلنىڭ بوشىشىپ قالغىنىنى نېمىسى - ھە؟ ئۇ نېمىشقا «ئەرزىمنى قايتۇرۇۋالسىمەن» دەيدىغاندۇر؟ بۇ ھېلىقى زېمىننىڭ ئەتەي ھاجىم بىلەن قېرىشۋاتقىنىمۇيا؟

ھاجىم ئىنسىنىڭ قورۇق ياسقان پېشانىسىنى يۇمشاق ئالغىنى بىلەن سىيپىدى:

— چۈشەندىم، ئۈكەم، سېنىڭمۇ، بالاڭنىڭمۇ نېمە دېمەكچى بولغىنىڭلارنى چۈشەندىم. لېكىن، تەييار تاماقنى تۆكۈۋېتىدىغان ئاچ ئادەم ئۆزىنى ساق دېيەلمدۇ؛ ناۋادا ئالچىغان بولساڭلارمۇ داۋا تېپىلىدۇ. ئۈكەم، تېخى بىلمەيدىكەنسىن، داۋاسىز كېسەل ئازلاۋاتىدۇ...

3

— شۇنداق دېدىمۇ، دادا؟— دېدى زېمىن دادىسىنىڭ ئۇزاق سۆزىنى ئاڭلىغاندىن كېيىن كۈلۈپ قويۇپ، — ئون ئىككى

ئېغىر ئۆي، قىرىق بەش مىڭ كوي نەق پۇل ئاز بايلىق ئەمەس، دادا، بۇنچە بايلىقنىڭ مېھرىدىن كەچمەك سىلگە قىيىن، ئەمما بۇ بايلىققا قول سوزماق تېخىمۇ قىيىن!

ئۇ دادىسىنىڭ ياشاڭغىراپ تۇرغان كۆزلىرىگە قارىدى. ئېنىقكى، دادا ئوغلىنىڭ بۇ سۆزىدىن ھېچنېمە چۈشەنمىدى. «مېھرىدىن كەچمەك»، «قول سوزماق» ھەر ئىككىلىسىلا قىيىن بولسا ئاسان ئىش زادى قايسى؟ تۆرەم ھاجىنىڭ پۈتۈن بايلىقىنى مۇسادىرە قىلماق ئاسان بولغانىدى، ئۇنىڭ ئىككى ئاكىسىنى مىلتىق بىلەن ئاتماق، بىر يىلدىن كېيىن «خاتا ئېتىلغان» دەپ ئۇقتۇرۇپ قويماق ئاسان بولغانىدى. بۈگۈن نېمە ئۈچۈن ئىسمائىل ھاجىنىڭ ئۆز پۇلى بىلەن ئۆز ئۆيىنى قايتۇرۇۋالماق ئاسان ئەمەس - ھە؟ ئاكىسى ئىبراھىم ھاجىم سىياسەتچىمۇ، رەسمىيەتچىمۇ توغرىلاپ قويغان، نۇرغۇن رەھبەرلەر ئىسمائىل ھاجىم نامىدىن يېزىلغان «ئەرز»گە ئىمزا قويغان، پەقەت يۈنى ئىجرا قىلىشقا ئوغلى زېمىن مەسئۇل بولغان تۇرسا يەنە نېمىشقا ئاسان ئەمەس - ھە؟ مانا بۇلارنى ئىسمائىل ھاجى چۈشەنمىدى.

— دادا، گېپىمنى چۈشەنمىدىڭىز - ھە؟ دۇرۇس، — دېدى قامەتلىك، چىرايلىق، قارا بۇرۇت ئادەم — ئىسمائىل ھاجىنىڭ ئوغلى زېمىن كۈلۈپ قويۇپ، — ئېيتىڭدا دادا، پۈتۈن ناھىيەدە پومپىشچىك قالپىقى كىيگەنلەرنىڭ ھەممىسىنىڭ ئۆي - زېمىنىنى قايتۇرۇپ بەردىمۇ؟ ياق، ئۇنداق بولمىدى.

— ئۇنداق دېگەنلىرى بىلەن بالام، ماڭا قالپاق خاتا كىيىدۈرۈلگەن. ئەسلى ئىككى ئاكامغا كىيىدۈرۈلسە بولاتتىكەن، مەن ئاكام ئىبراھىم ھاجىغا ئوخشاش ئوقۇغان، بىلىم، ئەمەل بىلەن ھەپىلەشكەن، يەر، مال - مۈلۈك، سودا بىلەن ھەپىلەشمىگەن.

— بۇ ھاجىمنىڭ گېپىمۇ، دادا؟
— ھەئە، بالام، چوڭ ئاتاڭنىڭ گېپى.

— ئۇنداق بولسا مەن چوڭ ئاتام بىلەن سۆزلىشەي، سىلى بىر جان، بىر تەن، مەنمۇ ھەم شۇنداق. بىزگە مېنىڭ ئۈچ ئېغىز ئۆيۈم، تاپاۋىتىم يېتىپ ئاشىدۇ، دادا.

— ئاكام بىچارىنىڭ ياخشىلىقىنى ھەممە ئادەم بىلىدۇ، ئوغلۇم. ئۇ كىشى قىنىغا سىغمايدىغان ئىشنى ھەرگىز قىلمايدۇ. بازار ئىچىدە ئۇرۇق - پۇشتىنىڭمۇ ئۆيى بولمىغان كادىرلارمۇ دادامنىڭ ئۆيى پالانى كوچا، پالانىكامنىڭ ئۆيىگە يانداشتى دەپ دەۋا قىلىپ، ئىسپات تېپىپ ئۆي - جايلىق يەر، پۇل ئالدىيا، بالام!

— ماقۇل، دادا، مەن سىلگە جاي ئېلىپ بېرەي، ماقۇل، دادا.

ئوغلۇ ئاتىسى بىلەن تالىشىشنى خالىمىدى. ئۇ ئاتىسىنىڭ ئاخىرقى ئۆمرىنى كۆڭۈللۈك ئۆتكۈزۈشىگە ياردەم قىلسام دەيتتى. ئاتىسى تارتقۇلۇقنى كۆپ تارتقان، ئەمدى ئۇنىڭ تارتقۇچىلىكى قالمىدى - دە.

ئۇ ئاخىر دادىسىنىڭ ئاكىسى، ئەجدادىنىڭ ئەڭ چوڭى، يۇرت ئاتىسى، ناھىيە رەھبەرلىرىنىڭ نەزەرىدە «ئىلغار پىكىرلىك پېشىۋا» ھېسابلانغان كىشى بىلەن يۈزمۇيۈز سۆزلىشىشكە بەل باغلىدى. ئۇ بۇ يۇرت ئاتىسى بىلەن يۇرتىغا قايتىپ كەلگەندىن بۇيان تېخى كۆرۈشمىگەنىدى. بوۋاي نەچچە قېتىم ئېيتىپ بەرگەن، ئوغلۇللىرىنى ئەۋەتكەن، ھەتتا ئارىغا ناھىيە شۈجىسى تۇردى كېرەمنى سالغان بولسىمۇ زېمىن ھەر خىل باھانىلەر بىلەن كۆرۈشۈشتىن ئۆزىنى قاپچۇرۇپ كەلدى. شۇ يۇرت ئاتىسى يادىغا كەلسە ئۇنىڭ ئىچىدە بىر خىل تىزگىنلىگىلى بولمايدىغان نەپرەت پەيدا بولاتتى. پاراڭ ئارىلىرىدا ھاجىمىنىڭ ئىسمى چىقسەلا ئۇنىڭ ئىختىيارىسىز قوشۇمىسى تۈرۈلەتتى. ئۇ: «ئۆتكەن ئىشلارنىمۇ سۈرۈشتۈرمەسلىك، چىشىنى چىشلەپ ئۇ زاتنىڭ ۋاپاتىنى كۈتۈش» قارارىغا كەلگەنىدى، لېكىن تۇرمۇش ئۇنىڭ قارارىغا

يول بەرمىدى. ھەممىلا ئىشتا، ھەممىلا يەردە ھاجىمنىڭ سۆزى، قولى ۋە نامى ئۇچراۋەردى. ناھىيەدە بولغان ھەربىر ياخشى ئىش ھاجىمسىز ئۆتمەيتتى، ھەربىر سورۇن، ھەربىر سەھنە، ھەربىر قارار، ھەربىر ئادەم ھاجىمسىز ھاسىل بولمايتتى. ھاجىم گويا بۇ ناھىيەنىڭ ۋەكىلى، ئەقلى، پەخرى، سۈپىتى ۋە سىمۋولى بولۇپ قالغان... بەلكى، بۇ ناھىيەدە ھاجىمغا نەپرىتى بار يالغۇز مۇشۇ زېمىنلا بولسا كېرەك. بەلكى، بۇ زېمىن خاتالاشقاندۇر، بەلكى ئۇ تولىمۇ قىساسخور، ھېسسىياتقا بېرىلگۈچى، شەخسىيەتچى، ئىچى تار ئادەمدۇر ياكى ھامىلىتتەك^①، ئۇ قىساس ئۈچۈن ياشاشقا ئۆزىنى بېغىشلىغان شەخسىي قەھرىمان، مودىدىن قالغان ئەنئەنىۋى ئىدىيەنىڭ ھىمايىچىسىدۇر. شۇنداق بولسا ئۇ ئەلۋەتتە ھاجىمغا قاراتقان نەپرەت تىغىنى يوشۇرۇشى، ئۇنىڭ ئورنىغا خۇشامەت، ھۆرمەت ۋە مېھرىبانلىق كۈلكىسى بىلەن چىرايىنى بېزىشى، قەلبىگە تەسەللى بېرىشى لازىم - دە!

لېكىن، زېمىن بۇنداق قىلالمايدۇ، ئۇ ئۆز نەپرىتىنىمۇ يوشۇرالمىدۇ، ئۆزىگە تەسەللى ۋە نەسەھەتمۇ ئىزدەلمەيدۇ. ئۇ قانداق ئويلىغان بولسا شۇنداق قىلىدۇ، قىلغان ئىشىغا پۇشايىمان قىلمايدۇ. قىرىق نەچچە ياشقا كىرگەن ئەقىل ئىگىسىگە خاس جۈرئەت، ئاددىي سۈپەت بىلەن ئوتتۇرىغا چىقىپ «چوڭ ئانتىسى» بىلەن يۈزمۈيۈز سۆزلىشىدۇ.

ئۇ ھاياجان، ھودۇقۇش ۋە ئىرادە بىلەن بىر قارارغا كېلىپ ئىشخانىسىغا ماڭغاندا تالادا دەرەخلەر سىلكىنىپ ھاۋادا توپا - چاڭ پەيدا بولۇپ، يامغۇرنىڭ شەپىسى كەلمەكتە ئىدى.

ئۇ چىرايلىق ياسىنىپ، ساقال - بۇرۇتىنى پاكىز قىرىپ ھاجىمنىڭ دەرۋازىسى ئالدىغا كەلگەندە قاراڭغۇ چۈشكەن،

① ھامىلىت - ئەنگىلىيەلىك مەشھۇر دراماتورگ شېكسپىرنىڭ شۇ ناملىق دراممىسىدىكى باش قەھرىمان، قىساسخورنىڭ ئوبرازى.

يامغۇر باھار قوينىغا تۇنجى ياپراقلىرىنى ھەدىيە قىلغان دەرخەلەرنى يۇيۇپ شارقىراپ ياغماقتا ئىدى.

زېمىن ئىشىكىنى قاقتى، ئىشىكىنى بىر چىرايلىق جۇۋان ئاچتى، ئىشىك بېشىدىكى چىراغ يانغاندا جۇۋان مېھمانغا قارىدى: ئۇ گويا توك سوقۇۋەتكەندەك كەينىگە داچىدى. جۇۋان لەۋلىرىنى مىدىرلاتتى، سۆزلىمەيدى؛ كۆزلىرىنى چەكچەيتىپ يەنە ئاستا يۇمدى. ئۇ بىر قولى بىلەن ئىشىككە تايىنىپ بىردىنلا بوشىشىپ كەتتى ۋە: «زېمىن...» دەپ ئىگىردى. يىگىت گويا ھېچ ئىش كۆرمىگەندەك، ھېچ نەرسە ئاڭلىمىغاندەك ئۈنلۈك:

— كەچتە ئاۋازە قىلدىم، رەھمەت، سىڭلىم! — دېدى.

«گۈلناز» دېيىشنىڭ ئورنىغا «سىڭلىم» دېگەن سۆزنى ئىشلىتىپ ئۆزىنى بۇ قىزغا يات قىلىپ كۆرسەتكەن بولسىمۇ، قىز ئۇنىڭ ئاۋازىدىن، چىرايىنىڭ تاتىرىشىدىن، كۆزلىرىدىكى ئۇچقۇندىن ئۇنىڭ قەلبىنى كۆردى: يىگىرمە ئىككى يىلنىڭ ئالدىدىكى يالقۇنلۇق يۈرەك ھېلىھەم يانماقتا؛ لېكىن، ئۇ داغلانغان، ياشلىق چېغىدىكى ئاشۇ ئىككىلا كىشىگە تەئەللۇق بولغان قايناق ھېسسىيات ھېلىھەم قوزغالغان. لېكىن، ئۇ نەپرەت خالىتىسىدا، گۈلنازغا تېگىل بولغان، مۇھەببەت گۈلخانلىرىدا پۇچىلانغان سەممىي بىر ۋۇجۇد قىزنىڭ ئالدىدا يەنە شۇ بۇرۇنقىدەك پاكىز، تەمكىن تۇرماقتا. لېكىن، ئۇ ئەمدى گۈلنازغا يات. ئۇ ئەمدى ھەرگىزمۇ گۈلنازنىڭ سۈمبۇل چاچلىرىنى ئوينىمايدۇ، يىگىتنىڭ قاپقارا، قويۇق بۇرۇت ئاستىدىكى ھىم يۇمۇلغان لەۋلىرى قىز لېۋىدىن ھېچ نەرسە تەمە قىلمايدۇ، ئۇنىڭ يۈرىكىنىڭ جۇشقۇن ئۇرۇشىنى گۈلناز ئەمدى كۆكرىكىگە قۇلىقىنى يېقىپ تىڭشىيالمىدۇ. قىز ئەمدى ئۆزىنىڭ ئىپپەتلىك بەدىنى بىلەن بەختلىك قىلالىغان، ئۆزى ئۈچۈن ھەممىدىن كېچەلەيدىغان، ئۆزىنى قۇربان بېرىشكە بېغىشلىغان يىگىتتىن ھېچ نەرسە تەلەپ قىلالمايدۇ. ئۇلار

ئەمدى پۈتۈنلەي بىر - بىرىگە يات، بىر - بىرىنى چۈشەتمەيدىغان، بىر - بىرىنى چۈشىنىشىمۇ خالىمايدىغان ئىككى ئادەم. لېكىن، بۇ چۈشەنچە ئۇلارنىڭ كۆرۈنۈشىگىلا مەنسۇپ، ئۇلارنىڭ قەلبى بىر كۆرۈشۈش بىلەنلا بىر - بىرىنى چۈشىنىشتى: يىگىت پەقەت شۇنىڭ ئۈچۈنلا قىرىق نەچچە ياشقىچە ئۆيلەنمىدى. قىزمۇ ھازىرغىچە ئەنە شۇنىڭ ئۈچۈنلا ھەسرەتلىك ۋە بەختسىز...

— ئەسسالمۇ ئەلەيكۇم، زېمىن شياڭجاڭ، مۇبارەك قەدىمىڭىزگە مەرھابا!

غۈلچىنى كەڭ ئېچىپ، پۈتۈن بەدىنىدىن خۇشاللىق ياغدۇرۇپ ئۇلارنىڭ يېنىدا ئايلا يانتاق پەيدا بولۇش بىلەن ئۇلارنىڭ ئارىسىدىكى تەبىئىي ھېسسىيات دەرھال سۈنئىي رەسمىيەت بىلەن ئورۇن ئالماشتۇردى:

— ئەسسالمۇ، شائىر دوستۇم، سىزنى يەنە بىر قېتىم كۆرگىنىمگە خۇشالمەن!

— كۆردىڭىزمۇ، ئايلا، زېمىن ئاكام بىلەن تېخى ئەمدى كۆرۈشۈۋاتمەن. يىگىرمە ئىككى يىلدىن كېيىن دەڭدا!...

— شۇنداق، شۇنداق، ئەمما، گۈلناز، شۇنچە ئۇزاق ۋاقىت كۆرۈشمىگەن ئاڭىڭىز بىلەن يە يىغلاشماي، يە قۇچاقلاشماي مۇشۇنداق ئاددىيلا كۆرۈشەمسىز؟ ھېلىھەم بولسىمۇ قۇچاقلاڭ، بويىنغا ئېسىلىڭ!

ئۇ گۈلنازنى بىر قولىدا، زېمىننى بىر قولىدا قۇچاقلاپ بىر - بىرىگە قۇچاقلاشتى. گۈلناز بېشىنى ئىختىيارسىز زېمىننىڭ كۆكرىكىگە قويدى، زېمىن تامدەك تاتىرىپ ئۆزىنى قاچۇردى ۋە قىزنىڭ ئۆزىگە تونۇش پۇرىقىدىن مەست بولۇپ ئىختىيارسىز ئۇنىڭ يالاڭباش بېشىنى ئاستا سىلاپ قويدى. ئايلا يانتاق ئۇلارنى چىڭ قۇچاقلاپ قاقاقلاپ كۈلۈپ شېئىر ئوقۇدى:

يۈرەكتىن - يۈرەككە يول بارمىش پىنھان،
سۆزلىشەر شاۋقۇنسىز شۇڭلاشقا ئىنسان.
ۋارقىراپ سۆزلەيمىز يالغاننى دائىم،
ھەقىقەت دىللاردا ياتار جىم ھامان.

— ئۆھۈ! — ھاجىم پېشايۋاندا تۇرۇپ مەنىلىك يۆتەلدى.
ئۇنىڭ ئالدىدىكى باشقىلارغا كۆڭۈللۈك تۇيۇلغان مەنزىرىدىن
نەپەرەتلەنگەنلىكى ھەممىگە چۈشىنىشلىك.

— ئەسسالامۇ ئەلەيكۇم، ھاجىم ئانا!

— ۋە ئەلەيكۇم ئەسسالام، ئەسسالامۇ ئەلەيكۇم ۋابەرىكەتە!
مەرھابا ئوغلۇم، ماشائاللا، دىدار غەتىمەت دېگەن مانا مۇشۇ،
كەل، جېنىم بالام!

ھاجىم پېشايۋان پەلەمپىيىدىن ئالدىراپ چۈشمەكتە،
تساخان ھاجىم ئانا ئۇنىڭ قولىتىقىدىن يۆلمەكتە ئىدى.
زېمىن ھاجىمنىڭ ئاياغلىرى ئىككىنچى پەلەمپەيگە چۈشكۈچە
ئۇنىڭ ئالدىغا يېتىپ باردى ۋە ھاجىمنىڭ يۇمشاق، سىلىق
قوللىرىنى چىڭ قىسىپ كۆرۈشتى. ھاجىم ئۇنى يېرىم
قۇچاقلاپ پېشانىسىگە سۆيۈپ قويدى. ئۇلار بىر - بىرىنى
يۆلەشكىنچە ھاجىمنىڭ يوپپورۇق، گىلەم، يېكەندازلار بىلەن
بېزەلگەن قىزغۇچ نۇر بىلەن تولغان ئۆيىگە كىرىشتى.

ئۆيىدە مېھمانلار بار ئىكەن، زېمىن يېكەندازلار ئالدىدا
ئېڭىشىپ مېڭىپ يۈرۈپ ھۆرمەتلىك مېھمانلار بىلەن بىرمۇ
بىر قول ئېلىشىپ كۆرۈشتى. ئۇلار ھاجىمنىڭ كۈيۈ ئوغلۇ،
ئوغلۇللىرى: ناھىيەلىك پارتكومنىڭ مۇئاۋىن شۈجىسى تۇردى
كېرەم — بۇ ئاق يۈزلۈك، كۆزلىرى يوغان، بادام دويپا بىلەن
يۈرىدىغان ئېگىز ئادەمنى زېمىن ھەممىدىن ياخشى بىلىدۇ، ئۇ
ئاز سۆزلەيدۇ، قارماققا تولىمۇ ئېھتىياتچان ئادەم، ھەرقانداق
ھۆججەتكە: «مۇناسىۋەتلىك بەلگىلىمىلەر بويىچە بىر ياقلىق

قىلىنسۇن» دەپ ئىمزا قويۇشقا تولىمۇ ئامراق ۋە شۇ قىلىقى بىلەن نامى چىققان، ھېچقاچان تەنقىدكە ئۇچرىمىغان، مۇئامىلىسى يۇمشاق ئادەم. مانا بۇ ھاجىمنىڭ چوڭ كۈيۈ ئوغلى، ئۇ ئەللىك يەتتە ياشقا كىرگەن بولسىمۇ يېشىنى ئەللىك ئىككى دەپ مەلۇم قىلىپ يۈرۈپتۇ. مەيلى نېمىلا بولمىسۇن يېقىندا ئارقا سەپكە چېكىنمەكچى. ئۇنىڭ يېنىدىكى سېمىز، تەرلەپلا تۇرىدىغان، تەستە كۈلىدىغان ئادەم بولسا دائىمىي كومىتېتنىڭ مۇئاۋىن مۇدىرى قاسىم قۇربان. بۇ ئادەم ئۆز ۋاقتىدا زېمىن ئوتتۇرا مەكتەپ مۇئەللىمى بولۇپ ئىشلەۋاتقاندا، ناھىيەلىك مائارىپ ئىدارىسىنىڭ بۆلۈم باشلىقى ئىدى. ئۇنى باشقىلار «خا كوجاڭ» دېيىشەتتى. بۇ ئادەم تولىمۇ تەلەپچان، پىرىنسىپال، «قىلنى قىرىق يارىمەن» دەيدىغان كادىر بولغاچقا، ئۆمرىنىڭ تولىمۇ گۇڭشى، دادۇيلەردە نۇقتىدا ئىشلەش بىلەن ئۆتكەن، پەقەتلا بىرىنچى قول بولۇپ باقمىغان، مۇئاۋىن ئىدارە باشلىقى، مۇئاۋىن مۇدىر، مۇئاۋىن بۆلۈم باشلىقى، مۇئاۋىن ھاكىم دېگەن ناملاردىن بىزار بولۇپ ئاخىرىدا ھازىرقى بىرىنچى مۇئاۋىن مۇدىر دېگەن نامغا رازى بولغان، سەممىي، ئىشچان ئادەم. ئۇ نىساخان ھاجىم ئانىنىڭ ئىنىسى بولغىنى بىلەن ئۆزىنى ھاجىمنىڭ يېقىۋالغان بالىسى دەيدۇ، ھەممىدىن تولا گەپ قىلىدىغان ئوبۇلغازى بولسا زېمىن بىلەن تەڭ دېمەتلىك، ئۇلار ئوتتۇرا مەكتەپتە بىللە ئىشلىگەن. ئۇ چاغدا ئۇنىڭ ئىسمى لەقىمى بىلەن قوشۇلۇپ «ئوبۇل غالتەك» دېيىلەتتى. بۇ ئادەم ئۈچىنچى كۈيۈ ئوغۇل بولغىنى بىلەن ئۆزىنى مۇشۇ ئۆيىنىڭ مۇھىم ئادىمى ھېسابلايدۇ. ئۇ ھاجىمنىڭ ئاتاقلىق ناتىق — چوڭ ئوغلى قۇبەس ئەپەندىم، ئاتاقلىق پۇلدار — ئىككىنچى ئوغلى، قولىدىكى ئالتۇن ئۈزۈك، ئاغزىدىكى ئالتۇن چىشىلىرى بىلەن يالت - يۇلت قىلىپ قول قوشتۇرۇپ ئۆرە تۇرغان كىچىك ئوغلى قۇددۇس ھاجىم، ناھىيەدە داڭقى بار «دىپلومات» ناھىيەلىك خەلق

ھۆكۈمىتى مېھمانخانىسىنىڭ مال سېتىۋالغۇچىسىدىن ئىدارە باشلىقلىقىغا ئۆسۈپ، يەنە تۆۋەنلەپ كەتكەن ھاجىمنىڭ ئەڭ ياخشى كۆرىدىغان ئىككىنچى ئوغلى نەمرۇدلار بىلەن بىر قاتاردا تۇرالايدۇ. ئوبۇلغازى بۇنداق سورۇنلاردا بىرلا ئايلا يانتاقتىن ئەيمىنىدۇ. سەۋەبى يانتاق سۆزگە ئوبۇلغازىدىن ئوستا، ئۇ ئوبۇلغازى ئاڭلاپ باقمىغان كىتابلاردىن نەقىل كەلتۈرەلەيدۇ. كىتابلاردىكى ئادەملەرنىڭ ئىسىملىرىنى باشقىلارغا لەقەم قىلىپ قويالايدۇ: گىراسىم، چىچىكوپ، بىلىكوپ، دونكىخوت، ئاكيۇ، شوكار^①... دېگەنلىرى كىمكىتالڭ، يانتاق دائىم تىلغا ئالىدىغان بۇ ئادەملەرنى ئوبۇلغازى تېخىچە بىلەلمىدى.

زېمىن ھەممە مېھمان بىلەن كۆرۈشۈپ بولۇۋىدى، ئوبۇلغازى ئۇنىڭغا ئۆزىدىن يۇقىرى ئورۇننى تەكلىپ قىلىپ چىڭ تۇرۇۋالدى:

— ماقۇل دېسىلە دەيمەن، زى شۇجى! — دېدى ئۇ قاچاندىن باشلاپ «سىز» لىگىنىنى ئۆزىمۇ بىلمەستىن، — ھۆرمەتكىمۇ، ياشقىمۇ سىلى چوڭ.

— شۇنداق، — دېدى زېمىن كۈلۈپ قويۇپ، — سىلى چاغلىق ئادەم، چوڭ - كىچىك بولماقلىرى بەك ئاسان، غىرلا قىلىپ...

— ھا - ھا - ھا!... — قاتتىق كۈلكىدىن كېيىن ھاجىم دۇئاغا قول كۆتۈردى.

— بىرلا ئىبراھىم ئەزىز ئوغللىمىز كەم بولۇپ قالدى، — دېدى ھاجىم دۇئادىن كېيىن خۇشاللىق بىلەن كۈلۈپ تۇرۇپ، — قېنى داستىخانغا، — دېدى ئۇ مېۋە - چىۋە — جەنۇبىي شىنجاڭ مېۋىلىرىنىڭ ئەڭ خىللىرى بىلەن تولغان داستىخاننى

① تۈرگېنېق، گوگول، چىخوف، سېرۋانتس، لۇشۈن، گوركىيلارنىڭ ئەسەرلىرىدىكى قەھرىمانلار.

كۆرسىتىپ، — ئىبراھىم جۈرپىن بېيجىڭغا — ئالىي پارتىيە مەكتىپىگە ئۈچ ئايلىق ئوقۇشقا ماڭدى. قايتىپ كېلىپ ۋالىي بولار ئىمىش، شۇنداقتىمۇ، تۇ شۇجى؟

— شۇنداق، شۇنداق، ھاجىم ئاتا!

— سىلىمۇ ئاڭلىغانلا، خا جۈرپىن؟

— ئاڭلىدىم، ئاڭلىدىم، دادا.

— ئەڭ بۇرۇن مەن ئاڭلىدىم، ھاجىم ئاتا، — دېدى

ئوبۇلغازى ئانارنى شوراۋېتىپ، — تۇ شۇجىغا مەن يەتكۈزدۈم.

— مۇنداق دېسىلە، — دېدى ئابلا يانتاق پەگاھتىن

يېشىنى كۆتۈرۈپ، — قۇلاقلىرىدىمۇ غالتەك بار دېسىلە...

— قويسىلا سىلىنىزە... — ئوبۇلغازى ئابلا يانتاققا

ئاللىپ قارىدى، — چاقچاقنىڭمۇ يولى بولسۇ.

— چاقچاق دېگەننىڭ غالتىكى يوق دەيمەن، ئۇ جۇيچاڭ، —

دېدى ئابلا يانتاق ھۇزۇرلىنىپ كۈلۈپ، — نېمىگە تە بولسا،

ھازىر دېگەن ئۇچۇر، خەۋەر دەۋرىيا!

زېمىن كۈلىۋىدى، ئۇنىڭ ھۆرمىتى ئۈچۈن باشقىلارمۇ

كۈلۈشتى. بۇ سورۇننىڭ ئەزىز مېھمىنى زېمىن ئىكەنلىكى

مۇشۇنىڭدىلا ئابلا يانتاق بىلەن ئوبۇلغازغا چۈشىنىشلىك

بولدى. دېمەك، ھەممە گەپ زېمىننى مەدھىيەلەشكە، ھاجىمنى

ماختاشقا مەركەزلىشىشى كېرەك.

مېۋە - چېۋە بىلەن چاي، ئاندىن قىرقىلمىغان ئوغلاق

گۆشىدىن ھەر كىشىگە بىر كىشىلىكتىن «غۇچا» تارتىش،

ئاندىن كېيىن تىرناق تەك تۈگۈلگەن جۇۋاۋا، ئاخىرىدا ئۆگرە...

تەرلەپ - پىشىپ، «بېقىڭ - ئېلىڭ» بىلەن غىزالىنىش، غىزا

ئارىلىقىدا بولىدىغان قىزغىن سۆھبەت، شېرىن غەيۋەت،

تەملىك خۇشامەت بىلەن سۈنئىي ئىلتىپاتلار بۇ خىل

سورۇنلارنىڭ مەزمۇنى ھېسابلىنىدۇ. ئادەتتە سورۇنلاردا پەقەت

ئەقىلسىز ساھىبخانلار ئۆز مەقسىتىنى ئوچۇق - ئاشكارا

ئېيتالايدۇ. لېكىن، ئىش كۆرگەن ساھىبخانلار بىلەن

مېھمانلار ئومۇمىي كەيپىيات بىلەن مەقسەتلىرىنى ئۇقتۇرۇشىدۇ، بىر - بىرىنى چۈشىنىدۇ. ھاجىمغا بولغان ھۆرمەت، خۇشامەت ۋە غەمخورلۇق بىلەنلا ھاجىمنىڭ زېمىن توغرىسىدىكى قىسقا - قىسقا سۆزلىرىنىڭ ماسلىشىشى بىلەن سورۇن ئەھلى بۈگۈنكى ئولتۇرۇشنىڭ مەقسىتى زېمىننى يۇمشىتىش، يەنى ھېلىقى ئەرز توغرىسىدىكى كۆز قارىشىنى ئۆزگەرتىش ئىكەنلىكىنى چۈشىنىشتى. زېمىنمۇ بۇ ناھىيەنىڭ چوڭ - چوڭ ئىشلىرىنى قارار قىلالايدىغان ئادەملەرنىڭ جەم بولۇپ قىلىشىۋاتقان گەپلىرىدىن ئۆزىنىڭ نېمىنى قىلىشى زۆرۈرلۈكىنى چۈشەندى. ئۇنىڭ قاتتىق - يۇمشاقلىقى بۇ چوڭ ئائىلىنىڭ ئىناق ياكى ئىختىلاپلىق بولۇشىغا مۇناسىۋەتلىك. ئۆتكەن ئىشلارنى تامامەن ئۇنتۇپ قېرىلارنى خۇش قىلىش ئۈچۈن ئۇلارنىڭ دېگىنىچە قىلىش كېرەكمۇ ياكى قەلبىدىكى غەزەپ - نەپرەتنى ئاشكارىلاپ نۇرغۇن ئادەم ئىمزا قويغان ئەرزنى كېرەكسىز قەغەزگە ئايلاندۇرۇشى لازىممۇ؟ ئۇ جىم ئولتۇرغىنى بىلەن ئىچىدە ئۆزى بىلەن ئۆزى مۇنازىرىلەشمەكتە ئىدى. ياخشىچاق بولۇشمۇ ياخشى سۈپەت، بۇ سۈپەت بىلەن ئۇ پايدىغا، ئابروپىغا ۋە ھىمايىگە ئىگە بولالايدۇ. لېكىن، ئۇ ھېلىغىچە بۇ خىل سۈنئىي سۈپەتنى ئۆزىگە يۇقتۇرماي كەلگەن. راستتىن ئېيتقاندا، چوڭ ئاتىسىنىڭ غەربىزمۇ چۈشىنىشلىك، ئۇ ئۆز نەسەبىنىڭ مەرتىۋىسىنى ئاشۇرىمەن دەيدۇ. ئىنسانغا ياخشىلىق قىلمەن دەيدۇ. شۇ يول بىلەن ئۇ دۇنيادا يۈزىنى ئوچۇق قىلىپ ئەجدادلىرى بىلەن دىدارلىشىمەن دەيدۇ. بوۋاينىڭ ئۆزىنى «قارا يۈز» ھېسابلاپ يۈرگىنىنى زېمىن چۈشەنگەن، مانا ئەمدى، ئۇ ئۆزىنى ئاقلىماقچى. لېكىن، زېمىن بۇ خىل ئىلتىپاتنى قوبۇل قىلمايدۇ. ئۇنىڭ قەلبىدىكى مۇز بۇنىڭلىق بىلەن ھەرگىز ئېرىمەيدۇ. «ھەممە دەۋرنىڭ ئادىمى» بولغۇچىلارغا بولغان نەپرەتنى ئۇ زادىلا يوشۇرالمىدۇ.

ھاجىمچۇ؟ ھاجىمۇ مۇنۇ ئالدىدا ئولتۇرغان كەم سۆز،
خىيالچان جىيەنىگە ھېلىھەم شۇنچە ئۆچ، شۇ ئىنسىنىڭ
بالىسى بولۇۋالغان «ھاراملىق» بولمىغىنىدا، ھاجىم ئاتا -
بوۋىسىنىڭ ماكانى بولغان قەدىمىي جايىنى ئوڭايلا ئېلىۋالغان
بولماسىدى (ئەلۋەتتە ئىبراھىم ھاجىم كۆپ قىسمىنى،
ئىسمائىل ھاجىم ئاز قىسمىنى ئالاتتى). ئۇ ئۆزى چوڭ بولغان
ئۆيلىرىدە ئاخىرقى ئۆمرىنى ئۆتكۈزۈسە، ئەجدادلىرىنىڭ
چىرىغىنى ياندۇرۇپ ئۆز ئۆيىدە باقىي ئالەمگە ئۆزىسا ئۇنىڭ
قەلبىدە ئارمان قالمايتتى - دە !

ئون ئىككى ئېغىز ئۆي، قىرىق بەش مىڭ يۈەن نەق پۇل
قانچىلىك بايلىق ئىدى. ئۆز ۋاقتىدا ھاجىملاردىن ئېلىۋالغان
بايلىقنىڭ ئوندىن بىرىگىمۇ تەڭ ئەمەس. قىرىق نەچچە ئېغىز
ئۆي، ئىككى جايىدىكى كۈزلەك (جەمئىي ئون ئېغىز ئۆي)،
ئالتە باغ... ماقۇل، سەكسەن خويىر، بەش مىڭ تۇياق قوي،
ئالتە يۈز يىگىرمە كالا، يۈز ئون ئات، ئوتتۇز تۆگە، ئەللىك
ئېشەك، توققۇز ھارۋا، سوقا - ساپان، جۇۋاز، تۈگمەن،
كۆللەرچۈ تېخى؟ ئۆي - جابدۇق، ئەسۋاب - قوراللارنىڭ سانى
يوق. توققۇز دۇكان، ساڭ - ساڭدا ئاشلىق، بېسىلىپ كەتكەن
يۇڭ - تېرە... ئون ئىككى ئېغىز ئۆي بىلەن قىرىق بەش مىڭ
يۈەن پۇل قولىدىن كەتكەن ئومۇمىي بايلىقنىڭ يۈزدىن
بىرىگىمۇ تەڭ كەلمەيدۇ. ھاجىمنىڭ قولىدا قالغان ئاز - تولا
ئالتۇن بىلەن تۈرەم ھاجىمنىڭ توقىلىغا سېلىپ بەرگەن مۇنۇ
كىچىككىنە جايى ھاجىمنىڭ يۈرىكىدىكى جاراھەتنى
ساقايتالايتتىمۇ؟ شۇنچە دۇنيانى ئۇنىڭ ئاتىسى ھالال كۈچ
بىلەن تاپقان: مالايلارغا يېتەرلىك ھەق بەرگەن، بىرمۇ ئادەمنى
توختام - كېلىشىمسىز ئىشلەتمىگەن، مەسچىت جامائىتى
ئالدىدا ئىشلىگۈچىمۇ، ھاجىمنىڭ ئاتىسىمۇ، توختامغا ئۆز
رازىلىقى بىلەن قول قويغان ياكى بارماق باسقان. مالايلاردىن
ھاجىملاردىن نارازى بولغان، دىلى ئازار يېگەن ئادەم كۆرۈلگەن

ئەمەس. ھاجىملارنىڭ ئۆشرە - زاكاتلىرى بىلەن كۆكلىگەن
ئادەملەر ھازىرمۇ ھەقداغۇ؟

ئۆز ۋاقتىدا بۇ گەپلەرنى قىلىشقا تىل بارمايتتى، ئەنزە
ئاغدۇردى، تەتۈر ھېساب ئالدى دېيىشەتتى. لېكىن، ھازىر
ھەممە راست گەپ دېيىلىۋاتىدۇ، ھەر - ھەر چوڭ ئىشلارنىڭ
راستى ئېيتىلىۋاتىدۇ، نېمىشقا ھاجىمنىڭ ئىنىسى مۇنۇ
زېمىننىڭ دادىسى ئىسمائىل ھاجىنىڭ ناھەق قالىپاق كىيىپ
مال - مولكى مۇسادىرە قىلىنغانلىقىنى تىلغا ئېلىشقا بولمايدىكەن.
ئىسمائىل ھاجىنىڭ دېھقانچىلىق ياكى چارۋىچىلىق، سودا
تىجارىتى بىلەن كارى يوق بىر زىيالىي ئىكەنلىكىگە ئون
نەچچە يۇرت چوڭى گۇۋاھلىقتىن ئۆتۈپ ئىسپات بەردىغۇ،
ئۇنىڭ ئۈستىگە يەر ئىسلاھاتى ۋاقتىدا يېزا خىزمەت ئەترىتىگە
مەسئۇل بولغان غوپۇرۇپمۇ ئىسمائىل ھاجىغا خاتا قالىپاق
كىيدۈرۈلگەنلىكىگە ئىسپات بەردىغۇ، ھاجىم ئىسمائىلنى ئاقلاش
ئۈچۈن ئاز يول ماڭدىمۇ؟ ئۇنىڭ يۈز - ئابروۋى ئۈچۈن ناھىيە،
ۋىلايەتنىڭ نۇرغۇن مەسئۇللىرى بۇ ئىشقا كۆڭۈل بۆلدى، بۇ
ئىشنى قوللىدى. بۈگۈن قىرىق بەش مىڭ يۈەننى بېرىدىغان
ئورۇننىڭ مەسئۇلى بولغان مۇنۇ زېمىنلا بۇ ئىشنىڭ
كۈشەندىسى بولۇپ ئوتتۇرىغا چىقماقتا، ئۇنىڭ مۇددىئاسى زادى
نېمىكىننىڭ...؟

مېھمانلار ئۇزغاندىن كېيىن ھاجىم زېمىننىڭ يېڭىدىن
تارتىپ:

— سەن نەگە بارىسەن، بۇمۇ سېنىڭ ئۆز ئۆيۈڭ، قونۇپ
قال، بالام، مەن تېخى سەن بىلەن جىق مۇڭدشمەن، —
دېدى. باشقىلارمۇ سالا قىلىشىپ بەردى. زېمىن قونۇپ قېلىشقا
رازى بولدى.

— بالام، — دېدى ھاجىم ئاپپاق ئىچ كىيىم بىلەن
يۇمشاق كۆرپە ئۈستىگە يېنىچە يېتىپ، — ئېيتقىنا زادى،
داداڭنىڭ ئەرزىسىنىڭ قايسى يېرى، قايسى سىياسەتكە

تاقشىدىكەن؟ دۇرۇس، سەنمۇ ئۆزۈڭنى ئويلايسەن، باشقىلارنىڭ ئۆز كۆمىچىگە چوغ تارتتى دېيىشىدىن ئەنسىرەيسەن. لېكىن، بالام، دۇنيادا نەپسى يوق ئىنسان بولمىغان. پەيغەمبەر ئەلەيھىسسالاممۇ سەئىب ئىبنى ئەبۇسائىپ بىلەن شېرىك تىجارەت قىلغان. داھىيلىرىمىزمۇ ئايلىق ئالغان. يامىنى كىشىنىڭ ھەققى. ئۆز ھەققىڭنى تەلەپ قىلساڭ بۇنىڭ ھېچبىر گۇناھلىق يېرى يوق. بىزنىڭ ئالماقچى بولغىنىمىز بەرگىنىمىزنىڭ يۈزىدىن بىرى. بۇنى ھەممىلا ئادەم چۈشىنىدۇ. داداڭنىڭ ئەرزىسىنىڭ نېمىسى ساڭا ياقىمىدى، بالام؟

— دادامنىڭ ئەرزىمۇ؟ — زېمىن خېلى جىملىقتىن كېيىن تەستە بېشىنى كۆتۈرۈپ چوڭ دادىسىدىن سورىدى، — نېمىشقا بىز ئۆزىمىزگىمۇ يالغان سۆزلەيمىز، تاغا، بۇ ئەرز سىلنىڭ، دادام ئەرز يازمايدۇ.

— ماقۇل، — دېدى ھاجىم بىردىنلا ئۆرە بولۇپ، تامدەك تاتىرىپ، — راست گەپ قىلالى، ئۇنداق بولسا بىلىپ قوي، راست، ئەرزى مەن يازدىم، ئەمما داداڭ ئۈچۈن يازدىم. بىلەمسەن، سېنى دەپ ئەقىل - ھوشىدىن ئايرىلغان داداڭ ئۆمرىنىڭ ئاخىرىدا بولسىمۇ ياخشى كۈن كۆرسۈن دېدىم شۇ. — نىيەتلىرى چۈشىنىشلىك تاغا، — دېدى زېمىن ئەمدى

ھەممە گەپنى دېيىش زۆرۈرلۈكىنى چۈشىنىپ، لېكىن ئەرزگە تەستىق سالدۇرۇش بىر گەپ، بۇنى ئەمەلىيلەشتۈرۈش باشقا بىر گەپ. ئون ئىككى ئېغىز ئۆيىنى، تۆت مو باغنى بوشىتىش ئۈچۈن بىزنىڭ رايونلۇق پارتكوم بىلەن ھۆكۈمەت ئىدارىلىرىگە باشقا يەردىن جاي تېپىش كېرەك. قىرىق بەش مىڭ يۈەن پۇلنى بىر كىچىككىنە رايون مالىيەسىدىن ھەل قىلماق تېخىمۇ تەس. بۇ ئەرز رايونلۇق خەلق ھۆكۈمىتى بىلەن پارتكومنى تولىمۇ قىيىن ئەھۋالغا چۈشۈرۈپ قويدۇ، مەن دادامنى ئەرزىسىنى ياندۇرۇۋېلىشقا كۆندۈرمىەن. تاغا، ناۋادا دادامغا ياردەم قىلغۇلىرى كەلگەن بولسا باشقا ئامال تېپىلار ئىدى. مەسىلەن،

ئۆزلىرى ساقلانغان ئالتۇندىن، قۇددۇس ھاجىمنىڭ تىجارىتىدىن دادام رازى بولغۇدەك پۇل ئاجراتماق تولىمۇ ئوڭاي.

— مۇنداق دە، بالام! — دېدى ھاجىم چوڭقۇر ئۈمىد تارتىپ، — سېنىڭ كۆرسەتكەن باھانىلىرىڭ يالغان، بالام. رايون ئىشخانىسى، مالىيە قىيىنچىلىقى دېگەننىڭ كارى چاغلىق. ئۇنىڭ يولىنى مەن ماڭاتتىم ئەمەسمۇ، ئېيتقىنى، راست سۆزلىگەن، زادى بۇ ئەرزنىڭ نېمىسى ساڭا ياقمىدى؟

— بولىدۇ ئەمەس، تاغا، راستىنى ئېيتاي، دادامغا پومپىشچىك قالپىقى خاتا كىيىدۈرۈلگەن ئەمەس. دادامنى ئاقلىساق ھەممە پومپىشچىك، باي دېھقانلارنى ئاقلىساق بولىدۇ. يەر ئىسلاھاتىنى ئىنكار قىلساق بولىدۇ. بۇ جاينى ئۆزلىرى يەر ئىسلاھاتىدىن بۇرۇن ھۆكۈمەتكە ھەدىيە قىلغانىكەنلا، شۇنداق بولغاندا ئۆزلىرىنىڭ شۇ چاغدىكى «ئىلغار زات» ئىكەنلىكلىرىنى ئىنكار قىلساق بولىدۇ. ئۇنداق بولغاندا سىلنىڭ ئىگە بولغان ھەممە ئىمتىيازلىرى ئىنكار بولىدۇ!

— بۇ دېگەنلىرىڭ سېنىڭ مەقسىتىڭمۇ، زېمىن؟ — ھاجىم ئەمدى «ئوغلۇم» نى تاشلىدى، — سەن دېمەكچى، مەن داداڭنى تۇتۇپ بېرىش ھېسابىغا پاناھلانغان، ئىمتىيازغا ئىگە بولغان، شۇنداقمۇ؟

... —

— بۈگۈن يەنە داداڭنى ساتماقچىمەن، شۇنداقمۇ؟

... —

— گەپ قىلمايسەنغۇ، زېمىن؟

— شۇنداق، دادام بىچارىگە رەھىم قىلسىلا، بىر قېتىم ساتتىلا، تەكرار ساتمىسىلا...

زېمىننىڭ ئاۋازى تىترىدى. ھاجىم ئەمدى گەپ يورغىلىدە تىشىنىڭ ئورنى قالمىغانلىقىنى ھېس قىلدى. ئۇ بېشىنى چاڭ-گاللاپ يىغلاشقا باشلىدى:

— راست، بالام، ئىلاجسىزلىقتىن قېرىنداشلىرىمنى

ساتقانمەن، — دەپدى ئۆپكىدەپ يىغلاپ تۇرۇپ، — ساتمىسام ئۆزۈمنى ساقلىيالمايتتىم. راست گەپنى قىلسام، ئۆينىڭ ئاساسلىق ھوقۇقدارى مەن ئىدىم. ئىقتىساد، باشقۇرۇش ھوقۇقى مەندە ئىدى. ئېتىلىپ كەتكەن ئىككى ئاكام مالايلار بىلەن بىللە ئىشلەشنىلا بىلەتتى. دادام ھايات چېغىدىلا مېنى بۇ چوڭ ئۆينىڭ ھۆكۈمرانى قىلىپ قويغان. لېكىن، مەن ساقلانمىسام بولمايتتى. ئۆزۈمنى ساقلىمىسام بىزنىڭ نەسەبى ساقلىغىلى بولمايتتى. بۇنىڭ ئۈچۈن ئەقىل ئىشلىتىشكە توغرا كەلدى: پۈتۈن بايلىقنى پارتيە كېلىش بىلەنلا ئۆز قولۇم بىلەن ھۆكۈمەتكە سۈندۈم، ئۆزۈم ئاقىدىغان سۆزلەرنى ئۆگەندىم، ئاتام، ئاكىلىرىمنى قارىلاپ ئىشكايەت قىلدىم. قانداق قىلىمەن، بالام، شۇنداق قىلىمىسام بىزنىڭ ئائىلە، بىزنىڭ نەسەب قۇرۇپ تۈگەيتتى. لېكىن، مەن بىر كۈنمۇ تۇۋىسىز يۈرمىدىم. كېچىلىرى يىغلىدىم. ئوغرىلىقچە ئاتامنىڭ قەبرىسىنى قۇچاقلاپ ياش تۆكتۈم. يىز تۇغۇلغان، كىندىك قېنىمىز تۆكۈلگەن ئۆيىمىز، ئويىناپ چوڭ بولغان باغلار چۈشۈمگە كىرمىگەن بىرمۇ كېچە يوق. بىلەمسەن، ئۆيىمىزگە ئوغرىلىقچە كىرىپ دۇئا قىلىپ، قۇرئان - تىلاۋەت قىلىپ چىققان چاغلىرىم كۆپ بولدى. ئوتنىڭ ئىچىدە كۆيگەندىن تېشىدا كۆيمەك تەس ئىكەن. ماڭا خۇددى ئاتام گۆرىدە تىك تۇرغاندەك بىلىنىپ تۇردى. قارىماققا مەن راھەتتە، لېكىن مەن ئازابلانمىغان بىرمۇ كۈن يوق، ياش تۆكۈمگەن بىرمۇ كېچە يوق، بالام. ئىچىمدىكى ئوت بىر مىنۇتمۇ ئۆچمىدى. ئارمانلىرىم زادىلا ئۆلمىدى. ئىمكان بولسىلا قېرىنداشلىرىمنىڭ ئۇرۇق - ئەۋلادىغا ياخشىلىق قىلدىم. لېكىن، ئىمكان ئاز بولدى!

ھاجىم جىمىپ قالدى. ئۇنىڭ بۇ ئۇزاق ۋە تەسىرلىك گەپلىرى زېمىنغا قانداق تەسىر قىلغانلىقىنى ھاجىم بىلمەيتتى. زېمىن بوۋاينىڭ بۇ گەپلىرىنىڭ يالغان

ئىكەنلىكىنى ھەتتا كۆز يېشى بىلەن تىترەڭگۈ ئاۋازىنىڭمۇ يالغان ئىكەنلىكىنى ھېس قىلدى: «مەن راھەتنى ھازىرلا كۆرۈۋاتمەن، — دەپ ئويلىدى زېمىن، — مەن بۇ نەسەبىنىڭ جازاسىنى تارتقۇچىنىڭ پۇشتى. ئەمدى يەنە جازاسىنى تارتىشنى خالىمايمەن!» ئۇ تاغىسىغا قارىدى. ھاجىم كۆز يېشىنى سۈرتۈپ بولۇپ «ئۇھ» تارتتى.

— بالام، — دېدى ھاجىم تىترەڭگۈ ئاۋاز بىلەن ئالدىدىكى قىران يىگىتكە قاراپ قويۇپ، — يىلىسەن، داداڭ بىچارە ئۇ يىللاردا سەن ئۈچۈن يىغلىدى، ئەمما ھېچ ئىش قىلالىدى، ئۇ ئېسىمۇ قىلالايتتى؟ سەن توغۇرلۇق مەن نۇرغۇن يول ماڭدىم، ساڭا تۆھمەت قىلغان ھېلىقى دادۇيجاڭنى جازالەتتىم. ئۈرۈمچىگە، غۇلجىغا، قۇمۇلغا سېنى ئىزدىتىپ ئادەم ئەۋەتتىم. سېنى سەرسان قىلغان ئۇ يىللارنى مەندەك بىر ئادەم ئۆزگەرتەلەيتتىمۇ؟ سېنىڭ ئامانلىقىڭ ئۈچۈن ھەر ۋاق نامىزىمدا دۇئا قىلىدىم شۇ. ئاخىر جاھان يورۇدى. پارتىيەمىزنىڭ ئون بىرىنچى قۇرۇلتاي ئۈچىنچى ئومۇمىي يىغىنىدىن كېيىن ناھەقچىلىكلەر سۈرۈشتۈرۈلگەندە ناھىيەدە بىرىنچى بولۇپ سېنىڭ ئۈچۈن مەن ئەر زىدىم، يول ماڭدىم، ئاخىر ئۆزۈڭ بىلىسەن، ھەممە ئىشنىڭ جايىدا بولدى.

زېمىننىڭ ياخشى كۈنگە ئىگە بولۇشىمۇ تاغىسىنىڭ تۆھپىسى ئىكەن، ئۇنىڭ تارتقان جەبىر - جاپاسىچۇ؟ بۇ جەبىر - جاپانىڭ سەۋەبچىسى كىم ئەمەس؟ ئۇنىڭ مەڭگۈ قايتىپ كەلمەس بولۇپ يىراقلاشقان ياشلىقى، ئائىلە بەختى، ئازاب بىلەن ئۆتكەن ئۆمرىچۇ؟ بۇنىڭ ھېسابى بولمامدىكەن؟

زېمىننىڭ خىيال ئېكرانىدىن ۋۇجۇدىدا كامال تاپالمىغان ئارزۇ - ئارمانلىرى، ئۆزىنىڭ قاراڭغۇ خانىلاردا، مەدىكارچىلىق قىلىپ، كېسەك قۇيۇپ كىشىلەر ئىشىكىدە قارا نوپۇس بولۇپ يۈرگەن چاغلىرى؛ يۈرەك نالىسىنى ناخشا - قوشاق بىلەن بايان قىلىپ ماڭغان تاشلىق - توپىلىق يېزا يوللىرى بىرمۇبىر

ئۆتتى. ئۇنىڭ قۇلىقىغا تاغسىنىڭ نېمىلەرنى دېگەنلىكى كىرمىدى. ئۇ ھەر - ھەر قىيىن شارائىتلار دىمۇ يالغان سۆزلىمىگەن، بىرىنى ئالدىمىغان، بىرىنىڭ تۆھپىسىنى تارتىۋالغان، بىرىگە يامانلىق قىلمىغان. ھالال ئەمگىكى، پاكىز قەلبى بىلەن ھاياتنىڭ قىرىق نەچچە يىلىنى ئۆتكۈزگەن، بۇ قىرىق نەچچە يىلنىڭ كېيىنكى يىللىرىدا كۆپنى كۆرۈپ، كۆپ ئۆگىنىپ، ئادەملەر توغرىسىدا كەڭ ۋە چوڭقۇر بىلىمگە ئىگە بولغان — پىشقان ئادەم ئىكەنلىكى ھاجىمنىڭ خىيالىغا نېمىشقا كەلمىگەنلىكى چۈشىنىشلىك. ھاجىم ئادەملەرنى ئۆز ئۆلچىمى بىلەن ئۆلچەيدۇ؛ ئۇنىڭچە، ئىنسان راھەت - پاراغەت ئۈچۈن ياشايدۇ. شۇنىڭ ئۈچۈن ھاجىمنىڭ كىشىلەرگە ياخشىلىق قىلغۇچى «ھالال» ئادەملىكىدىن ھېچكىم گۇمان قىلمايدۇ. ھاجىم نېمىلا دېسە باشقىلار ئۇنىڭغا ئىشىنىدۇ. چۈنكى، ھاجىم پاكلىق، مېھرىبانلىق ۋە توغرىلىقنىڭ ۋەكىلى...

زېمىن ئۆزىنى تۇتۇۋېلىشى، دادىسىنىڭ ھۆرمىتى ئۈچۈن بۇ «ئاتا»نىڭ دىلىغا ئازار بەرمەسلىكى، نېمىلا بولسۇن بۇ ئۆيدىن تىنچ، ماجىراسىز چىقىپ كېتىشى كېرەك. بەلكى، بۇنىڭدىن كېيىن ئۇ تاغسىنىڭ بۇ ھەشەمەتلىك ھويلىسىغا ئاياغ باسمىس، بەلكى تاغسى بىلەن يەنە بىر قېتىم بۇنداق يۈزمۈيۈز سۆزلەشمەس...

— ھازىرمۇ، بالام، مېنىڭ غېمىم سېنىڭدە، — دېدى ھاجىم ئەسنەپ تۇرۇپ، — سېنىڭ بېشىڭنى ئوڭشاش، بالچاقلىرىڭنىڭ مەرىكىلىرىگە ئاتا بولۇپ تۇرۇپ بېرىش مېنىڭ ئەڭ چوڭ ئارزۇيۇم، بالام. مەن قېرىدىم، تۆت كۈنلۈكۈم قالدى. كۆزۈم يۈمۈلماستا سېنىڭ بەختىڭنى كۆرسەم دەپ ئارمان قىلىمەن!...

— مەن ھازىرمۇ بەختلىك تاغا!

— ئوغۇ شۇنداق. لېكىن ئائىلەڭ — ئۆزۈڭگە تېگىل

بەختنىڭ بولۇشى كېرەكيا، بالام.

— تاغا، بۇ مېنىڭ ئىچكى ئىشىم، — دەيدى زېمىن
بىئارام بولۇپ، لەۋلىرى تىترەپ، — ھازىر ماڭا تېگىل
ھېچتىمە قالمىغان، ھەممىدىن مەھرۇم بولغانمەن، مۇسادىرە
قىلىنغانمەن!

بوۋاي زېمىننىڭ كۆزلىرىدىكى غەزەپ — نەپرەت
ئۇچقۇنلىرىدىن چۆچۈدى، ئەمدى ئۇنىڭ تېخىمۇ قاتتىق گەپ
قىلىۋېتىشىدىن ئەنسىرىدى. ئۇ زېمىننىڭ كەنجى قىزى
گۈلناز بىلەن بولغان مۇناسىۋىتىنى خاتا بىر تەرەپ
قىلغانلىقىنى ھېس قىلدى — دە، ئۆزىنىڭ ئۇ چاغدا ئوينىغان
رولىنى خۇددى ئۆزى ئۇنتۇمىغاندەك باشقىلارنىڭمۇ
ئۇنتۇمىغانلىقىنى بىلدى. شۇ چاغدا «ئىككى ياشنىڭ بەختىنىڭ
قاتىلىسەن!» دەپ تېما قويۇپ ھاجىمنىڭ نامىغا بىر نامسىز
خەتمۇ كەلگەنىدى. ھاجىم ھازىرغىچە بۇ خەتنىڭ ئىگىسىنى
تاپالماي يۈرەتتى. مانا ئەمدى زېمىننىڭ كۆزلىرىدىكى نەپرەت
بۇ «ئىگە» كىم ئىكەنلىكىدىن خەۋەر بەرمەكتە. ھاجىم
ئىختىيارسىز يەرگە قارىدى.

— بالام، — دەيدى ھاجىم ئېغىر جىمجىتلىقتىن كېيىن
تىترەڭگۈ ئاۋاز بىلەن، — ئۆتكەن ئىشلارنى كۆڭۈلدىن
چىقىرىۋەتكىنىمىز تۈزۈك. كىمنىڭ كۆڭۈلىمىز تارىخى يوق
دەيسەن؟ كەچۈرمەك، كەچۈرۈلمەك، ياشماق — ياشاتماق، بۇ
بىزنىڭ پەلسەپىمىزنىڭ مېغىزى. ھەر كۈنى خاتا قىلىسەن،
شۇڭا ھەر كۈنى كەچۈرۈم سورايسەن. باشقىلارمۇ سەندىن
كەچۈرۈم سورايدۇ. كەچۈرۈلۈشنى خالىغان ئادەم ئاۋۋال
كەچۈرگۈچى بولۇشى كېرەك. دىنىمىزدا كەچۈرگۈچىنى تولىمۇ
پەزىلەتلىك ھېسابلايدۇ. توقسان توققۇز ئادەم ئۆلتۈرگەن بىر
قاتىل بىر ئۆلىماننىڭ ئالدىغا كىرىپ:

— مەن تۆۋە قىلماقچى، خۇدا مېنى كەچۈرمەيدۇ؟ — دەپ
سورايتۇ. ئۆلىما:

— توقسان توققۇز ئادەمنى ئۆلتۈرگەن قاتىلسەن، خۇدا سېنى كەچۈرمەيدۇ، — دەپتۇ.

— ئۇنداق بولسا يۈز ئادەمنىڭ قاتىلى بولاي، — قاتىل شۇنداق دەپتۇ — دە، ئۆلىمانمۇ ئۆلتۈرۈپتۇ.

قاتىل كېتىپ بارسا بىر دەرۋىش ئۇنىڭغا:

— ئاۋۋ ياقتا بىر ئۆلىما بار. شۇنىڭ ئالدىغا بېرىپ تۆۋە قىلساڭ، تۆۋەڭ قوبۇل قىلىدۇ، — دەپتۇ.

قاتىل شۇ ياققا كېتىپ بېرىپ تۇيۇقسىزدىن يىقىلىپ ئۆلۈپ قاپتۇ. دوزاخ پەرىشتىلىرى ئۇنى دوزاخقا تارتىپتۇ، جەننەت پەرىشتىلىرى كېلىپ:

— ياق، ئۇ جەننىتى، تۆۋە قىلغىلى ماڭغان ئەمەسمىدى، — دەپ ئۇلار بىلەن تالشىپتۇ.

ئاخىر خۇدادىن ۋەھىي كەپتۇ. ۋەھىيدە:

«مېڭىپ بولغان يولى بىلەن ماڭماقچى بولغان يولىنى ئۆلچەڭلار. ئالدىدىكى يول ئۇزۇن بولسا ئۇ دوزىخى، ئارقىسىدىكى ئۇزۇن بولسا ئۇ جەننىتى» دەپتۇ.

پەرىشتىلەر يولىنى ئۆلچەسە، ئارقىدا قالغان يول ئالدىدىكى يولدىن بىر ماڭدام ئۇزۇن چىقىپتۇ. شۇنداق قىلىپ يۈز ئادەمنى ئۆلتۈرگەن قاتىل جەننىتى بوپتۇ، بالام، كەچۈرمەك بىر مەردنىڭ ئىشى، كەچۈرۈلمەك بىر سەمىمىي بەندىنىڭ ئىشى، بەندىدە مەردلىك بىلەن سەمىمىيلىك باراۋەر يېتىلگەن بولسا خۇدايىم ئۇ بەندىسىنى ئەزىزلەيدۇ. ئۇنداق ئادەم بەختلىك ياشىيالايدۇ، باشقىلارنىمۇ ياشىتالايدۇ.

هاجىمنىڭ سۆزى ئاخىرلاشقاندىن كېيىن زېمىن خۇددى بىرى قولىدىن تارتقانداك ئورنىدىن چاچراپ تۇرۇپ كەتتى:

— تاغا، — دەپدى ئۇ تىترەپ تۇرۇپ، — مەندەك بىر ئاسىي پۇشتىڭىزنى كەچۈرۈڭ، مېنىڭ بەدىنىمدە مەردلىك بىلەن سەمىمىيلىك سىلى دېگەندەك يېتىلمىگەن، بۇ ئىككى گۈزەل نەرسىنىڭ بەدىنىمدە ياشاش ھوقۇقىمۇ مۇسادىرە

قىلىنغان ئوخشايدۇ!

ئۇ تالاغا قانداق چىقىپ كەتكىنىنى سەزمىدى. «ئاھ بىزنىڭ ئۇلۇغلىرىمىز — دەدى ئۇ چىشىنى غۇچۇرلىتىپ، يامغۇرلۇق كېچە ئاسمىنىغا قاراپ قويۇپ، — باشقىلاردىن گۈزەل نەرسىلەرنى تەلەپ قىلىسىلەرۇ، ئوزۇڭلارغا ئۇ نەرسىلەرنى قوندۇرمايسىلەر، باشقىلارنىڭ كەچۈرۈشىنىلا تەلەپ قىلىسىلەر، لېكىن سىلەر كەچۈرمەيسىلەر. ھۆرمەتلىك تاغا، ئۆز ۋاقتىدا قىزىڭىزنى، مېنى نېمىشقا كەچۈرمىگەنسۇز. بىز سىزنىڭ ئىناۋىتىڭىزنى ھېسابقا ئالمىغانلىقىمىز ئۈچۈن قانچىلىك بەدەل تۆلىدۇق؟ ياشلىقىمىز، بەختىمىز، ئەڭ گۈزەل ھېسسىيات — ئارزۇلىرىمىز بەربات بولدى. ئورنىنى تولدۇرغىلى بولمايدىغان بۇ زىيانلىرىمىزنى ھېچكىم، ھېچقانداق يول بىلەن تۆلەپ بېرەلمەيدۇ. بۇ زىياننى ئۆتۈش مەن ئۈچۈن ئوڭايىمۇ؟... ماقۇل، ئۆتۈشقا تىرشاي، لېكىن ئۆتۈيالمىسامچۇ...»

4

ھاجىم بىر كېچىدىلا خۇددى ئون ياش قېرىپ كەتكەندەك تۇيۇقسىزلا ھاسىغا چۈشۈپ قالدى. ساقاللىرىمۇ بىر كېچىدىلا ئاققا مايىل بولۇپ، يۈزىدىكى قورۇقلىرى كۆپىيىپ كەتكەندەك، قەددىمۇ «ئېلىپ» تىن «پاي»غا ئۆزگىرىپ قالدى. ھاجىمدا بىرلا كېچىدە پەيدا بولغان بۇ جىددىي ئۆزگىرىشنى بىرىنچى بولۇپ ئىساخان ھاجىم ئانا بايقىدى:

— نېمە بولدىلا، ھاجىم؟ — دەدى ھاجىم ئانا ئەتىگەنلىكى بامدات نامىزىغا تۇنجى قېتىم مەسچىتكە بارالمىغان ھاجىمنىڭ تەرەت سۈيىنى ئەكىرگەندە ئۇنى ئورنىدىن تۇرۇۋېلىشى ئۈچۈن قولتۇقىدىن يۆلەۋېتىپ، — دېمىسىمۇ ئەجەب كەچ ياتتىلا، ئۇيقۇسىزلىق ياماندا...

— جاھىل بەتپەخت، — دەدى ھاجىم كىمىندۇر ئىچىدە
تىللاپ، ئاخىرىدا ئاۋازىنى قويۇپ بېرىپ، — خەپ توختا،
سېنى!

— ئاشۇ زېمىن دېگەن ئوغرى خاپا قىلغاندۇ ھەقىچان؟
— بەس، نېمانداق تولا گەپ قىلىدىكەنە!

ھاجىم ئائىلە كىشىلىرىدىن سورىغان سوئالغا جاۋاب
بەرگەندىن باشقا گەپ قىلماسلىقىنى تەلەپ قىلاتتى.
ئائىلىدىكىلەرمۇ شۇنىڭغا كۆنگەن. بىرەر - يېرىم ئېغىز
سۆزنىمۇ بىھۇدە قىلىشمايتتى، لېكىن نىساخان ھاجىم ئانا ئۆز
«مۇرەببە» سىنى تۇنجى قېتىم «بوۋاي» ھالىتىدە كۆرۈپ ئائىلە
قائىدىسىنى بۇزغانىدى.

— زېمىنىمىش! — دەدى ھاجىم ئۆزىچە غودۇڭشىپ، —
مېنىڭ ھېلىقى گومۇش ئىنىمنىڭ قويغان ئىسمىغا لەنەت!
زېمىن بولسا نېمەت بەرمەسمىدى؟ ئۇ گەدەنكەش مۇرتەت
ئىبلىسنىڭ قوۋمىغا كىرگەن ئوخشايدۇ، ھېچكىم، ھېچقاچان
مېنىڭ سۆزۈمنى يەردە قويمىغان، مەن ھېچكىمدىن مۇنداق دىل
ئازارى يېمىگەن، ھۇ، ئىززىتىنى بىلمىگەن گەدەنكەش!

ھاجىمدا تۇيۇقسىز كۆرۈلگەن بۇ ئۆزگىرىش بۇ چوڭ
ھويلىغا چوڭ پاراكەندىچىلىك، غەم - ئەندىشە ۋە ئوپۇر -
توپۇرچىلىق ئەكەلدى. ئاياللار يىغلاشتى. ئەرلەر تەرەپ -
تەرەپكە يۈگۈرۈشتى. كۈيۈ ئوغۇللار، چوڭ - كىچىك، يىراق -
يېقىن، ئۇرۇق - تۇغقان، قولۇم - قوشنا، مەھەللە - جامائەت
ئەتىگەندىن باشلاپ ھاجىمنى بەس - بەس بىلەن يوقلاشتى،
ھاجىم مامۇق تەككىيەلەرگە يۆلىنىپ چىرايى سۇلغۇن، روھىي
چۈشكۈن، ئاۋازى تىترەڭگۈ ھالەتتە يوقلىغۇچىلارغا تەستە قول
بېرەتتى، تەستە گەپ قىلاتتى، تەستە رەھمەت ئېيتاتتى. ئۇ ھال
سورىغۇچىلارغا قىسقىلا قىلىپ:

— تاۋىم يوق! — دەپلا قوياتتى.

ئۇ پۈتۈن بىر تۈن ئۇخلىمىغان، ھازىرمۇ ئۇيقۇسى

قاچقان، تېخىچە ئاغزىغا بۇردا نان سالمىغان بولغاچقا بارغانسېرى ماغدۇرسىزلىنىپ، بارغانسېرى خاپا بولماقتا ئىدى. ئۇ يالغۇز خىيال سۈرۈشىنى، يالغۇز پىكىر قىلىشنى تولمۇ خالايتتى. چۈنكى، ئۇ تېخىچىلا زېمىننىڭ ئۆزىنى بۇنچە يامان كۆرۈپ قالغانلىقىنىڭ نەق سەۋەبىنى بىلەلمىگەنىدى. زېمىننىڭ ئېھتىياتچانلىقىمۇ ياكى مەسئۇلىيەت - ياكىلىق تۇيغۇسىمۇ، ياكى بولمىسا ھاجىم ئۇنىڭ دېگەن يېرىدىن چىقالمىدىمۇ؟ نېمىلا بولسۇن سەۋەب ئوچۇق بولغان بولسا ھاجىم بۇنچە ئازاب چەكمىگەن، خورلۇق ھېس قىلمىغان بولاتتى. ۋاھالەنكى، زېمىن زەھەردەك گەپلەرنى قىلىپ كېچىدە ئۆيىدىن چىقىپ كەتتى. ھەتتا ئۇنىڭ «ئويلىشىپ باقاي»، «قېنى كۆرەيلى» ياكى «مەن بىر ئوقۇشۇپ باقاي» دېگەندەك تەكەللۇپ سۆزلىرىنى قىلىشقىمۇ تىلى بارمىدى. ھاجىمنىڭ شۇنچە يېقىملىق مۇئامىلىسىگە، تەسىرلىك سۆزلىرىگە بىر ئېغىز رەھمەتمۇ ئېيتماستىن ئورنىدىن سەكرەپ تۇرۇپ: «ھەممە نېمەمۇ مۇسادىرە قىلىنغان» دەپ تەنە گەپ قىلىپ پېشىنى قېقىپ چىقىپلا كەتتى. ھاجىم بۇ خىل قوپاللىقنى ئۆمرىدە تۇنجى رەت كۆرمەكتە، بۇنداق ھاقارەتلىك سۆزنىمۇ تۇنجى قېتىم ئاڭلىماقتا ئىدى. ئۇ زەربىنىڭ تەسنى تۇنجى قېتىم تېتىدى، روھى ئازابىنىڭ بۇستى تۇنجى قېتىم پۇرىدى. شۇنىڭ بىلەن بۈگۈن ئەتىگەندىلا ياشقىلا بىر ئادەمگە ئايلىنىپ قالدى.

ناھىيەلىك پارتكومدا كۈندىلىك خىزمەتلەرگە مەسئۇل بولۇپ ئالدىراپ ئىشلەۋاتقان تۇردى كېرەم، ئايالىدىن ھاجىمنىڭ بىتاپ بولۇپ قالغانلىقىنى ئاڭلاپ ھەممە ئىشىنى يىغىشتۇرۇپ «چوڭ ئۆي»گە يېتىپ كەلدى - دە، دەرھال ناھىيەلىك دوختۇرخانىنىڭ ئىچكى كېسەللەر بۆلۈمىنىڭ باشلىقى، ناھىيەنىڭ ئەڭ داڭلىق دوختۇرخانىغا ئادەم ئەۋەتتى. قاسىم قۇربان بولسا ئايالىنىڭ ئاچچىق بىلەن ئېيتقان:

— دادام ئاغرىپ قالغان تۇرسا يەنە نېمە تۆۋەنگە چۈشۈش

ئىكەن بۇ؟— دېگەن سۆزىگە پىسەنت قىلماستىن چۈشكىچە بىر رايوننىڭ يىغىنىغا قاتنىشىپ، چۈشتىن كېيىن «ئاتىسى»نى يوقلاپ كەلدى. ئۇ سۈرلۈك، تەمكىن ھالدا:

— دەرھال ۋىلايەتلىك دوختۇرخانىغا ئاپىرىش كېرەك. ياشانغانلارنىڭ ئاغرىقىغا ھەرگىز سەل قارىغىلى بولمايدۇ، — دېدى ۋە ناھىيەلىك پارتكوم شۇجىسى، دائىمىي كومىتېت مۇدىرى، ناھىيە ھاكىمىغا ھاجىمنىڭ ئاغرىپ قالغانلىقىنى مۇھىم بىر ۋەقە قىلىپ «شەخسەن ئۆزى» يەتكۈزدى...

ئوبۇلغازى ھاجىمنىڭ ئوغۇللىرىنى نەمرۇدنىڭ رېستورانغا يىغىپ ھەر ئېھتىمالغا قارشى ئاخىرەتلىك ئىشلارنى مەسلىھەت قىلىپمۇ قويدى. ھەتتا قەبرىستانلىققا ئۆزى بېرىپ «تۆرىخان ھاجىم گۈمبىزى» يېنىدىن يەر تاللاپ بىناكارلارغا ياسىلىدىغان گۈمبەزنىڭ نۇسخىسىنى سىزىپ چىقىشنى تاپشۇرۇپمۇ ئۈلگۈردى. ھەتتا ئۇ ھازا ئاچقان كۈنى نېمىلەرنى دەپ، قانداق يىغلاش لازىملىقىنىمۇ ئويلىشىپ قويدى.

نەمرۇد دەرھال ئىبراھىم ئەلى بىلەن ئاچىسىغا جىددىي تېلېگرامما بەردى. يالغۇز ئىنىسى ئىسمائىل ھاجىم ئاكىسىنى يوقلاپ كەلدى ۋە ئۆيدىن چىقىشتا ئاكىسىدىن:

— ئەمدى ھېلىقى ئەرزىنى قايتۇرۇۋالارمىز — ھە، ئاكا؟ — دەپ سورىدى.

— نېمە ئۈچۈن بۇنداق دەيسەن، ئۇكام؟

— ئەمدى قازارەن!...

— مەندىن كېيىن بىزنىڭ نەسەبىنىڭ چىرىغى ئۆچىدىكەن — ھە؟ ھاجىمنىڭ كۆزلىرى چەكچىيىپ، ئاغزى ئۈمچىيىپ، چىرايى تاتىرىپ كەتتى. ئاكىسىنىڭ چىرايىنى كۆرۈپ ئىسمائىل ھاجىم چۆچۈپ كەتتى:

— نېمە دېگەنلىرى بۇ، ئاكا، نېمە دېگەنلىرى بۇ؟— دەپ ئاكىسىنىڭ ئالدىدا تىزلاندى. ھاجىم تىترەپ تۇرغان قوللىرى

بىلەن ئىنسىننىڭ يىرىك قوللىرىنى تۇتۇپ:
— قەسەم ئىچ، ئاتا مىراسى جايىمىزنى چوقۇم
قايتۇرۇۋالغۇن دەپ قەسەم ئىچ! — دېدى.
— بولىدۇ ئاكا!

— ھېلىقى زېمىن دېگەن بالاڭغا ئەگەشمە، سۆزۈمگە
كىرمىسەڭ بالام ئەمەسسەن دېگىن، قارغىغىن، جېنىم ئۇكام،
شۇنداق قىلىمەن دەپ ۋەدە بەرگىن!

— ئاكا، ئاكا... — ئىسمائىل ھاجى پېشانە تەرىنى
قوللىنىڭ كەينى بىلەن سۈرتۈپ ئاكىسىغا جاۋاب بەردى، —
زېمىن، زېمىننى شۇنچە يىل كۈتۈپ تېخى يېڭىلا كۆرۈپ
تۇرۇپتىمەن، ھەر ئىش بولسا...

— قارغىمامسەن، بالىلىقتىن كېچىمەن دېيەلمەمسەن؟
— ياق... ياق، ئاكا... ئۇنداق قىلالمايمەن، — ئىسمائىل
ھاجىنىڭ كۆزلىرىدىن تاراملاپ ياش ئاقتى، — تىلىم بارمايدۇ،
ئاكا. بىچارە بالام نېمىلەرنى كۆرمىدى، نېمىلەرنى تارتىمىدى؟
ئۇنىڭ سۇنۇق كۆڭلىگە ئەمدى ئازار بېرەلمەيمەن، ئاكا!

— ماڭىچۇ؟ ئازار بېرەلمەيسەن — ھە؟ مەندىن كېچەلمەيسەن — ھە؟
— ئۆزلىرىمۇ مەندىن كېچەلمەيسەن، ماڭا، بالامغا ئازار
بېرەلمەيسەن ئەمەسمىدىلە؟ مەن سىلى قىلغاننىڭ يۈزىدىن
بىرىنىمۇ قىلالمايمەن، مەن توغرا گەپنى قىلالايمەن، ئاكا،
زېمىن ماڭا ھەممىنى چۈشەندۈردى. مەن ئۇ ئەرزىمگە ئىگە
بولالمايمەن. ماڭا ئۆي — جايىمۇ، پۇلمۇ لازىم ئەمەس!

— شۇنداقمۇ؟ مۇنداق دېگىن تېخى ئەقلىدىن ئازغان
ئاسىي! — ھاجىم كەڭ ئاق كۆڭلىكىنىڭ يەڭلىرىدىن قولىنى
قىلىچىنى چىقاردى — دە، ئىشىكىنى كۆرسىتىپ كۆكرىپ
كەتكەن لەۋلىرىنى تىرتىتىپ تۇرۇپ، — ئۇنداق بولسا يوقال،
ياخشىلىقنى بىلمەيدىغان بىغەرەز. ھازىردىن باشلاپ سەتدەك
قېرىندىشىم يوق، نېمىشقا ھېلىقى ئىككى ئاكاڭ بىلەن بىللە
يوقالدىڭكىنتاڭ؟!

— شۇنداق، — دېدى ئىسمائىل ھاجى تەستە ئورنىدىن تۇرۇۋېتىپ، كۆز ياشلىرىنى توختىماي سۈرتۈپ، — نېمىشقا شۇلار بىلەن بىللە تۇتۇپ بەرمىدىلە، ئاكا، قىناپ ئوينىغىلى ساقلاپ قويغانمىدىلە، ئىبراھىم ھاجىم؟
— يوقال!...

ئىبراھىم ھاجىم قاتتىق بىر ۋارقىرىدى — دە، ئوڭدىسىغا ئۇچۇپ كەتتى.

— ھاجىم زۇۋاندىن قاپتۇ، — دېدى ئورۇق، ئېگىز ئادەم، يەنى ھاجىمنىڭ ئىككىنچى كۈيۈ ئوغلى ئوبۇلغازى ناھىيەنىڭ ئىككىنچى سەپكە چېكىنگەن رەھبەرلىرىدىن بىرى بولغان قاسىم قۇرباننىڭ ئۆيىگە كىرىپ بوسۇغىدىلا ئۆرە تۇرۇپ، — بىر سوتكىدىن بېرى ئۇسسۇزلۇقمۇ ئىچمىدى دېسىلە.

— ھىم! — دەپ سۆز باشلىدى ھەرقانداق ۋاقىتتا سالماق بولۇشنى ئۈنتۈمايدىغان قاسىم قۇربان پولۇ يۇقى بارماقلىرىنى يالاپ قويۇپ، ئورنىدىن يېرىم قوزغىلىپ، — قېنى ئاۋۋال قوللىرىنى چايلاپ لېگەنگە كەلسە، ئاندىن ئۆزى ئالدىرىماي، ھودۇقماي سۆزلىسىلە، ھە ئەمدى كەلسە، مانا، مانا، ھەي بالىلا، گۆش توغراپ ئەكىرىڭلار، گۆش، گۆش!

— يائىلا قۇجۇرپىن، — دېدى ئوبۇلغازى كونا باشلىقىنىڭ يېنىدا ئەيمىنىپ ئولتۇرۇپ، — گۆش، گۆش دېسىلىرى ئادەمنىڭ ئېسىگە ھېلىقى يىللار كېلىدۇ، كۈندە تونۇر كاۋىپى، كۈندە ئۇچا، يائىلا! قېنى قول سالدۇق ئەمسە، قۇ جۇرپىن!

— ھىم، — دېدى قاسىم قۇربان سېمىز گەۋدىسىنى تەستە مىدىرلىتىپ، قات — قات بويىندىكى تەرىنى ھۆل لۆڭگە بىلەن سۈرتۈپ، — ئاتىمىز زۇۋاندىن قاپتۇمۇ؟
— شۇنداق، جۇرپىن.

— دەيدىغانلىرىنى دەپ بويىتۇمۇ ئاتىمىز؟

— ئۇنى ئىگىسى بىلىدۇ، جۇرپىن.

ئۇلار بىر - بىرىگە قارىشىپ قويۇشتى. قالغان سۆزلەرنى
ئۇلارنىڭ كۆزلىرى قىلىشتى. ئوبۇلغازى ئوچۇق چۈشەندى:
قاسىم قۇربان خۇشال. قاسىم قۇربانمۇ چۈشەندى: ئوبۇلغازىمۇ
خۇشال. لېكىن، ئۇلارنىڭ چىرايلىرى تۇتۇلغان، گەپلىرى ئاز،
گويىا ئۇلار قاتتىق ئازاب ئىچىدە، ئۇلار ئۈچۈن ماتەملىك كۈن
باشلانغان.

— ناھىيەمىزنىڭ كۆزى ئىدى.

— ئەقلى، مېڭىسى ئىدى.

— راست، ئەقلى، مېڭىسى ئىدى.

— تىلى، ئاۋازى ئىدى، ئۇ زاتنىڭ ئاۋازىنى ئاڭلىغان
ھەرقانداق يۈرەك ئوتنى كۆرگەن ئۆچكە مېيىدەك ئېرىتتى.

— ئەمدى قانداق قىلارمىز؟

— ئەمدى باش قېتىنچىلىقتىن قۇتۇلماق تەس، جاۋ
شۇجى، بەي ھاكىملارمۇ يوقلاپ كىرىپتۇمىش!

— رازىلىق ئالمىغان ئادەم قالمىدى.

— موللاق سوپىمۇ كىردى دەيدى؟

— شۇنى دېمەيدىغان، قىرىق يىلدىن بېرى گەپ قىلمىغان

گاچىنىڭ زۇۋانغا كېلىپ دېگەن گېپىنى قارىمامدىلا؟

ئوبۇلغازى موللاق سوپىنىڭ ھاسىنىنى توكۇلدىتىپ

ناھىيە دوختۇرخانىسىنىڭ ئايرىمخانىسىدا ياتقان ھاجىمنىڭ

يېنىغا كىرگەنلىكى، ھەدىس ئوقۇپ دۇئا قىلغانلىقى، ئاخىرىدا

ئەرەبچە بىرىنچىلىرىنى دەپ خىرىلداپ كۈلگەنلىكى، ھاجىم

ئۇنىڭ ئاۋازىنى ئاڭلاپ كۆزىنى ئاچقانلىقى ۋە ئاغزىنى

ئۈمچەيتكەنلىكىنى ئەزۋەيلەپ سۆزلەپ بەردى. ئاخىرىدا:

— پۈتۈن ناھىيەمىزدە ماتەم باشلاندى، — دەپ قوشۇپ

قويدى.

— پۈتۈن ۋىلايەتتە دەپسە.

— ھە راست پۈتۈن ۋىلايەتتە. ئۆمىردە كىشىلەرگە

ياخشىلىقتىن باشقىنى قىلمىغان، مۇلايىم كۈلكىسى بىلەن

ھەرقانداق دىلنى يورۇتىدىغان مۇنداق زات ئۇلايىتىمىزدە ئەمدى پەيدا بولمىقى تەس.

— راست دېدىلە، ئەمدى بۇنداق گەرنى تۇغىدىغان ئايالمۇ تۇغۇلمايدۇ. نەسلى قۇرۇغان قىممەتلىك جانىۋارلاردەك — ھە...
— بۇ ئوخشىتىشلىرى قاملاشمىدى، ئىنىم ئوبۇلغازى جۇيچاڭ، مۇرەببىمىز، ئاتىمىز سەكراتتا، لېكىن ئۇ زات تېخى ھايات!

— راست، راست، ئوخشىتىش ئەپلەشمىدى، لېكىن بۇ گەپ مەشەدىلا قالسۇن، جۇرپىن، مەن دېمىگەن، سىلى ئاڭلىمىغان بولسىلا!

— ئېغىزدىن چىقارغىلى بولامدىغان، يائاللا، نەپرەتكە كۆمۈلىمىز دېسىلە.

ئۇلار بىر — بىرىگە يەنە قارىشىپ قويۇشتى، بىر سېمىز، بىر ئورۇق چىراي بىر — بىرىنى يەنە چۈشىنىشتى. ئۇلارنىڭ قورسىقىدا زادىلا گەپ ياتقان ئەمەس، ئۇلار ھېلىقى رىۋايەتتىكى ساتىراشتەك بېشىنى قۇدۇققا تىقىپ «سۇلايماننىڭ مۇڭگۈزى بار» دەپ ۋارقىرايدىغانلاردىن ئىدى. ئۇلار ئاساسىي تېمىغا يۆتكەلگۈچە بىر — بىرىدىن ئېھتىيات قىلىشىپ يۇقىرىقىدەك «سېناق»لاردىن ئۆتۈشتى. ئاخىر تاقىتى قالمىغان ئوبۇلغازى گەپنىڭ بولار يېرىنى قىلدى:

— ناۋادا ئاتىمىز مۇشۇ پېتى زۇۋانغا كەلمىسە ھېلىقى ئۆي — جاي دەۋاسى سۇغا چىلىشامدۇ، جۇرپىن؟
— نېمىشقا؟

— ئىسمائىل پوم يەل قويۇۋېتىپتەك. ئاتىمىز مۇشۇ ۋەجىدىن زېمىن بىلەن قاتتىق — يىرىك گەپ تالىشىپ يىقىلغان چېغى.

— بەللى ئۆزى، مۇنداق دەڭ.
— قا جۇرپىن، ئىساخان ھاجىم ئانام ئۆزلىرىنىڭ بىر قېرىن ئاچىلىرى. ھاجىمنىڭ يىغقان — تۈگكەننى

ئاچىلىرىنىڭ. ئوغۇللار ئۆگەي بولغىنى بىلەن تۆت قىز
ئاچىلىرىغا ئۆز. بىز تۆت كۈيۈ ئوغۇل ھاجىمىنىڭ ئۆز
بالىلىرىدەك شۇ چوڭ ئۆيگە سادىق. مەن ھېسابلىدىم. ئۈچ
ئوغۇل، تۆت كۈيۈ ئوغۇل، تۆت قىز، ھاجىم ئانام، سىلى بولۇپ
بىز ئون ئۈچ ئادەم ھاجىم ئاتىمىزنىڭ يۈرەك - باغرى،
چانچىگەرلىرى بولۇپ كەلگەن. بۈگۈن ھاجىم ئاتىمىزنىڭ
قولدا مەن بىلىدىغان مال - دۇنيادىن نەق پۇل ھېسابغا بىر
مىليون كويىدىن چىقراق ۋەج بار ئىكەن. ئەمەلىيلىشىپ بولغان
ھېلىقى جاي، نەق پۇللارنى قوشقاندا...

— ئۇنى قوشسىلار ئىسمائىل پومنىمۇ قوشىدىلا...

— شۇنداق، ئون تۆت بولمىز، پۇل ۋەجىمۇ بىر مىليون
ئىككى يۈزىنىڭ بولىدۇ. گۈلجامال خېنىم ھېسابقا ئۇستا
دېسىلە، قۇددۇس بەگنىڭ شىركىتى، ھاجىم ئانامنىڭ
ساندۇقلىرىدىكى تىللارمۇ خېنىمنىڭ ھېسابىدىن چەتتە
قالمىغان گەپ.

— بەللى ئۆزى، مۇنداق دېسىلە، ياپىر، شۇنچە ۋەج - ھە! —
قاسىم قۇربان تەستە ئولك يانپىشىغا ئۆرۈلدى ۋە يېڭىدىن
تەپچىرەپ چىقىۋاتقان بويۇن تەرنى سۈرتۈپ بولۇپ، — ئۆزى
گۈلجامال خېنىم پېقىرنى تىزىمنىڭ نەزىگە يازدىكى، مەن
ئاچامغا ئەگىشىپ شۇ ئۆيگە كەلگەن. مەن شۇ ئۆينىڭ ئوتىدا
پىشىپ، سۈيىدە كۆكەرگەن. مەن ئۆزى ھاجىمىنىڭ
قېيىنىنىسى ئەمەس، بېقىۋالغان ئوغلى. قانۇندا بېقىۋالغان
بالىلار بىلەن ئۆز بالىلىرىنىڭ ھوقۇقى باراۋەر دېيىلگەن.

— شۇنداق، جۈرپىن، شۇنداق بولمىدىكى، ئەلۋەتتە
سىلىنىڭ ئىسىملىرى قۇببەس ئەپەندىمىنىڭ ئالدى - كەينىدە.

— بەللى ئالدىدىمۇ، كەينىدىمۇ؟

— ئەلۋەتتە ئالدى - كەينىدە يېزىقلىقىدا.

— يېشىمىزنى ھېسابقا ئالسا مەن ئۇنىڭدىن ئۈچ ئايلىق
چوڭ. قوشكېزەكلەرنىڭمۇ بىر مىنۇت ئالدىدا تۇغۇلغىنى

ئاكىسى بولىدۇيا ئۆزى، ئالدى - كەينى دېگەنلىرى نېمىسى دەيمىن؟

— شۇنداق قىلىپ...

بىردىنلا تېلېفون جىرىڭلىدى. قاسىم قۇربان دىۋانغا تايىنىپ ئورنىدىن تۇرغۇچە ئوبۇلغازى تېلېفوننى ئېلىپ: — ھە، مانا، مانا، گۈلشەرىخان خېنىممۇ ئۆزلىرى، ناھايىتى بەلەن، ۋىلايەتكە مەخسۇس ماشىنا بىلەن، ئاندىن ئۈرۈمچىگە مەخسۇس ئايروپىلان بىلەن دېدىلىما، مانا بىز قا جۇرپىن بىلەن ماشىنىدا بارىمىز، — ئوبۇلغازى تېلېفوننى قويۇپ قاسىم قۇربانغا بۇرۇلدى - دە، سۆزىنى داۋاملاشتۇردى، — ئاتىمىزنى ئۈرۈمچىگە يۆتكىگۈدەك. بۈگۈن ۋىلايەتتىن ئىبراھىم ئەزىز جۇجاڭ مەخسۇس بىر ماشىنا ئەۋەتپتەك. گۈلغايىشەم خېنىم ئۆزى كېلىپتۇدەك، ئىلاھىم ئاتىمىزنىڭ كېسىلى شىپا تاپقاي.

ئۇلار بىر - بىرىگە قارىشىپ قويۇشتى، ئۇلار بىر - بىرىنى تېخىمۇ چۈشىنىشتى. بايقىقى سۆھبەتنىڭ ئۈزۈلۈپ قالغىنىغا ئۇلار نارازى ئىدى. «ھامان بولىدىغان ئىش بولغاندىكى نېمىشقا ۋاقتىدا بولمايدىغاندۇ!» مانا بۇ ئۇلارنىڭ ئورتاق گېپى.

لېكىن، پېچىقى كېسىدىغان تۇردى كېرەم شۇجى بۇ ئىشقا تولىمۇ ئەستايىدىل قارىدى. ئۇ تاھىيەلىك پارتكوم شۇجىسى جاۋ خۇي، ھاكىم بەختى يۈنۇسلار بىلەن ھاجىمنى قۇتۇلدۇرۇپ قېلىش توغرىسىدا ئۇزاق مەسلىھەت قىلىشتى. باش ۋىراچىنىڭ دوكلاتىنى ئەستايىدىل ئاڭلىدى. بوۋاينىڭ مېڭە تومۇرىدىن بىرى يېرىلغان، سول مېڭە تورمۇزلانغان، لېكىن يۈلۈن، چوڭ مېڭە ئىشتىن چىقىمىغان. يۈرەكنىڭ سوقۇشى، قان ئايلىنىشى ئاساسەن نورمال. قۇتۇلدۇرۇپ قېلىش ئىمكانىيىتى بار ئىكەن. تۇردى كېرەم ئىشلەپچىقىرىش ئەترىتىنىڭ بوغالتىرلىقىدىن مۇنۇ ئەستايىدىللىقى بىلەن كۆتۈرۈلۈپ ھازىرقى ئورۇنغا

چىققان. يەنە شۇ ئەستايىدىل، مەسئۇلىيەتچانلىقى بىلەن ھا-
زىرقى قېيىنئانىسى ئىبراھىم ھاجىمنىڭ نەزەرىگە، ھاجىمنىڭ
قىزى گۈلشەرىخاننىڭ دىققىتىگە چۈشەلگەن. يىگىت تاللاپ،
ئۆزىنىڭ چىرايى، قابىلىيەت - ئەخلاقى بىلەن گىدىيىپ يۈر-
گەن گۈلشەرىخان ئىسىملىك يىگىرمە ئىككى ياشلىق گۈزەل
قىز يېڭىدىن گۈڭشى پارىكوم شۇجىلىقىغا بەلگىلەنگەن خۇش
چىراي، قامەتلىك، مۇلايىم يىگىت تۇردى كېرەم بىلەن نەمۇند-
چى ئىتتىپاق ئەزالىرى يىغىنىدا تۇنۇشۇپ قالغان ۋە ناھايىتى
تېزلا تۇردى كېرەم دېھقان ئايالىدىن، گۈلشەرىخان تېخى
قارارلاشمىغان چىرايلىق يىگىتىدىن ئايرىلىپ بېرىم يىلغا قال-
مايلا توي قىلىشقاندى.

— خەق ئېمىلەرنى دېمەيدۇ، — دېگەندى تۇردى كېرەم
قىزنىڭ چىرايلىق كۆزلىرىگە ئەستايىدىللىق بىلەن تىكىلىپ
تۇرۇپ، — بىزنى ئىستىقبال بىرلەشتۈردى. قۇربانىسىز
ئىستىقبال نەدىكەن؟

تۇردى كېرەم چوڭ - كىچىك ئىشلارغا «ئەستايىدىل»
قارىغانلىقى ئۈچۈن تېزلا ھۆرمەت تاپتى. ئۇنىڭ
ئەستايىدىللىقى كىشىلەرگە پايدا كەلتۈردى دېسەك، بۇ پايدىنىڭ
چوڭىنى ھاجىم ۋە ئۇنىڭ چوڭ ئائىلىسى كۆردى. ھاجىم ئۇنىڭ
بۇ ئەستايىدىللىقىدىن ئەپچىل پايدىلىناتتى. ھاجىم ھېچقاچان
پىرىنسىپ، بەلگىلىمىلەرگە خىلاپ كېلىدىغان تەلەپلەر بىلەن
كۈيۈ ئوغلىنى خىجىل قىلمايتتى. بىرەر پىرىنسىپقا
توغرىلانغان ئىش تۇردى كېرەمنىڭ قولىغا كىرىش بىلەن تېز
ھەل بولاتتى، ئۇزۇل - كېسىل ھەل بولاتتى. ھاجىم مانا تۇردى
كېرەمنىڭ مۇشۇ تەرىپىنى ياقتۇراتتى. ئىسمائىل ھاجىمنىڭ
ئۆي - مۈلۈك دەۋاسى «يالغان، ئۇۋال، خاتا» ئەزىلەرنى تۈزەش
دولقۇنىدا ئوتتۇرىغا چىققاچقا، يەر ئىسلاھاتى ۋاقتىدا ئەمدىلا
ئون ئالتە ياشقا تولغان يىگىتكە پومبىشچىك دېگەن قالىپنى
كىيىدۈرۈش تۈزەشكە تېگىشلىك خاتالىق دەپ قارالغانىدى. شۇ

چاغدا تۇردى كېرەم گەرچە ناھىيەلىك پارتكوم شۇجىسى بولمىسىمۇ بۇ ئىش ئۆزىگە تاپشۇرۇلغاندا مۇناسىۋەتلىك ئورۇن ۋە ئادەملەر بىلەن مۇناسىۋەت قىلىشتا چوڭ كۈچ چىقىرىلغان، چۈنكى ئۇ بۇ «خاتالىق»نى تۈزەشكە ئەستايىدىل قارىغان. لېكىن، كۈتۈلمىگەندە زېمىن ئىسمىلىك كونا ساۋاقدىشىنىڭ پەيدا بولۇشى، يۇقىرىنىڭ يوليورۇقى بىلەن ئۇنىڭ پارتىيەۋىلىكى ئەسلىگە كېلىپ ئۆي دەۋاسى ئەمەللىشىدىغان نۇقتىغا پارتكوم شۇجىسى بولۇپ بەلگىلىنىشى بۇ ئىشتا يېڭى توسالغۇ پەيدا قىلىپ دەۋا چىكىشەشكەن. ناھىيە رەھبەرلىرى ئىچىدە زېمىننى قوللايدىغان ئادەملەرنىڭ پەيدا بولۇشى بۇ ئىشنى تېخىمۇ مۇرەككەپلەشتۈرۈپ قويغاندا، ھاجىمنىڭ كۆزى يۇمۇلۇشتىن ئىلگىرى ئۇنىڭ تەلىپى ئورۇنلانغان بولاتتى. لېكىن، ئەپسۇس! گۈلشەرخان خېنىمنىڭ كۆز يېشى بىلەن مەلۇم قىلىشىچە ھاجىمنىڭ يېقىلىشىغا زېمىن سەۋەبچى بولغان. ھاجىم بىلەن زېمىن ئوتتۇرىسىدا بولغان ماجىرادىن ھېچكىم خەۋەردار ئەمەس. لېكىن، شۇ سۆھبەتنىڭ ئاخىرى ھاجىمنىڭ يېقىلىشى بىلەن ئاخىرلاشقان. شۇ يېرى كىشىنى غەزەپلەندۈرىدۇ: ھاجىم زۇۋاندىن قايتۇ دېگەن خەۋەر پۈتۈن ناھىيەگە تارقالغاندىن كېيىنمۇ زېمىن ھاجىمنىڭ دىدارىنى كۆرۈشكە كېلىپمۇ قويغان. ئۇ ناھىيە شۇجىسى، ھاكىملىرىدىنمۇ چوڭمۇ؟ بىر رەھبەر سۈپىتىدە كەلمىگەن تەقدىردىمۇ ئۆزىنىڭ چوڭ ئاتىسى، يەنى دادىسىنىڭ ئاكىسىنى قەدىرلىگۈچى سۈپىتىدە بولسىمۇ كېلىشى، ھېچبولمىغاندا ناھىيەدە تۆھپىسى چوڭ بىر پېشقەدەمنى ھۆرمەتلەش يۈزىسىدىن بولسىمۇ يوقلاپ كېلىشى لازىم ئىدى - دە!

— كۆڭلى قارا ئىكەن ئۇ ئوغرىنىڭ! — دېدى تۇردى كېرەم ئايالى گۈلشەرخاننىڭ كۆز يېشى بىلەن قىلغان شىكايىتىنى ئاڭلاپ بولۇپ، — يىغلىماڭلار، خوتۇن، بولدى.

يامانغا يىغلىغان ئىست يېشىم دېگەن سۆز بار. بۇ بىر رەھبەرنىڭ ئەخلاق - پەزىلىتىگە ياتىدىغان مەسىلە. پارتىيە ئەزاسىنىڭ پارتىيەۋىلىكىگە مۇناسىۋەتلىك مەسىلە. زېمىن بىلەن ئەستايىدىل سۆزلىشىمەن.

تۇردى كېرەم بۇ ئىشتا ۋىلايەتتىكى ياجىسى ئىبراھىم ئەزىز بىلەن تېلېفوندا سۆزلەشتى. ئىبراھىم ئەزىز زېمىننىڭ بۇ قىلىقىنى ئاڭلاپ قاتتىق غەزەپلەندى. ئۇ تېلېفوندا:

— قانۇنىي جاۋابكارلىققا تارتساقمۇ خاتالاشمايمىز، تۇ شۇجى، بۇ ئىشتا ئۆزلىرى پۈت تەرەپ تۇرۇپ بەرسىلە - ھە! — دېۋىدى، تۇردى كېرەم ئىزاھات بېرىپ:

— مەن كۈيۈ ئوغۇللارنىڭ چوڭى، ناھىيەنىڭ بىر رەھبىرى بولۇش سۈپىتىم بىلەن بۇ ئىشقا ئەستايىدىل قارايمەن. بۇ ھەرگىزمۇ ئائىلە ماجىراسى ئەمەس. پارتىيىمىزنىڭ سىياسەت - بەلگىلىمىلىرىگە، پارتىيە ئەزاسىنىڭ ئەخلاق - پەزىلىتىگە مۇناسىۋەتلىك ئىش. سىلىمۇ ئۇكام ئىبراھىم جۇيىچاڭ، ۋىلايەتتىكى ئاساسىي رەھبەرلەرگە بۇ ئىشنى ئەسكەرتىپ قويسىلا - ھە! — دەپ قوشۇپ قويدى.

نەمۇد بىلەن قۇببەس ھەممىلا سورۇندا زېمىننىڭ ئۈستىدىن شىكايەت قىلىپ: «پەدەرگە بىر ئىش بولسا زېمىننىمۇ بىللە ئۈزۈتىمىز!» دەپ تەھدىت سېلىشتى. قۇددۇس بولسا موتوسىكىت بىلەن ئالتە - يەتتە جېدەلخورنى باشلاپ زېمىننىڭ ئىدارىسىگە بېرىپ:

— تىپ - تالاس قىلىۋېتىمىز!

— پۈت - قولۇڭنى چېقىپ تاشلايمىز!

— ئىدارە - پىدارەڭگە ئوت قويۇۋېتىمىز! — دەپ پوپوزا

قىلدى.

پۈتۈن ناھىيەنىڭ ھەممىلا يېرىدە «زېمىن تاغىسىنى ئىتتىرىپ ئوڭدىسىغا ئۇچۇرۇۋېتىپتۇ!» دېگەن گەپ كەچ كۈزنىڭ ئىزغىرىن شامىلىدەك ئۇشقىرتىپ، قىمىرىپ يۈردى.

زېمىن غەم، غەزەپ، ئازاب ئىچىدە ھېچكىم بىلەن سۆزلەشمەي، ھېچكىمگە كۆرۈنمەي ئۆزىنىڭ يالغۇز، گۇڭگا ئۆيىدە كېچىنى؛ ئالدىراش خىزمەت، مەجلىستىن قول بوشتالمايدىغان بۆلۈمىدە كۈندۈزنى ئۆتكۈزدى.

يازنىڭ ئۇزاق، تىنچىق كۈنلىرىنى ئۈنسز ياتقان ئادەمنىڭ يېنىدا ئۆتكۈزۈمەك تولىمۇ زېرىكشلىك ئىش. لېكىن، ھاجىمنىڭ تۆت قىزى بۇ زېرىكشلىك كۈنلەرنى بىرى - بىرىدىن تالىشىپ - قىزغىنىشىپ ئۆتكۈزۈشتى. چىرايلىرى بىر - بىرىگە ئوخشىشىپ كېتىدىغان: قاڭشارلىق، خۇمار كۆز، يۈزى سوزۇنچاقراق، لەۋلىرى نېپىز، ئاغزى كىچىك، قاش - كۆزى قاپقارا، يۈزلىرى ئاپپاق تۆت ئايال سېمىز - ئورۇقلۇقى، ياش - قېرىلىقى، كىيىنىشى بىلەنلا بىر - بىرىدىن پەرقلەنمىسە چىرايلىرىدىن ئانچە پەرقلەنمەيتتى: گۈلشەرىخان تولىمۇ سېمىز - ئۆزىنىڭ دېيىشىچە توقسان تۆت كىلوگرام، تۈردى كېرەمنىڭ دېيىشىچە بىر يۈز ئون ئىككى كىلوگرام كېلەتتى. ئۇ يەرگە ئېڭىشىسە قولىنى يەرگە تەگكۈزەلمىگەچكە ئۆي ئىشىنى بىر چاققان جۇۋانغا قىلدۇراتتى. پىلانلىق تۇغۇت ئىشخانىسىنىڭ مۇدىرى بولۇش سۈپىتى بىلەن، ياۋسەنلىك^① ماشىنىسىدىن بىرىگە خوجايىنلىق قىلاتتى. ماشىنىنىڭ كابىنىكىسىدا ئۆزىدىن باشقا ئادەمنىڭ ئولتۇرۇشىغا رۇخسەت قىلىنمايتتى. توي - تۆكۈن، نەزىر - چىراغ، سەيلە - زىيارەتلەرگە بارغاندىمۇ ئۇ خېنىم تۈردى كېرەمنىڭ ماشىنىسىغا چۈشمەستىن ئۆزىنىڭ «مەخسۇس» ماشىنىسىدا باراتتى.

گۈلشەرىخان ئۆزىنى كۆرسىتىش، ماختىنىش ۋە چىرايلىق كىيىنىش بىلەن چوڭ سورۇنلاردا ئۇسسۇل ئوينىۋېلىشنى

① ياۋسەنلىك — ئالدىدا بەش ئادەم ئولتۇرىدىغان كەينىدىكى كوزۇپىغا بىر توننا يۈك ياستىلى بولىدىغان تۇرمۇش ماشىنىسى.

ھاياتىدىكى ئەڭ چوڭ خۇشاللىق دەپ بىلىدىغان ئايال بولغاچقا، تۇردى كېرەم ئايالىنىڭ بۇ مەزگىگە ئېتىبار بېرىپ، ئۇنىڭ كۆڭۈل كۆتۈرۈشى ئۈچۈن شارائىت ھازىرلاپ بېرىدۇ. مەسىلەن، چوڭ سورۇنلاردا تۇردى كېرەم ساز چېلىنىشى بىلەن ئورنىدىن تۇرۇپ بىر ئايلىنىپ ئۈسسۈل ئوينىۋېتىپ گۈلشەرىخاننىڭ ئالدىغا كېلىپ بەدەن ۋە قاش - كۆزىنى ئوينىتىپ قاتتىق چاۋاك چېلىنغۇچە ئايالىنى «خۇش كەتتى» قىلىپ تۇرۇۋالىدۇ. گۈلشەرىخان كەڭ ۋە جۇلالىق ئەتلەس كۆڭلىكىنى غىلدىرلىتىپ ئورنىدىن نۇرغاندىلا، ئورنىدا ئولتۇرۇپ ئايالىنىڭ ئۈسسۈلىدىن ھۇزۇرلىناتتى. يەنە مەسىلەن، گۈلشەرىخان ماختىنىپ:

— جاۋ شۇجى، بىزنىڭ ئۆيىنىڭ تامىقىغا ئامراق، —
دېسە، تۇردى كېرەم قوشۇمچىلاپ:

— بولۇپمۇ گۈلشەرىخان ئۆز قولى بىلەن ئەتكەن تاماققا، —
دەپ قويدۇ.

كۈنلىرىنى ئويۇن - تاماشا، زىياپەت بىلەن ئۆتكۈزۈپ كۆڭۈللۈك ياشاۋاتقان گۈلشەرىخان بۈگۈن قولىغا يەلپۈگۈچ بىلەن لۆڭگە تۇتۇپ پىخىلداپ، تەرلەپ ئاتىسىنىڭ كارىۋىتى ئالدىدا توختىماي كۆز يېشىنى ئېرتىپ ئولتۇرۇپتۇ.

ئۇنىڭ سىڭلىسى گۈلئايىشەم سەمرىشتە ئاچىسىدىن يېڭىلگەن بىلەن ياسىنىش ۋە ئاتاق - ئابروي تالىشىشتا تېخى ئاچىسىدىن يېڭىلگەن ئەمەس.

ئۇ ئاچىسىنىڭ تەتۈرسىچە ئىش قىلىدۇ. مەسىلەن، ئۇ ھەرقانداق يەرگە ئىبراھىم ئەزىزنىڭ «شاڭخەي» ماشىنىسىدا ئېرى بىلەن بىللە ئولتۇرۇپ بارىدۇ. ئۇ جامائەت سورۇنلىرىدا ئۆزىنى كەمتەر، مېھرىبان، ئاددىي - ساددا قىلىپ كۆرسىتىشكە تىرىشىدۇ. مانا مۇشۇ پەزىلەت شەكلىنىڭ ئارقىسىغا يوشۇرۇنغان ماختىنىش ۋە مەغرۇرلۇقنى كۆزى ئۆتكۈر ئادەملەرلا بايقىمىسا ئادەتتىكى ئادەملەر ھەرگىز

بايقىيالمايدۇ. ئۇ سودا ئىدارىسىنىڭ دىرېكتورى بولۇپ ئىشلىگەن يىللاردا مالنى ئائىلىلەرگە يەتكۈزۈش، بىۋاسىتە ئىشچى - دېھقانلارنىڭ ئىشىكىگە يەتكۈزۈش قاتارلىق سەييارە مال سېتىش ئۇسۇلىنى ئىجاد قىلىپ كۆپ قېتىم «ئىلغار شەخس» بولۇپ ئۈرۈمچىگە، ھەتتا بېيجىڭغا بارغان «ئايال قەھرىمان» بولغاچقا، ئۆزىگە قانداق پەزىلەتنىڭ يارىشىدىغانلىقىنى ياخشى بىلىدۇ. ئۇنىڭ ئۈستىگە گۈلئايىشەم ھاجىمنىڭ قىزلىرىنىڭ ئوقۇمۇشلۇق، ئۆتكۈر، ئەقىللىقى ھېسابلانغاچقا (بۇ ھاجىمنىڭ باھاسى)، ئۆزىنىڭ بۇ ئارتۇقچىلىقىنى راۋاجلاندۇرۇش ئۈچۈن كىتاب ئوقۇشقا كۆپرەك بېرىلىدۇ. ئۇ سۆزلىگەندە ھەر ئۈچ جۈملە سۆزىنىڭ بىرىدە كىتابىي نەقىللەرنى تىلغا ئالىدۇ. ئۇنىڭ تىلىمۇ گېزىت - ژۇرنال تىلىغا ئوخشىشىدۇ. شۇڭا، ھاجىم بۇ قىزى توغرىسىدا: — گۈلئايىشەم بىلەن سۆزلەشسەم گېزىت ئوقۇغاندەك، رادىيو ئاڭلىغاندەك بولۇپ قالمەن، — دەپ ماختىنىپ سۆزلەيدۇ.

لېكىن، گۈلجامال ھەدىلىرىنىڭ تەتۈرىسى. ئۇ زىلۋا، ئورۇق، گېپى بىلەن ھەرىكىتى ئىنتايىن تولا ئايال. ئالتە ئوغۇللۇق بولغىنىغا قارىماي ھازىرمۇ ۋېلىسىپت بىلەن ھەر كۈنى ناھىيە بازىرىنى بىر ئايلىنىپ چىقىدۇ. ناھىيەلىك كادىرلار ئىدارىسىنىڭ باشلىقى ئوبۇلغازى بولغىنى بىلەن بۇ ئىدارىنىڭ ھوقۇقىنى ئىشلەتكۈچىمۇ، ھۇزۇر - ھالاۋىتىنى كۆرگۈچىمۇ مۇشۇ گۈلجامال. كادىرلارنى يۆتكەش، ئىشقا ئورۇنلاشتۇرۇش، ئىشتات ھەل قىلىپ بېرىش قاتارلىق ئىشلاردىكى ھاجەتمەنلەر سوۋغا - سالاملىرى بىلەن گۈلجامالنى ئىزدىسىلا ئىشى تېز ھەل بولىدىغانلىقىنى ياخشى بىلىدۇ. گۈلجامال ئوبۇلغازىنىڭ مەسلىھەتىنى ئالماي تۇرۇپمۇ بىرلىرىگە ۋەدە بېرىدۇ. بىرلىرىگە يوليورۇق بېرىدۇ ۋە ھەتتا باشقا ئىدارىلەرگە كادىرلار خىزمىتى توغرىسىدا تېلېفونمۇ،

يوليورۇقمۇ بېرىۋېرىدۇ. لېكىن، ئۇ قىلغان ئىشلارنىڭ ھەممىسىنى ئوبۇلغازغا دەپىشتىن بۇرۇن ئاتىسىغا مەلۇم قىلىدۇ. ئاتىسىنىڭ يوليورۇقىنى بولسا ئوبۇلغازغا بۇيرۇق مەنىسىدە مەلۇم قىلىدۇ.

«گۈلجامال يەلتاپان»، «گۈلجامال ساچىر» دېگەن لەقەملەرگە ئىگە بولغان بۇ ئايال ئۆيىگە قارىغاندا كوچىدا، ئۆز ئىدارىسىگە قارىغاندا باشقا چوڭ - چوڭ ئىدارىلەردە كۆپ يۈرۈشكە ئادەتلەنگەچكە، ئۇنىڭغا مائاش بېرىدىغان ئورۇن - ناھىيەلىك سىياسىي كېڭەش ئىدارىسىنىڭ رەئىسى چوڭ سورۇنلاردا چاقچاق قىلىپ: «بىزنىڭ ئىشخانا مۇدىرىمىزنىڭ مائاشىنى ھەممە ئىدارىدىن يىغىش قىلىپ بەرسەك بولىدىغان ئوخشايدۇ» دەپ قويدۇ.

كەنجى قىز گۈلناز چىرايلىق، ياش، ئەۋرىشىم، ۋە خۇشخۇيلىق، ئوچۇق سۆزلۈكى بىلەن ھەدىلىرىدىن پەرقلىنىدۇ، ئۇنىڭ قولى ئىشقا تەگسلا غىڭشىپ ئېيتىدىغان ناخشىسى باشلىنىدۇ. ئېرىنىڭ ۋېلىسىپىتىغا مىنگىشىپ بازار ئارىلاشنى تولىمۇ خۇشاللىق بىلىدۇ. كۆرگەن ئادەم ئۇنى ئېرىنى تولىمۇ ياخشى كۆرىدىغان ئايال ئىكەن دەپ قېلىشى شۈبھىسىز بولسىمۇ، لېكىن، ئۇلار بىلەن ئارىلىشىدىغانلار بۇ ئايالنىڭ ئۆيىدە ئېرى بىلەن يات بىر كىشى بىلەن بىللە تۇرۇۋاتقاندا كۈن ئۆتكۈزۈۋاتقانلىقىنى بىلىدۇ. ئۇ ئېرىنى سىلكىمەيدۇ، تىلىمەيدۇ، خورلىمايدۇ. لېكىن، زادىلا ياخشى كۆرمەيدۇ. ئۇ باشقىلارغا ئاياللاردا بولىدىغان مېھرىبانلىقنى ئايلا يانتاقتىن ئەتەي قاچۇرۇۋاتقاندا كە تەسرات بېرىدۇ.

چىرايلىرى ئوخشاش، مەجەزلىرى ھەرخىل تۆت ئايال ھاجىمىنى يۆتكەپ كېتىشتىن بىر كۈن بۇرۇن، چۈشتىن كېيىنكى تىنچىقتا ھاجىم ياتقان كەڭ ئۆيگە جەم بولۇشتى. ئۇلار بىر - بىرىدىن قىزغىنىشىپ دادىسىنى يەلپۈشتى. دادىسىنىڭ پۇت - قوللىرىنى تۇنۇشتى، پېشانە - يۈزلىرىنى

ياغلىقلىرى بىلەن سۈرتۈشتى.

— تۈردى كېرەم شۇجى دادام بىلەن ئۈرۈمچىگە بارمىسىڭىز بولمايدۇ دەپ مېنى دادام بىلەن بىللە يولغا سېلىشنىڭ تەييارلىقىنى قىلىۋاتىدۇ، — دېدى گۈلشەرىخان كەڭ ئەتلەس كۆڭلىكىنىڭ ئېتىكى بىلەن يەلپۈنۈپ، ئالتۇن چىشلىرىنى يالت - يۇلت قىلىپ، ئۇنىڭغا ئۇلاپلا ئورۇق گۈلجامال سۆز باشلىدى:

— ئاچا، سىلى ئۆزلىرىنى ئارانلا كۈتىدىلا، دادامنى كۈتەلمەيدىلا، بىز ئوبۇلغازى ئىككىمىز بىللە بارىدىغان بولدۇق، سىلى بارمىسىلىمۇ بولىدۇ، — دېۋىدى، گۈلشەرىخان ئىككىنچى سىڭلىسىغا ئالايىپ قويۇپ:

— بۇ ئىشتا كادىرلار ئىدارىسىنىڭ ئەمەس، ناھىيەلىك پارتكومنىڭ گېپى ئاقىدۇ، ئۈكۈم! — دېدى.

— پىلانلىق تۇغۇتنىڭ ئىشىمدى بۇ، نېمە دەيدى!

— ھە، سىياسىي كېڭەشنىڭ مەجلىسىمىتى ئەمەس!

— نېمانداق تالىشىدىغاندۇ بۇلار، ئادەمنىڭ ئۇياتقىسىنى كەلتۈرۈپ، — دېدى گۈلئايىشەم ھەدىسى بىلەن سىڭلىسىنىڭ دائىم قىلىدىغان ماجىراسىنىڭ تەكرارلىنىشىدىن ئەنسىرەپ، — كىم بارسا مەيلى ئەمەسمۇ، ئابىرۇيمىتى، ئانامنىڭ دېگىنى ھېساب، ئانام كىم بارسۇن دېسە شۇ بارىدۇ.

— ئانامنىڭ بارغۇسى بار ئىكەن دېسە تېخى! — دېدى گۈلجامال قاشلىرىنى ئويىنىتىپ، — ئانامنىڭ دېگىنى ھېساب بولىدىغان چاغلار ئۆتۈپ كەتكەن. ئۇ دېگەن ئۆي خوتۇنى، بىز دېگەن دۆلەت كادىرى. بىز ئۆزىمىز بەلگىلەيمىز ئەمەس!

— ياق، پارتكوم بەلگىلەيدۇ!

— ئارانلا ماڭىلا، خېنىم، دادامنى قانداق كۈتىدىلا؟

— پۇل كۈتىدۇ، ھوقۇق كۈتىدۇ. ئۆزۈم بىلەن ئىككى خىزمەتچى ئېلىپ بېرىشنى بىلمەمتىميا؟

— شۇمۇ گەپمۇ، دادىمىزنى خىزمەتچىگە قاراتمايمىز،

ئۆزىمىز قارايمىز، مانا مەن قارايمەن — گۈلجامال دراممدا رولغا چىققانداك گۈرىمىدىن تۇرۇپ مەيدىسىگە ئۇرۇپ قويدى.

ھاجىم تىنچ، چىرايى تاتارغان ھالدا باش تەرىپى سەل كۆتۈرۈلگەن كارىۋاتتا، مامۇق تەكشۈرگە بېشىنى قويۇپ، كۆزىنى چىڭ يۇمۇپ ئوڭدا ياتماقتا. ئۇ قىزلىرىنىڭ تالاشلىرىنى ئاڭلىدىمۇ بېشىنى ئاستا مىدىرلىتىپ قويدى. شۇ چاغدىلا تالاش — تارتىش قىلمۇناتقان ئاياللار ئاتىسىنىڭ ئېغىر ھالەتتە ئىكەنلىكىنى يادىغا ئېلىشتى — دە، ئۇلۇغ — كىچىك تىنىشىپ جىم بولۇپ قېلىشتى.

— ئۇسسۇزلۇق ئىچەملا، دادا؟

— ئۆرۈپ قويايلىمۇ، دادا؟

— ئىسىپ كەتتىمۇ، دادا؟

— دوختۇر چاقىرايلىمۇيا؟

بوۋاي جاۋاب بەرمىدى نە باش ئىشارىسى قىلمىدى. دادىسىنىڭ سوئاللىرىنى جاۋابسىز قالدۇرغىنىنى تۇنجى قېتىم كۆرۈشكەن ئاياللار دەرھال كۆزلىرىگە ياش ئېلىشىپ دادىسىنىڭ بېشىغا ئولاشتى.

لېكىن، ئۇلار دادىسىنىڭ دەردىنى يېنىكىلىتەلمەيتتى، دادىسىغا ھېچقانداق يول بىلەن ئارام بېرەلمەيتتى، شۇنداقلا دادىسىنىڭ جىم يېتىپ ئېمىلەرنى ئويلاۋاتقىنىنى ھەم بىلمەيتتى.

ئىنسان ئەنە شۇنداق، زۆرۈر بولغاندا بىر — بىرىگە لازىم بولغان نەرسىنى بېرىشكە ئاجىزلىق قىلىدۇ. تىل بىلەن ئىپادە قىلىنغان ۋەدىلەر ئەنە شۇنداق يالغانغا چىقىدۇ. ھاجىم قىزلىرىنى دېگىنىنى قىلىدىغان، ئاتىسىنىڭ گېپىنى ھەممىدىن مۇقەددەس بىلىدىغان قىلىپ تەربىيەلىگەن. لېكىن، ھالقىلىق پەيتتە بۇ ئاتا سۆزىنى قانۇن بىلىدىغان قىزلىرى ئاتىسىنى چۈشەنمەيدۇ. ئۇلارنىڭ قەلبى «ئۆلۈم» دىن كېيىن پەيدا بولىدىغان يىراقلىشىشنىڭ مەزگىلىسىز يېتىپ كەلگەن

سوغۇق شامىلى بىلەن مۇزلىغان. ئۇلار ئاتىسىغا بولغان بالىلىق مېھرىنى قانداق ئىپادىلەش، نەلەپچان ئاتىسىنىڭ ۋاپاتىدىن كېيىن نېمىلەرنى قىلىش لازىملىقى ئۈستىدىلا پىكىر قىلالايدۇ، ھەرگىزمۇ ئاتىسىنى «ئۆلۈم» خەۋپىدىن ساقلاپ قېلىش، ئۇنى «قۇتۇلدۇرۇش»نىڭ ئامالى ئۈستىدە ئويلىنمايدۇ. مانا بۇ ئىنسان ھاياتىنىڭ ئاخىرىدا بولىدىغان تەبىئىي خاھىش، تەبىئىي يۈزلىنىش. بۇ خاھىش بىلەن يۈزلىنىشكە خىلاپلىق قىلالايدىغان ئەخلاقلىق كىشىلەر تولىمۇ ئاز، تولىمۇ ئاز.

تەبىئىيلىك ئىنسان ۋۇجۇدىدا ھۆكۈمرانلىق قىلىشقا باشلىغاندا ئىنسان ئۇنى سۈنئىي مەنئى كۈچلەر بىلەن يىمىرىۋېتىشكە ئالدىرايدۇ. شۇنىڭ بىلەن ئۇ بەدىنىدە بولمىغان گۈزەللىكنى ئاشكارىلاشقا ئۆزىنى زورلايدۇ، «ئاتام ئۆلسە مەنمۇ ياشىمايمەن» دېگۈچىلەر ئاتىسىدىن كېيىن يېرىم ئەسىرلەپ خۇشال - خۇرام ياشايدۇ. «ساڭا كەلگەن دەردنى مەن تارتىشقا تەييار» دەپ قەسەم بەرگۈچىلەر دەرد تارتقۇچىغا تىرىناقچە ئارام ھەدىيە قىلالمايدۇ.

نېمىشقا بىز ئۆز خاھىشىمىزنى ئەينەن ئىپادە قىلىشقا ئادەتلەنمىدۇق - ھە؟ نېمىشقا ئۆزىمىزدە يوق نەرسىلەر بىلەن ئۆزىمىزنى ۋە باشقىلارنى ئالدايمىز؟...

يۇقىرىقىلار ئابلا يانتاقنىڭ مۇلاھىزىسى. نەچچە يىل خىزمەت قىلىپ نە پۇللۇق، نە يۈزلۈك، نە مەرتىۋە - مەنەسپلىك بولالمىغان ناھىيە شائىرى قېيىنئاتىسىنىڭ يېتىپ قېلىشى بىلەن پەيدا بولغان ئاجايىپ ئىشلارنى كۆرۈپ، ئاڭلاپ يۇقىرىقىلارنى ئويلىدى - دە، دوختۇرخانىدىن ئۆيىگە قايتىپ كېلىپ ئويلىغانلىرىنى بىر رېئالىست سۈپىتىدە مىسرالارغا تىزماقچى بولدى. ئۇ ھاجىم ھەققىدە قەلەم تەۋرىتىشتىن بۇرۇن ياخشى ئويلىدى. بۇ كەنجى كۈيۈڭوغۇل ئۆز مىجەزىگە زادىلا ئاسىيلىق قىلالمىدى. ئۇ ھاجىمنىڭ بۇ ھاياتلىق بىلەن بۈگۈن

كېچىلا خوشلىشىدىغانلىقىغا تولۇق ئىشەندى ۋە خۇددى بايرامغا ئالدىرىغان بالىدەك ئەتىكى كۈنگە تەقەززا بولدى. ئۇ ھاياجان، خاپىلىق، خۇشاللىق دېگەنلەرنى مىسرالارغا تىزىشقا ئادەتلەنگەن بولغاچقا، ئوغرىلىقچە ئۆيگە قايتىپ كېلىپ شېئىر يېزىشقا باشلىدى.

— مانا شۇنداق باشلاش كېرەك. نەۋائى ھۈسەيىن بايقارانىڭ ئايالىنىڭ ئۆلۈم خەۋىرىنى پادىشاھقا مەلۇم قىلغىنىدەك ئۈستىلىق بىلەن ھاجىمنىڭ ئاخىرقى مىنۇتلىرىنى خەلىققە بىلدۈرۈش كېرەك. قانداق ئىدى — ھە. ھە مانا مۇنداق. نەۋائى مۇنداق باشلىغان:

سەرۋىنىڭ سايىسىدە سولدى گۈل نېيتماق كېرەك؟

ھۈسەيىن بايقارا مۇنداق جاۋاب يازغان:

سەرۋىدىن تاۋۇت ياساپ، گۈلدىن كېپەن پىچماق كېرەك،
مۇشۇ رادىق، مۇشۇ قاپىيە بويىچە يېزىش كېرەك، مانا
باشلىدىم ئەمەس.

بولغۇسى بۇ شۇم خەۋەرنى ھەممىگە ئېيتماق كېرەك.
خەسە، داكا، ئاق تاۋاردىن ھەممىگە يىرتماق كېرەك.
مەيلى سەنكى تاجىدار ياكى كەلگۈندى گادا.
قارا يەر ئاستىدا تەڭسەن، توپىدا ياتماق كېرەك.
ئۇندا يوق زەللە، خۇشامەت ياكى يوق ھېچ مەرتىۋە،
باشقا كەلگەن مۇشكۈلاتنى يەكمۇيەك تارتماق كېرەك.
يىل ئۆتەر، جىسمىڭ قارا ياكى سېرىق زاغ بولار،
يۇرتقا پاتماس شىر سۈپەتلەر كاسىغا پاتماق كېرەك.
شۇڭا سىز ھاجىم ئاتا تاغ ئەمەس، يۇلتۇز ئەمەس،
سىزنى قايسى ناخشىغا، نە ئۈچۈن قاتماق كېرەك؟

ئابلا يانتاق شېئىرنى يېزىپ بولۇپ ئوقۇپ چىقتى - دە،
ئاق قەغەزگە قايتىدىن كۆچۈردى، ئەمدى كەچقۇرۇن ھېلىقى
«قەلەمكەشلەر» يىغىلىدىغان چايخانىغا بېرىپ بىرلا ئوقۇسا بۇ
شېئىر پۈتۈن ناھىيەگە تارقىلىدۇ. بۇنىڭ بىلەن ئۇ نېمىگە
بېرىشىدۇ؟ ئەلۋەتتە زېمىنغا تىكىلگەن مىڭلىغان ئادەملەرنىڭ
دىققىتى ئابلا يانتاققا يۆتكىلىدۇ. بىرنەچچە كۈن ئابلا
ئەيىبلەش، تىللاش، ھاقارەتلەشلەر بىلەن ئۆتدۇ - دە، ئاڭغۇچە
ئۇنىڭغا ھاجىم توغرىسىدىكى شۇم خەۋەر ئۇلىشىدۇ.

شۇنداق، ئۇلۇغلار بىلەن ئاددىي ئادەملەرنىڭ خۇشاللىقى
ئوخشاش بولمىغىنى بىلەن كۈلپىتى ئوخشاش، يالاڭتۇش
دېھقاننىڭ كىرلەشكەن بېشى ئۆمۈر بويى خان تاجىنى
كۆرمىگىنى بىلەن پاشا ئۈچۈن ھەر ئىككىلا باش ئوخشاش، ئۇ
ئوخشاشلا بۇ باشلارنى چېقىۋېرىدۇ. ھاجىم يىقىلغاندا بولۇۋاتقان
بۇ داغدۇغا بەلكى ئابلا يانتاقنىڭ تويىدىمۇ بولمىغان. كۈلپەت،
غەم - غۇسسە بىلەن خۇشاللىق، تەقەززالىق ئارىلاشقان بۇ
ماتەم ھارپىسىدا بەلكى پۈتۈن ناھىيەدە مىدىرلىمىغان جان
قالمىغاندۇر، ھاجىمنى ئۈرۈمچىگە داۋالاتقىلى ئېلىپ
ماڭار ئىمىش دېگەن گەپنى ئاڭلاپ مەسچىت - مەسچىتلەرنىڭ
جامائەتلىرى خۇددى قۇربان ھېيت نامىزىغا ماڭغاندەك سەپ -
سەپ بولۇشۇپ ھاجىم تۇرۇشلۇق كوچىغا ئاقتى.

— ھاجىمنى ئىنقىلابىي قۇربانلار قەبرىستانلىقىغا ئېلىپ
ماڭغانىمىش!

— ياق، ئاپاق غوجام مازىرىغا دەپنە قىلغۇدەك!

— بۇ يەرگە قويسا بىزدىمۇ مازار پەيدا بولماسمىدى...

— ھاجىم ھەجىدىن قايتقاندا قانچە ماشىنا بىلەن ئالدىغا

چىققان بولساق ھېلىھەم شۇنچە ماشىنا بىلەن ئۆزىتىمىز.

— ھاجىم ھەجگە ماڭغاندا جامائەتنىڭ ئالدى بەش مىڭ،

ئاخىرى بەش يۈز كويىدىن بولۇپ ئىككى يۈز سەكسەن مىڭ يۈەن

يوللۇق تۇتقاندۇق، بۇ قېتىمىمۇ سىياسىي كېڭەشنىڭ چاقىرىقىغا ئاۋاز قوشۇپ شۇنچىلىكتىن يىغىش قىلىمىز.

— ھاجىم ئاتىمىزنىڭ سالامەتلىكى ئۈچۈن پۇل ئىمانە قىلىش قۇربانلىق قىلغانغا باراۋەر ئىمىش.

— بۇ ھارپىدا يۈز ئەللىكتەك ئەر - ئايال ھازىچىلارمۇ تەييارلانغان چېغى، ئۈستى ھازىچىلارنىڭ ھاجىمنىڭ تۆھپە ۋە سۈپىتىگە بېغىشلانغان مەرسىيە سۆز - قوشاقلىرى خەلق ئىچىگە تارقالغىنى بىكار ئەمەس ئىكەن...

ئايلا يانتاق شېئىرنى ئوقۇۋېتىپ يۇقىرىقى ئاڭلىغان، كۆرگەنلىرىنى ئەسلەپ چىقىپ شېئىرنىڭ يېلىڭ ۋە قۇرۇق بولۇپ قالغىنىنى ھېس قىلدى، لېكىن شۇنداق بولسىمۇ چايخانىدا ئوقۇش كېرەك.

ئۇ كۆڭۈلسىز تۇتۇلغان غۆيىدىكى كىتاب - ژۇرنال ۋە نان، قاچا - قومۇچلار تولغان ئۈستەلنىڭ بۇرجىكىدىن قەغەزلىرىنى يىغىشتۇرۇپ بولۇپ تاقىرلاشقان بېشىنى سىلاپ قويدى - دە، يوغان ئاغزىنى قاپلىغان ئۆسكىلەڭ ساقال - بۇرۇتنى سىلاپ قويۇپ تامغا يۆلەكلىك تۇرغان خىرە ئەينەككە قارىدى، ئۇنىڭ يوغان، قوڭۇر كۆزلىرى ئۆزىگە قاراپ كۈلۈمسىرىدى:

پاستىرناخنىڭ كۆزلىرى، شېكىپىرنىڭ بېشى، پۇشكىنچە ساقال - بۇرۇت، لېكىن ئۇيغۇرلارغا خاس «ساددا پىكىر!» دېدى ئۇ ئۆز - ئۆزىگە ۋە ئۆزىچە شېئىر ئوقۇدى:

يات ئۆلكىنى تەرك ئېتەر ئىكەنسەن،
ئۇزاق قىرغاقلارنىڭ ئارزۇسى ئۈچۈن.

مانا بۇ پۇشكىننىڭ مىسرالىرى، بۇنىڭ ئاخىرىغا نېمە ئۈچۈن ئايلا يانتاقنىڭ پىكىرلىرى ئۆلىمالمايدىكەن، «دوختۇر

رىۋاگو^① نىڭ ئاخىرىمۇ شېئىرلار بىلەن ئاخىرلاشقانغۇ؟ نېمە ئۈچۈن «ھازا ھارپىسى» نىڭ ئاخىرى شېئىرلىشالمايدىكەن؟ ھارپىنىڭ ئاخىرى پۈشكەن مىسرالىرى بىلەن باشلىنىپ يانتاق تەنتەنسى بىلەن ئاخىرلاشسۇن. قايتىدىن ئولتۇردۇم ئەمەسە:

خىيال ئالىمىدىن قىلارسەن سەپەر،
قەدىردانلىرىڭنىڭ قاينغۇسى ئۈچۈن.
دانالىق، سەزگۈرلۈك سەن بىلەن كېتەر،
تۇغۇلمىش ئەۋلادلار ئارزۇسى ئۈچۈن.
تۆھپەڭنى يازارمىز قايسى كىتابقا،
نامدارلار - ئۆلمەسلەر بەلگىسى ئۈچۈن.
ئىزىڭنى باسايمۇ ياكى كۆمەيمۇ،
قايسىسى لازىمكىن كەلگۈسى ئۈچۈن.

ئۇ يازغانلىرىنى ئاق قەغەزگە كۆچۈرۈش ئۈچۈن شادلىنىپ تاماكا ئوراۋاتقاندا ئىشىك غىچىرلاپ، ۋېلىسىپىت شىلدىرلىدى، ئۇ ئايالىنىڭ كەلگەنلىكىنى بىلدى - دە، گۇڭگا ئۆيدىن يورۇق ھويلىغا چىقىپ كېرىلدى:

— خوش، نېمانداق بالدۇر يىغلىغانسەن، خوتۇن؟ — دەپ سورىدى ئۇ گۈلنازنىڭ ئىششىغان كۆزلىرىدە غىلدىرلاپ تۇرغان ياشقا قاراپ، — بىرەر شۇم خەۋەر بارمۇيا؟
— بولمامدىكى، — دېدى گۈلناز ئۇلۇغ - كىچىك تىنىپ پەس ئاۋازدا — ئۇنى ئولتۇرۇۋېتىدىغان ئوخشايدۇ!
— كىمنى؟

— زېمىن ئاكامنى بولمامتىكى ... — گۈلناز قايتىدىن يىغلاشقا باشلىدى، — ئۇنىڭ ھىمايچىسى يوق. ئۇنىڭ ھېچ گۇناھى يوق، شۇنداق دېمەي ئۇنىڭ ئىلاجىمۇ يوق!

① دوختۇر رىۋاگو — رۇسىيە يازغۇچىسى پاسترناخنىڭ رومانى.

— نېمانداق قاپىيەلىك سۆزلەيدىغانسەن جېنىم، بېشىمغا
چېقىلغان چۈشسىمۇ ئىگەكىم دېگىنە، زېمىنىنى كىم
ئۆلتۈرمەكچىكەن؟

— كىم بولاتتى، قۇددۇس ئاكىمنىڭ چوماقچىلىرى
بولمايتتىكى...

ئايلا يانتاق ھەممىنى چۈشەندى. ئۇ ئايالىنىڭ نازۇك
بېلىدىن تۇتۇپ چىڭ قۇچاقتى. ئايالى ئۇنىڭ كۆكرىكىگە
بېشىنى قويۇپ ئۆپكەدەپ يىغلاپ سۆزلەشكە باشلىدى:

— مەن ساڭا توي كۈنى ھەممىنى يوشۇرماي دېگەنتىمغۇ — ھە؟
— ھەئە.

— شۇنداق، ئۇنىڭ بۇ يەردىن قوغلىنىشىغا مەن سەۋەبچى.
شۇ چاغدا دادامنىڭ يۈزىنى قىلمىغان بولسام زېمىن ئاكىم
ھازىر ناھىيەنىڭ كۆزى، بەختلىك ئائىلىنىڭ ئىگىسى بولۇپ
قاتاتتى. دادامنىڭ مېنى توسۇغانلىقىمۇ شۇ چاغدا توغرا ئىدى.

— لېكىن، ئىنساننىڭ بەختى بىلەن ئويناشقانلىقىنى
كەچۈرگىلى بولمايدۇ، گۈلناز، سەن بىلىسەن، مەنمۇ كۈنچى،
لېكىن كۈنچىلىكنى يەتتىگۈچى، رېئاللىقنى قوبۇل قىلىشقا
ئادەتلەنگەنمەن. سېنىڭ جىسمىڭ مېنىڭ، لېكىن روھىڭ
مېنىڭ ئەمەس، سەن يىگىرمە يىلدىن بېرى زېمىننى كۈتۈپ
كەلدىڭ، ئۇنى ئويلىمىغان، ئۇنىڭ نامىنى يادلىمىغان بىرمۇ
كۈنۈڭ يوق، بۇنى مەن سېزىمەن، شۇڭا سەن تارتقان دەردىنىڭ
بىر ھەسسە ئېغىرىنى مەن تارتىپ كەلدىم. مەن بىر ۋىجدانلىق
ئەرمەن، ئۆزىنى ياخشى كۆرمەيدىغان بىر ئايالنىڭ ئېرى بولۇش
ۋىجدانسىزلار ئۈچۈن راھەت، ۋىجدان ئىگىسىگە چوڭ ئازاب.
لېكىن، مەن ئازابلىق ھاياتنى ئەنئەنى تاللىۋالغان ئادەممەن، مەن
سېنىڭ ئۆزگىرىپ مېنى ياخشى كۆرۈشۈڭنى كۈتكۈچى
ئەمەسمەن. مەن بۇنى ئارزۇ قىلمىغان ھەم مەڭگۈ ئارزۇ
قىلمايمەن، سەن ماڭا ھېسداشلىق قىلغۇچى، تۇرمۇش
تىراگېدىيەسىنىڭ قىزغىن تاماشىبىنى، ماڭا خالىماي تەقدىم

قىلغان جىسىمىڭ بىزگە كۆڭۈل شادلىقىمىز ئۈچۈن پەرزەنت سوۋغا قىلدى، مەن بۇ ئائىلىدە ئاشۇ سوۋغىلىرىڭ بىلەن بەختلىكمەن، جېنىم، مەن سېنىڭ قەلبىڭنىڭ يېرىمى بولۇشنى، سېنىڭدىن ھېسسىيات، روھىڭنى ماڭا بېغىشلاشنى ھەرگىز ئۈمىد قىلمايمەن، شۇنىڭ ئۈچۈن خەلق مېنى مازاق قىلدۇ. مەندىن كۈلدۇ. مېنى كۆزگە ئىلمايدۇ، لېكىن مەن بۇنىڭ ئۈچۈن بىر قېتىمىمۇ ئازابلانغان ئەمەسمەن. بۇنىڭ سەۋەبى ساڭا چۈشىنىشلىك، سەن رېئاللىقنى باتۇرلۇق بىلەن قوبۇل قىلغۇچى!

— بولدى، ئابلا، بولدى سۆزلىمە! — دەپ تېخىمۇ قاتتىق يىغلىدى گۈلناز ئېرىنى تېخىمۇ قاتتىق قۇچاقلاپ، — شۇنىڭ ئۈچۈن مەن سېنى قەدىرلەيمەن، سېنى ھىمايە قىلىمەن ئەمەسمۇ!

ئۇ «سۆيىمەن» دېگەن سۆزنى زادىلا ئېغىزىدىن چىقارغان ئەمەس. ئابلامۇ بۇ سۆزنى ئارزۇ قىلغان ئەمەس، مانا بۈگۈنمۇ ھاياجان، ئازاب ۋە ئىلھام بىلەن بېھوش بولغان ئايالىنىڭ ئېغىزىدىن بۇ سۆز چىقىمىدى، ئابلا ئايالىنىڭ چاچلىرىنى سۆيىدى، بويۇنلىرىنى سۆيىدى، يۈزلىرىنى سۆيىدى:

— مېنى سۆيىمىگەنلىكىڭ سېنىڭ پاكلىقىڭ، شۇنىڭ ئۈچۈن سېنى جېنىمدەك ياخشى كۆرىمەن، گۈلناز. مەن باشقا بىرىنىڭ مەشۇقنىڭ ئاشىقى، بۇ خىل مۇناسىۋەت كىتابلاردىلا ئەمەس ھاياتتىمۇ كۆپ، كىتابلاردا ئاشكارا، تۇرمۇشتا مەخپىي، ئىنساننىڭ ھېسسىياتى ئەركىن قۇشقا ئوخشىشىدۇ، بۇ قۇشنىڭ قونار جايىنى ھېچكىم بەلگىلەپ بېرەلمەيدۇ، گۈلناز! — بىزنىڭ خەلقىمىزنىڭ ھەممىسى سەئىدەك ئاڭلىق، سەئىدەك ئوچۇق پىكىرلىك بولسىدى، ئابلا، — دېدى گۈلناز ئېرىنىڭ قوينىدىن ئاستا چىقىۋېتىپ، — ئۇ چاغدا ھېچكىم گۆھەرنى تاش، تاشنى گۆھەر دېمىگەن بولاتتى.

يازنىڭ كەچكى مەنزىرىسى ئابلا ئۈچۈن تولىمۇ كۆڭۈللۈك،

جىگدە، قارىياغاچ بىلەن چىتلانغان كىچىك - كىچىك باغلاردىن كېلىدىغان ئىزغىرىن شامال، شامالغا سىڭگەن مېۋە پۇرىقى، تار - قۇملۇق كوچىلاردىن ئاستا ئۆتۈۋاتقان دېھقان ھارۋىسى، ئىشىكلەرنىڭ غىچىرىلىشى، توپا تۇزۇنۇپ كىنىوغا ماڭغان بالىلارنىڭ ۋاراڭ - چۇرۇڭلىرى... ئابلا ئۈچۈن ئىلھام ۋە ئارام مەنبەسى. ئۇ كىتابلاردىكى خىيالىي ھاياتتىن ئۆزى ياشاۋاتقان رېئال ھاياتقا قايتقاندا شەھەر سىرتىدىكى بۇ قۇرغاق، تار كوچىلار ئۇنىڭغا بۆلەكچىلا قىزىقارلىق تۇيۇلىدۇ. ئۈستىنى يوپۇرماق ۋە لەش باسقان كۆل بويىدا تۇرۇپ قولۇم - قوشنىلىرىغا چاقچاق قىلىش، ناخشا ئاڭلاش، ئۈسسۈل كۆرۈش ئۇنىڭغا كىتابلاردىن كەم لەززەت بەرمەيدۇ. ئۇ ئۆزىنىڭ يۈرەك يارىسىنى مانا شۇنداق يول بىلەن ئارام تاپقۇزۇشقا كۆنۈككەن. كىچىكىدىكى ئارمانلىرى بەربات بولغىنىدا ئۇ چىرايلىق قىزغا ئۆيلىنىپ ھۆرمەتلىك ئائىلىنىڭ كۈيۈ ئوغلى بولۇپ كۆڭلىگە تەسەللى تاپقانىدى. لېكىن، توي ئاخشىمى چىرايلىق قىزنىڭ ئۇنىڭغا تىكىلىپ تۇرۇپ قىلغان گەپلىرى ئۇنىڭ ئۆمۈرلۈك بەختسىز ئىكەنلىكىنى جاكارلىغانىدى:

— سىز مېنى ياخشى كۆرەمسىز، ئابدۇللا كادىر؟

— مەن سىزگە ئاشىق!

— قاچاندىن بېرى؟

— بىرىنچى قېتىم مەدەنىيەت يۇرتىدىكى ھېلىمقى چوڭ

مەشرەپتە، بېقىشىپ ئوينىغاندىن بېرى.

— راستمۇ؟

— يۈز پىرسەنت راست.

— ئانداق بولسا مەندىنمۇ يۈز پىرسەنت راست گەپ

ئاڭلاشنى خالامسىز؟

— قېنى ئەمىسە، ناۋاتتەك گەپلىرىڭىزگە تەشنامەن.

— ئۇنداق بولسا مەن سىزنى زادىلا ياخشى كۆرمەيمەن.

— نېمىشقا توي قىلىدىلا ئەمىسە؟

— دادامنىڭ كۆڭلى ئۈچۈن.

— بەللى، بەللى... — دېگەندى ئابلا ئۇ چاغدا جالاقلاپ تىترەپ، — بۇ قانداق دېگەن ئەخلاقسىزلىق، مۇھەببەتسىزمۇ ئۆي بولامدۇ؟ بولۇپمۇ مەندەك بىر... شائىر ئۈچۈن؟
— مۇھەببەت باشقا، ئۆي باشقا! — دېگەندى قىز ئاچچىق كۈلۈپ قويۇپ، — كېيىن بىلگىنىڭىزدىن ھازىر بىلگىنىڭىز ياخشى، بىز مۇھەببەتسىز ئۆي تۇتىمىز، بەدىنىم سىزنىڭ، روھىم ئۆزۈمنىڭ!

ئابلا ئەرلىك غۇرۇرى خورلانغان ئۇ كېچىنى زادىلا ئۇنتۇپالمىدى، ئۇلار كېچىنى ئولتۇرۇپ ئۆتكۈزۈشتى. قىز ئابلاغا ئىز - دېرەكسىز يوقالغان ئاشىقى توغرىسىدا سۆزلەپ بەردى، لېكىن ئابلا گۈلنارنىڭ دۈشمىنىگە ئايلانمىدى، كۈنلەر ئۇنىڭ سۇنغان قەلبىگە تەسەللى بەردى، ئايلا غەش كۆڭلىنى قۇۋاندۇردى. يىللار ئۇنىڭغا يېڭىچە مۇھەببەت ماۋزۇلىرىنى قويۇپ بەردى. ئۇ «مۇھەببەتسىز ئائىلە»دىن يېڭىچە مۇھەببەت تاپتى: بالىلىرىنىڭ يىغىسى، كۈلكىسى ۋە ۋاڭ - چۈڭ، جېدەل - غەلۋىلىرى ئۇنىڭ ھاياتىنىڭ كۆڭۈلسىزلىكىگە يېغىشلانغان بەتلىرىنى ئۆچۈرۈپ تاشلىدى. لېكىن، بۈگۈن قايسى شامال يەنە بۇ بەتلەرنى ئۇنىڭ جۈزىسىغا ئەكەلدى - ھە؟
ئون جىمجىت، تىنچىق، قاراڭغۇ تۈن.

ئابلا ئەنجۈر، ياڭاق، ئالمىلار بىلەن خىرە ئاي يورۇقىدا خۇددى رەسىمدەك گۈزەل كۆرۈنىدىغان يېغىنى مەقسەتسىز ئۇزاق ئايلاندى، ئۇنىڭ يۈرىكى ھاياجان، يېڭىچە پىكىرلەر بىلەن تېپىپچەكلەشكە باشلىغاندىلا ئۇ جىمجىت كېچىدە شېئىر يېزىشقا ئولتۇراتتى. مانا ھازىر شۇ پەيت كەلگەندى. ئۇ ئالدىراپ ئۆپىگە كىردى، ئىككى بالىسى سۈپىدا ئويۇقۇدا، گۈلنار يوق، ئۇ ئاستا ھويلىغا چىقتى ۋە:

— گۈلنار! — دەپ توۋلىدى، جاۋاب ئاڭلانمىدى، ئۇ

كويچىغا چىقتى. گۈلناز ھېچ يەردىن تېپىلمىدى. ئۇنىڭ خىيال ئاسمىنىدا بىردىنلا قارا بۇلۇت پەيدا بولۇپ، چاقماق چاقتى. ئۇ ئىختىيارسىز شىمالغا — شەھەرنىڭ شۇ تەرىپىدىكى قەدىمىي ئانا — بوۋا مەھەللىسىگە قارىدى، ئۇ ياقتا ئۆزىنىڭ يوشۇرۇن رەقىمى، ئاشكارا دوستى زېمىننىڭ تۇرار جايى بار، گۈلناز بايىلا زېمىندىن ئەنسىرەپ يىغلىغان ئەمەسمىدى، بىر غەيرىي، تەلۋە، ئەسەبىي كۈچ ئۇنى سۆرەپ ئەكەتكەن بولسىچۇ؟ ئىنسان بىقارارلىق سەۋدايلىقى بىلەن مەست بولغاندا نېمىلەرنى قىلمايدۇ — ھە؟

ئۇنىڭ كۆز ئالدىغا ئۆز ئايالى بىلەن چىڭ قۇچاقلىشىپ تۇرغان يات بىر ئەر كېلىشى بىلەن ئۆزىمۇ بىر تەلۋە، ئەسەبىي كۈچنىڭ تارتىشى بىلەن شىمالغا قاراپ يۈرۈپ كەتتى.

ئۇ ئېغىر توپىلىق يوللار بىلەن يۈگۈرۈپ دېگۈدەك ماڭدى، جىمجىت كېچىدە ئۇنىڭ يۇمشاق توپىدا ماڭغان ئاياغ ئاۋازى كوپۇرلايتتى، مانا ئۇ ئىسمائىل پومېشچىكنىڭ توقۇلما تاملق، سۇۋاقلرى قوپال ئۆيىگە يېتىپ كەلدى ۋە جىگدىلەرنى قايرىپ باغقا كىردى، زېمىننىڭ ياتقى غۇۋا يورۇق ئىدى، ئۇ تامنى ياقىلاپ دېرىزىگە قاراپ سىلجىدى، توختاپ تىڭشىدى. گويا ئۆي ئىچىدە بىرلىرى گۇدۇڭلاشماقتا. «قانداق قىلاي؟» ئۇيغۇرلارغا خاس ئەرلىك بىلەن پىچاقنى ئىشقا سالايۇ؟ ياق، ھەرگىز ئۇنداق قىلمايمەن. ئۇنداق بولسا نېمىشقا كەلدىم؟ ئەرلىك كۈندەشلىكىمنىڭ ئەسىرى بولدۇممۇ ياكى دىل ئازابىمنى يەڭگىلەتمەكچى بولدۇممۇ؟ نېمىشقا ئۆزۈم قوبۇل قىلالىغان رېئاللىقنىڭ ئىسيانكارى بولۇپ ئوتتۇرىغا چىقتىم؟ نېمە ئۈچۈن مېنى سۆيەيدىغان ئايالنىڭ سۆيگۈسىنىڭ دۈشمىنى بولۇپ چىقتىم؟ ئەرگەن ئاڭنىڭ، كىشەنسز پىكىرنىڭ ئىگىسى بولماق شۇنداق تەسمۇ — ھە؟...» ئۆز سوئاللىرىغا ئۆزى جاۋاب بېرەتتى، ئۆزىنى ئەيىبلەيتتى، بۇنداق چاغدا كەينىگە

چېكىنەتتى، لېكىن ئۇنىڭ بەدىنىدىكى ئەرلىك غۇرۇر ئۇنىڭ چېكىنىشىگە يول قويمايتتى؛ «قانۇنىي ئايالىم، ئىككى بالانىڭ ئانىسى، مېنىڭ ئۆمۈرلۈك ھەمراھىم، — دەپ ئويلايتتى ئۇ چىشلىرىنى غۇچۇرلىتىپ، — كونا ئوتنى ئۇچۇرۇشكە، يوشۇرۇشقا تېگىشلىك بىر ئايال بۇ يەرگە كېچىدە كەلمەسلىكى كېرەك. مېنىڭ ئايالىمنىڭ كېچىدە بىر بویتاقنىڭ ئۆيىگە كېلىشى مىللىي ئەخلاقنىڭ ئاياغ ئاستى قىلىنغانلىقى، ئاياغ ئاستى قىلىنغان ئەخلاقنى قوغداش ئۈچۈن، چەيلەنگەن ئەرلىك سالاھىيىتىمنى ھىمايە قىلىش ئۈچۈن ئىنتىقام تىغىنى كۆتۈرۈپ چىقىشىم مېنىڭ ئىنسانىي بۇرچۇم... ئىنسان، ئۇنىڭ قەلبى ئەركىن، ئەقلى ئەركىن، ھېسسىياتى ئەركىن بولۇشى كېرەك. ئىنساننىڭ سۆيۈش، سۆيۈلۈش، تەلپۈنۈش، تەلپۈندۈرۈش ئەركىنلىكى بولۇشى كېرەك. بۇ ئەركىنلىككە دۈشمەنلىك قىلغۇچى ئىنسانىي بۇرچىنى ئۇنتۇغۇچى. مەن بىر قەبىھ ئۇقۇمنىڭ ھىمايىچىسى بولۇپ قالدىمۇ — نېمە؟...» ئۇ ئىككى خىل ئاڭ، ئىككى خىل ئىستەك ئۈستىدە ئويلىنىپ روھىي كۈرەش قاينىمىدا بىر چۆكەتتى، بىر چىقاتتى. چۆككەندە ئالغا چامدايتتى، چىققاندا چېكىنەتتى. مانا ئاخىر دەرىزىگە ئون چامداملا قالدى. مۇنۇ قېرى تالدىن ئۆتسىلا دەرىزە، ئۇ كەلگەنكەن ئەمدى پەسكەشلىك بىلەن دەرىزە ئاستىدا زوڭزىيىپ ئولتۇرۇپ ئۆيىچىدىكى ئىككى يۈرەكتىڭ دۈپۈلدىشىنى ئاڭلايدۇ. شۇنىڭدىن كېيىن...

ئۇ ئەمدىلا ئالدىغا قاراپ چامدېۋىدى، ئۇنىڭ بېشىغا دەھشەتلىك بىر قاتتىق نەرسە كېلىپ ئۇرۇلدى. ئۇ بىر سىلكىنىپ يەرگە دۈم چۈشتى.

ئۇ دەسسەلدى، يېتىقەلدى، لېكىن ئۇ ھېچكىمنى كۆرمىدى، ھېچتىمنى سەزمىدى...

«ھاجى قۇددۇس مۇلازىمەتخانىسى» بۇ گۈللىنىۋاتقان كىچىك شەھەرنىڭ بازار مەركىزىگە جايلاشقان. بۇ ئۈچ قەۋەت بىنانىڭ بىرىنچى قەۋىتى ماگىزىن. بۇ تۆت چوڭ ئىشىكى بار «L» شەكىللىك ئايلانما ماگىزىننىڭ يېمەك - ئىچمەك، تۈرلۈك ماللار، رەخت، كىيىم - كېچەك دەپ ئايرىلغان ئۈچ قاتنىدا جەمئىي يىگىرمە تۆت پىرىكازچىك ئالدىراپ خىزمەت قىلىدۇ. بۇ يەردىن دۆلىتىمىزنىڭ ھەممە تاۋارلىرى تېپىلغاندىن باشقا ياپونىيەنىڭ ئېلېكتىر مىكرو تۇرمۇش بۇيۇملىرى، جەنۇبىي چاۋشيەننىڭ جۇلالىق چېكەن، توقۇلما ماللىرى بىلەن سابىق سوۋېت ئىتتىپاقىنىڭ ھەرخىل ئەر - ئايالچە، يازلىق - قىشلىق كىيىم - كېچەكلىرى، ئەڭ يېڭى مودا ھېسابلىنىدىغان يىگىت - قىزىلارنىڭ قىممەت باھالىق كىيىم - كېچەكلىرىنىڭ ھەرقاندىقى تېپىلىدۇ.

بىنانىڭ ئىككىنچى قەۋىتىدىكى ئۈچ پەلەمپەي بىلەن چىقىدىغان ئۈچ ئاشخانىسىدا مىللىيچە غىزانىڭ تونۇر كاۋىپى، چەينەك شورپىسىدىن، چۆچۈرە، سامسىغىچە بولغان ھەممە خىلى؛ ياۋروپاچە سوغۇق يېمەكلىكلەردىن كاتلىت، قېزا، قۇش گۆشى كاۋاپلىرى بىلەن كوفى، شەربەت، ھەرخىل چەت ئەل ۋە جۇڭگو ئىچىملىكلىرى؛ ياشلار ئۈچۈن ئېچىلغان «كارائوك» ۋە تانىسخانىسىدا يۈرۈشلەشكەن مۇزىكا، خۇش كەيپ ئىچىملىكلەر باياشات تېپىلىدۇ. كۈتكۈچىلىرى خۇشخۇي، مۇلايىم، قىزغىن. ئۈچىنچى قەۋىتىدە يىگىرمە ئىككى ئېغىزلىق ئۆي مېھمانخانا قىلىنغان. بۇ ئۆيلەرنىڭ ھەر كارىۋىتى يىگىرمە بەش كويلۇق ئىككى كارىۋاتلىق زامانىۋىلاشقان خانىلىرى، ھەر كارىۋىتى سەككىز كويلۇق تۆت كارىۋاتلىق ئۆيلىرى ۋە ھەر كارىۋىتى تۆت كويلۇق سەككىز كارىۋاتلىق چوڭ ئۆيلىرى بار،

ئۆيلەردە تېلېۋىزور، مەزىلىك چاپلىرى بار. كۆتكۈچىلىرىمۇ ئەدەبلىك، سىلىق.

شۇنىڭ ئۈچۈن بۇ شەھەر ئىچىنىڭ مېھمان كۈتۈش، كۆڭۈل ئېچىش، ئارام ئېلىش، سودا - سېتىق، ھۆزۈرلىنىش ئىشلىرى مۇشۇ مۇلازىمەتخانىنى مەركەز قىلىدۇ.

ۋىلايەتكە يۆتكەلگەن، لېكىن قايسى ئىدارىدە ئىكەنلىكى تېخى ئېنىق بولمىغان نەمىرۇد ناھىيەگە «سانتانا»دا ئۈچ مېھمان بىلەن كەلدى. ئۇلار «ھاجى قۇددۇس مۇلازىمەتخانىسى»نىڭ ئەڭ ياخشى ئۆيلىرىگە ئورۇنلاشتى. ھاۋا ئىسسىق بولغىنىغا قارىماي «زامانىۋى» ئىكەنلىكىنىڭ بەلگىسى ئۈچۈن شياڭگاڭدا تىكىلگەن قىممەت باھالىق تۇم قارا كاستۇم - بۇرۇلكا، ئاق كۆڭلەك كىيىپ، قارا گالىستۇك، قارا كۆزەينەك تاقىغان، ئوتتۇز ياشتىن ھالقىغانلىقى ئۆزىنى تۇتۇشلىرىدىن بىلىنىپ تۇرىدىغان مېھمانلار ئۆزلىرىنىڭ ئەكسىچە ئاق كاستۇم - بۇرۇلكا، قارا كۆڭلەك كىيىپ، ئاق گالىستۇك تاقىۋالغان قاپقارا، بۇدۇر چاپلىرى ئۇزۇن ياستىلغان، كاپكازچە بۇرۇتى ئاق پىشماق سوزۇنچاق يۈزىگە تولىمۇ ياراشقان نەمىرۇدنىڭ ھەمراھلىقىدا ناھىيەنىڭ داڭلىق يەرلىرى بولغان تەكلىماكان ئىچىدىكى تەبىئىي ئورمانلىقلار، قۇم دۆۋىلىرى ئۈستىدە ئۆسكەن توغراقلار، توغراققا ئۇلانغان تېرەكلەر، دەريا بويلىرىدىكى گۈزەللىكلەرنى تاماشا قىلىپ ئاخىرىدا بېلىق كاۋاپلىرىدىن ھۆزۈرلىنىشتى.

ئەمدى ئۇلار «مۇلازىمەتخانا»نىڭ ئىككىنچى قەۋىتىدىكى ئالاھىدە مېھمانلار ئۈچۈن تەييارلانغان مەخسۇس ئۆيدە كەچلىك غىزاغا ئولتۇرۇشتى. بۇ مېھمانلار ئۈچۈن مۇلازىمەتخانىنىڭ باش خوجايىنى ھاجى قۇددۇسنىڭ ئۆزى يۇقىرى - تۆۋەن يۈگۈرۈپ يۈردى - دە، مانا كەپتەر يۇڭغۇزلاۋاتقانلارغا يوليورۇق بەردى:

— قاننى پەي چىقارمىغان باچكىلارنى ئىشلىتىڭلار! —

دېدى ئۇ كۆڭلەكچان، زىلۋا، قاملاشقان قامتىنى سەل ئېگىپ، بارماقلىرى بىلەن بىر نېمىلەرنى كۆرسىتىپ، — توخۇلارمۇ چۈجە بولسۇن!

«قۇددۇس لاۋبەن» دېسە ئۇنى بىلمەيدىغان ھېچكىم يوق. ئۇنى ھەتتا ئابلا يانتاق چېغدا ماختاپ «روكفىللىر»^① چە شەخس» دېگەنكەن. ھاجىم بولسا بۇ كەنجى ئوغلى بىلەن ماختىنىپ:

— شۇ ئەقلى بىلەن ئوقۇغان بولسا بۇ بالام زاھرىدىن بايردەك دانا، ئىش بىلەر بولۇپ چىقاتتى. شۇكىرى ھېلىھەم بولسىمۇ زاماننىڭ يالسى بولۇپ يېتىلدى. زاماننى چۈشىنىشتە ھېچكىم ئۇنىڭ ئالدىغا ئۆتەلمەيدۇ، — دەيتتى.

باشقىلار تېخى ناھىيەدىن ئەمدىلا ۋىلايەتكە ئوقەت ئۈچۈن قەدەم باسقاندا قۇدۇس ئاللىقاچان پاكىستانغا بېرىپ كەلگەن. بۇ يەرنىڭ ئوقەتچىلىرى تاپقان — تەرگىنىنى يانغا چىگىپ «ھۇ» دەپ شاڭخەي، گۇاڭجۇغا ماڭغاندا قۇددۇس ئاللىقاچان سەئۇدى ئەرەبىستاندىن ئايروپىلان بىلەن ئىسلامئاباتقا مال توشۇپ نەچچە يۈز مىڭ كويلۇق چوڭ ئوقەتچىلەردىن بولۇپ تونۇلغان، بۈگۈنكى كۈندە ئۇ ياۋروپا، ئوتتۇرا ئاسىيا ھەتتا ياپونىيەگىچە قەدەم باستى. ئۇنىڭ نەچچىلىك ۋە قەيەرلەردە دۇكان، مال — دۇنياسى بارلىقىنى ھېچكىم ھەتتا ھاجىممۇ بىلمەيدۇ. بۇ يەرنىڭ ئادەملىرى ئۇنىڭ مۇشۇ «مۇلازىمەتخانىسى» نىلا بىلىدۇ شۇ.

لېكىن، شۇنداق بولۇشىغا قارىماي ئۇ ئاتىسى بىلەن بىللە چوڭ قورۇدا تۇرىدۇ. ئۇنىڭ ئايالى — چىرايلىق، نومۇسچان ياش كېلىن ھاجىمغا ھەر كۈنى ئېگىلىپ سالام بېرىپ ھاجىمنىڭ خىزمىتىنى قىلىدۇ. نەمىرۇدنىڭ ھاكاۋۇر، ئىچى تار ماگىزىنچى ئايالى بىلەن ھەرگىزمۇ ئۈستۈنلۈك تالاشماستىن

① روكفىللىر — ئامېرىكىلىق دۇنياغا مەشھۇر مىليونېر

شۇ چوڭ ئۆيىنىڭ خىزمەتكارى ئورنىدا پۈتۈن كۈنبويى ئۆي ئىشىنى قىلىدۇ.

ھاجى قۇددۇس ئاكىسى نەمرۇدىنى يامان كۆرىدۇ. چۈنكى، نەمرۇد چوڭ سۆزلەش، يوليورۇق بېرىش، ئەيىبلەشتىن باشقا ھېچقانداق ئەمەلىي ئىش قىلالمايدۇ.

— ئاكام ئالىي مەلۇماتلىق، — دەيدۇ قۇددۇس ئاكىسى توغرىسىدا گەپ بولغاندا مازاق قىلىپ، — لېكىن ئۇ پۇل تېپىش بىلەن مەنسەپ تۇتۇش داشۆسىنى ئەمەس، گەپ سېتىش داشۆسىنى پۈتكۈزگەن.

— ئۇكام قۇددۇس، — دېدى نەمرۇد چىرايلىق ئىنىسىنىڭ مۇرىسىگە قولىنى قويۇپ، — كەچكى تاماق ئالاھىدە ئالىي بولسۇن جۇما!

— بىر گەپنى دەۋىرەمسەن ئاكا، ئۇلار كىم، نېمىشقا دېمەيسەن؟

— ۋاقتى كەلگەندە بىلىسەن دەيمەن.

— ئۈرۈمچىدىن تېلېفون كەلدى جۇما. دادامنى دوختۇر خانغا جايلاشتۇرۇپ بوپتۇ.

— بەلەن بوپتۇ. مەنمۇ ئۆگۈنلۈككە ئۈرۈمچىگە ئۈچمەن.

— گۈلشەرىخان ئاچاممۇ، گۈلجامال ئاچاممۇ ئۇچار ئىمىش.

ھەممىڭلار بېرىپ نېمە قىلىسىلەر ئۇ يەردە؟

— ماۋۇنىڭ دەۋانتقان گېپىنى! — دېدى نەمرۇد ئىنىسىغا

ئالسىپ قويۇپ، — يەدەرنىڭ كەينىدىن ئۇچماي كىمنىڭ كەينىدىن ئۇچاتتۇق ئەمەس؟

— ئابلانى قانداق قىلىمىز ئەمەس؟

— نېمىسىنى قانداق قىلاتتۇق. ئۇنىڭغا زېمىن دېگەن

ئوغرىنىڭ كالتىكى تەگكەن تۇرسا، بىزگە نېمە جاۋابكارلىق؟

— جاۋابكارلىق بولمىسا ئادەمگەرچىلىكىمۇ بولمامدۇ، ئاكا؟

ئۇ يا گۆش ئەمەس، يا بەز، گۈلنازنىڭ يىغىسىنى ئاڭلىغانسەن؟

ئاڭلىسام قانداق قىلاتتىم.

— ئاكا، ئۇياقتا دادام سەكراتتا، ماۋۇ يەردە بىر كۈيۈ
ئوغۇل جان تالاشماقتا. سەن قېتىنغا ئالماي تاماشانى قىلىپ
يۈرۈسنا؟

— تاماشا قىلىۋاتمەنمۇ، ئىش پۈتتۈرۈۋاتمەنمۇ سەن
نېمە بىلەتتىڭ، ماڭە يۈگۈر، مېھمانلارنى كۈتۈشنىڭ يولىنى
قىلە!

نەمرۇد كەتتى، قۇددۇس بېلىتى تۇتۇپ ئاكىسىنىڭ
كەينىدىن ئالىيپ غودۇڭشىدى:

— ئادەم دېگەن جىق ئوقۇۋەرسە رەھىمسىز بولۇپ
قالدىغان ئوخشىمامدا؟ پۇلنى مەن تېپىڭ، مېغىزنى بۇ ئوغرى
چېقىڭ تېخى!

ئۇ «ئوغرى» دېگەن ئادەت سۆزىنى قوللاندى — دە، ئۆزى
كۈلۈپ كەتتى. چۈنكى، قۇددۇس «ھاجىم» بولۇپ قايتقاندىن
كېيىن كەلسە — كەلمەس «يامان» ئىش ۋە يامان تىللاردىن
ئۆزىنى تارتىدىغان كىشىلەرگە ياخشىلىق قىلىشقا ئىنتىلىدىغان
بولۇپ قالغانىدى. «ئۇنىڭغا زېمىن دېگەن ئوغرىنىڭ كالتىكى
تەگكەن» دېگەن سۆز بايىلا ئاكىسىنىڭ ئاغزىدىن چىققاندا
ئۇنىڭ يۈرىكى جىخ قىلىپ قالغانىدى. مانا ئەمدى بۇ سۆز
ئۆزىنىڭ ئاغزىدىن چىقتى.

ئۇنىڭ خىيالى بىردىنلا سىڭلىسىغا، سىڭلىسىنىڭ
يولدىشى ئابلا يانتاققا كۆچتى. ئەتىگەن ئۇ: «ئابلا يانتاق ئاياق
يەپ دوختۇردا يېتىپتەك» دېگەن سۆزنى ئاڭلاپ دوختۇرخانىغا
ئۇنى كۆرگىلى باردى. ئۇ ئۆزى ياخشى كۆرىدىغان، ئۆزى بىلەن
قۇرداش كۈيۈ ئوغلىنىڭ كۆكرىپ، قارىداپ كەتكەن يۈزىنى
كۆرۈپ چۆچۈپ كەتتى. ئابلانىڭ بېشى تېڭىلغان، كۆزلىرى
كۆكەرگەن، كالىپۇكلىرى قارىداپ دوردايغان، تونۇغۇسىز ھالدا
ئارانلا نەپەس ئېلىپ ئاسما ئوكۇلدا ياتاتتى. قۇددۇس دائىم
ئۇنىڭ ھىجىيىپ تۇرىدىغان يوغان ئېغىز، يوغان كۆز، يوغان
بۇرۇتلۇق يۈزىنى كۆرگەندە ئىختىيارسىز كۈلۈپ كېتەتتى.

بۈگۈن مانا بىرىنچى قېتىم ئۇ ئابلاننىڭ قورقۇنچلۇق چىرايىنى كۆرۈپ كەينىگە داچىدى ۋە يىغىدىن لەۋلىرى كۆپچۈپ، كۆزلىرى ئىششىغان سىڭلىسىغا قاراپ:

— كىم، نېمىشقا ئۇرۇپتۇ؟ — دەپ سورىدى.

— ھېچكىم بىلمەيدۇ، — دېدى گۈلناز لەۋلىرىنى ئارانلا

مىدىرلىتىپ، — مەن، ھەممىنى قىلغان مەن.

— سەن نېمە قىلغاننىڭ، ئۇكام؟

— كېچىدە ئۆيىدىن چىقىپ كەتكەنىدىم.

— نەگە بارغاننىڭ؟

— ... ھېچ يەرگە...

— نېمە دەۋاتسەن، ئۇكام، ئېسىڭ جايدىمۇ زادى؟

— ... بىلمەيمەن!

قۇددۇسنىڭ قاپىقى تۈرۈلدى. ئوغۇللارنىڭ كىچىكى بىلەن قىزلارنىڭ كىچىكى ھاجىمىنىڭ ئەتىۋارلىقلىرى ئىدى. بۇ ئاكا - سىڭىللارمۇ بىر - بىرىگە ئېچىل، بىر - بىرىگە ئامراق ئىدى. گۈلناز ھېچكىمگە ئېيتىمىغان گەپلىرىنى مۇشۇ كەنجى ئاكىسىغا ئېيتاتتى. قۇددۇسمۇ ھەرقېتىم سىرتتىن كەلگەندە ئەڭ ياخشى سوۋغاتلىرىنى مۇشۇ سىڭلىسىغا ئاتاپ ئەكىلەتتى. شۇنداق يېقىن بىلىدىغان سىڭلىسىمۇ بۈگۈن تۇنجى بولۇپ ئاكىسىدىن سىر يوشۇرغانىدى.

«زېمىننىڭ كالتىكى تەگكەن؟ — دەپ ئويلىدى ئۇ ئاكىسى

بىلەن سىڭلىسىنىڭ گەپلىرىدىن مەلۇم مەنىگە ئىگە بولۇپ، —

كېچىدە سىڭلىم زېمىننىڭ ئۆيىگە بارغان، ئابلا كەينىدىن

بېرىپ زېمىندىن تاياق يېگەن بولسىچۇ؟ ناۋادا شۇنداق بولسا

گۈلنازنىمۇ، زېمىننىمۇ ئۆز قولىم بىلەن سويىمەن!»

لېكىن، ئۇ زېمىننىڭ ناشايان ئىش قىلىشىغا

ئىشەنمەيتتى. زېمىن ئۆزىنىڭ ئەخلاقى، ئادىللىقى ۋە كەڭ

قورساقلىقى بىلەن ناھىيەدە ئابروى تاپقان ئادەم. «زېمىننى

ھاكىم قىلىش كېرەك» دېگەن غوۋغا بۇلتۇر بىكاردىنلا

كۆتۈرۈلگەن ئەمەس. قۇددۇسنىڭ ئۆزىمۇ زېمىندىن كۆپ ياخشىلىق كۆرگەن. ئۇنىڭغا مۇشۇ بىنانىڭ ئورنىنى ئەرزان باھادا ئېلىپ بېرىشكە، بىنا قۇرۇلۇشىغا ئۈست، ئەرزانچى بىناكارلارنى تېپىپ بېرىشتە، خىش، ھاك، سېمونتلارنى ئەرزان باھادا سېتىپ ئېلىپ بېرىشتە زېمىننىڭ چىقارغان كۈچى ھەممىدىن كۆپ.

«زېمىن شۇجى بىزنىڭ مۇلازىمەت شىركىتىمىز ئۈچۈن بەش يۈز مىڭ يۈەن پايدا كەلتۈردى» دېگەندى قۇددۇس بىر قېتىملىق زىياپەتتە راست گەپ قىلىپ.

«شۇنداق بىر ئابروپلۇق ئادەم بۇنداق بولمىغۇر ئىشلارنى قىلارمۇ - ھە؟» دېدى قۇددۇس زېمىن توغرىسىدا ئەتراپلىق ئويلىغاندىن كېيىن، ئۇ ئاكىلىرى بىلەن كۈيۈ ئوغۇللىرى «ھاجىم ئاتىمىزنىڭ يىقىلىشىغا زېمىن سەۋەبچى» دەپ غوۋغا كۆتۈرگەندە دەسلەپ ئىشىنىپ زېمىننى جازالاشقا ئۇتۇنغان. لېكىن، ئۇ بەختى ھاكىمنىڭ زېمىننىڭ تەرىپىنى ئېلىپ قىلغان نەسىھەتنى ئاڭلىغاندىن كېيىن ئۆي دەۋاسى ئىشىدا زېمىننىڭ يوللۇق ئىكەنلىكىگە ئىشىنىپ جازالاش نىيىتىدىن يانغانىدى. بۈگۈن مانا كۈتۈلمىگەندە ئابلا زەربە يېگەن. بۇنىڭدەمۇ زېمىننىڭ قولى بار دېيىشمەكتە. ئۇ سىڭلىسى بىلەن زېمىننىڭ ياشلىقىدىكى سەرگۈزەشتىسىنىمۇ ئەسلىدى. سىڭلىسىنىڭ زېمىن قايتىپ كەلگەندىن كېيىن ئابلادىن تېخىمۇ سوۋۇپ يۈرگىنىنى بىلەتتى. شۇنىڭ ئۈچۈن، كىچىك سىڭلىسىغا ھەممىدىنمۇ كۆپرەك ھېسداشلىق قىلاتتى. ئۇنىڭ ئۈستىگە ئۇ زېمىننىڭمۇ قىرىق ياشتىن ئاشقۇچە ئۆي - كۈچاقلىق بولماي يۈرۈشىنىڭ سەۋەبىنىمۇ قىياس قىلغان، لېكىن ئۇ سىڭلىسى بىلەن زېمىننىڭ كۈل ئاستىدا قالغان چوغنى پۈۋلىشىنى خالىمايتتى. بىر كىشى ئاز - تولا ئازاب ۋە پۇشايمان بىلەنمۇ كۆڭۈللۈك ياشىيالايدىغۇ، ئۆتكەن ئىشنى ئۇنتۇپ يېڭىچە مۇناسىۋەت پەيدا قىلىش زۆرۈر دەپ ئويلايتتى.

مانا بۈگۈن سىڭلىسى تىلىنى چاپنىماقتا، ئۇنىڭ ئۈستىگە ئابلا نەق زېمىننىڭ دېرىزىسى يېنىدا تاياق يەپ يىقىلغان. بۇ ئەھۋالنى قانداق چۈشىنىشكە بولىدۇ.

ئاكىسى نەمىرۇد جايلاشقان مەخسۇس خانىدىن كۈلكە، سىلىق مۇزىكا ئاڭلانماقتا. ئۇ يەرگە مەزىزلىك يېمەكلىكلەر توشۇلماقتا. قۇددۇس بولسا ئىككىنچى قەۋەتنىڭ ئۇيغۇر بىناكارلىرىنىڭ قولىرىدا گۈللەر چېكىلگەن سالاسۇنلۇق چۆرىدىمە بالكوندا ئورۇندۇقتا يالغۇز ئولتۇرۇپ مۇشۇ ئىككى كۈن ئىچىدە بولۇپ ئۆتكەن كۆڭۈلسىز ئىشلار ئۈستىدە ئويلىنماقتا.

«توغرا، — دېدى ئۇ ئۇزاق خىيالدىن كېيىن، — ئۇنىڭ بىلەن سۆزلىشىش كېرەك.»
ئۇ ھويلىغا قارىدى. «شاڭخەي» ئورنىدا ئىدى. ئۇ شوپۇرنى توۋلىدى.

— ئەركىن، ماڭا يۈگۈر، بىرىنچى يېزىغا بېرىپ زېمىن شۇجىنى تېپىپ كەلگىن. ئۇنىڭغا قۇددۇس لاۋبەن جىددىي بىر ئىش بىلەن سۆزلەشمەكچى دېگىن.

ئۇ شوپۇرنى ئىشقا بۇيرۇۋېتىپ ئۆزى بىرىنچى قەۋەتتىكى ئۆزىنىڭ مەخسۇس ئىشخانىسىغا قاراپ ماڭدى.

«باش مۇدىر ئىشخانىسى» دېگەن ۋىۋىسكا پېشانىسىگە چاپلانغان ئىچكىرى — تاشقىرى ئىككى ئېغىزلىق ئۆي «مۇدىر»غا لايىق يېزەلگەن: تاشقىرىقى ئۆي قوبۇلخانا، ئىچكىرىدىكىسى ئىشخانا، ئۆيلەر گىلەم، دىۋان، تېلېفون ۋە يېزىق ئۈستەللىرى بىلەن زامانىۋى يېزەلگەن.

— مېنى ئىزدەپ كەلگۈچىلەر بولسا بۈگۈن كۆرۈشەلمەيمەن، — دېدى ھاجى قۇددۇس كاتىپ يىگىتكە سوغۇقلا قىلىپ، — زېمىن شۇجى كەلسە ئىشخانىغا باشلاپ كىر!

ئۇ ئىشخانىسىغا كىرىپ قوبۇلخانىسىنى ئەمەس، ئۆزىنىڭ

ئىشخانسىغا توخۇ گۆشى، تونۇر كاۋىپى، مېۋە - چېۋە، ھاراقلارنى تەييارلاشقۇزدى. ئاندىن خىزمەتچىلەرنى چىقىرىۋېتىپ بىخەتەر ساندۇقنى ئاچتى - دە، غىلىپىغا ئالتۇندىن ھەل بېرىلگەن، ساپلىرىغا قىممەتلىك تاشلاردىن گۈل چېكىلگەن خەنجىرىنى ئالدى. ئۇ خەنجىرىنىڭ بىسىنى تىرنىقى بىلەن سىناپ كۆردى ۋە ئۇنى غىلىپىغا قايتىدىن سېلىپ ئۆزى ئولتۇرىدىغان ئايلانما ئورۇندۇق ئالدىدىكى چاي شىرەسىنىڭ داستىخىنى تېگىگە يوشۇرۇپ قويدى. ئۇ خاپا، جىددىيلەشكەن ۋە ئەمىتىرىگەن ھالدا ئىشخانا ئىچىدە ئۇياقتىن - بۇياققا مېڭىشقا باشلىدى. ئاخىر گوللاندىيە ۋىسكىسىدىن بىر رومكا قويدى - دە، ئۇنى ئىچىۋەتتى. لەززەتلىك ئىچىملىك ئۇنىڭ بەدىنىدە بىر خىل كۈچ، خۇشاللىق بولۇپ ئاقماقتا، ئۇنىڭ ۋۇجۇدى بىر خىل شېرىن تۇيغۇ بىلەن جانلىنىشقا باشلىدى. ئۇ يەنە بىر رومكا ئىچتى - دە، ئىشكاپنىڭ ئەينىكىگە قارىدى. قىزارغان، كۆزلىرى ئويناق، قارا كۆتمەك بۇرۇت ئاستىدىكى لەۋلىرى چىڭ يۇمۇلغان قىران يىگىت ئەينەكتە نامەلۇم بىرىگە خىرىس قىلىپ تۇراتتى. ئۇ ئويلىدى: «دۇرۇس، ئۇنى مانا مۇشۇنداق سۇر بىلەن كۈتۈۋېلىش كېرەك. قول ئېلىشامدەن؟ ياق، قوللىرىم كەينىمدە، مەن تورۇسقا قارىغان ھالدا ئۆرە تۇرۇشۇم خۇددى مۇستافا كامال ئۆز قول ئاستىدىكىلىرىنى قوبۇل قىلغاندىكىدەك بىر خىل خوجايىن بىلەن بېقىنغۇچى ئېنىق پەرقلەندىغان مەنزىرە شەكىللەندۈرۈشۈم كېرەك.»

نەق شۇ چاغدا ئىشىك قېقىلدى. ئۇ يەڭگىل يۆتىلىپ قويدى. ئۆيگە كاتىپ يىگىت، ئۇنىڭ كەينىدىن زېمىن بىلەن يېزىنىڭ مۇئاۋىن باشلىقى - قۇددۇسنىڭ يېقىن ئاغىنىسى تۇراق ئىسىملىك يىگىت كىرىپ كەلدى.

— سالام، — دېدى زېمىن تەمكىن خۇشخۇي ھالدا قولنى سوزۇپ.

— تىنچمۇ سەن، قۇددۇس جىڭلى! — دېدى تۇراق سوزۇپ

ۋارقىراپ، قۇددۇس ئۇلارغا ئىختىيارسىز قول سوزدى. «بىرىنچى تەسلىمچىلىك، — دېدى ئۇ ئىچىدە رەللە بولۇپ، — بۇ مۇنۇ تۇراق دوكانىڭ يۈز — خاتىرىسى، ئىككىنچى تەسلىمچىلىككە ئەمدى يول يوق!» مېھمانلار تەكەللۇپسىزلا دىۋانلاردىن ئورۇن ئالدى. گەپنى تۇراق باشلىدى:

— قېنى، قۇددۇس سولاش، — دېدى تۇراق بالا ۋاقىتلىرىدىكى قوپال تىل بىلەن سۆزىنى باشلاپ، — ئاۋۋال ئاۋۇ ۋىسكاڭدىن بىر رومكىدىن قۇي، ئاندىن كېيىن گەپنى ئەگىتمەي قىل: يەر لازىممۇ، ئەمگەك كۈچى لازىممۇ ياكى خام ئەشيا لازىممۇ؟

قۇددۇس ئۇنىڭ دېگىنىنى قىلدى. رومكىلار بوشىغاندىن كېيىن قۇددۇس كۆكرىپ، قارىداپ ياتقان ئابلا يانتاقنى يادىغا ئالدى — دە، تۇراققا قاراپ قويۇپ:

— بۈگۈن مەن زېمىن شۇجى بىلەن ئەمەس، ئۆز قېرىندىشىم زېمىن ئىسمائىل بىلەن سۆزلەشمەكچى! — دېدى. — مەن ئارتۇق ئادەم، چىقىپ تۇرىمەن، شۇنداقمۇ؟ — شۇنداق بولىدۇيا، ئەمدى.

تۇراق ئورنىدىن تۇرۇپ ۋىسكىدىن يەنە بىر رومكا قۇيىدى — دە، قۇددۇسقا سۈرلۈك قاراپ قويدى. ئۇ رومكىنى بوشاتتى.

— ئۇنداق بولسا، قۇددۇس جىڭلى، ئاڭلاپ قوي: زېمىن شۇجىنى بۇ يەرگە ئون يىگىت مۇھاپىزەت قىلىپ ئەكەلدى. ناۋادا شۇجىنىڭ بىر تال چېچى زىيانغا ئۇچرىسا بىرىنچى يېزا خەلقى سېنىڭ مۇنۇ ئۈچ قەۋەت مۇلازىمەتخاناڭنى بىر سائەتتە تۈزلەپ تاشلايدۇ!

ئۇ ئىشكنى جالاققىدە يېپىپ چىقىپ كەتتى. قۇددۇس شۇ چاغدىلا قارشىسىدا ئولتۇرغان ئادەمگە قارىدى: زېمىن جۇدىگەن، كۆزلىرى ئولتۇرۇشقان، بۇرۇنلىرى ئىنچىكە بولۇپ ئىككى قوۋۋىزى چىشىسىز ئادەمدەك چۆكۈپ، ساقال — بۇرۇتى

ئۆسكەن، روھى سۇنغان ھالدا يەرگە قاراپ ئولتۇراتتى.

— خوش، قۇددۇس، — دېدى ئۇ، — گەپ بولسا ئوچۇق — يورۇق قىل. سېنىڭ نېمە توغرىدا سۆزلىشىدىغىنىڭنى بىلىپ تۇرۇپتىمەن. ئاۋۋال شۇنى دەپ قوياي: ئابلا مېنىڭ قولۇمدا يارىلانمىدى، مەن پۈتۈنلەي بۇ ئىشقا مۇناسىۋەتسىز. ئون يىگىت مېنىڭ تۈنۈگۈن كېچە ئالتىنچى كەنتتە توپىدا بولغىنىمغا گۇۋاھ بولۇش ئۈچۈن كەلگەن. ئۆيدە دادام يالغۇز قالغان. دادام ئاكىسىنىڭ ئاغرىپ قالغىنىنى ئاڭلاپ ئۇخلىيالمىدىغان بولۇپ قالدى. شۇڭا، كېچىچە چىراغ غۇۋا يورۇق تۇرغان. ئابلانىڭ نېمە ئۈچۈن مېنىڭ دېرىزەمگە كەلگەنلىكى، ئۇنى كىمىنىڭ ئۇرغانلىقى ماڭا قاراڭغۇ، مەن ئارقا — ئارقىدىن يۈز بەرگەن كۆڭۈلسىزلىكلەرنىڭ ماڭا كېلىپ چىتىلىپ قالغىنىغا ھەيرانمەن. دۇرۇس، چوڭ دادام بىلەن ئۆي — جاي دەۋاسى توغرىسىدا سۆزلەشكەندە ئېغىر — بېسىق بولمىغىنىم راست. لېكىن، بوۋايغا قول تەگكۈزمىدىم. داداممۇ قول تەگكۈزمىدى. بوۋاينىڭ يىقىلىشىنى بىزدىن كۆرگىنىڭلار پۈتۈنلەي يولسىزلىق. مېنىڭ كەينىمگە چوماقچىلارنى سالغىنىڭلار بىر خىل جىنايەت. بەلكى ئابلانى يېرىمىزدىكى بىر قېنى قىزىق يىگىت مېنىڭ پېيىمگە چۈشكەن چوماقچى دەپ گۇمان قىلىپ ئۇرغاندۇ، بۇنى ئەلۋەتتە ئېنىقلايمىز. ئابلاغا قاتتىق ئېچىندىم...

— خۇشال بولغانسەن، ئاشىق — مەشۇقلارنىڭ ئارىسىغا قىسىلغان قارا باتۇر يوقالدى دەپ خۇشال بولغانسەن!

— گەپنى يولدا قىل، ئاۋازىڭمۇ چەكتىن ئاشمىسۇن — ھە؟

— نېمە دېدىڭ، چەك دەمىسەن، سەن بىلەن مەن ئەمەس، مانا مۇنۇ سۆزلىشىدۇ.

قۇددۇس خەنجەرنى غىلىپىدىن سۇغۇرۇۋېلىپ يېنىدىكى دىۋانغا سانجىپ قويدى.

زېمىن چىرايىنىمۇ ئۆزگەرتىمەستىن كۈلۈپ قويدى ۋە

دېۋاندا لىكىلداپ تۇرغان خەنجەرگە قاراپ قويۇپ:
— يىگىرمىنچى ئەسىرنىڭ قەھرىمانلىرى خەنجەرگە
ئەمەس، ھەقىقەتكە تايىنىدۇ. ئەگەر ساڭا جاۋاب قايتۇرۇش
زۆرۈر بولسا تالاغا قاراپلا قويسام بىر خەنجىرىڭگە قارشى يۈز
خەنجەر كېلىپ ئالدىڭغا سانجىلىدۇ. بايقى تۇراقنىڭ گېپىنى
ئۇنتۇما. بىلەمسەن، ئۇلار سېنىڭ بۇ ئەلپازىڭغا ئاللىقاچان
جاۋاب تاييارلاپ قويغان، — دېدى.

قۇددۇس خاتىرجەم ئولتۇرغان زېمىننىڭ تىزىدىكى
تومۇرلىرى بۆرتۈپ چىققان قوپال قوللىرىغا قاراپ قويۇپ:
— ھوقۇقۇڭغا تايىنىپ بىر يېزا خەلقىنى بىزگە قارشى
قويالايسەن، يالغان گەپلەرگە گۇۋاھچىلارنى توپلاپ ئۆزۈڭنى
ۋاقتىنچە ھىمايە قىلالايسەن. بىلەمسەن، بۇ قىلىقلىرىڭ
مۇستافا كامالنىڭ قىلىچىدىن ئۆزىنى مۇداپىئە قىلغان جاھىل
دىندارلارنىڭ قىلمىشىغا ئوخشاشلا بىر ئىش! — دېدى.

قۇددۇس بۇ ئۇزاق ئويلىنىپ تاپقان سۆزىدىن ھۆزۈرلىنىپ
ئىتتىك چەت ئەل پاپىرۇسىدىن بىرنى ئالدى — دە، ئۇنى
قىممەت باھالىق چاقماق بىلەن ياندۇرۇپ توغرا چىشلىدى ۋە
قاتتىق بىر شوراۋېتىپ زېمىنغا پالت قىلىپ قاراپ قويدى.
زېمىن يەنىلا خاتىرجەم كۈلۈمسىرەپ ئولتۇراتتى.
— كۈلسەنغۇ؟

— كىچىككىنە بىر شىركەتنىڭ جىڭلىسى ئۆزىنى
تۈركىيەنىڭ دۆلەت ئاتىسىغا ئوخشاتسا، مېنىڭ 20 —
ئەسىرنىڭ ئاخىرقى يىللىرىدا ياشاۋاتقان، ئۇنىڭ ئۈستىگە چەت
ئەل ھەققىدە نۇرغۇن بىلىمگە ئىگە بولغان بىر قېرىندىشىم
ئوتتۇرا ئەسىر ئىسپان رىتسارى دونكىخوتنىڭ ئىزىدىن مېڭىپ
شامال توڭمىنىگە ھۇجۇم قىلىۋاتسا، خەلقىمنىڭ نادانلىقىدىن
كۈلمەي قانداق قىلاتتىم!

قۇددۇس بۇ ئۇزۇن جۈملىنىڭ ھەممە مەنىسىنى
چۈشەنمىگەن بولسىمۇ «دونكىخوت» دېگەن سۆزنى چۈشەندى.

زېمىن ئۇنى مازاق قىلىپ شامال تۈگمىنىنى كۈچلۈك دۈشمەن ھېسابلاپ ئۇنىڭغا مۇشت ئاتقان دونكىخوتقا ئوخشاتماقتا ئىدى. قۇددۇس كىچىكىدىن شۇنداق تەربىيەلەنگەن: ئۇ ئۆز غۇرۇرىنى جېنى بىلەن باراۋەر كۆرىدۇ، غۇرۇرىنىڭ ھاقارەتلىنىشىگە ھەرگىز يول قويمىدۇ!

— نېمە دەيسىنا؟ يەنە بىر دېگىنە؟ — ئۇ غالىلداپ تىترەپ ئورنىدىن چاچراپ تۇردى. ئۇنىڭ ئوڭ قولى خەنجەرگە سۈنۈلدى، — سەن جاھانكەزدى لۈكچەك، خاك تېگىدە كۆمۈر ئاستىدا مېچىلىپ ئۆلۈشكە تېگىشلىك ھاراملىق ئىدىڭ، قارىغۇ ئامەت سېنى شۇجى قىلىپ قويدى، بايقى گېپىڭنى يەنە بىر دېگىنە؟

— گەپنى تەكرارلاشقا تولىمۇ ئۆچمەن، قۇددۇس جىڭلى، گەپلىرىڭ «ھاجى قۇددۇس» دېگەن نامغا لايىق بولمىدى. ھاجى نېمە، قۇددۇس نېمە؟ سەن كىمنىڭ بالىسى، قانداق نەسەبىنىڭ پۇشتىسىن؟

قۇددۇس دەرھال دادىسىنىڭ: «ھەرقانداق جايدا مېنىڭ تۆرىخان ھاجىم نەسەبىنىڭ ئىززەت - ئابروۋىنى ساقلا!» دېگەن تەلىمىنى يادىغا ئالدى. زېمىن بۇ «قالقان» نى نەدىن تاپتىكىن؟ ئۇ يەنە ئورنىغا ئولتۇردى. قوللىرىنى تىزغا قويۇپ بېشىنى دېۋان يۆلەنچۈكىگە ئاشلاپ تورۇسقا قاراپ كۈچەپ تاماكا تارتىپ جىم بولۇپ قالدى. ئەمدى ھۇجۇم قىلىش نۆۋىتى زېمىنغا كەلگەندى.

— توغرا، مەن كۆمۈر خاك ئاستىدا ئۆلۈشۈم كېرەك ئىدى. شۇنداق بولغاندا بىر ئۇلۇغ زاتنىڭ تارىخىغا داغ چۈشمىگەن بولاتتى. ئۇنىڭ ئۆز ئىززەت - ئابروۋى ئۈچۈن بالىلىرىغا قىلغان رەھىمسىزلىكى ئالىيجانابلىق ھېسابلانغان بولاتتى. ئۇنىڭ رەھىمسىزلىكى بىلەن بىر ئۆمۈر بەختسىز بولۇشقانلارنىڭ تارتقان ئازاب - ئوقۇبەتلىرى «ھەقىقەت» نىڭ جازاسى دېيىلگەن بولاتتى. يەنە...

— بولدى دەيمەن، دادامغا تىل تەگكۈزمە !

— داداڭنى دەۋاتقىنىمنى نەدىن بىلىدىڭ؟

— سېنىڭ يالغان شىكايىتىڭنى كىم بىلمەيدۇ؟

— يالغان دېيىشكە ئىسپاتلىرىڭ تولىقتۇر - ھە؟ سەن

ۋىجدانلىق، ھەق سۆزلۈك يىگىتسەن، شۇنىڭ ئۈچۈن مەنمۇ، باشقىلارمۇ سېنى ھۆرمەتلەيمىز! — ھەي ئىنسان، ھەي باشقىلارنىڭ ماختىشىغا تەشنا جان ئىگىسى، «ياخشى سۆز تاشنى ئېرىتىدۇ» دېگەن سۆز بەلكى دۇنياغا تونۇلغان مەشھۇر پىسخولوگىيە ئالىمى دالى كارنىڭنىڭ پۈتۈن پەلسەپەسىنىڭ ئاساسىدۇر، لېكىن بىزنىڭ مىللىتىمىز بۇ سۆزنى ياراتقان بىلەن قەدىرلىمىگەن ھەم ئۇنى ھاياتتا ياخشى ياشاشنىڭ دەستۇرى قىلالىمىغان.

مۇنۇ كىچىككىنە بىر يېزىنىڭ كۆرۈمىسىز رەھبىرى بۇ سۆزنى نەلەردە يۈرۈپ سىناقتىن ئۆتكۈزگەن، نەلەردە يۈرۈپ ئۇنىڭ ئۈنۈم مېۋىسىنىڭ تەمىنى تېتىغان - ھە؟

زېمىننىڭ سەۋرچانلىقى، ئېغىر - بېسىقلىقى ۋە مۇز بولۇپ توغلىغان يۈرەككە مېھىر - مۇھەببەت، ھايات قانۇنىيەتلىرىدىن ھارارەت بېرىشى بىلەن قۇددۇس ئاخىر ئەسلىگە: مۇڭداشقاق، رەھىمدىللىككە قايتتى.

خېلى ئۇزاق سۈكۈت - جىمجىتلىقتىن كېيىن ئۇ زېمىنغا ئالايماستىن قارىدى ۋە بىر رومكا «ۋىسكى» قويدى، زېمىن ئۇنىڭغا يەر ئاستىدىن قاراپ قويۇپ سۆزىنى داۋاملاشتۇردى:

— سېنىڭ ئۈچ قەۋەتلىك مېھمانخانا قۇرماقچى بولۇۋاتقىنىڭ، ئۇنىڭ يېنىغا زامانىۋى مۇنچىدىن بىرنى پىلانلىغىنىڭ تولىمۇ ياخشى بولۇپتۇ، — دېدى زېمىن ئويلىمىغان يەردە گەپنىڭ تېمىسىنى يۆتكەپ، — ئاڭلىسام ئاز - تولا قەرز پۇل، خىش بىلەن ياغاچقا موھتاج ئىكەنسەن. بىزدە ئالتە خۇمدان بار، ياغاچمۇ يېتەرلىك، شەھەر خەلقى ئۈچۈن

پايدىلىق بولغاچقا، بىز ساڭا ئەرزان باھادا خىش - ياغاچ سېتىپ بېرىشنى قارار قىلدۇق. مەن بانكا بىلەن سۆزلىشىپ قويدۇم. ساڭا ئەللىك تۈمەن قەرز بېرىدىغان بولدى.

قۇددۇس ھاڭ - تاڭ قالدى، ئۇ جىددىيلىكتىن قۇنۇلۇش، بىچارىلىكنىڭ ئەسىرلىكىدىن ئازاد بولۇشنىڭ يولىنى ئىزدەۋاتقاندا ئۇنىڭغا بۇ يولنى زېمىن كۆرسىتىپ بەردى. ئۇ دەرھال زېمىننىڭ يېڭى تېمىدىكى گېپىگە جاۋاب بەردى:

— تولا بەلەن، زېمىن شۇجى، تولا بەلەن!

زېمىن بىلەن قۇددۇس بىردىنلا باشقا تېمىدا، يەنى ئۆزلىرىگە كۆڭۈللۈك بولغان تىجارەت، قۇرۇلۇش ۋە شەھەرنى گۈللەندۈرۈش تېمىسىدا كۆڭۈللۈك سۆزلىشىشكە باشلىدى. ئۇلار بىر - بىرىگە ۋەدىلەرنى بەردى. بىر - بىرىگە بېرىدىغان پايدا - مەنپەئەت ئۈچۈن ئالدىنلا رەھمەتلەرنىمۇ ئېيتىشتى.

بىراق، ئۇلارنىڭ يېڭىدىن باشلانغان دوستلۇقى ئۇزاققا بارمىدى. ئۇ خۇددى ئۇششۇككە يولۇققان كەچ كۈز مايسىلىرىدەك تېزلا سولاشتى.

بۇ زەربە ھاجىمنىڭ ئىككىنچى ئوغلى نەمرۇدنىڭ تۇيۇقسىز كىرىپ كېلىشى بىلەن باشلاندى:

نەمرۇد مەست، غەزەپلەنگەن ھالدا ئۆيگە ئۈسۈپ كىردى - دە:

— چىق، زېمىن ئىسىملىك مەخلۇق، ئۆيدىن چىق! — دەپ ۋارقىردى، ئارقىدىنلا، — مەن كىم بىلەمسەن، ئىبراھىم ئەلەيھىسسالامنى ئوتقا تاشلىغان ۋەھشىي نەمرۇدەن. سەن زېمىن ئايىغىمدا چەيلىنەمسەن. مېنىڭ غەزىپىمدە كۈل بولسەن، سەن ئىككى ئادەمنى يىقىتتىڭ، ئەمدى مېنىڭ قولۇمدا يىقىلسەن! — دەپ گۈركىرەپ كېلىپ زېمىننىڭ ياقىسىدىن قاماللاپ تۇتتى ۋە زېمىننى تامغا ئىقتاپ بېشىنى تامغا ئۈستۈردى. زېمىن ئۇنىڭ ھېچ يېرىنى تۇتمىدى. كۈلۈمىسىرىگەن پېتى نەمرۇدنىڭ كۆزىگە تىك قاراپ، قوللىرىنى تۆۋەن سېلىپ تىك تۇرۇۋەردى. ۋەھشىيلىك بىلەن ئاق

كۆڭۈللۈك، ھەققانىيەت بىلەن ئۆكتەملىك ئەنە شۇنداق كۈچ سىناشتى. ئۇلارنىڭ بىرى بوران، بىرى ئىللىق يېزا جىمجىتلىقى، بىرى چاقماق - گۈلدۈرماما، بىرى كۆڭۈللۈك ئائىلە، بىرى مېھرىبان ئانا قەلبى، بىرى ئاچ بۆرە ۋە ھىشىلىكى... ئۇلارغا زىغزىق بولغان قۇددۇس ئۈچۈن ئۇلارنىڭ ھەممىسى لازىم. چۈنكى، ئۇلاردىن بىرىنىڭ يىلتىزى ئاتىسى ۋە ئۇنىڭدىن ئۇزاقلاپ ماڭغان نەسەبكە سىڭگەن. يەنە بىرىنىڭ يىلتىزى بولسا قۇددۇسنىڭ ئىنسانىي پەزىلەتتىن ئوزۇقلىنىشقا باشلىغان قەلبىگە چوڭقۇرلاپ كىرمەكتە.

ئۇ ئالدىدىكى مۇنۇ ئېلىشىشتا بىرىگە يان بېسىشى، يەنە بىرىنى بېسىشى، بىرىگە ھېسداشلىق قىلىشى، بىرىنى ئەيىبلەش كېرەك. مانا مۇشۇنداق جىددىي پەيتتە ئۇ زېمىننى ئەيىبلەمسە پۈتۈن بىر ئەمەلىي كۈچنىڭ دۈشمىنى بولۇپ قېلىشى - ئاتىسى، كۈيۈڭۈللەر (يەنى ناھىيە رەھبەرلىرى) ئۇنىڭ بۇ ئەيىبىنى كەچۈرمەسلىكى مۇمكىن. بۇ مۇقەددەس كۈچنىڭ قارشى تەرىپىدە تۇرۇشنىڭ قانچىلىك قورقۇنچلۇق ئىكەنلىكى ئۇنىڭغا مەلۇم: بۇ بىر ئېتىلىۋاتقان ئوققا قارشى ماڭغانلىق، بىر تەلۋە شىرنىڭ ھۇجۇمىدىن ئۆزىنى قاپچۇرمىغانلىق. لېكىن، زېمىننى ئەيىبلەپ ئاكسىغا بولۇشىچۇ؟ ئۇ ئۆزىنىڭ ئىنسانىي ئورنىنى يوقاتقان بولىدۇ. چۈنكى، ئۇ بىلدى: زېمىن ئەيىبلىك ئەمەس ئىكەن. ئاتىسىنىڭ، ئابىلانىڭ يېگەن زەربىسىنى ئەتەيلەپ زېمىنغا تېڭىش ئادالەتسىزلىك، ناھەقچىلىك ئىكەن.

بۇ قەلب بىلەن بەدەننىڭ ئېلىشىشى، روھ بىلەن جىسمىنىڭ كۈرىشى. بۇ ئىككى نەرسە ھەم بىر، ھەم باشقا - باشقا، بىز ھامان بۇ نەرسىلەرنى بىر دەپ چۈشىنىشكە ئادەتلەنگەن ھەم بۇ ئادىتىمىزنى مۇقەددەس بىلىمىز. ئىنسان ئۆز قەلبىنىڭ ھەم قولى، ھەم خوجايىنى. قەلبىڭ بۇيرۇغاننى جىسمىڭ ئورۇندايدۇ، بۇ چاغدا قۇلىسەن. جىسمىڭ خالىغاننى

قەلبىڭ راۋا كۆرىدۇ، بۇ چاغدا خوجايىنسىن. ئەپسۇسكى، بۇ خىل خوجايىنلىق كۆپ ھاللاردا سېنى ئاۋارىچىلىككە سالىدۇ، ھەتتا سېنى جىنايەتچى قىلىپمۇ قويىدۇ.

«كۆڭۈلنىڭ كەينىگە كىرمەڭ، كۆڭۈل ھەر جايغا باشلايدۇ» دېگەن سۆزنى تۈزىتىپ ئوقۇش كېرەك. چۈنكى، بۇ جۈملىدىكى خاتالىق شۇ: كۆڭۈلنىڭ كەينىگە كىم كىرمەيدۇ؟ دېگەن سوئالغا جاۋاب ئېنىق ئەمەس، يەنى «بەدەننىڭ مەيلىگە باقما، سېنى ھەر جايغا باشلايدۇ» دەپ ئوقۇش كېرەك. ئىنسان بەدنىنى سەككىز خىل ئېھتىياج بىلەن مەۋجۇت بولۇپ تۇرىدىكەن. بۇنىڭ ئىچىدىكى تەمە - راھەتلىنىش ئېھتىياجى ھەممىدىن خەتەرلىك. ئۇ ئاسانلا سېنى كاردىن چىقىرىدۇ. مانا شۇ چاغدا «قەلب» دېيىلىدىغان «روھ» نىڭ بۇيرۇقى، يەنى ئىرادىنىڭ كۈچى بىلەن ئۆزۈڭنى كونترول قىلىشىڭ كېرەك. بۇ خىل كونترول قىلىش سېنىڭ مەۋجۇتلۇقۇڭنى پاكلىق بىلەن تەمىنلەيدۇ...

ھاجى قۇددۇس بۇ خىل مۇرەككەپ جۈملىلەرنى چۈشەنمەيدۇ. ئۇ ئادەت كۈچى بىلەن ئىستەكنى چۈشىنەلەيدۇ. ئەنە ئۇ ئاخىر ئادەت كۈچىنىڭ قۇلغا ئايلاندى. ئاكىسىغا بولۇشۇپ جىم تۇرغان زېمىننىڭ ئېڭىكىدىن مۇشت بىلەن تۇرتتى، بۇ ئاكىسىنى قوللىغانلىقى، بۇنىڭ بەدىلىگە نەمرۇد غالجىرلاشتى، زېمىننىڭ بۇرنى قاندى. زېمىننىڭ قېنى قۇددۇسنىڭ ئايپاق كۆڭلىكىنى بويىدى. زېمىن ئوڭ قولى بىلەن بۇرنىنى تۇتتى ۋە قۇددۇسنىڭ كۆزلىرىگە تىكىلىپ قارىدى. بۇ كۆزلىرىدىن قۇددۇس شۇنداق بىر نەپىرەتنى كۆردى: قۇددۇس ئۆزىنى باغلاقتىن بوشانغان تەلۋە ئىت ھېسابلىدى - دە، بىر غايىب كۈچنىڭ تۈرتكىسى بىلەن ئاكىسى نەمرۇدنىڭ زېمىننىڭ ياقىسىنى چىڭ قاماللىۋالغان قوللىرىنى سىلكىپ ئاجراتتى ۋە:

— چىق، ئۆيدىن چىق دەيمەن. ئادەم ئەلەيھىسسالامنىڭ

مازىرى بولساڭمۇ ئۆيىدىن چىق! — دەيدى كۆزىدىن قۇيۇلۇۋاتقان ياشلىرىنى قوللىنىڭ كەينى بىلەن سۈرتۈپ. بۇ ئۇنىڭ تۇنجى ئىسيانى، ھاياتىدىكى ئەڭ چوڭ كۆڭۈلسىزلىك ئىدى. بۇ بىر ئېغىز سۆز ئۇنىڭغا قانداق بالايى - ئاقىۋەتلەرنى كەلتۈرەركىن؟ ...

نەمىرۇد سىلكىنگەن قوللىرىنى زېمىننىڭ كانىيىغا قايتا سۇنۇشنىڭ ئورنىغا ئىنسىننىڭ كانىيىغا سۇندى ۋە ئۇنىڭ قان بىلەن بويالغان كۆڭلىكىنىڭ ياقىسىدىن مۇجۇپ تۇتۇپ سىلكىدى:

— ۋۇي ئاسىي، پۇشتىدىن تانغان ئاسىي!

— سېنىڭ پۇشتۇڭ ئىنسابسىز ئەمەس، ئاكا!

— مەن ئىنسابسىزما؟ ئۇنداقتا سەنچۇ مۇناپىق! —

نەمىرۇد ئىنسىننىڭ ياقىسىدىن بوغۇپ ئۇنى تامغا ئاپىرىپ نىقتىدى، — ئاتاڭغا قول كۆتۈرگەن، سىڭلىڭنى بۇزغان، كۈيۈ ئوغلوڭنى ھوشسىزلاندىرغان دۈشمىنىڭ ئىنسابلىقىما ئەمەسمە؟ ئۇنىڭ ئاز - تولا مەنپەئەت بەرگىنىگە ئېرىپ كەتكەن ساڭا ئوخشاش نائەھلىنى پۈتۈن ئۇرۇق - پۇشتۇڭ جازالایدۇ.

— ئۇرۇق پۇشتۇم ناھەقچىلىككە يول قويمايدۇ، تارت دەيمەن قولىڭنى! — قۇددۇس ئاكىسىنىڭ ياقىسىدىكى قوللىرىنى قاتتىق سىلكىدى، — ئىززىتىڭ بىلەن ئۆيىدىن چىق، بولمىسا ھېلى...

— نېمە؟ — نەمىرۇد ئىنسىغا بىر مۇشت ئاتتى. قۇددۇس چاققانلىق بىلەن ئۆزىنى دالدىغا ئالدى - دە، مۇشت ئۇلارنى ئاجرىتىشقا كىرىشكەن زېمىننىڭ قۇلاق تۈۋىگە ئەگدى. زېمىن سەنتۈرۈلۈپ بېرىپ ئۈستەلگە تايىنىپ قالدى. شۇ چاغدا قۇددۇس غەزەپ بىلەن ئاكىسىغا مۇشت ئېتىۋىدى، بۇ مۇشتىمۇ ئورنىدىن ئەمدىلا تۇرۇپ ئاجرىتىشقا كىرىشكەن زېمىننىڭ ياڭقىمغا ئەگدى. زېمىن بۇ قېتىم دىۋانغا يېنىچە يىقىلدى. ئۆيگە كاتىپ ۋە زېمىننىڭ ئەگىشىپ كەلگەن ئادەملىرى بېسىپ

كىرىشتى. ئۇلار ئاق - قارىنى سۈرۈشتۈرمەپلا قۇددۇس بىلەن نەمىردىكى ئۆز - ئۆز قىلىشىپ ھويلىغا سۈرۈپ چىقىشتى. قۇددۇسنىڭ خىزمەتچى، ئاشپەز، شوپۇرلىرى قىغراق - كالتەكلەر بىلەن تۇشمۇتۇشتىن چىقىشىپ بىرىنچى يېزىنىڭ يىگىتلىرىگە ئېتىلدى. زېمىن سەنتۇرۇلۇپ يۈرۈپ ئۆز ئادەملىرىنى تۆمۈر دەرۋازىنىڭ سىرتىغا ئىتتىرىپ چوڭ ماجىرانىڭ ئالدىنى ئېلىش ئۈچۈن تىرىشتى. باش - كۆزى قان، كىيىملىرى يىرتىلغان قۇددۇسۇمۇ ئۆز ئادەملىرىنى توسۇپ يۈگۈرۈپ يۈرەتتى. شۇ ئارىلىقتا قۇددۇسنىڭ بىر ھاراقكەش كۆزەتچىسى كالتەك بىلەن زېمىننىڭ بېشىغا ئۇرۇۋەتتى. زېمىن يەردىن قاچقىپ بېرىپ نېرىدىكى ماشىنىنىڭ چاقى ئاستىغا يىقىلدى. بىرىنچى يېزىنىڭ يىگىتلىرى كۆزەتچىنى ھەش - پەش دېگۈچە ئۇرۇپ - چەيلەپ قاتتىق ھۇجۇمغا ئۆتكەندە قۇددۇس زېمىننى يەردىن دەس كۆتۈرۈپ ئۇلارغا قاراپ ماڭدى ۋە ۋارقىراپ:

— ئۇرۇڭلار، مېنى ئۇرۇڭلار، مەن زېمىن بىلەن بىللە ئۆلەي، ئۇرۇڭلار! — دېدى. يوپۇرۇلۇپ كېلىۋاتقان يىگىتلەرنىڭ باشلامچىسى بولغان تۇراق ئۇنىڭ گۇناھسىزلىقى، ئۇقۇشماسلىق سەۋەبىدىن بىكارلا ئۆز - ئۆز بولۇۋاتقانلىقىنى دەرھال چۈشەندى - دە، غۇلچىنى كەڭ كېرىپ ئۆز يىگىتلىرىنى توسۇدى:

— ئاغىنىلەر، كۈچنى ئەمەس، ئەقىلنى ئىشقا سالايلى! — دەپ ۋارقىرىدى ئۇ زېمىن شۇجى دائىم تەكرارلايدىغان بىر جۈملە سۆزنى ئىشلىتىپ، يىگىتلەر چېكىندى. قانغا مىلەنگەن قۇددۇس، قانغا مىلەنگەن زېمىننى چىڭ باغرىغا بېسىپ ۋارقىرىدى:

— شوپۇر بول! —
ئۇلار ماشىنا بىلەن دوختۇرخانىغا يۈرۈپ كەتتى. ئۇلارنىڭ

كەينىدىن «سانتانا» مۇ دوختۇرخانىغا چاپتى. بۇ ماشىنىدا چىرايلىق قارا كاستۇم - بۇرۇلكا بىلەن بىر خىل ياسانغان يىگىتلەر نەمرۇدىنىمۇ دوختۇرخانىغا ئېلىپ مېڭىشتى.

«ھاجى قۇددۇس مۇلازمەتخانىسى» دا يۈز بەرگەن بۇ جېدەل ناھىيە تارىخىدىكى مەشھۇر ئىشلار قاتارىدىن ئورۇن ئېلىشىغا ھەممە ئادەم ئىشىنىدۇ. ئەلۋەتتە، بۇ كوڭۇلسىز ۋەقە دەرھال ناھىيەگە تارقالدى. تۇردى كېرەم شۇجى بۇ ئىشنى ئاڭلاپ دەرھال تېلېفون بىلەن قاسىم قۇربان، ئوبۇلغازى، قۇببەس مۇدىرلارنى ئىشخانىسىغا چاقىردى. ئۇ ئەھۋالنى ئەينەن پېتى ۋىلايەتتىكى باجىسى ئىبراھىم ئەزىزگىمۇ خەۋەر قىلىپ ئۆلگۈردى.

قاسىم قۇربان بىلەن ئوبۇلغازى بىر - بىرىگە قارىشىپ قويۇشتى. ئۇلار بىر - بىرىنى دەرھال چۈشتىشتى، ئۇلار خۇشال ئىدى. ئەمما، ئۇلارنىڭ قاپاقلىرى چۈشكەن، ھەتتا چىشلىرى بەزىدە غۇچۇرلاپمۇ قوياتتى.

— مانا ئەمدى زېمىن بىلەن جىددىي سۆزلىشىشكە توغرا كېلىۋاتىدۇ، — دېدى تۇردى كېرەم بۇ ئىشقا تولىمۇ ئەستايىدىل قاراپ، — ئۇ بىرىنچى يېزىنىڭ چوماقچىلىرىنى ئەكەلمىگەن بولسا بۇنچىلىك ماجىرا بولمايتتى. ئىككى كۈن ئىچىدە ئاتىمىز بىلەن بەش ئادەم دوختۇرغا كىردى. بۇ جاۋابكارلىق مېنىڭچە ئەلۋەتتە زېمىننىڭ ئۈستىدە. مەن جاۋ شۇجى بىلەن بەختى ھاكىمغا بۇ ئىشنى رەسمىي مەسلىھەت قىلىپ دوكلات قىلىمەن!

— شۇنداق قىلىدىغان يېرى كېلىپ قالدى، — دېدى ئوبۇلغازى دەرھاللا، — بۇ ئوغرىنىڭ نوخلىسى ئۆسۈپ قالدى، ناھىيەلىك پارتكومنىڭ شۇجىسى بولار ئىشىمىش دېگەن شامال چىقىش بىلەن ئۇ كېرىلىپ ناھىيەگە پاتماي قالدى.

— بىزنىڭ ناھىيەگە ھېلىقى، ھېلىقى نېمىدا، ھە

ھولمېستەك ① رازۇپەككىچى لازىم بولۇپ قالدى. بولمىسا بۇ زېمىنغا ئەيىب قويماق تەس جۈمۇ !

— نېمانداق مۇجىمەل گەپ قىلىلا، قا جورېن ! — دەيدى تۇردى كېرەم ھاجىم ئەڭ يېقىن كۆرىدىغان ئادەمنىڭ ساڭگىلاپ تۇرغان ئېڭەكلىرىگە تىكىلىپ ئەستايىدىللىق بىلەن، — نېمىشقا ئەيىب قويماق تەس دەيلا، پىكىردە بىرلىككە كېلەيلى دەپ بۇ يەرگە يىغىلغاندىمىز، گەپ بولسا ئوچۇق دەپسەلە.

— ھېلىلا ھاجى قۇددۇس بىلەن پاراڭلاشتىم، — دەيدى قاسىم قۇربان ھەربىر سۆزنى قېلىن لەۋلىرى ئاستىدىن تەستە چىقىرىپ، — ئۇ كىچىك ھاجىم زېمىننى ئاقلاپ، نەمرۇد بەگنى ئەيىبلەپ سۆزلىدىيا !

— سېتىلغان گەپ ! — دەيدى ئوبۇلغازى دەرھاللا، — بۇ بالا پۇل، مەنپەئەتكە ئادەمنى ساتىدۇ جۈمۇ !

— ھۇم، — دەيدى تۇردى كېرەم يەرگە قاراپ، — ئەستە، ماۋۇ خوتۇنلارنىڭ ئۈرۈمچىگە كېتىشكىتىنى دېيىشمەلا، شۇ خەق خېلى توغرا گەپلەرنى تېپىشاتتى. بۇ ياققا قاچسا ھارۋا سۈنىدۇ، ئۇ ياققا تارتسا ئۆكۈز ئۆلىدۇ. راستتىنلا زېمىندا گۇناھ بولمىسىچۇ؟ ئۇ چاغدا ئۇ ناھىيەگە بىر دومىلاپلا شۇجى بولۇۋالسا مانا كۆرۈڭ. نەمرۇدجان ئاتىمىزنىڭ جېنى دەپسەلە. ئىبراھىم ئەزىزمۇ ۋىلايەتتىن بەرگەن تېلېفوندا زېمىننى قاتتىق جازالىماي بولمايدۇ دەيدىيا، ئۇ باجىمىز ئاتىمىزنىڭ كۈچى بىلەن ۋىلايەتكە ئۆستى، مۇئاۋىن ۋالىي بولۇپ مالىيەگە مەسئۇل بولار ئىمىش. ئۇنىڭ پىكىرىگە ھۆرمەت قىلمىساق يەنە بولماس ! ...

ئۇ تىرناقلىرى بىلەن شىرە ئۈستىگە سوئال بەلگىسىنى سىزدى.

— دەيدىمغۇ، ھولمېس كېرەك دەپ. ئەڭ ياخشىسى سالماق

① ھولمېس — «ھولمېستىڭ رازۇپەككا خاتىرىسى» دېگەن كىتوبدىكى باش قەھرىمان.

بولايلى، ئىلاج بار كەينىگە سوزايلى، ئۆكۈزنىڭ كۆۋرۈكتىن ئۆتۈشىنى كۆرمىزغۇ ھەرقايسىمىز. ھارۋىكەش قانچە دۇمبالسىمۇ ئۇ ھەربىر تۆشۈكنى بىردىن پۇرماي كۆۋرۈكتىن ئۆتمەيدۇ. ھىم، مانا شۇنداق، ھازىر مۇھىمى ئاتىمىزنىڭ سالامەتلىكى. شۇ كىشى ساقايسىلا ھەممە ئىش ئاسانلىشىدۇ.

— ئالمادىس، — دېدى ئوبۇلغازى ئىككى باشلىققا ئېھتىيات بىلەن قاراپ قويۇپ، — گۈلشەرخان خېنىم بىلەن گۈلجامال خېنىملار يېشىغا داكا ياغلىق تاغىدىغان كۈن بولۇپ قالسا...

— شۇم ئېغىزلىق قىلمىسىلا، — دېدى قاسىم قۇربان ئۇنىڭ گېپىنى بۆلۈپ، — سىلنىڭ مۇشۇ ئېغىزلىرىزە...
— يەنە خاتا گەپ قىلدىمىيا، — دېدى ئوبۇلغازى دەرھال كۆزلىرىنى چەكچەيتىپ، — ئالمادىس!...

— بۇ ئېھتىمالنىمۇ كۆزدە تۇتماي بولمايدۇ — دېدى تۇردى كېرەم ئۇنىڭ سۆزىگە ئۇلاشتۇرۇپلا، — شۇنداق بولۇپ قالسا بىزگە ھولمېسنىڭ لازىمى قالمايدۇ، ئۆزىمىز دېرىك^①، ئۆزىمىز كاۋلى^② بولالايمىز! ...

— بەللى، بەللى!

— بەلەن، بەلەن!

ئۇلار خىرىلداپ كۈلۈشتى. كۈلكە تۈگىمەيلا تېلېفون چىرىڭلىدى. ئوبۇلغازى تېلېفوننى ئېلىپ:

— سىلىمۇ، ئانا، يائىلا، بىز مانا تۇ شۇجى، قاجۇرپىنلار بىلەن پارتكومدا خەۋەر كۈتۈپ ئولتۇرۇشقاندۇق! — ئوبۇلغازى ئولتۇرغانلارغا قاراپ قويدى. بىردىنلا ئۇنىڭ قوشۇمىسى تۈرۈلدى — دە، ئۇ، — مانا، مانا، تۇ شۇجى ئۆزى ئاڭلىسۇن گەمسە.

① دېرىك — گېرمانىيە رازۋېدكا كىنوسى «دېرىك» نىڭ باش قەھرىمانى.

② كاۋلى — ئەنگىلىيە رازۋېدكا كىنوسى «5 - باشقارما ھەرىكەتتە» نىڭ باش قەھرىمانى.

تۇردى كېرەم تېلېفوننى ئۇن - تىنىسىز ئۇزاق ئاڭلىدى - دە،
تېلېفوننى قويۇپ قويۇپ ھەمراھلىرىغا قاراپ:

— ئەھۋال يامان، قۇببەس ئاكا بىلەن قۇددۇس ھاجىمنى
چاقىرىپ مەسلىھەتلىشىدىغان ئىش چىقتى ئەمدى، — دېدى.
قۇببەس ئەپەندىم ئۇزاق يىل مائارىپ بىلەن شۇغۇللىنىپ
نۇرغۇن شاگىرت يېتىلدۈرگەن ئادەم بولغاچقا، ئۇنىڭ
شاگىرتلىرى بۇ ئادەم ھەققىدە نۇرغۇن ھېكايە - چۆچەكلەرنى
جەمئىيەتكە تارقاتقان. بۇ ھېكايە - چۆچەكلەر قۇببەس
ئەپەندىمنىڭ ئىناۋەت - ئابرويىنى ئۆستۈرۈشكە پايدىلىق
بولغاچقا ئەپەندىم شاگىرتلىرىدىن مىننەتدار.

— مەن ئوغرىلىق بىلەن تۇتۇلۇپ قالدىم، — دېدى بىر
قېتىم ھازىرقى نەق ئاشۇ بىرىنچى يېزىنىڭ مۇئاۋىن باشلىقى
تۇراق كۆپچىلىككە، — ئوغرىلىغىنىم ۋېلىسىپىت،
قېرىشقاندىك بۇ ۋېلىسىپىت بىزنىڭ ئىلمىي مۇدىر قۇببەس
ئەپەندىمنىڭ ئىكەن. ئەپەندىم مېنى تۇتۇۋالغان ساقچىنىڭ
ئالدىغا كېلىپ:

— ئويىناشقان گەپ، بالىلار ئوقۇشماستىن ئوغرىلىدى
دەپتۇ. تۇراق بايا مەندىن سورىغان! — دېمەسمۇ، شۇنىڭ بىلەن
ئوغرىلىقتىن قۇتۇلۇپ قالدىم. مەن شۇنىڭدىن كېيىن
ئوغرىلىق قىلىمدىم. مانا ھازىر باشلىقمەن.

— ئىمتىھاندا راسا كۆچۈرۈۋاتسام قۇببەس مۇئەللىم
كۆرۈپ قالدى. ئەمما، كۆرمەسكە سالدى. ئەلا ئۆتۈپ يۈز نومۇر
ئالدىغان بولدۇم دەپ خۇش بوپتىمەن، قارىسام ئىمتىھان
قەغىزىمگە ئۆل قويۇپ ئاخىرىغا «پالاق تۇخۇمسەن» دەپ يېزىپ
قويۇپتۇ... مەن كېيىن دېگەندەك پالاق بولدۇم، ئوقۇشتىن
ھەيدىلىپ مەدىكارچىلىق قىلدىم. مانا ھازىر ياماقچىمەن، ھا -
ھا - ھا...

— قۇببەس مۇئەللىم بىزگە مۇدىر بولغان يىللار تازا
ھېلىقى ئۇزۇندە يادلايدىغان يىللار ئىدى. ماتېماتىكا دەرسىدە

تازا ئۈزۈندە يادلاۋاتساق، مۇدىر بىزنىڭ سىنىپقا كىرىپ كەلدى. مېنى ئورنۇمدىن تۇرغۇزۇپ:

— ئېيتقىنا، بالام، ئا كىۋادرات ب نىڭ تەڭلىمىسى نېمە؟

— چۈشەنمىدىم.

— ئا كىۋادرات ب نېمىگە تەڭ؟

— ئىشچى - دېھقانلارغا! — دەپ جاۋابىمدىن خۇشال

بولۇپ مۇدىرغا قارىدىم. مۇدىر كۈلۈپ قوبۇپ:

— ماڭ، ئۇنداق بولسا ھازىرلا سىنىپتىن چىقىپ ئىشچى -

دېھقان بول! — دېدى. سىنىپ تەربىيەچىسى بۇ گەپنى

ئىشچىلار ئەشۋىقات ئەترىتىگە توشۇپ كىرىپتىكەن، شۇنىڭ

بىلەن قۇببەسىكام مۇدىرلىقتىن قۇرۇق قالدى...

شۇنداق ھېكايە - چۆچەكلەرنىڭ قەھرىمانى بولغان بۇ

ئادەم ھازىر پارتىيە مەكتىپىنىڭ مۇدىرى ھەم مەكتەپ پارتىيە

ياچېيكسىنىڭ شۇجىسى. بۇ ئادەم پارتىيە تەشكىلى بىلەن

ھۆكۈمەت ئورۇنلىرى نېمە قىل دېسە شۇنى قىلىپ، «پۇقىرى

تەبىقىنىڭ پۇشتى» دەپ چەتكە قاقمىسۇن دېگەن ئېھتىيات

بىلەن ھەر بىر قەدىمنى ئاۋايلاپ دەسسەپ ئەللىك سەككىز

ياشقا كىردى. ھازىر ئۇ پېنسىيەگە چىقىش ئۈچۈن ئىلتىماس

بەرگەن. ئىلتىماسى تەستىقلانسا ئۆيىگە بېكىنىدۇ - دە،

ئەتىۋارلاپ چوڭ قىلغان توققۇز قىزىنىڭ ئىستىقبالى ئۈچۈن

كۈرەش قىلىدۇ.

ئەگەر بۇ ئادەمنىڭ ئالاھىدىلىكى بار دېيىلسە، بۇ

ئالاھىدىلىك ئۇنىڭ ئىتائەتچانلىقى، ئاتىسى ئۇنى شۇنداق

تەربىيەلىگەن، ئۇ ھېچكىمگە قارشى چىقمايدۇ، ھېچكىمنى

رەنجىتمەيدۇ، ھېچكىمگە زىيان سالمايدۇ. ھەتتا ئۇ دادىسى

ئېلىپ بەرگەن «كەپتەر» ماركىلىق ۋېلىسپېتىنىمۇ

«رەنجىتمەي» ئوتتۇز يىل مىندى. ئەگەر ئۇنىڭ بايلىقى بار

دېسە بۇ بايلىقى ئۇنىڭ توققۇز قىزى. «ئوغۇل يۈزى كۆرمىەن،

ئوغلۇمنىڭ ئىسمىنى قۇدرەت قويمەن» دەپ سۆزلەپ يۈرۈپ

توققۇز قىزنىڭ ئاتىسى بولۇپ قالغىنىنى ئۇ ئۆزىمۇ تۇيماي قالدى. ئۇنىڭ بىر ياكى بىر يېرىم ياشتىن پەرقلىنىدىغان قىزلىرى بىر - بىرىدىن ئوماق، بىرى - بىرىدىن تاتلىق ئىدى. بىر كۈنى، ئاتىسى ئىبراھىم ھاجىم ئۇنىڭ ئۆيىگە ھېيتلاپ كەلدى. بوۋاي نەۋرىلىرىگە ھېيتلىق پۇل بېرىشكە ئامراق.

— قىزلار نەچچە بالام قۇببەس؟

— باللا نەچچە، ئانىسى؟ — دەپ سورىدى ئۇ ئايالىدىن، —

يەتتىغۇ دەيمەن؟

— نېمە دەيدىغانلا، پۇچقاقلارغا يامىشىۋالغان گۈلزەيتۈن بىلەن زەينەپنى قانداق قىلىلا؟ — دەپ خىرىلداپ كۈلدى، ئۇنىڭ كۈلۈپلا تۇرىدىغان چىنە چىراي ئايالى قېيىنئاتىسىغا ھۆرمەت بىلەن تال چىۋىقتەك ئېگىلىپ قويۇپ.

— مانا ئەمىسە توقسەن كوي، ئوغلۇم قۇببەس، ئەمدى يېتەر بەس! — دەپ كۈلدى قاپىيەلىك سۆزلەشنى ياخشى كۆرىدىغان ھاجىم كەمدىن - كەم قىلىدىغان چاقچىقى بىلەن ئوغلىنى خۇشال قىلىپ.

ئانىسى «چېكىت» قويمىغان بولسا، بۇ قىزلار تىزىملىكى نەچچە بىلەن توختايتتىكىن، ئۇنى ھېچكىم بىلمەيدۇ. مانا ھازىر قۇببەسنىڭ توققۇز قىزىدىن تۆتى ئانا بولدى. تۆت قىزىدىن بۇ ئائىلىنىڭ «بايلىقى» ھېسابغا تۆت ئوغۇل، ئالتە قىز قوشۇلدى. «تۆت قىز چىقتى، ئون نەۋرە كىردى» دەپ كۈلىدۇ ئۇنىڭ بالىغا تويمايدىغان ئايالى كۈلۈپ تۇرۇپ كىشىلەرگە.

— قۇببەس ئاكىمىزنى چاقىرامدىمىز، — دېدى قاسىم قۇربان ئوبۇلغازغا قاراپ قويۇپ، — ئۇ كىشى بىز تۈگەن تۈگۈشنى ھەرگىزمۇ يەشمەيدۇ دېسىلە.

— ئۇنداق دېگەنلىرى بىلەن ئاتىمىز ھەممىدىن مۇشۇ ئوغۇلنى كۆپرەك ھۆرمەت قىلاتتىيا.

— ھۆرمەت قىلماقتى ئەمەسە، ئاتىمىز ئۇنى بىر يەرگە قوزۇق قىلىپ قاقماقچى بولسا، ئاكىمىز دېگەن يېرىگە توقماق يېمەيلا كىرىپ كېتىدۇ دېسە! — دېدى ئوبۇلغازى.

— يەنە تىللىرىدىن كەتتە، — دېدى قاسىم قۇربان گەدەن تەرىنى ھۆل لۆڭگىسى بىلەن سۈرتۈپ، — پەدەر قاقمەن دېسە سىلىمۇ تاشلىق يەرگە مەختەك ماڭاتتىلا!

— راست دېدىلە، قا جۇرپەن، پەدەر بۇيرۇق قىلسا يوتقان پاختىسىمۇ تۆمۈر قوزۇق بولالايتتى، ھا - ھا - ھا... ئۇلار يەنە خىرىلدىشىپ كۈلۈشتى.

پارتكوم مۇئاۋىن شۇجىسىنىڭ ئىشخانىسىغا ئاۋۋال بىر ئېگىلىگەن باش، ئاندىن تىزىغا ساڭگىلىمغان قوللىرىنى قوشتۇرۇپ سالام بىلەن قۇببەس ئەپەندىم كىرىپ كەلدى. ئولتۇرغانلار ئورۇنلىرىدىن تۇرۇشۇپ ئۇنىڭ بىلەن بىر مۇپىر كۆرۈشتى. ئوتتۇرا بوي، ئورۇق، مەڭزى قىزىل، بېشى تاقىر بولغاچقا، بېشىدىن كەپكىسىنى ئالمايدىغان، ئوت يانچۇقلۇق چاپىنىنى ئىسسىقلىقىمۇ كانايغىچە تۈگمەپ، قولغا كىرلەشكەن ئاق پەلەي كىيىپ يۈرىدىغان نە چىرايدى، نە كىيىنىشىدە ھاجىم بالىلىرىنىڭ سىياق - تەكەببۇرلۇقى يوق بۇ ئادەم زورلىسىمۇ يۇقىرى چىقماي ئىشىك تۈۋىدىكى دىۋاندا ئېھتىيات بىلەن ئولتۇردى.

خېلىدىن كېيىن ئىشخانىغا ھاجى قۇددۇسىمۇ كىردى. تۇردى كېرەم رەسمىي پارتكوم يىغىنىغا رىياسەتچىلىك قىلغاندىكىدەك ئەستايىدىللىق بىلەن سۆزىنى باشلىدى:

— يولداشلار، — دېدى ئۇ ئادەتلەنگەن تىل بىلەن، — مەلۇمكى، ئاتىمىز كېلىشمەسلىككە يولۇقۇپ داۋالانغىلى ئۈرۈمچىگە كەتكىلى بۈگۈن ئۈچ كۈن بولدى. ئۈچ كۈندىن بېرى بىزنىڭ كۆزىمىز، قۇلقىمىز...

— ھەممە پىكىر - خىيالىمىز، — دەپ قوشۇمچە قىلدى ئوبۇلغازى.

— ھەببەللى، — دەپ تەستىقلىدى قاسىم قۇربانمۇ.
— شۇنداق كۆر، قۇلاق، ئەس - يادىمىز شۇ ياقتا بولدى.
— ئۈرۈمچىدە دەپسىلە، ئېنىقراق بولسۇن.
— ھەببەللى..

— ھە، شۇنداق ئۈرۈمچىدە بولدى. مانا ھېلى بىز تەقەززا بولغان خەۋەرمۇ ئاخىر كەلدى. خەۋەرنى ھاجى ئانىمىزنىڭ ئۆزى ئۇزۇن يوللۇق تېلېفوندا يەتكۈزدى. ئەمدى خەۋەرنىڭ مەزمۇنىغا كېلەيلى ... — تۈردى كېرەم قىيىنلىقتا تاقانلىقنى ئىپادىلەپ كۆزىنى، بۇرنىنى ئۇۋۇلاپ قويدى ۋە سۆزىنى داۋاملاشتۇردى، — شۇم خەۋەر دېيىشكە تېخى بالدۇر. ئەمما، پەدەرنىڭ ھالى يامانلاشقان ئوخشايدۇ. ئەڭ يامان ئېھتىمالغا تەييارلىنىشىمىزنى جېكىلىدى. بىرىنچىدىن، پەدەرنىڭ ئورۇنلىيالمىغان ئىشلىرىنى ئورۇنلىشىمىز زۆرۈر ئىكەن. بۇ ئىشلارنىڭ بىرىنچىسى، ھېلىقى قايتۇرۇۋېلىنىدىغان ئۆي - جاي بىلەن پۇل. زېمىن دېگەن تەرسا توسالغۇ بولمىغان بولسا بۇ ئىش بۇ كەمگە سوزۇلمايتتى. ھۆججەتمۇ تەييارلانغان، قارارمۇ قىلىنغان. لېكىن، زېمىن بۇ ئىش توغرىسىدا پۇقرى دەرىجىلىك ئىنتىزام تەكشۈرۈش كومىتېتلىرىغا ئەرز سۇنغانلىقى ئۈچۈنلا بۇ ئىش ۋاقتىنچە ئەمەلىيلەشمىدى. بۇ يەردىن يۆتكىلىپ كەتكەن زېڭ شۇجىنىڭمۇ مەسئۇلىيىتى بار. ئۇ توغرى زېمىن بىلەن قانداقلا رە دوستلىشىپ قېلىۋىدىكىن، ھەدەپسىلا زېمىنغا چاپان يېپىپ بىزنى ئوسال قىلىپ قويدى. ئاخىر ئۇ توغرىمۇ كېتىپ يېڭى شۇجى كەلدى. ھاكىممۇ يېڭىلاندى. يېڭى رەھبەرلىرىمىز بىزنىڭ يۆلەنچۈكىمىز ئىبراھىم ئەزىز مۇئاۋىن ۋالىيىنىڭ يېقىنلىرى ئىكەن. ئەمدى توسقۇنلۇق قالمىدى دېگەن گەپ. زېمىننىڭ كەشىنى توغرىلىماق ئاسان. ئۇنى يا تۆۋەنگە، يا يۇقىرىغا يىقىتارىمىز. بۇ ئىشنى ھەل قىلمىساق پەدەرگە يۈز كېلەلمەيمىز.

— ھەببەللى !

— شۇنى دېمەيدىغان، يۈز كەلگىلى بولامدېغان!

— ئىككىنچىدىن، — دېدى تۇردى كېرەم يوغان گەۋدىسىنى مىدىرلىتىپ چەتكە قاراپ تۇرۇپ، — پەدەرنىڭ ئاخىرەتلىك ئىشلىرىنى ئوبدان ئورۇنلاشتۇرۇش زۆرۈر ئىكەن. مازىرىنى ئاپاق خوجامنىڭكىدەك قىلالمىساقمۇ «ھەزرىتى موللا» مازىرىدىن ھەيۋەتتە ئەڭ چوڭ، ئەڭ كۆركەم مازار بىزنىڭ پەدەرنىڭ قەبرىسى بولۇشى كېرەك. ئۇكام قۇددۇس ھاجىم، بىناكارلار بىلەن ھازىرلا سۆزلەشسە. كېتىدىغان ھەشەمنى ھېسابلاپ كۆرسە، ھۆكۈمەت قانچىلىك چىقىرىدۇ، بىز قانچىلىك، بۇنى سۆزلىشىپ ھەل قىلىشنى قا جۇرپىن بىلەن ئىككىمىز ئۈستىمىزگە ئالايلى. قالغان يىرتىدىغان لاتا — پاتا، نەزىر — چىراغ تەييارلىقلىرىنى بەش مەسچىتنىڭ چوڭلىرى بىلەن مەسلىھەتلىشىپ تەييارلاشقا ئوبۇلغازى جۇيچاڭ بىلەن قۇببەس شياۋچاڭ ئاكىمىز مەسئۇل بولۇپ بېجىرسە ياخشى بولارمىكەن دەيمەن.

— بەلەن، تولا بەلەن، — دېدى قاسىم قۇربان كۆزلىرىنى سېمىز بارماقلىرى بىلەن ئۇۋۇلاپ، — ئوبدان ئويلاپلا تۇ شۇجى، بىرىنچى ئىشقا ئىبراھىم ئەزىز ۋالىي بىلەن نەمرۇد چۇچاڭ؛ ئىككىنچىسىگە بىز، ئۈچىنچىسىگە بۇ ئىككىيلەن مەسئۇل. تۆتىنچىسى... ھە دۇرۇس، بۇ كېيىنكى گەپ.

— قانداق گەپنى دەيلا؟

— زېمىننىڭ تۆت ئادەمنى يىقتىقانىلىقى بىر قانۇنىي مەسىلە، ئۇنىڭ ئۈستىدىن گەرر تۇتۇشچۇ ؟...

— بۇ ئىش قولغا ئېلىندى، قا جۇرپىن، — دېدى ئوبۇلغازى دەرھال جاۋاب بېرىپ، — نەمرۇد چۇچاڭ ئاللىقاچان بۇ ئىشنى تېگىشلىك جايغا يەتكۈزۈپ بولدى.

— دېگەنلىرىدەك قىلىلى، — دېدى قۇببەس شياۋچاڭ تىترەڭگۈ ئاۋاز بىلەن، — پەدەرنىڭ تېنى سالامەت بولغاي،

سالامەت قايتىپ كەلگەي.

هاجى قۇددۇس لام - جىم دېمىدى...

تەبىئەت ئىنسانلارنىڭ غەم - قايغۇسى بىلەن
ھېسابلاشمايدۇ. ھاجىم ئەۋلادلىرى بولغۇسى مۇسبەتنىڭ غەم -
قايغۇسى بىلەن ئوخشىمايۋاتقان بۇ تىنچىق ياز كېچىسىدە
باغلار ئۆز شادلىقى بىلەن مەست ئىدى. چاڭ قونغان
يوپۇرماقلار ئاستا پىلدىرلاپ غۇۋا ئاي نۇرىغا ئەركىلەيتتى.
مېۋىلەر ئۆز پۇراقلىرىنى باغ ھاۋاسىغا توختىماي پۈركۈپ
قۇشلارنى شادلىاندۇراتتى. كۆلگە ئېقىۋاتقان تاغ سۈيى ئاستا
شۋىرلاپ تىنىق ئاسماندىكى چەرخ يۇلتۇزلارنى چىلايتتى...

تىنچىق ئۆيدىن سالقىن باغقا، كۆل بويىغا كارىۋىتىنى
ئاچقىۋالغان زېمىن كارىۋىتىدا ئوڭدا يېتىپ، كۆزلىرىنى چىڭ
يۈمۈپ تەبىئەتنىڭ ئەڭ گۈزەل كۆرۈنۈشلىرىنى كۆز ئالدىغا
كەلتۈرۈش بىلەن لوقۇلداپ ئاغرىۋاتقان باش ئاغرىقىدىن
قۇتۇلۇشقا ھەرىكەت قىلماقتا ئىدى. ئۇ كىتابقا
يېزىلغاندىكىدەك ئازابتىن قۇتۇلۇش مەشىقى ئېلىپ بېرىپ: «مەن
تەبىئەتنىڭ بالىسى، ئۈستۈمدە ئىللىق قۇياش مېنى
پەيلىمەكتە، زۈمرەتتەك سۈزۈك ئاسمان مېنى قۇچاقلىماقتا،
سالقىن شامال گۈللەرنىڭ ئەڭ مەزىلىك پۇراقلىرى بىلەن
مېنى پەيلىمەكتە. مەن دۇنيادىكى ئەڭ بەختلىك ئادەم!...» دەپ
پىچىرلايتتى.

ئۇ كىتابلاردىن ئۆگىنىۋالغان بۇ «ئاۋۇندۇرۇش» ئۇسۇلىنى
سېناق قىلىپ يۇقىرىقى سۆزلەرنى تەكرارلىغاندا كۆز ئالدىغا
ئىللىق قۇياش نۇرى، كۆپكۆك ئاسمان، ياپپىشىل، پۇراقلىق
باغلار كېلەتتى - دە، ئۇنىڭ كۆڭلى يايىراپ، ئازاب ئۇنتۇلاتتى.
ئىنسان شادلىقىنى قوبۇل قىلغاندا ئازاب ئۆزلۈكىدىن ئېرى
قاچىدىغانلىقىنى سېناقتىن ئۆتكۈزگەندىن كېيىن زېمىن
كۆڭۈل يارىسىنىمۇ مانا مۇشۇنداق شادلىق بىلەن
ئالماشتۇرۇشقا بولىدىغانلىقىغا ئىشەندى.

لېكىن، ئۇ شادلىق نەدە؟

ئۇنىڭ خىيالغا شۇئان دەريا بويى، توغراقلىق، ئىللىق شامال، ئاندىن كېيىن ئۇنىڭ قوچقىدا، يېشىللىق ئۈستىدە سۇنايلىنىپ ياتقان گۈلناز كەلدى. شۇ چاغدىمۇ ئاي نۇرى ئۇ بىر چۈپ ئىسيانكارنىڭ يۈزىنى ئالا كۆلەڭگىسى بىلەن يورۇتقان. بۇ ئالا كۆلەڭگە گۈلنازنىڭ جۈپلەشكەن ئۇزۇن كىرىپكىلىرىدىن، چىرايلىق لەۋلىرى، ياشلىق گۈزەللىكى بىلەن پورەكتەك ئوماق بىلىنگەن چىرايىنى زېمىننىڭ چوغ يۈرىكىگە ئۇچمەس نەقىش قىلىپ ئويغاندى...

«ئۇنتۇلغۇسىز ياشلىق سەرگۈزەشتىلىرىم ئىچىدە بىرلا سەن يۈرىكىمنى تىترىتىسەن، ھەرقاچان سېنى ئەسلىسەم مەسكىن يۈرىكىم تېرەك ئۈچىدا يالغۇز قالغان ياپراقتەك تىترەيدۇ. ئىستىقبال نەدە؟ ئالدىمدا بولسا ياشلىق سەرگۈزەشتىلىرىم تەكرارلىنامدۇ؟ ياق، ياق، ئۇ ھەرگىز تەكرارلانمايدۇ...» ئۇنىڭ كۆزلىرى شېرىن تۇيغۇ تەسەللىسى بىلەن يۈمۈلغاندا ئۇنىڭ بېشىدا گۈلناز پەيدا بولدى.

... قىزنىڭ پۈتۈن ۋۇجۇدى جالاقلاپ تىترەيتتى، كۆزلىرىدىن ھاياجان ياشلىرى قۇيۇلاتتى، لەۋلىرى شېرىن گەپلەرگە ئۆمەللىنەتتى - يۇ، ئاۋاز چىقىرالمىتتى...

بىر شېرىن ئىستەك بۈگۈن چۈشتىن كېيىن زېمىن ئېغىر يارىلانغاندىن كېيىن تۇنجى قېتىم كۆزىنى ئېچىپ گۈلنازغا قارىغاندا قىز قەلبىدە پەيدا بولغانىدى. لېكىن، زېمىننىڭ يېنىدىكى كارىۋاتتا باش - كۆزى تېڭىلغان، چىرايى تونۇغۇسىز ھالدا قارا - بېغىررەڭ تۈسكە كىرگەن ئابلا يانتاق - گۈلنازنىڭ قانۇنىي ھەمراھى، يەنى ئىككى ئوغلىنىڭ ئاتىسى بېھوش ھالدا ياتاتتى. بۇ گۇناھسىز، ۋاپادار، پاك ئادەم گۈلنازنىڭ سۆيگۈسىگە ھېلىھەم ئېرىشەلمىگەنلىكىگە گۈلنازنىڭ ئۆزىمۇ ئاچچىقلىناتتى. ئىنسان سەزگۈسى، ئىنسان قەلبى نېمانچە جاھىل، نېمانچە نازۇك - ھە؟ ئۇ پاكىتى،

رېئاللىقنى رەت قىلالايدۇ. گۈلنازنىڭ ئابلا يانتاق بىلەن بىر
ئۆيدە ئون يىل ياشىغانلىقى، بالىلىق بولغانلىقى، بىللە يېتىپ -
قويۇپ، ئۇرۇشماي - تىللاشماي، خۇشال - خۇرام بىللە
ياشىغانلىقى پاكىت، رېئاللىق ئەمەسمۇ؟ بۇ رېئاللىقنى بۈگۈن
قەلب قاتلىمىغا يوشۇرۇنۇپ قالغان كىچىككىنە سۆيگۈ چوغى
كۆيدۈرۈپ تاشلىدى. قىز، ياق ئايال قەلبى گويىا يىللار
ئۆتمىگەندەك، ھايات ئۆزگەرمىگەندەك، ئون نەچچە يىلنىڭ
ئالدىدىكىدەك تېپىچەكلىمەكتە، تەلپۈنمەكتە، ئەسەبىي، قارام
ئىنتىلىش بىلەن ئالدىدا ياتقان ئەر گەۋدسىگە تاشلىنىشقا
ئۇنى قىستىماقتا. مانا ئۇ تىترەپ تۇرۇپ ئىككى قولى بىلەن
كارىۋاتقا تاپاندى. ئاندىن لەۋلىرىنى زېمىننىڭ مەڭزىگە، ئاندىن
كېيىن يىرىك ساقاللىق ئېگەكلىرىگە تەگكۈزدى...

— گۈلناز، قانداق بولىدۇ ئەمدى؟— دېدى تونۇش، ئۆزىنى
ئىنتىزار قىلغان نازۇك قىز گەۋدسىنى قاتتىق قۇچاقلانغان
زېمىن بىر ھازادىن كېيىن ئىككى ئاللىقى بىلەن قىزنىڭ
ئىككى مەڭزىدىن تۇتقان ھالدا كۆزلىرىنىڭ ئىچىگە قاراپ، —
سەن ھېلىقى گۈلناز ئەمەسسەن، سەن ھازىر ئابلاننىڭ،
ئابلاننىڭ...

— ياق، بولدى، گەپ قىلماڭ، — دېدى قىز ئاللىقلىرى
بىلەن زېمىننىڭ ئاغزىنى توسۇپ، — بەدىنىم ئۇنىڭ، لېكىن
مەن سىزنىڭ... مەن سىزنى سېغىنىمىغان بىر كۈنمۇ يوق...

قىزنىڭ كۆزلىرىدىن سەكرەپ - سەكرەپ چىققان تۈزلۈك
مەرۋايىت زېمىننىڭ مەڭزىگە، لەۋلىرىگە تىنماي چۈشۈپ
تۇراتتى. زېمىن ئۈستىدىن ئۆزىگە تەلمۈرۈپ تۇرغان قىزنىڭ
ئىككى ئاللىق ئارىسىدا دۈگىلەك شەكىلگە كىرگەن يۈزىگە
قارىدى. گەرچە بۇ يۈزنىڭ كۆز قۇيرۇقلىرى، جاۋغاي
ئەتراپلىرى ھايات زەربىسىنىڭ ئىنچىكە سىزىقلىرى بىلەن
بېزەلگەن بولسىمۇ، بۇ يۇمىلاق يۈز، مۇنۇ تاتلىق لەۋلەر بىلەن
ئوت چاقىتىپ تۇرغان كۆزلەر ئاشۇ گۈلنازنىڭ ئۆزى ئەمدى:

— بەدىنىڭ ئۇنىڭ، روھىڭ مېنىڭ، — دېدى زېمىن
ئۇنىڭ بېشىنى كۆكرىكىگە چىڭ بېسىپ، — مانا فىرانسۇزچە
مۇھەببەتنىڭ ئۈلگىسى!

زېمىننىڭ كۆزلىرى غۇۋالاشتى، ئۇنىڭ كۆز يېشىدىن
كېلىپ چىققان تەمە، ئىلتىجانى چەرخ يۇلتۇزلار ئويدان
چۈشەندى...

مۇسبەت ئىگىسى ۋە ئازابلانغۇچىلارغا كۆز يېشى ۋە
كۆڭۈل زارى بىلەن مەدەت بەرگۈچىنىڭ قەلبىگە بىردىنلا ھايات
لەززىتىنىڭ كەلكۈنى ئاقتى. گۈلناز ئاتىسىنىڭ بولغۇسى
مۇسبەتتى، ئېرىنىڭ بېشىدىكى خېيىم - خەتەر ۋە ئۆزى
توغرىسىدىكى زەھەرلىك گەپلەرنىڭ ئازابلىرىنى تامامەن
ئۇنتۇپ، ھايات بەخش ئەتكەن بۇ لەززەت كەلكۈنىگە غەرق
بولدى.

مانا بۇ ساپ مۇھەببەتنىڭ تەڭداشسىز كۈچى. ئابلا يانتاق
بۇ كۈچنى سەزگەن بولسىدى، ھايات ھەققىدە ئاجايىپ ئۆلمەس
رۇبائىيلارنى يازغان بولاتتى.

ئىككىنچى باب

يەنە شۇ زات توغرىسىدا

1

ھاجىم ئورۇنلاشقان بۇ يالغۇز كىشىلىك ئۆي ئادەم ئايىغى ئۈزۈلمەيدىغان ئورۇنغا ئايلاندى. سېستىرالار بۇ مالىماتچىلىقتىن بىزار ئىدى. زالدا ۋە دوختۇرخانا ھويلىسىدا ئۆچرەت كۈتۈپ تۇرۇشقانلارچۇ تېخى.

نساخان ھاجىم ئانا بېشى كۆتۈرۈلگەن دوختۇر كارىۋىتى يېنىدىكى دىۋاندىن تەستە، توختىماي قوپاتتى. مومىسىنىڭ خىزمىتىگە كەلگەن قىز نەۋرە (قۇببەسىنىڭ قىزى) كىرگۈچىلەرنىڭ قولىدىن يېمەك - ئىچمەك قوبۇل قىلىۋېرىپمۇ زېرىكتى. مېۋە - چىۋە كىرسىغۇ مەيلى، پىششىق گۆش (تونۇر كاۋىپى، پاققان گۆشلىرى)، سامسا - مانتىلارنى قانداق بېسىقتۇرماقچى؟ يىراق ناھىيەدىن ھاجىمغا ئەگىشىپ كەلگەن «قەدىردان قېرىلار» نىڭ باش - ئايىغى يوق ئايەت - دۇئالىرىمۇ ھاجىم ئانىنى زېرىكتۈردى. ئۇنىڭغا ۋالڭ - چۇڭسىز، كۆز يېشى يوق تىنچ ھايات قانچىلىك زۆرۈر - ھە، بۇنى چۈشىنىدىغان ئادەم يوق.

ھاجىمنىڭ كۆزلىرى يۇمۇلغان، لەۋلىرى جۈپلەشكەن، ئۇنىڭ بۇ كۆز، لەۋلىرى بىلەن ئاقارغان شالاڭ، قىسقا، ئىخچام ساقىلى، چىرايلىق چېكىلگەن ئۆچى قايرىما بۇرۇتى، ئاقارغان قويۇق قاشلار بىلەن قاڭشارلىق ئۇزۇن بۇرنى ۋە يىللاردىن

سوۋغا بولۇپ قالغان سانسىز چوڭقۇر قورۇقلىرى نىساخان ھاجىم ئانا ئۈچۈن قانچىلىك قىممەتلىك ۋە ئۆز - ھە؟ بىر چاغلاردا نىساخان ھاجىم ئانا ئون ئالتە ياشتىن ئون يەتتە ياشقا ماڭغان ئۇزۇن چاچ، جادۇ كۆز، ئاي يۈزلۈك بەرنا قىز چېغىدا ھاجىمنىڭ ھۇجرىسىغا چۈمپەردە بىلەن ئىككى يەڭگىنىڭ ھامىيلىقىدا ئۆپكىدەپ كىرگەن چېغىدىلا ھاجىمدىن قورقۇش بىلەن ئائىلە ھاياتىنىڭ بىرىنچى قەدىمىنى باسقان ئەمەسمىدى؟ شۇ كۈنى نىساگۈل ئىسىملىك توشقان يۈرەك قىز بەگ تونىدا پاكىز ياسالغان، يانچۇق سائىتىنىڭ زەنجىرى كۆكرىكىدە يالتىراپ تۇرغان قارا بۇرۇت، كۆركەم ئادەمنىڭ ئاپئاق چىشلىرىنى يالتىرىتىپ كۈلۈپ تۇرغان چىرايىنى تۇنجى قېتىم كۆرگەن ۋە بۇ ئادەمنىڭ ئۆمۈرلۈك قول - پۇتى بولۇشنى نىيەت قىلغانىدى. ئۆزىنىڭ ئۆمۈرلۈك خۇشاللىقى، ھاياتىنىڭ ئاخىرىغىچە قىلىندىغان ئىشىنى بەلگىلەپ بېرىدىغان ئىبراھىم بەگنىڭ ئايالى بولغانلىقىنى ھېس قىلغان ئاشۇ ئاخشام بۇ بەرنا قىز ئۆزىنىڭ مۇستەقىللىقىنى تولۇق يوقاتقانلىقىنى چۈشەنگەن ۋە بۇنىڭغا ئۆكۈنمىگەن. «سەن كىمسەن؟ ئىبراھىم بەگنىڭ خېنىمى.» بۇ نېمىدېگەن يېقىملىق، پەخىرلىنەرلىك جاۋاب - ھە؟ كېيىنچۇ؟ نىساخان ئۆيىدىن زادىلا خورلۇق كۆرمىدى، دەشنىم ئاڭلىمىدى، غۇربەتچىلىك تارتمىدى. بىر ئايال ئۈچۈن مۇشۇنىڭ ئۆزى يېتەرلىك بەخت ئەمەسمۇ؟... يىللار نىساخان ئانىنى شۇنداق بىر مىجەزگە كۆندۈردى: يالغۇز ئۆيدە ئېرىنىڭ پۇتىنى يۇيۇۋېتىپمۇ، قاپاق تۈرۈپ سىلكىشلىرىنى ئاڭلاۋېتىپمۇ ئۇ راھەتلىنىدىغان بولدى. ھەتتا ئېرىنىڭ سەللىسى ياكى كۆڭلىكىنى يۇيۇپ قاتلاشمۇ ئۇنىڭ ئۈچۈن ئەڭ كۆڭۈللۈك ئەرمەك تۇيۇلىدىغان بولدى. ئۇ ئۆزىنى ئەر بەدىنىنىڭ بىر قىسمى، «ئەر قوۋۇرغىسىدىن پارالغان گەۋدە» دەپ ھېس قىلىدىغان بولدى...

مانا شۇ ئادەم بۈگۈن نىساخان ھاجىم ئانا بىلەن
مەڭگۈلۈككە خوشلاشماقچى. ئايرىلىپ ئازاب ئىچىدە ياشىغاندىن
بىللە كەتكىنى تۈزۈك. ھاجىم مۇشۇ پېتى كۆزىنى ئاچمىسا
ئۇنىڭ زەھەر ئىچىۋالغىنى ياخشى ئەمەسمۇ؟ شۇنىڭ ئۈچۈن
ھاجىم ئانا ھەربىر كۈنى، ھەربىر سائەتنى، ھەربىر مىنۇتنى
چەكسىز ئازاب بىلەن ئۆتكۈزۈپ، بارغانسېرى ماغدۇرسىزلىنىپ،
ئاجىزلاپ بارماقتا. ئۇنىڭغا ھېچكىمنىڭ ھېچقانداق گېپى
خۇشياقمايتتى. ئۇ تىنچ، خىيال ئالمى ئىچىدە ياشاشنى
خالايتتى. ياشلىقىدا ھاجىم بىلەن كۆڭۈللۈك ئۆتكۈزگەن
مىنۇتلار، ھاجىمغا ئەركىلىگەن چاغلار، ھاجىمنىڭ ئەركىلەتكەن
چاغلىرىنى ئەسلەش ھالسىراۋاتقان موماي ئۈچۈن تولىمۇ ئارام -
راھەت ئىدى...

ھاجىم ئانا خىيال بىلەن لەززەتلىنىپ ھاجىمنى يەلپۈپ،
ھارغىنلىق بىلەن ئەسنەپ ئولتۇرغاندا دوختۇرخانىغا يىغا -
زار قىلىشىپ گۈلشەرىخان بىلەن گۈلجامال كىرىپ كېلىشتى.

— ۋاي ئاتام!

— ۋاي ئانام!

بىرى سېمىز، بىرى ئورۇق؛ بىرى چاققان، بىرى
كېلەڭسىز ئىككى ئايال بىر خىل ياتقان ھاجىمنىڭ كارىۋىتىغا
تاشلاندى:

— ۋاي ئاتام، بارمۇ سىلىرى!

— ۋاي ئاتام، كۆرىدىكەنمىز يا!

— ۋاي ئاتام، قىزلىرىنى كەچۈرسىلە!

— خىزمەتلىرىنى قىلالىمىدۇق!

— بالىلىقنى يەتكۈزەلمىدۇق!

ئۇلار ئاتىسىنىڭ يۈزلىرىنى سىمپىياشتى، ئاياغلىرىنى،
قوللىرىنى سۆيۈشتى. بىر - بىرىدىن تالىشىپ، بىر - بىرىگە
يول بەرمەي ئاتىغا بولغان مېھىر - مۇھەببىتىنى ئىزھار
قىلىشتى. لېكىن، ھاجىم جاۋابەن قىمىرلاپمۇ قويمىدى،

كۆزىنىمۇ ئاچمىدى. ئۇ بىزار ئىكەنلىكىنى ئىپادىلەپ قوشۇمىسىنى تۈرۈپ يۆتىلىپ قويدى.

— تىنچ كەلدىڭلما؟ ئاتاڭلار بىئارام بولۇۋاتىدۇ، ئەمدى جىمراق بولغىلى! — دېدى ئانا قىزلىرىغا قاراپ قويۇپ. لېكىن، ئۇلار، بولۇپمۇ گۈلجامال زادىلا تىنچىيالمىدى. قورساققا پاتمايۋاتقان خاپىلىقلارنى دەپ بولماي قانداق تىنچغۇلۇق!
— ئابلانى ھېلىقى زېمىن دېگەن ئوغرى ئۇرۇپ ئۆلتۈرۈپ قويدى، ئانا!

— تېخى جېنى چىقمىدى، ئۇكام.

— ھە، راست، تېخى جېنى چىقمىدى. جېنى چىقمىغان بىلەن ئۆلدى، ئانا. مېڭىسىنى چۇۋۇپ تاشلاپتۇ، پالتا بىلەن ئۇرۇپ. نېمىشقا بولاتتى، ئاشۇ گۈلنازنى تالىشىپ بولمامدۇ، ئانا!

— ئىككى بالىلىق بولغان خوتۇننى تالىشىپ قانداق قىلماقچىتىمكى، توۋا! — نىساخان ئانا كۆزلىرىنى سۈرتتى.
— زېمىن دېگەن ئوغرى قۇددۇس ئاكامنىمۇ يارىدار قىلدى تېخى، ئانا!

قۇددۇسنىڭ ئىسمىنى ئاڭلاپ ھاجىم كۆزىنى لاپ قىلىپ ئاچتى ۋە ئۈمچىيىپ يېنىغا ئۆرۈلمەك بولدى. قىزلار ھاجىمنى دەرھال يۆلەشتى.

ھاجىمنىڭ كۆڭلى بۇزۇلۇپ بىئارام بولۇۋاتقاندا بۇ كۆڭۈلسىزلىك ئۈستىگە نەمرۇد كىرىپ كەلدى.

نەمرۇدنىڭ تونۇش ئاۋازىنى ئاڭلاپ ھاجىم كۆزىنى ئاچتى ۋە ئاياللارغا چىقىپ كېتىشنى ئىشارە قىلدى. ئاياللار چىقىپ كەتكەندىن كېيىن:

— قانداق، ئوغلۇم؟ — دېدى ھاجىم قۇرۇغان لەۋلىرىنى تەستە مىدىرلىتىپ، زەڭىپ، نىمجان ئاۋازدا، — ئىشىڭلار قانداق؟

— ئىشلار ياخشى بولمايۋاتىدۇ، دادا، — دېدى نەمرۇد

يەرگە قاراپ، — يامىنى، قۇددۇسنىڭ بېلى بوششىپ قالدى. ئىبراھىم ئەزىزمۇ ئېھتىياتچان بولۇپ كەتتى... تۇردى كېرەم بىلەن قاسىم قۇربان، ئوبۇلغازىلارنىڭ ئېمىگە كۈچى يېتىدۇ؟ يۇقىرىدا ئىبراھىم ئەزىز، تۆۋەندە ئۆكىمىز قۇددۇسنىڭ كۈچى بولمىسا زېمىننى جاۋابكارلىققا تارتماق تەس ئوخشايدۇ.

— باشقىسى چاغلىق، بالام، — دېدى ھاجىم تەستە گەپ قىلىپ، — ئىسمائىل ئەزىزنى ئىقرار قىلمىسا مەيلى، شۇنىڭ نامىدىن ئەزىز سۇنۇۋېرىڭلار. جايىنى قايتۇرۇۋېلىپ رېمونت قىلدۇرۇڭلار. ئىلاج بولسىلا باغنىمۇ قايتۇرۇۋېلىش كېرەك. بالام نەمرو، مەن ئاتا — بوۋىلارنىڭ ماكانىدا بىر كۈن بولسىمۇ پۈت — قولۇمنى سۇنۇپ يېتىۋالسام دەيمەن. ماڭا ئاياللارنىڭ كۆز يېشى لازىم ئەمەس. مۇنۇ ئىككى شەققىنى يولغا سېلىۋېتىڭلار. سەن ئىبراھىم ئەزىزگە تېلېفون بەرگىن. ئۇ ئۈرۈمچىگە كەلسۇن. ئۇكاڭ ئېغىر يارىلاندىمۇ؟

— ياق، ئانچە ئەمەس. ئېغىر يارىلانغىنى ئابلا. ئۇ تېخىچە ھوشىغا كەلمىدى. ئاندىن قالسا زېمىن.

— زېمىن؟ ئۇنى كىم ئۇردى؟

— بىلمىدۇق. بەلكى خۇدا ئۇرغاندۇ، دادا؟

— خۇدا ئۇرغاندۇ؟ تەھقىق شۇنداق. كېچىكىپ ئۇردى،

تولمۇ كېچىكىپ؟ ھە، ئۇنى قانداق قىلماقچى بولۇۋاتىسىلەر؟

— مەن مۇناسىۋەتلىك ئورۇنلار بىلەن سۆزلەشتىم. جاۋ

شۇجىمۇ ئۇنى يۆتكىۋېتىشكە قوشۇلدى. بەختى شىيەنجاڭ تېخى

ئىپادە بىلدۈرمىدى. لېكىن، ئۇنىڭ قولىدىن نېمە كېلەتتى.

— ۋىلايەتتىكى زېمىننى قوللايدىغانلارچۇ؟

— ئۇلار، ھازىرمۇ زېمىننى ناھىيەگە مۇئاۋىن شۇجى

قىلىپ، تۇردى كېرەمنى ۋىلايەتلىك دائىمىي كومىتېتقا

يۆتكەشنىڭ كويىدا.

— بۇ كويىدىكىلەرنىڭ بېشى كىمكەن؟

— ۋالىي ئوخشايدۇ. ئۇلار ساۋاقداش، پىكىرداش،

سرداش، «ئۈچ داش» ئوخشايدۇ.

— ھىم. ئۈچ داش ئەمەس، تۆت داش «يولداش» نىمۇ قوشۇپ قويۇڭلار. ئۇلار يېڭىچە يول تۇتۇشقان، ھېلىقىدەك ئىسلاھاتچىلار ئوخشايدۇ.

ئاتا بىلەن بالا نۇرغۇن ئىشلار توغرىسىدا: ناھىيە ۋە ۋىلايەتنىڭ رەھبەرلىك قاتلىمىدىكى ئەھۋاللار، زىددىيەتلەر، ئىچكى پىلان ۋە تالاش - تارتىشلار، ھەتتا بۇ قاتلامدىكى ئايرىم ئادەملەرنىڭ ئائىلە، شەخسىي ئىشلىرى ۋە ھاجىم ئۈچۈن جان كۆپەرلىك قىلغۇچىلارنىڭ يوشۇرۇن پىلان - سىرلىرى قاتارلىق ئىشلىرى ھەققىدە خېلى ئۇزاق سۆزلەشتى. ئاخىر ھاجىم بۇ ئەقىللىق، قارام ۋە يول تېپىشقا ماھىر ئوغلىغا ئۈرۈمچىدە كىملىرىگە يولۇقۇش، كىملىرىگە نېمىلەرنى دېيىش زۆرۈرلۈكىنى بىرمۇبىر چېكىپ، ئاخىرىدا كۆزلىرىنى چىڭ يۇمدى.

«پىكرى شۇنچە روشەن، — دېدى نەمرۇد ئىچىدە دادىسىنىڭ چىرايىغا زوق بىلەن قاراپ تۇرۇپ، — تېخى ناھىيەدە ھازا تەييارلىقى، قەبرە قاتۇرۇش ئالدىراشلىقى. ياق، ئاتامنىڭ تېخى ھاياتى ئاخىرلاشقىنى يوق. مەن ئۇنىڭ دۆلىتىدە بىر ۋىلايەتنىڭ، ھېچبولمىسا ئاشۇ ناھىيەنىڭ گۈل تاجىغا ئايلىنالايمەن. مېنىڭ بەختىم ئۈچۈن بولسىمۇ يۈز ياشقا كىرىڭ، ئانا!»

— بالام نەمرۇد، — دېدى ھاجىم ئۇزاق جىملىقتىن كېيىن كۆزىنى ئاچماي تۇرۇپ، — سېنىڭ ئىسمىڭنى بوۋاڭ قويغان. بوۋاڭ رەھىمىتى ماڭا: بىر بالام نەمرۇد بولسۇن، سەن نارازى بولما. پەيغەمبەرنى ئوتقا تاشلىغان ۋەھشىينىڭ ئىسمىنى بالاڭغا ئات قىلىپ قويغىنىغا مەيۈسلەنمە، زامان ئۆزگىرىدۇ. مۆمىنلەر خار، ياۋۇزلار ئەزىز بولىدىغان چاغلارمۇ بولىدۇ. شۇنداق چاغلاردا نەمرۇدنىڭ ئامىتى كېلىدۇ بالام، دېگەندى. چۈشەنگەنسەن؟ قىرىق - ئەللىك مىڭ كويچەننىڭ كارى چاغلىق، قىرىق نەچچە ئېغىزلىق ئۆي بىلەن باغنىمۇ پۇلغا

سېتىۋالغىلى بولىدۇ. ئەمما، نام - ئابروۋىنى پۇلغا سېتىۋالغىلى بولمايدۇ. «ئىبراھىم ھاجىم دەۋادا زېمىندەك بىر سولتەككە ئۆتۈرۈپ قويدى» دېگەن گەپنى ئاڭلىغاندىن ماشىنا چاقى ئاستىدا جان ئۈزگىنىمىز تۈزۈك. مەن ھېلىغىچە بىرىدىن يېڭىلگەن ئەمەسمەن. مەن بىلەن ئېتىشقان ئادەملەر چىشىمنىڭ ئېقىنى كۆرگەن، لېكىن يەر چىشلىگىنىمنى كۆرمىگەن. بىرلىرىنى كۈچ بىلەن، بىرلىرىنى ئەقىل - پەم بىلەن، بىرلىرىنى تەقدىر - پېشانە، قىسمەت بىلەن يەڭگەنمەن. لېكىن، يېڭىلىپ باقمىغانمەن. ئىنىمنىڭ ئوغلى، ئۆز ئاتامنىڭ نەۋرىسى بۈگۈن ماڭا قارشى تىخ كۆتۈردى. ئۇنى ئوتقا تاشلاش سېنىڭ ئىشىڭ. نەمرۇدنىڭ ئىشلەيدىغان ۋاقتى مۇشۇ. بىزنىڭ نەسەبىنىڭ ئىززەت - ئايروۋى، ئاتاڭنىڭ نام - ئاتىقى سېنىڭ پاراستىڭگە باغلىنىپ قالدى. مەن سېنىڭ ھەرقانداق ئىشىككە كىرەلەشكىڭگە، ھەرقانداق تۈگۈچىنى يېشەلەشكىڭگە ئىشىنىمەن. قېنى ئەمەسە، ئاقىۋوللۇق بول.

ئوغلى چىقىپ كەتكەندىن كېيىن ھاجىم كۆزلىرىگە ياش ئالدى. ئۆزىنىڭ كېرەكسىز بىر گەۋدە بولۇپ قالغىنى، ئوغۇللىرى بىلەن كۈيۈ ئوغۇللىرىنىڭ ئۇنىڭ تېزىرەك ئۇ دۇنياغا سەپەر قىلىشىنى تىلەۋاتقانلىقىنى ئۇ سەزگەن. پەقەت بىرلا ئىساخان - ئۇنىڭ قىرىق نەچچە يىللىق ھەمراھىنىڭلا ئۇنىڭ بېشىدا پەرۋانە بولۇپ يۈرگىنىنى، مۇنۇ ئوغلىنىڭمۇ «ئاتا» دېگەن چوڭ دەرەخنىڭ سايىسى ئۈچۈنلا ئاتىسىغا ھاياتلىق تىلەۋاتقانلىقىنى بۇ ئادەم چۈشەنگەن. بىرلا ئايالدىن باشقىغا نە ھاجىمنىڭ جىسمى، نە روھى كېرەك ئەمەس، پەقەتلا ئۇنىڭ سايىسى، نام - شەرىپى، مەرتىۋە - ئىناۋىتىلا كېرەك. بۇنداق دۇنيادىن بۇرۇنراق كەتكەننىڭ پايدىسى باركىن، زىيىنى يوق... ئۇ كۆزىنى ئېچىپ دېرىزىدىن سىرتقا قارىدى. دوختۇرخانا باغچىسىدىكى دەرەخلەر يازنىڭ ئىسسىق ھاۋاسىدىن شادلىنىپ ئاستا قىمىرلايتتى. قېنىق يېشىل ياپراقلىق بىر شاخقا بىر

چۈپ قۇشقاچ كېلىپ قوندى. قۇشقاچلار باشلىرىنى ئوينىتىپ
بىر - بىرىگە مېھرىبانلىق قىلىشىپ ۋىچىرلاشتى. نېرىدىكى
قويۇق دەرەخلەر ئارىسىدىكى ئورۇندۇقتا بىر چۈپ قىز -
يىگىت ئولتۇرۇپتۇ. قىز يىگىتنىڭ بېشىغا ئاستا ئوقۇپ قويۇپ
بېشىنى ئۇنىڭ مۇرىسىگە قويدى. بىر يىگىت قول ھارۋىسىدا
دوختۇر كىيىمى بىلەن ئولتۇرغان بوۋايىنى ئاستا ئىتتىرىپ
بارماقتا. بوۋاي ھالسىز قوللىرى بىلەن ئاسماننى كۆرسىتىپ
بىر نېمىلەرنى دېمەكتە...

«قايتا تۇغۇلغىلى بولمايدۇ، بۇ مېھرى ئىسسىق دۇنيادىن
كەتمەك ئاسان ئەمەس. ئىنسان ئاخىرقى تىنىقى قالغۇچە بۇ
دۇنيادىن كەتمەيمەن دەپ تىرمىشىدۇ. ئاھ، مېنىڭ
بىلىمىمىزلىكىم... موللاق سويى چىغىدا پۈتۈن كۈنبويى بىر
يەردە ئولتۇرۇپ بۇ دۇنيادىن تىرىكلىك تاپىدۇ - يۇ، مەن تېخى
بىزار بولمەن. ھاي نىساخان، بول، مېنى يۆلە، ئولتۇرغۇم
كېلىۋاتىدۇ...»

ھاجىم ئۈمىدسىزلىك قىلغىنىدىن ئويىلىپ، قايتا ئەقىل
تاپقىنىدىن روھلىنىپ قەدەنى رۇسلاپ تۇرماق بولۇۋاتقىنىدا
سىرتتا نىساخان ھاجىمنىڭ، ئاندىن كېيىن ناتونۇش
كىشىلەرنىڭ تەكەللۇپ سۆزلىرى ئاڭلاندى.

— ئىبراھىم ۋالىي تېلېفوندا ھېلىلا شۇنداق دېدى،
ئاڭلىدىم - دە، مۇھىم يىغىنىدىن رۇخسەت سوراپ سالام
بەرگىلى كېلىشىم...

— ئىنشائاللا، ھاجىم ياخشى بولۇپ قالدى، غىزاغىمۇ
كىرىشتى، ئۇيقۇسىمۇ ياخشى، خۇدا بۇيرۇسا يۇرتنىڭ دۇئاسى
بىلەن...

— شۇنداق بولمامدىغان، ھاجىم يۇرتنىڭ تۈۋرۈكى، ئەقىل -
پاراسەتنىڭ بۇلىقى...

— ھاجىمىمىز توي بولمايدۇ، ھازىر پۈتۈن يۇرتنىڭ
كۆزى، قۇلىقى ئۈرۈمچىدە. توي - تۆكۈن، ئويۇن - تاماشا

دېگەن ئۈچ كۈن بولدى، خۇددى قىشنىڭ كۈنى توختىغان دەريا سۈيىدەك...

بۇ ئاۋازلار قانداق يېقىملىق، تاتلىق ۋە لەززەتلىك - ھە... مۇشۇنداق مەدھىيە، ماختاشلارنى ئاڭلاپ ئازغىنا كەم بىر ئەسىر ياشىغان ئادەمنىڭ بۇ دۇنيادىن كەتمىكى شۇنچە ئاسانمۇ؟ لوقمان ھەكىم مىڭ يىل ياشىغانىكەن، ئۇ زات ئۆمرىنىڭ ئوندىن بىرى ھاجىمغا نېسىپ بولماسمۇ - ھە؟

دوختۇر كىرىپ كەلدى. ئۇ كۈندىكىدەك ھۆرمەت بىلەن ئۇنىڭ تومۇرىنى تۇتتى، قان بېسىمىنى ئۆلچىدى، تىلىنى، كۆزىنى كۆرۈپ باقتى، ئۇيقۇ، تاماق، تەرەتلىرىنى سورىدى:

— ئەمدى ئاسما ئوكۇلدا بىر - ئىككى كۈن ياتىسلىرى قاننىڭ يۈرۈشۈش ئەھۋالىمۇ نورماللىشىدۇ. يۈرەكتىكى زاۋبۇمۇ ئازلايدۇ. خەتەر ئۆتۈپ كەتتى. قان ئايلىنىش، نېرۋىلار، ئۆپكە، ئاشقازان ۋە چوڭ مېڭىنىڭ پائالىيىتى نورماللىشىشقا قاراپ مېڭىپتۇ. كۆپرەك ياخشى ئىشلارنى ئويلىسىلا، كۆڭۈلىسىز ئىشلارنى ئۇنتۇشقا تىرىشىسىلا، روھىي كەيپىيات مۇھىم. خاپىلىق، جىددىيلىك، غەم - ئەندىشە، تەشۋىشلەردىن ئۆزلىرىنى خالىي تۇتسىلا، كىتابتا يېزىلغاندەك ئۆزلىرىنى ئاپتاپقا قاقلىنىپ ئۇخلاۋاتقان مۇشۇكتەك ئازادە تۇتسىلا، كۆڭۈللىرىگە تىرىنچىلىك بولسىمۇ غەم يولاتمىسىلا!

سېمىز، ئىككى قوۋۇزغا چوڭقۇر سىزىق چۈشكەن باش دوختۇر مۇلايىملىق بىلەن يۇقىرىقىلارنى دەپ چىقىپ كەتكەندىن كېيىن ئۆيگە نىساخان ھاجىم ئانىغا ئەگىشىپ بىر ناتونۇش كىشى كىردى. ئۇ كىشى ساغلام: يۈزلىرى قىچقىزىل، چاچلىرى قويۇق، يالتىراق، قاپقارا، قورساق سېلىشىشقا باشلىغان، ئەللىك ياشتىن ئاشقان ئادەم ئىدى.

— خا جۇرېن، — دېدى نىساخان ھاجىم ئانا مېھماننى ھاجىمغا تونۇشتۇرۇپ، — بايلا گېپىنى قىلىشقانمۇدۇق ئەمەسمۇ، ھاجىم، مانا ئۆزۈمۈ كېلىپتۇ.

— ئوبدان بولۇپ قاپلا، ھاجىم، — دېدى مېھمان ھاجىمنىڭ قوللىرىنى تۇتۇپ قىزغىنلىق، مېھرىبانلىقنىڭ ئۈلگىسىنى كۆرسەتمەكچى بولغاندەك ھاجىمغا ئېغىشسىپ، سىلىق ئاۋازدا سۆزلەپ، — ئىبراھىم ۋالىي ھەممە ئەھۋالنى ماڭا دېدى. مەن ۋىلايەت ۋالىيسى بىلەن پارتكوم شۇجىسىغا تېلېفون بىلەن ئەھۋالنى مەلۇم قىلدىم. بۇ يەردىكى مۇھىم رەھبەرلەرگىمۇ سىلى توغرىلۇق گەپ قىلدىم. خاتىرجەم بولسىلا، ھەممە ئىش كۆڭۈللىرىدىكىدەك ھەل بولىدۇ. بىر ناھىيە ئۈچۈن چوڭ بىلىنگەن ئىش بىزنىڭ بۇ يەردە ئەرزىمەس ئىش ھېسابلىنىدۇ. بىزگە لازىمى ئادەم. ئادەم بولغاندىمۇ تارىخنىڭ، ئەمەلىيەتنىڭ سىنىقىدىن ئۆتكەن، ئىناۋەت تاپقان، تۆھپىسى زور ئادەملەر كېرەك. پۈتۈن شىنجاڭدا ھاجىمدەك ھۆرمەت — ئىناۋەت ئىگىسىدىن نەچچىسى بار دەيلا!

— رەھمەت، بالام، ئىنشائاللا ئەل بەختى ئۈچۈن ئىشلەشكە ھېلىمەن پارايمىز، بالام.

— سىلنىڭ ياخشىلىقلىرى توغرىسىدا بۇ يەردە نۇرغۇن گەپلەر بولۇندى. سىلنىڭ تەكلىپلىرى، مەسلىھەتلىرى بىلەن ناھىيەنىڭ قانچىلىغان ئىشلىرى ياخشى ھەل بولدى، ھەتتا ۋىلايەت، ئاپتونوم رايون رەھبەرلىرىمۇ ئۇ ياققا بارغاندا سىلى بىلەن سۆزلىشىپ ئاجايىپ ياخشى تەسىراتلارغا ئىگە بولغانلىقىنى ئېيتتى.

— رەھمەت، بالام، رەھمەت!...

مېھمان ئىبراھىم ئەزىزنىڭ دوستى ئىكەن. بۇ كىشى ئىبراھىم ئەزىزنىڭ تېلېفوندا قىلغان سۆزلىرىنى ئاڭلاپ زېمىن، ھېلىقى ئۆي — جاي دەۋاسى توغرىسىدا ھاجىم بىلەن ئوبدانراق سۆزلىشىش ئۈچۈن كەلگەنىكەن. بۇ كىشى زېمىننىڭ يۇقىرى دەرىجىلىك ئورۇنلارغا يازغان ئەرزىسىدىنمۇ خەۋەردار ئىكەن. بۇ كىشى ھاجىمنىڭ ئالدىدا زېمىننىڭ «سول ئىدىيە»لىك ئادەم ئىكەنلىكى، يېڭى ۋەزىيەتتىن ئارقىدا

قالغانلىقى، «سەنئىيە كۈرەش كۆزقارىشى» نىڭ تەسىرىدىن قۇتۇلالمىغانلىقى، بۇ خىل ئادەملەر رەھبەرلىك ئورۇنلىرىدىن تازىلانمىسا، ئىشلارنىڭ يۈرۈشمەيدىغانلىقى... قاتارلىق ئىشلارنى ھاياجان بىلەن سۆزلەپ بەردى.

مېھمان كەتكەندىن كېيىن ھاجىم خېلىلا ياخشى بولۇپ قالدى. ئۇ ھەتتا نىساخان ھاجىمنىڭ قولىنى مۇجۇپ تۇتۇپ كۈلۈمسەرەيمۇ قويدى...

لېكىن، نەمىرۇد ھاجىمنىڭ بۇيرۇقى بويىچە ئىش قىلىدى. ئۇ ئاۋۋال تېلېفوندا كېلىشىپ قويغىنى بويىچە شەھەر مەركىزىدىكى مېھمانخانىدىن ئايرىم ياتاق ئېلىپ ئورۇنلاشتى - دە، ھەنپە ئىسىملىك ئالىي مېھمانخانا كۈتكۈچىسىگە ياتقىنىنىڭ نومۇرىنى مەلۇم قىلدى. ئاندىن كېيىن ھەرقېتىم ئۈرۈمچىگە كەلسە قىلىدىغان ئادىتى بويىچە ئىككى كىشىلىك زىياپەت تەييارلىدى، مېھمانخانا باشلىقى ۋە كۈتكۈچىلەرگە «پىزا سوۋغىلىرى» تەقدىم قىلدى. ئۇ «بۇ شەھەرگە كەلگەن بىرىنچى ئاخشامنى ئەلۋەتتە مانا شۇنداق ئەيش - ئىشرەت بىلەن ئۆتكۈزۈشۈم كېرەك» دەپ ئويلىدى، بۇ چاغدا ئۇنىڭ خىيالىغا نە ئاتىسى، نە قېرىنداشلىرى، نە ئەتىكى ئىشلار كىرمەيتتى، ئۇ تەقەززالىق بىلەن ئۆزىگە ھۇزۇر - ھالاۋەت ئاتا قىلغۇچىنى كۈتەتتى. ئەمما، كۈتكىنى كەلمەيتتى. ئۇ ھېلىدىن - ھېلىغا تېلېفون بېرەتتى، تېلېفوندىن «ھەنپە چىقىپ كەتتى» دېگەن جاۋاب كېلەتتى. ئۇ رەلىلە بولۇپ ھاراق ئىچتى، يەنە ئىچتى، ئاخىر مانا ئاغزىنى بۇزۇپ كەلمىگۈچىنى تىللاشقا باشلىدى:

«ۋۇي پۇلغا دۈم چۈشكەن جالاپ، ھەقىچان بىرى چوڭراق دو چىققان گەپ، ساڭا ئۈچ يىلدىن بېرى ئون مىڭ كويىدەك پۇل خەجلىدىم، بۈگۈنۈزە تېخى مېنى ئالدىماقچى بولمىسەن، مەن ساڭا تېتىمىسام نەمىرۇد ئەمەسمەن. ئالداشنىڭ نېمىلىكىنى ساڭا بىر ئۆگىتىپ قويىمىسام!»

ئۇ كەچ سائەت سەككىزگىچە كۈتتى. قىز كەلمىدى، ئۇ يەنە ئىككى رومكا ئىچتى - دە، كوچىغا چىقتى. كەچكى چىراغلار بىلەن يورۇغان سالقىن كوچىلار ئۇنىڭغا ئارام بەردى. ئۇ ئاچ كۆزلۈك بىلەن ئەتراپقا قاراپ ئۆزىگە ئارامبەخش ئېتىدىغانلارنى ئىزدىدى. لېكىن، ئۇنداقلا ئۇچرىمىدى. «شېنجېن، خەيكۇلاردا قانداق ياخشى، ئۆزلىرى كېلىپ ساڭا گەپ قىلىدۇ. تېخى يېنىدا كىچىككىنە تېلېفوندەك بەلگىسىمۇ بولىدۇ تېخى. ئۈرۈمچى قۇرۇسۇن، نېمىشقا ماڭا مېھرى بىلەن قارايدىغان ئايال ئۇچرىمايدۇ...». ئۇ خىيالىنى ئاخىرلاشتۇرمايلا ئۇنىڭ مۇرادى ھاسىل بولدى.

— ياخشىمۇ سىز؟ — دەرەخ كەينىدىن ياش، چىرايلىق بىر قىز چىقتى. ئۇ كونا تونۇشىدەكلا نەمىرۇدنىڭ يېنىغا كېلىپ تىنچلىق سورىدى، — مېنى تونۇغانسىز ھە؟
— تونۇمامدىغان، سىز نەق مەن ئىزدەپ يۈرگەن قىزنىڭ

ئۆزى

— ھا - ھا - ھا...

— پاه، پاه، پاه، نەق سىز شۇ، ئىسمىڭىز نېمىدا؟
— ئىسمىمنى نېمە قىلارسىز. كوچىدا تۇرۇۋېرىمىزمۇ؟
— نەگە، قايسى رېستورانغا باشلاي ياكى ياتاققا كېتىمىزمۇ؟

— ياتىقىڭىز خالىمۇ؟

— خۇددى گۆردەك جىم...

— قورقۇتمىسىلا ئادەمنى...

قىز ئۇنى دەرھال قولتۇقلىدى.

لېكىن، ئۇنىڭ شادلىقى مول مېۋە بېرەلمىدى. ئۇ كارىۋىتىدا ئاندىن توغما ھالدا ھېلىقى قىز بىلەن چىرمىشىپ ياتقاندا ياتاق ئىشىكى تۈيۈقسىز ئېچىلدى - دە، ئۇنىڭ ئېلىپكىتىر يورۇقىدا رەسۋالاشقان يالغۇچ بېدىنىنى تاماشا قىلغۇچى - ھەنىپە ئىسىملىك چوكان پەيدا بولدى.

— ۋۇ رەسۋا! — دەدى چوكان نەمرۇدنىڭ تەستىكىگە شاپلاق بىلەن ئۇرۇپ، — سەن رەسۋاننىڭ مانا ئالىمەن، ئەنە ئالىمەن دېگەن سۆزۈڭگە ئىشىنىپ مانا ئوتتۇز ئۈچ ياشقا كىردىم، ئەمدى نېمە دەيسەن؟

— ھە... ھە... ھەنپە... — دەدى ئارانلا ئىچ كىيىملىرىنى كىيىپ ئۆلگۈرگەن نەمرۇد كېكەچلەپ، — سەن نېمىشقا مېنى ئالدايسەن، سەندىن قىساس ئالىمەن دەپ...

— ۋۇي رەسۋا! — دەپ تەستەككە بىرنى ئۇردى ھېلىقى بىللە ياتقان قىزمۇ كىيىملىرىنى كىيىۋېلىپ، — مېنىمۇ ئالىمەن، سۆيىمەن دەپ ئالداپ ئەكىردىڭا ئەمەس، تېخى باشقا بىرىدىن ئىنتىقام ئېلىش ئۈچۈن مېنى ئەكىرگەنمىدىڭ؟ نەمرۇد ئىشنىڭ چوڭىيىپ كېتىشىدىن، مېھمانخانا ساقچىسىنىڭ كىرىپ كېلىشىدىن قورقۇپ بىللە ياتقان قىزنىڭ ئالدىغا ئەللىك يۈەنلىك پۇلدىن بىرنى تاشلىدى.

— رازى بولۇڭ، قىزچاق، ئەمدى...

— نېمە؟ مۇشۇنىڭغىمما؟

— مانا يەنە بىرىنىمۇ ئېلىڭ!

قىز يۈز يۈەننى چاققانلىق بىلەن ئالدى — دە، تالاغا قاراپ ماڭدى. ھەنپە قىزنىڭ ئالدىنى توسىدى:

— نەگە؟ — دەدى ئۇ دەرغەزەپ بولۇپ قىزغا ئېسىلىپ، —

ئەكەل پۇلنى!

— ئۆتەپ بارە شاپاقچى!

قىز ھەنپەنى كۈچ بىلەن ئىتتىردى — دە، سىرتقا قاراپ ئوقتەك ئېتىلىپ چىقىپ كەتتى.

نەمرۇدنىڭ قالغان كېچىسى ھەنپەگە يالۋۇرۇش، ئۇنى بەزلەش بىلەن ئۆتتى...

ئىككى تەستەك بىلەن يېلىنىش ئىنئام قىلغان ئاشۇ ئاخشام بۇ ئامەتلىك ئادەمگە بىر يېڭى ئىنئام — يېڭى مەنەسپمۇ سوۋغا قىلدى: شۇ ئاخشىمى ۋىلايەتنىڭ قارارى

ئاھىيەگە يەتكۈزۈلدى: نەمرۇد بىرنەچچە ئايلىق تەكشۈرۈشلەردىن كېيىن ۋىلايەتلىك پارتكومنىڭ سىياسىي قانۇن شۇجىلىقىغا ئۆستۈرۈلگەن. قاراردا يەنە نەمرۇد ئىبراھىمنىڭ بەزى كەمچىلىك، خاتالىقلىرى بولسىمۇ بۇ مەسىلىلەر ئۇششاق - چۈششەك تۇرمۇش مەسىلىلىرى. نەمرۇد سىياسىي - ئىدىيە جەھەتتە ساغلام، يىگىرمە ئىككى يىللىق پارتىيە تارىخى بار ياخشى يولداش دېيىلگەن، بۇ يېڭى قارار شۇ كېچىسىلا ئۈرۈمچىدە داۋالنىۋاتقان ھاجىمغا يەتكۈزۈلدى. «شۇجى» دېگەن سۆزنى ئاڭلاپ ھاجىم خۇشاللىقىدىن كېسەل ئىكەنلىكىنى ئۇنتۇپ ھاياجان بىلەن ئورنىدىن چاچراپ تۇرماق بولدى. لېكىن، خۇشاللىق، ھاياجانمۇ يۈرەك كېسىلى ئۈچۈن ئاپەت ئىكەن. ھاجىم ئورنىدىن تۇردى - دە، بېشىنى ئىككى قولى بىلەن تۇتقىنىچە ئوڭدىسىغا ئۇچۇپ كەتتى... ھاجىم يەنە ئوكسىگېن بىلەن نەپەسلىنىش، ئاسما ئوكۇل بىلەن ئورۇقلىنىش، ئالىي دەرىجىلىك كۈتۈلۈش دېگەنگە ئوخشاش خەتەرلىك ئەھۋالغا چۈشۈپ قالدى. ھاجىمنىڭ ئايالى بىلەن ئىككى قىزى يەنە ھازا باشلاش ئۈچۈن تەييارلاندى. ھاجىمنىڭ يېقىنلىرى تەرەپ - تەرەپكە تېلېفون بېرىپ، ھاجىمنىڭ ئەھۋالىدىن ھەممە يەرگە خەۋەر يەتكۈزدى...

لېكىن، ئاتا ئۆمىدىنى كۆكرىكىگە تېڭىپ دوختۇرخانىدىن چىققان ئوغلى نەمرۇد بۇ چاغدا ھەبىبە ئىسىملىك ئايالغا ۋەدە بېرىش بىلەن ئاۋارە ئىدى.

— يېزىڭ! — دېدى ئايال، — خەنزۇچىمۇ يېزىڭ، مەن چوقۇم مۇشۇ 1989 - يىلى ئىچىدە ھەبىبە بىلەن توي قىلىمەن، سەھرالىق ئايالمنى ئىككى ئاي ئىچىدە قويۇپ بېرىمەن دەپ يېزىڭ!

نەمرۇد ئۇنىڭ دېگىنىنى يازدى. خەنزۇچىسىنى ھەبىبە يازدى. ئاخىرىغا نەمرۇد قول قويۇۋىدى، ئايال ئۆكتەملىك قىلىپ:

— قولمىڭزنى ئەكىلىڭ! — دەدى. نەمرۇد قولنى تۇتقۇزدى. ئايال نەمرۇدنىڭ بارماق قولىنىڭ ئۆپكىسىگە يىغنىمىقنى سانجىدى - دە، قان چىقاردى ۋە قان چىققان بارمىقىنى ئىمزا ئۈستىگە باستى. ئاندىن نەمرۇدنى چىڭ قۇچاقلاپ ئۆزىنى كارىۋاتقا تاشلىدى. نەمرۇد قايتىدىن خۇشاللىق كۆلچىكىگە چۆمۈلۈش ئۈچۈن ئۆزىنى ئاتقان ئاشۇ شېرىن مەنۇتتا ئۇنىڭ ھاياتىدا، ئۇنىڭ ئائىلىسىدە چوڭ خۇشاللىق بىلەن چوڭ قايغۇ بىرلا ۋاقىتتا پەيدا بولماقتا ئىدى: بىر ياقتا ئىللىق قۇياش يېشىل دالغا گۈزەل نۇرىنى چاچماقتا، بىر ياقتا قارا بۇلۇتلار تۈرۈلۈپ چىقىپ مۆلدۈر بىلەن يەر بېتىنى ئۇچۇقداشقا ھازىرلانماقتا. ھاياتلىق قانۇنىيىتىنىڭ ئىككى قۇتۇپى كۈچ سىناشماقتا ئىدى. نەمرۇد ھەممىدىن بىخەۋەر. ئۇ نېپىز ئەدىيال ئىچىدە ھەيىبەتنىڭ جىملەشلىرىگە جاۋاب تاپالماي لەززەت بىلەن خىجالەتچىلىك ئارىلاشقان بىر خىل ھاۋادىن بىئارام بولماقتا ئىدى:

— ھالىڭىز شۇمىدى، شۇنچىلىكىمىدى؟ — دەيتتى ئايال ئۇنى غىدىقلاپ ئەركىلەپ، — مەن تېخى سىزنى بۇنىڭدىنمۇ بەتتەر قىلىپ قويىمەن...

نەمرۇد ۋاقىچە ئويغاندى. ئۇ ئويغانغاندا كارىۋاتتا ئۆزى يالغۇز ياتاتتى. ئۇنىڭ بېشى ئېغىرلاشقان، پۇت - قولى ھالسىز، ئاغزى بەتتەم. ئۇ ئۆتكەن تۈننىڭ قالدۇرغان خاتىرىلىرىنى ئەسلىدى: بىرنەچچە يۈز كويچەننىڭ كارى چاغلىق، مۇنۇ ئايالغا تىلخەت بەرگىنى يامان بولدى. ئايال بۇ خەتنى كۆرگەنلا بىرىگە كۆرسىتىشى، ھەتتا كۆپەيتىپ بېسىپ ھەممە يەرگە تارقىتىشى مۇمكىن. نەمرۇد دەك ئەپس - ئىشرەت ئۈچۈن ھەممىدىن كېچىدىغان ئادەملەر مانا مۇشۇ خىل ئاياللار ئۈچۈن ياخشى يەم. بۇنى نەمرۇد بىلىدۇ. ئۇ قانچە ئايالغا باغلاندى؟ بۇنى سانماقمۇ تەس. تۇنجى قېتىم ئۈرۈمچىگە ئوقۇشقا ماڭغاندا قۇم، تاشلىق چۆللەردە ماشىنا ئەللىيىدە

مۈگدەپ تونۇشقان ھېلىقى ئايال بىلەن تۇنجى قېتىم قۇملۇقتىكى يۇلغۇن دالدسىدا تۇرمۇشنىڭ بۇ لەززىتىنى تېتىغاندىن تارتىپ مۇشۇ ئەللىك ئالتە يېشىغىچە بولغان قىرىق يىل ئىچىدە قانچە ئايال بىلەن بىللە بولۇپ، قانچىسىغا ۋەدە بەردى؟ بۇنى سانماق تېخىمۇ تەس. بەلكى يۈز يىگىرمە ياكى يۈز ئەللىك چىقار، بۇنىڭ كارى چاغلىق. بۇ ھاياتنىڭ داغدام يولى، كاتاڭلىق يوللىرى ئۇنىڭ ئالدىدا ئوخشايدۇ.

ئۇ «ۋەدىنامە» نىڭ كۆتۈكى يېزىلغان خاتىرە دەپتىرىنى ئېلىپ ئوڭدا يېتىپ ۋاراقلىدى: ھەر بىر بەتتە بىرنەچچە ۋەدە. بەزىلىرى يوغان، بەزىلىرى كىچىك يېزىلغان. بۇ ۋەدىلەرنىڭ ئىگىلىرى نە - نەلەردە جاۋاب كۈتۈپ تۇرۇشقاندۇر؟

«زۇنۇن جۇرۇننىڭ نەۋرىسى تۇرنىسا قىزغا بىر ئىشتات كېرەك. بۇنى بىر ئاي ئىچىدە چوقۇم ھەل قىلىپ بېرىمەن!»
«تۇرسۇن بارات ناھىيەدىن ۋىلايەتكە يۆتكەلمەكچى. بۇنىڭ ئۈچۈن گاۋ جۇرېن باش لىڭشىتىشى كېرەك. يەتتىنچى ئايدىن بۇرۇن گاۋنىڭ جاۋابىنى ئېلىپ بېرىمەن.»

«ئالتىنچى باشلانغۇچ مەكتەپ قۇرۇلۇشى ئۈچۈن يۈز ئەللىك مىڭ يۈەن سورايدۇ. بۇنى ئىبراھىم ئەزىز ئارقىلىق...»
«گۈلسۇمخان مۇئەللىمنىڭ ئوغلى يالقۇن بىر يىل بولدى تەقسىم قىلىنمىدى، كەسپى يېزا ئىگىلىك ماشىنىلىرى، نەتىجىسى ياخشى، پارتىيە ئەزاسى، تەلىپى ناھىيە ئىچىدە ئىشلەش، چۈنكى ئۇ تۇل خوتۇننىڭ بالىسى...»

«يار بېشى مەسچىتنىڭ سىرچىلىقى ئۈچۈن ئۈچ مىڭ كوي لازىم. ھاجىم ئاتام بىرەر بايغا دەپ قويسا...»

«ئالتە مىڭ سەككىز يۈز يۈەن تاپشۇرۇۋالدىم. بۇنىڭ ئۈچۈن مەن (ھاجى قۇددۇس مۇلازىمەتخانىسى) نىڭ نامىدىن گۇاڭجۇدىكى چى لاۋبەنگە × × × يەتكۈزۈپ بېرىمەن...»

... ھەر بىر بەتتە بىرنەچچە ۋەدە. نەمىرۇدىنى ھەرخىل ئىشلار بىلەن ئىزدىگۈچىلەر، مەسىلەن، يۆتكىلىش،

ئورۇنلىشىش، ھەتتا ئۆسۈش ئۈچۈن ھەرىكەت قىلىۋاتقانلار ھوقۇقلۇق كۈيۈ ئوغۇللارنىڭ ياردىمىگە موھتاج، پۇل تېپىش ھەلەكچىلىكىدىكىلەر «ھاجى قۇددۇس مۇلازىمەتخانىسى» نىڭ ياردىمىگە موھتاج. جامائەت ئورۇنلىرى: مەسچىت، مەكتەپ، يەسلى، ئاممىۋى تەشكىلات، ئاساسىي قاتلام ئىدارە ئورۇنلىرى ھۆكۈمەتنىڭ ھەرقايسى تارماقلىرىنىڭ ئىقتىسادىي ياردىمىگە موھتاج. يەنە بىر قىسىم چىقىش يولى لازىم بولغان ئەيىبكارلار نەمرۇدنىڭ ياكى ئۇنىڭ يېقىنلىرىنىڭ شاپائىتىگە موھتاج... موھتاجلاردىن ئۇنى ئىزدەيدىغانلىرى يوق. چۈنكى، ئۇنىڭ قولى ئۇزۇن، يولى كۆپ. مۇناسىۋەت دەۋرى، ئالاقىلىشىش دەۋرى، نەمرۇدلارنىڭ دەۋرى. ئۇ ئاتىسىنىڭ نامى ياكى كۈيۈ ئوغۇللارنىڭ ھۆرمىتى ھېسابغا شۇنداق بىر مۇناسىۋەت تورى يايغانكى، بۇ تورنىڭ بىر ئۇچى ئۈرۈمچىدىكى خېلى چوڭ - چوڭ قولىدىن ئىش كېلىدىغانلارغا باغلانغان بولسا، يەنە بىر ئۇچلىرى ناھىيە، ۋىلايەت ھەتتا يېزا - كەنت، ئىدارىلەردىكى «پىچىقى ئىتتىك» لەرنىڭ ماھىر قوللىرىغا باغلانغان، بۇ تور كۆرۈنمەيدۇ، لېكىن توختىماي ئىشلەيدۇ، بۇ تورغا كۆپلىگەن، تولىمۇ كۆپلىگەن ئادەملەر بىلىپ ياكى بىلمەي ئىلىنىپ قالىدۇ - دە، ئۆزىنى ئوڭايلىقچە توردىن قۇتۇلدۇرۇپ قالالمايدۇ، بۇ تور قارىماققا ساخاۋەتلىك ئادەمگە ئوخشىشىدۇ، لېكىن ئۇ ئەمەلىيەتتە ئىلىنغۇچىلار ئۈچۈن ئەمەس، تورنى يايغۇچىلار ئۈچۈن ئىشلەيدۇ.

نەمرۇدنىڭ خاتىرىسى مانا شۇ تورنىڭ سىگنالى. نەمرۇد ھەرقانداق ھاجەتمەنگە مۇلايىملىق بىلەن:

— «چوقۇم، چوقۇم، توختاڭ، دەپتىرمىگە يېزىۋالاي، ھە بولدى، ئىككى ئاي، بەلكى ئۇنىڭدىنمۇ تېزىرەك جاۋابىنى بېرىمەن!» دېگەن سۆز بىلەن يولغا سالىدۇ. ھاجەتمەن ئىككىنچى قېتىم ئۇچراشقاندا خىجىل بولغان قىياپەتتە: «مانا قاراڭ، ئۇنتۇغاقلىقىم!» دەپ پېشانىسىگە ئۈرۈپ قىزغىن

كۈلكە بىلەن كۈتۈۋالدى ۋە يېڭى، قىسقا مۇددەت ۋەدە قىلىدۇ. بۇ خىل ۋەدە تەكرارلىنىدۇ، ئاخىر ھاجەتمەن ئۈمىدسىزلەنگۈچە تەكرارلىنىدۇ. بۇلارنىڭ ئىچىدە ھەل بولىدىغانلىرىمۇ بولىدۇ. لېكىن، بۇ خىل ھەل بولۇش كۈتكۈچى سەرپ قىلغان خىراجەتنىڭ ئون ھەسسىسى ھېسابغا توختايدۇ.

نەمرۇدنىڭ خاتىرىسى مانا مۇشۇنداق ھەرخىل لازىملىق قوي، ماي، ئاشلىق، ياغاچ، تۆمۈر، ئوغۇت، رەخت، ھاراق... ئاخىرىدا نۇرغۇن پۇللارنى كۈلكە ۋە چىرايلىق سۆزلەر بىلەن تاپالايدىغان ۋەدىلەر توپلىمى...

نەمرۇد مىيىقىدا كۈلۈپ قويۇپ خاتىرىسىنى ئۈستەلگە تاشلىدى:

«ھەبىبە چۆچۈرىنى خام ساتايدۇ، ئەخمەق ئايال. سەن مەندىن ۋەدە ئالغان ئايالنىڭ نەچچىنچىسى، بىلەمسەن؟ ئۇيغۇرچە، خەنزۇچە يېزىق بىلەن مېنى قورقۇتارمىش تېخى... بىر تامچە قان نېمىگە يارايدۇ، چاشقانىڭمۇ قېنى بار، خېنىم، تۆھمەتخورنى جازالايدىغان قانۇنمۇ بار تېخى. خېنىم، سىز ھازىرقى دۇنيانى چۈشەنمەيدىكەنسىز، بۇ زاماننىڭ قەھرىمانلىرى مۇتەھەم كۆكەرمىلەر ئەمەس، بەلكى ئىشنىڭ يولىنى بىلىدىغان پۇلدارلار بىلەن ھوقۇقدارلار.»

ئۇ ئورنىدىن كېرىلىپ تەستە تۇردى - دە، دېرىزە پەردىسىنى قايرىپ تالاغا قارىدى. قۇياش كۆتۈرۈلگەن. ئۈرۈمچى شەھىرى يېڭى قۇياشنىڭ نۇرى ئاستىدا يېڭى بىر كۈننى باشلىغان:

«سالام قۇياش! — دېدى ئۇ شادلىنىپ، — يېڭى كۈنۈمگە مۇبارەك بولسۇن. ئىلاھىم بۇ كۈنۈم خۇشاللىق بىلەن خاپىلىق ھەر سائەتتە ئالمىشىدىغان ئالتاغىل كۈنۈم بولمىسۇن. كەچكى ئۇيقۇغا غەمىمىز — خاتىرجەم سەپەر قىلىش نېسىپ بولسۇن! ئىست شائىر بولۇپ قالمىغىنىم، ھېچبولمىسا ھېلىقى چۆپرەندە ئابلا يانتاقچىلىك!»

ئۇنىڭ يېڭى كۈنى باشلاندى.

ھاجىمنىڭ ھالى خاراب، خەتەرلىك.

يۈرەك سوقۇشى مىنۇتغا بىر يۈز توقسان ئىككى، قان بېسىمى تۆۋەننى بىر يۈز ئوتتۇز، يۇقىرىسى ئىككى يۈز ئون. شۇنىڭ ئۈچۈن نەپەس ئېلىش قىيىن، ھەرىكەت قىلىش خەتەرلىك.

ئاسما ئۆكۈل يىڭىسى ئوڭ بىلىكىگە سانجىلغان، بۇرنىغا ئوكسىگېن يەتكۈزۈش نەيچىسىنىڭ توپچىسى كىرگۈزۈلگەن، ئۇ ئۈستىدىن بېنتلانغان. ھاجىم ئوڭدا، تۈپتۈز، جىم ياتماقتا. چىرايى تاتارغان، كۆزلىرى يۇمۇلغان. لېكىن، ئۇنىڭ خىيالى خۇددى چۈش كۆرۈۋاتقاندىكىدەك خىرە، ئېنىقسىز، تەرتىپسىز سەكرەتمە ھالەتتە، ئۇ بىردەمدىلا ئاتىسى تۆرىخان ھاجىم بىلەن تۈگە ئۈستىدە ئۈستى سايىۋەنلىك سېۋەتلەردە ئولتۇرۇشۇپ ئەرەب سەھراسىدا مەككە - مەدىنە يولىدا ماڭاتتى. يىراقتا خورما دەرەخلىرى كۆرۈنمەكتە، ئۇلار خۇددى ئۇچى ئاسمانغا قارىغان ئېشەك قۇيرۇقلىرىدەك، چەكسىز قىزغۇچ قۇملۇقتىن كېلىدىغان، گۈپۈلدەپ تۇرىدىغان تىنچىق ھاۋا ئۈنى ئازابلىماقتا:

— بالام ئىبراھىم، ئاز قالدۇق. پەيغەمبىرىمىز سەلبىي چېڭى قىلغان جايغا يېتەي دېدۇق. پەيغەمبىرىمىز سەللەللاھۇ ئەلەيھى ۋەسسالام مەدىنە شەھىرىگە تۇنجى قەدىمىنى بېسىپ ناماز ئوقۇغان جامە ئانچە يىراق ئەمەس. چىدا، ئوغلۇم، بۇ يولدا تارتقان ئازاب جەننەت بوسۇغىسىنىڭ ئۆزى، بالام، غەيرەت قىل، ئوغلۇم!

ئانا ئىلتىجاسى غەيرەت مەنبەسى، ئىبراھىم خېلىلۇلانىڭ مۇبارەك نامى بىلەن ئاتالغان ئوغلۇمۇ زارلامدۇ؟ ياش ئىبراھىم ئاتىسىغا قاراپ كۈلۈمسىرىدى...

بىردىنلا قانغا مىلەنگەن ئىككى جەسەت ئۇنىڭ ئالدىدا پەيدا بولدى. ئوق ئۇلارنىڭ كۆكرىكىگە تەگكەن، ئاق

كۆڭلەكلىرى قارامتۇل قان بىلەن قېتىشقان، ئۇلارنىڭ كۆز قارىچۇقلىرى كەينىگە تارتىلغان، ئۇلار نېمىگىدۇر چەكچەيمەكتە. مانا موللاق سوپى ئۇلارنىڭ كۆزلىرىنى ئۇۋۇلاپ يۇمۇردى:

— بۇلار ھەسەن - ھۈسەن، ئىبراھىم ھاجى، بۇلار سېنىڭ ئاكىلىرىڭ. قارىغىنا، ساقاللىرى تۆرىخان ھاجىمنىڭكىدەك، بۇرۇنلىرى سېنىڭكىدەك، شۇغىتىسى بۇلارنىڭ بۇرۇنلىرى سېنىڭكىدەك سەزگۈر ئەمەس!...

موللاق سوپى نېمە دەيدىغاندۇر. قىرىق نەچچە يىل بۇرۇنقى جەسەتلەر نېمىشقا ھېلىغىچە چىرىمىغاندۇر؟

— ئۇلار سەن بىلەن تەڭ چىرىيدۇ. ئۇلار سېنى كۈتۈۋاتىدۇ. تۆرىخان ھاجىم ئىنىڭلارنى ئالغاي كېلىڭلار دېگەن. ئىبراھىم ھاجىم تۆرىخان ھاجىمنىڭ ئازىلىق بالىسى. ئۇ ئاكىلىرىدىن ئايرىلىپ قالماي، ئاتىسىنىڭ ئالدىغا بىللە كەلسۇن دەۋاتىدۇ.

— ياھەننان، يامەننان!

— ئىسمائىلچۇ، ئۇنى نېمىشقا باشلاپ كەلمەيمىز؟

— ياق، ئۇ ھەممىگە كۆنۈك، ئۇ شياۋدۇينىڭ ئېرىقلىرىنى ھەقسىز چاپسۇن. ئۆشنىسى بىلەن تاغاردا ئەسكى تامنىڭ توپىسىنى توشۇپ گۇناھىنى يۇسۇن. نېمىشقا بولاتتى؟ ئۇ ياۋاش، قۇۋلۇق - شۇملۇقنى ئۆگەنمىگەن، شۇڭا ئۇ گۇناھلىق، دوزاخ ئازابىنى يانى دۇنيادا تۈگىتىپ ئاتىسىنىڭ ئالدىغا پاكلىنىپ كەلسۇن!

— بۇ گەپلەر تاپا - تەنمۇ ياكى ھەقىقەتمۇ؟

— بەرھەق!

— موللاق سوپى نېمە دەيدۇ، ياق، ئۇ گەپ قىلماي تۇرسا بولاتتى. لاداق يولىدا نېمىشقا ئات چاپتۇردۇق؟ موللاق سوپى ساۋۇت داموللىنىڭ مۇھاپىزەتچىسى بولغان. ئىبراھىم ھاجى ساۋۇت داموللىغا ئاتىسى تۆرىخان ھاجىنىڭ خېتىنى ئاپىرىپ

بەرگەن. مۇشۇ كىچىككىنە ئىش ئۈچۈن لاداق يولىدا كەشمىرگە قاراپ ئات چېپىش زۆرۈرمىدى؟ ياق، ياق، شۇنچە دۇنيانى، چىرايلىق خوتۇنلىرىنى تاشلىسۇنمۇ، ياڭاق، چىلان، ئەنجۈر، نەشپۈتلۈك باغ، سۈپسۈزۈك كۆل، كۆڭۈللۈك ھويلا، ساناقسىز ياسىداق ئۆيلەر كىملىرىگە قالدۇ؟ بۇ دۇنيا كىمنىڭ؟ ئىبراھىم بەگنىڭ! بىرىنىڭ دۈمبىسىگە دەسسەپ ئات مىنىسەڭ، ئېتىڭنى بىرى ئېغىزدەۋرۈق يېنىدىن تۇتۇپ يېتىلەپ ماڭسا، سەن ئەتراپتىكى ئېگىلىپ تۇرغان ئادەملەرنىڭ تۆپىسىدىن كۈلۈپ قارىساڭ، ئەتلەس كۆرىپلەر ئۈستىدە قات - قات مامۇقلارغا يۆلىنىپ چىشىڭنى قېيىن كولىغۇچ بىلەن كولاپ يانپاشلاپ ياتساڭ، سېنى چىرايلىق، نومۇسچان ئايالنىڭ قوتاز قۇيرۇقىدىن قىلىنغان يەلپۈگۈچ بىلەن يەلپۈسە... كىم بۇ ھالاۋەت قاچىسىنى چاقمەن دېگەن؟

— بۇنى ئىككى ئاكاڭنىڭ جەستىدىن سورا؟

— يەنە شۇ موللاق سويىنىڭ ئاۋازىمۇ؟ ئۇ دېگەن جاھىل مۇرتەت. ساۋۇت داموللا كىم دەپ سورىساڭ ئۇنىڭغا تىل كىرىدۇ: «يەتمىش كۈنلۈك ئىسلام جۇمھۇرىيىتىنىڭ ھۆكۈمەت باشلىقى. جۇمھۇرىيەتچى ئادەم ئىدى». مانا بۇ موللاق سويىنىڭ جاۋابى، موللاق سويى بىكارلا كېكەچ بولۇۋالغىنى يوق. ئۇ ھەممىنى بىلىدۇ. شۇڭا، كېكەچ. مېنىڭ گىلەم خۇرجۇنۇمغا قانچە تىللا، قانچە يامبۇ قاچىلانغان، بىزگە كەشمىرگە كېتىشىنى كىم ئۆگەتكەن؟ ئۇ يەردە ماھمۇت سىجاڭ بىزنى كۈتىدىغان ئادەم قالدۇرغانمۇ يوق؟ ئۇ بۇلارنىمۇ بىلىدۇ. موللاق سويى زۇۋانغا كىرمىسە بولاتتى. ئۇنىڭ زۇۋانغا كىرىشى قىيامەتنىڭ چىنلىققا ئايلانغىنىدەكلا بىر ئىش. ياق، ياق، ياق، بۇ دۇنيانىڭ ئۆمرى ئۈنچىلىك قىسقا ئەمەس...

ئىسمائىل نېمىگە جاھىللىق قىلدى، نېمىگە بۇزغۇنچىلىق قىلدى؟ شياۋدۇينىڭ ئىككى ئېشىكى نېمىشقا بىر كۈتدە ئۆلىدۇ. بۇنى ئىسمائىل پومبىشچىك بىلمەي قالاتتىمۇ؟ نېمىشقا

دېگەندە، پۈتۈن شياۋدۈيدە شۇ بىرلا پومىشچىك تۇرسا ئۇ بىلمەي كىم بىلەتتى ئەمەس؟ خامانغا مەدەك دۆۋىلەپ ئوت قويسا كۆيۈپ كەتكۈدەك ئاشلىق يوق. ئاشلىق بولمىغان بىلەن ئۇ دېگەن خامان - دە. ئاشلىق بار بولغان بولسا قانداق بولاتتى. مانا مۇشۇ ئېھتىمال ئىسمائىل پومىشچىكنىڭ جىنايىتىنى ئېغىرلاشتۇرمامدۇ؟ ئۇنى دادۇي بويىچە كۈرەش قىلىش، بۇ كۈرەش يىغىنىدا چوقۇم ئىبراھىم ھاجىم «سېنىپى كۈرەشنى ھەرگىز ئۇنتۇمايلى!» دېگەن تېمىدا سۆز قىلىشى كېرەك. نېمىشقا دەمىسلەر؟ جاۋاب ئاددىي، ئۇ كىشى لى دېمىڭ ئەپەندىدەك ئىلغار ئەرباب. لى زوڭرېن ئامېرىكىدىن قايتىپ كەلگەن بولسا ھاجىم ئۇنىڭدىن ئوتتۇز يىل بۇرۇنلا قايتىپ كەلگەن، نەدىن دەمىسنا؟ ئەلۋەتتە ئۆز ئۆيىدىن. ... بەللى، كۈرەشنىڭ تىغ ئۈچى پارتىيە ئىچىدىكى كاپىتالىزم يولىغا ماڭغان ھوقۇقدارلارغا قارىتىلىشى كېرەك دەپ «خەلق گېزىتى» نىڭ باش ماقالىسىدە ئويۇچۇق كۆرسىتىلگەن تۇرسا، بىز تۇردى كېرەم بىلەن قاسىم قۇربانلارنى كۈرەش قىلماي ھاجىمنى كۈرەش قىلامتۇق. خۇڭخۇيىيىنىڭ دېگەن ھەقىقەتكە ئەگىشىدۇ، يۈرۈڭلار ئىبراھىم ھاجىمنى دەرھال يىغىن قىلىپ ھېلىقى ئىككىسىنى تارتىپ چىقايلى. شەرت شۇ سىياسىي كېڭەشنىڭ سابىق مۇئاۋىن رەئىسى بولغان بۇ ئىلغار زات چوقۇم كۈيۈ ئوغۇللىرىنىڭ قىلمىشلىرىنى پاش قىلىپ، ئۇلاردىن چەك - چېگرانى ئېنىق ئاجرىتىشى، ئىنقىلابىي ئامما بىلەن بىرلىكتە پىرولېتارىيات قوماندانلىق ئىشتابىنى قوغداش ئۈچۈن جان تىكىپ كۈرەش قىلىشى كېرەك. ئەلۋەتتە بۇ ئىلغار دېموكراتىك زاتقا گومورو، ماۋدۇنلارغا قاراتقان سىياسەتنى قوللىنىش كېرەك. ياق، ئىنقىلاب قىلىشنىڭ ئىلگىرى - كېيىنلىكى يوق، بۇ كىشىنىڭ بىلىكىگە ئىسيانچىلارنىڭ يەڭ بەلگىسىنى ئىككىلەنمەي تاقاش كېرەك. راست تاقاش كېرەك. بۇ كىشى قۇرئان كۆيدۈرۈش، مەسچىت

پېچەتلەش، ساقال - بۇرۇت چۈشۈرۈشنى ئەڭ ئاكتىپ قوللىغان ئادەم. قاراڭلار، پېشقەدەم سەككىزىنچى ئارمىيە جەڭچىسىدەك بىر كويلۇق شەپكە بىلەن كونا - ياماق چۈشكەن ھەربىيچە كىيىم كىيىپ تۇرۇشلىرىنى. بۇ ئادەم بەگ ئەمەس، رەئىس ئەمەس، سېپى ئۆزىدىن پىرولېتارىيات ئىنقىلابچىسى... ھاجىم ئازاب بىلەن ئىڭرىدى، ئۇنىڭ ئايالى بىلەن قىزلىرى ھازا باشلىدى.

نەمىرۇد نەدىكىن؟

بۇ چاغدا نەمىرۇد ئۈرۈمچى شەھىرىنىڭ داشىزى كوچىسىدىكى ئېلېكتىر ئېنېرگىيە مېھمانخانىسىنىڭ مەخسۇس، دۈگىلەك جۈزلىق ئۆيىدە بىر جۈز ئادەمگە زىياپەت بېرىپ، قەدەھ سۆزى سۆزلىمەكتە ئىدى:

— دوستلىرىم، — دېدى ئۇ چىرايلىق قاشلىرىنى ئوينىتىپ، قاپقارا چاچلىرىنى سىلاپ قويۇپ، — بىز بۈگۈن بۇنىڭدىن ئوتتۇز يىل بۇرۇن بىللە مەكتەپ پۈتكۈزگەن قەدىناس دوستلار جەم بولۇپ بالىلىق، ياشلىق خاتىرىلىرى بىلەن شادلانماقچى بولۇۋاتىمىز. ئۇ چاغدىكى گۈزەل خاتىرىلەرنىڭ ئىگىلىرى مانا بۈگۈن دەۋرىمىزنىڭ گۈل تاجى، ھەرقايسى نازارەت، ئىدارىلەرنىڭ رەھبەرلىرى، بىز ھازىر ياراتقۇچىلار، كۈچلۈكلەر، قەيسەرلەر سېپىدە كۆكرەك كېرىپ تۇرۇۋاتىمىز. مانا بۇ بىزنىڭ بەختىمىز، غۇرۇرىمىز، چەكسىز خۇشاللىقىمىزنىڭ ئىسپاتى. قېنى ئەمەس، بۇنىڭدىن كېيىن بۇ ئىسپاتلىرىمىزنى تارىخ بېتىگە ئالتۇن ھەل بىلەن مەڭگۈ ئۆچمەس قىلىپ يېزىپ قالدۇرۇش ئۈچۈن قەدەھ كۆتۈرەيلى!

ئۇ سۆزگە، كۆڭۈل ئېلىشقا ئۈستىلىقى بىلەن بۇ سورۇندا تېزلا ھۆرمەت - ئىناۋەت تاپتى - دە، بۈگۈن ئاخشامدىن باشلاپ ئۆيمۇئۆي مېھمان بولۇشنىڭ يولىنى ئاچتى. ئولتۇرۇشنىڭ ئاخىرىدا بىر داڭلىق پىروفېسسور ئاغىنىسى ئۇنى دوستلىرى بىلەن قوشۇپ ئۆيىگە مېھمانغا تەكلىپ قىلدى.

نەمرۇد بىلىدۇ: ئەمدى ئۇنىڭ ئويلىغان پىلانلىرى ئەمەلگە ئېشىشقا باشلايدۇ. چۈنكى، مۇناسىۋەت دەۋرى — ئاغىنىدارچىلىق قىممەت تاپىدىغان ئاجايىپ دەۋر. ئۇ بۇ دەۋردە دوستلۇقنىڭ قەدىر — قىممىتىگە ياخشى يېتەلەيدۇ: دوستلۇقنى قاچان، قانداق يەردە ئەتىۋارلاش، قانداق يەردە ئۇنى چۆرۈۋېتىش لازىملىقىنىمۇ؛ كىملىرىگە يېپىشىۋېلىپ قويۇپ بەرمەسلىك، كىملىرىگە خائىنلىق قىلىش لازىملىقىنىمۇ ياخشى بىلىدۇ. ئۇنىڭ ئۈچۈن دوستلۇق مودا كىيىم، يېڭى مال، پۇللۇق ياكى كاسات تاۋار، ياكى بالداق پەلەمپەي، ياكى ئۆزى ئىسمىنى بىلمەيدىغان بىر خىل قورال. بۇ قورال بىلەن يۇقىرىغا يامىشىشقا، يامىشىپ چىقىۋېلىپ بۇ قورالنى تاشلىۋېتىشكە بولىدۇ: زېمىنمۇ بىر چاغلاردا ئۇنىڭ دوستلىرى ئىچىدە ئىدىغۇ؟ ئۇنى نېمىشقا چۆرۈدى، ئۇ نېمە زىيان سالدى، بۇلارنى نەمرۇد ئويلاپمۇ قويمىدى. لېكىن، تۇيۇقسىزدىنلا تونۇشۇپ قالغان ئىبراھىم ئەزىزگە بولسا نېمە ئۈچۈن ئۆز سىڭلىسىنى تونۇشتۇردى ۋە ئۇنىڭ «ئاغىنە» لىكتىن كۈيۈ ئوغۇللۇققا ئۆزگىرىپ قېلىشىغا نېمىلەر سەۋەب بولغانلىقىنى ئەسلىپ قويۇش نەمرۇد ئۈچۈن ھېلىمۇ كۆڭۈللۈك:

— دادام كىم بولىدۇ دېدىڭىز، ھە، بولدى بىلىدىم، دادام دائىم سىزنىڭ دادىڭىزنىڭ گېپىنى قىلاتتى، — دېدى نەمرۇد يېڭىلا ئىچكىرىدە ئوقۇش پۈتكۈزۈپ ۋىلايەتلىك پارتكوم شۇجىسىغا تەرجىمان بولۇپ بۇ ناھىيەگە كەلگەن ئىبراھىم بىلەن زىياپەتتە تونۇشۇپ قېلىپ، — ئەكىلىڭ قولىڭىزنى، بىز ھازىردىن باشلاپ جان دوست!

ئۇ بۇ سۆز بىلەن دوستلۇقنىڭ مەنىسى ۋە ئەھمىيىتىنى شۇنداق ئىپادىلىدى: ئۇلارنىڭ پىكىرى، مەجەزى، ئارزۇ — ئارمانلىرى تامامەن بىر، مانا بۇ بىرلىك ئۇلارنى بىر — بىرىگە مەڭگۈ ئايرىلماس قىلىپ باغلىغان. نەمرۇد ئۇزاقتىن بېرى مانا مۇشۇنداق بىرى بىلەن دوست بولۇش ئارزۇسىدا ئىدى. ئۇ

بۈگۈن ئارزۇسىغا يەتتى. ئۇ يېڭى دوست بىلەن بەختلىك !
ئۇ چاغلاردا ھازىرقىدەك «كالا ئوك» ياكى رېستورانلار
يوق. تانسا ئويناشمۇ ئومۇملاشمىغانىدى. نەمرۇد دوستلىرىنى
يىغىپ چاي بەردى، ئۇلار ئوغرىلىقچە ھاراقمۇ ئىچىشتى،
كېچىسى ھاجىمنىڭ قەدىمكى قورۇ - جايىنىڭ ئىسكىلاتىدا
گازۋاي لامپا يورۇقىدا گارمون چېلىشىپ، تانسا ئويناشتى.
مانا، شۇ تانىدا نەمرۇد ئۈچىنچى سىڭلىسى گۈلئايىشەمنى
ئىبراھىمغا تونۇشتۇردى. ئۇ چاغدا گۈلئايىشەم ناھىيەدە
توققۇزىنچى سىنىپتا ئوقۇيتتى. لېكىن، ئۇ ئون ئالتە ياشتا
بولغىنى بىلەن نۇرغۇن رومانلارنى ئوقۇغان، شېئىرلارنى
يادلىغان، ئۇسسۇل بىلەن ناخشىغا ئامراق، ھېسسىياتچان قىز
ئىدى. نەمرۇدنىڭ تونۇشتۇرۇشى بىلەن باشلانغان دوستلۇق
ئۇلارنىڭ كەلگۈسى بەختىنىڭ باشلىنىشى بولۇپ قالدى. ئۇلار
ئۈچ يىلدىن كېيىن توي قىلىشتى. بۇ ئۈچ يىل ئىچىدە
ئىبراھىم نەمرۇد پەرەز قىلغاندىمۇ تېز ئۆسۈپ ئاۋۋال
ۋىلايەتلىك مائارىپ ئىدارىسىنىڭ مۇئاۋىن باشلىقى، كېيىن
ھۆكۈمەت ئىشخانىسىنىڭ مۇئاۋىن مۇدىرى، ۋىلايەتلىك پارتكوم
تەشكىلات بۆلۈمىنىڭ مۇئاۋىن بۇجائى بولۇپ ئۆستى. بۇ
چاغلاردا نەمرۇدنىڭ قەلبىدە دوستىغا نىسبەتەن زوقلىنىشتىن
كۆرە ھەسەت ئوتى كۈچلۈك بولدى. لېكىن، ئۇ ئىبراھىم
ئەزىز بىلەن بولغان دوستلۇقىنى چوڭ - چوڭ سورۇنلاردا
يەنىلا ئاجايىپ سۈپەتلەر بىلەن شەرھەلەيتتى.

شۇنداق، «دوستلۇق مېھرى» دېگەن سۆز ئۇنىڭغا ياد، ئۇ
بۇ خىل سۆزلەرنى ئىشلىتىدۇ - يۇ، چۈشەنمەيدۇ؛ باشقىلاردىن
تەلەپ قىلىدۇ - يۇ، باشقىلارغا بەرمەيدۇ؛ ئۇ بۇ سۆزنى
ئىشلەتكەندە قارشى تەرەپنىڭ قەلبىدىن بۇ سۆزگە جاۋاب
ئىزدەيمەيدۇ، ئۇنىڭغا لازىمى دوست بولغۇچىنىڭ «مېھرى»
گەمەس، بەلكى «ئىستىقبالى». يەنى ئۇنىڭ يېقىن كەلگۈسىدە
قانداق ئورۇنغا ئىگە بولالايدىغانلىقى. نەمرۇد ئادەملەردىكى بۇ

«ئىستىقبال» بەلگىسىنى ئالدىن كۆرۈشكە ماھىر. ئۇ قارشى تەرەپ بىلەن بىرلا قېتىم سۆزلىشىپ، ئۇنىڭ ئارزۇ - ئىستەكلىرىنى بىلىۋالالايدۇ، بۇ ئارزۇ - ئىستەككە غېرىشىش ئۈچۈن قانداق يول بىلەن ماڭدىغانلىقىنى سورايدۇ - دە، ئۇنىڭ تاللىغان يولغا قاراپلا ئۇنىڭ بىلەن دوست بولۇش ياكى ئۇنىڭدىن يىراقلىشىش لازىملىقىنى دەرھال بەلگىلەيدۇ. مانا بۇ سەزگۈرلۈك ئۇنىڭدىكى تۇغما قابىلىيەت. بۇنداق قابىلىيەت باشقىلاردا، بولۇپمۇ ئاق كۆڭۈل ئادەملەردە ھەرگىز بولمايدۇ...

ئۇ زىياپەتتىن چىقىپ يەنە مېھمانخانىغا كەلدى، ئۇ يەردىن بىرنەچچە مۇھىم ئۆيلەرگە ئاۋۋال تېلېفون بەردى، كېيىن سوۋغا - سالام ئاپاردى. بۇ سوۋغا - سالاملار يېشىك - يېشىك ھاراق، ئېسىل تاماكىلار، مېۋە - چېۋە، قاق، بادام قاتارلىق نېمەتلەر بولسىمۇ، بۇ سوۋغىلار ئۇنىڭ «كۆڭلى» بولغانلىقى ئۈچۈن قارشى تەرەپنىڭ ھېسسىياتىدىن جاۋاب قايتۇرالايدۇ. نەزۇد بۇنىڭغا ئىشىنىدۇ. ئۇنىڭ قارىشىچە، ھەرقانداق ئادەم قارشى تەرەپتىن ياخشىلىق ياكى مەدھىيە تەمە قىلىدۇ. «تەمەسىز ئادەملەرمۇ بولىدۇ» دېگەن سۆزگە ئۇ ھەرگىز ئىشەنمەيدۇ. ئۇنىڭچە، بۇ ساختىپەزلەرنىڭ سۆزى. ساختىپەزلەر ئۆزلىرىنى ئالىيجاناب كۆرسىتىش ئۈچۈن ھامان مۇشۇنداق سۆزلەرنى ئويلاپ تاپىدۇ. ئىنسان تەمەدىن خالىي دېيىلسە بۇ گەپ ئىنسان غىزالانماي ياشىيالايدۇ دېگەنگە ئوخشاش كۈلكىلىك. باشقىلار ھېچبولمىسا سەندىن ئىللىق چىراي ياكى سالام - سەھەت تەلەپ قىلىدۇ. ئۇنداق بولمىسا باشقىلار ساڭا نېمىشقا قارايدۇ؟ ياكى نېمىشقا كۈلۈمسىرەيدۇ، ياكى قاپاق تۇرىدۇ؟ بۇنىڭ سەۋەبى ئاددىي: ئۇ سەندىن بىرنەرسە تەمە قىلىدۇ، ئۇنىڭ چىرايى، كۆزلىرى، ھەرىكەتلىرى بۇ تەمەخورلۇقنى ئاسانلا ئاشكارىلاپ قويدۇ. ئىنسان تەمەدىن خالىي دېيىلسە بۇ گەپ نېرۋىسىدىن ئايرىلغان روھىي كېسەللەرگىلا توغرا كېلىدۇ...

ئاخىر ئۇنى ئىزدىگۈچىلەر يەنە شۇ مېھمانخانىدىن تېپىشتى، ئۇ غەرق مەست ھالدا بىرىگە تېلېفون بېرىۋاتقانكەن.

— شۇنداق، بىر ئايدىن كېيىن سىزگە ئېنىق ئۇچۇرنى بېرىمەن.

— تېزرەك بولسا ياخشى بولاتتى،

— ئۇنداق بولسا يېرىم ئاي، ماقۇل ئەمەسە، شۇنداق بولسۇن.

ئىشىك قېقىلدى. ئۆيگە ياش بىر يىگىت كىرىپ كەلدى.

— قاچان كەلدىڭ؟

— تۈنۈگۈن.

— ھە، نېمە گەپ؟

— ھاجىم ئاتام...

— ھە، ئاتامغا نېمە بوپتۇ؟

— ئەھۋالى ياخشى ئەمەس، سىلنى دەرھال كەلسۇن دەيدۇ.

— ماقۇل، ھېلى،

ئۇ مېھمانخانىنىڭ ماشىنىسى بىلەن دوختۇرخانىغا يېتىپ كەلگەندە كوچا چىراغلىرى تولۇق يانغان، ئۈرۈمچى شەھىرىنىڭ كەچكى سالقىن شامىلى كىشىلەرگە ئارام بېرىشكە باشلىغانىدى.

ئۆيگە ئىككى سىڭلىسى، ئانىسى ۋە بىرقانچە يېقىنلار كىرىۋالغاچقا ئۆي تېخىمۇ تىنچىق؛ تەر ۋە ئەتىر، يۈزىمى پۇراقلىرى ئارىلىشىپ كەتكەچكە ئۆينىڭ ھاۋاسى قاغىسىق ئىدى.

نەمىرۈد سالامدىن كېيىن تەرنى تۈردى.

— كەلسە، بېگىم، — دېدى نىساخان ھاجىم ئانا ئادەت

تىلى بىلەن ئۆگەي ئوغلىغا يەر ئاستىدىن قاراپ قويۇپ، — سىلنى بىر كۈن ئىزدەتتۇق، بەك ئالدىراش ئوخشايدىلا،

يوللىرىغا قاراپ دادىلىرىنىڭ كۆزلىرى تۆت بولدى.
— دادامنىڭ ئەھۋالى قانداق؟ — دېدى نەمرۇد كۆزى بىلەن
ئىچكىرىكى ئۆيىنى شەرەت قىلىپ، — ئاسما ئوكۇلدا
ئوخشىمامدۇ؟

ئۇ ئۆگەي ئانىسىنىڭ سۆزلىرىگە، ئىككى سىڭلىسىنىڭ
كۆز يېشىغا پەرۋا قىلماستىن ئىچكىرىگە ماڭدى. ئىچكىرىكى
ئۆيدە ھاجىم قوللىرىنى تاشلاپ، كۆزلىرىنى چىڭ يۇمۇپ ئوڭدا
ياتاتتى.

نەمرۇد ئاتىسىنىڭ كارىۋىتى ئالدىدا يۈكۈندى — دە، دەرھال
كۆزلىرىگە ياش ئالدى. ئۇ بۇ خىل بىچارە — مىسكىنلىك
رولىغا ئۇستا ئىدى، ئۇنىڭ كۆز يېشى خالىغان ۋاقتىدا كۆز
چاناقلىرىدا پەيدا بولاتتى ۋە ئۈنچە — مەرۋايىتقا ئايلىنالايتتى.

— دادا، — دېدى ئۇ تىترەڭگۈ ئاۋاز بىلەن ئاتىسىنىڭ
ئورۇق، قۇۋۋەتسىز، تومۇرلىرى بۆرتۈپ چىققان سانسىز
قورۇقلار بىلەن بېزەلگەن قولىغا سۆيۈپ تۇرۇپ، — مېنى
كەچۈرۈڭ، دادا!

ھاجىم كۆزلىرىنى تەستە ئېچىپ يېنىغا قاراپ قويدى — دە،
بىلىنەر — بىلىنمەس كۈلۈمسىرەپ قويۇپ پىچىرلىدى:
— بىلىمەن، كېرەك يوق، شۇجى بالام.
ئۇ «شۇجى» دېگەن سۆزنى تولىمۇ تەستە، تولىمۇ سوزۇپ،
ھۆرمەت بىلەن تىلغا ئالدى.

نەمرۇد ئورنىدىن تۇرۇپ دادىسىنىڭ خۇشاللىق جىلۋىسى
پەيدا بولغان چىرايىغا تىكىلىپ قارىدى:

— ئاخىر قارار بوپتۇ — دە، دادا، سىزگە رەھمەت! —
«رەھمەت» نى ئۇ بۇ قېتىم چىن كۆڭلىدىن ئېيتتى. ئۇنىڭغا
مەلۇم: ئۇنىڭ ۋىلايەتلىك پارتكوم سىياسىي قانۇن مۇئاۋىن
شۇجىلىقىغا ئۆسكەنلىكى مۇشۇ ئاتىسىنىڭ ئىناۋەت —
ھۆرمىتىدىن بولغان. چۈنكى، ھاجىم كېسەل بولۇپ ياتقاندا
كۈيۈ ئوغۇللىرى ۋە باشقا تونۇش — بىلىشلىرى ئارقىلىق

مۇناسىۋەتلىك باشلىقلارغا مۇشۇ ئوغلنىڭ ئىشى توغرىسىدا نۇرغۇن خىزمەت ئىشلىگەن. بولۇپمۇ ئىبراھىم گەزىز بىلەن تۇردى كېرەمگە كۆزۈم يۇمۇلماستا مۇشۇ بالانىڭ ئۆسكەنلىكىنى كۆرسەتمىسە ئۇلار مەن سىلەردىن ئىككى دۇنيالىق رازى ئەمەسمەن، دەپ پوپوزا قىلغانىدى. كۈيۈ ئوغللار بۇ ئىشتا پۈتۈن ئەقلىنى ئىشقا سېلىپ ھاجىمنى رازى قىلىشقا بەل باغلاشقانىدى.

ھاجىم كۆزلىرىنى قايتا ئاچمىدى. نەمرۇد پۈتۈننىڭ ئۈچىدا مېڭىپ تاشقىرىقى ئۆيگە چىقتى.

— ئوبۇلغازى ئۆكىلىرىغا رەھمەت دېسىلە، ئاكا، — دېدى گۈلجامال ئالدىراپ سۆزلەپ.

— شۇجى كۈچ چىقارمىسا كادىرلار ئىدارىسىنىڭ نېمىگە كۈچى يېتەتتى؟ تۇردى كېرەمگە رەھمەت دېسىلە، — دېدى گۈلشەرىخان سىڭلىسىغا ئالسىپ قويۇپ، — مانا ئەمدى بىزنىڭ ئۆيىدە ئىككى شۇجى، بىر ۋالىي پەيدا بولدى. دادامنىڭ كېسىلى تېز ساقىيىدىغان بولدى!

— كادىرلار ئىدارىسى بولمىسا ھېچ ئادەم ئۆسەلمەيدۇ، ئاچا، سىلىمۇ تازا بىلمەيدىكەنلا!

— شۇجى بولمىسچۇ؟

— كادىرلار ئىدارىسىچۇ؟

ئۇلار يەنە تالاشقىلى تۇردى. ئۇلارنىڭ تالاش - تارتىشى قانداق ئاخىرلىشاتتىكىن، تىرىشكەن ھاجىم يەڭگىل يۆتەلدى. ئۇلار جىمىپ قېلىشتى. بۇ يۆتەل چاقىرىق، شۇڭا ئۆيگە ئۇلارنىڭ ھەممىسى كىرىشتى. ھاجىم ئوغلغا لاپ قىلىپ قاراپ قويدى - دە، ئاياللارنى قوللىنىڭ كەينى بىلەن چىقىپ كېتىشكە شەرەت قىلدى. ئاياللار چىقىپ كەتكەندىن كېيىن ئوغلغا يەنە بىر قېتىم قاراپ قويدى. ئوغلى ئۇنىڭ قولىنى ئىككى ئالىقنى ئارىسىغا ئېلىپ ئولتۇرغاندىن كېيىن ھاجىم ماغدۇرسىز، زەئىپ ئاۋازدا ھەر بىر سۆزنى دانىمۇ دانە قىلىپ

تۆۋەندىكىلەرنى دەيدى:

— پەيغەمبىرىمىز جان ئوزۇش ئالدىدا جەبرائىلغا مېنىڭ جېنىمنى تازا قىيناپ تۇرۇپ ئېلىڭلار، پۈتۈن ئۈمىمە تلىرىمنىڭ ھەممە ئازابلىرىنى مەن تارتاي، ئۈمىمە تلىرىمنىڭ جېنىمنى قىينىماي ئېلىڭلار دەپ يالۋۇرغانىكەن، پەرىشتىلەر: «جاننى خۇدانىڭ بۇيرۇقى بىلەن ئالىمىز، ئىگەمنىڭ بۇيرۇقىسىز بىز پاشىنىڭمۇ جېنىنى ئالمايمىز، سىلنىڭ جانلىرىنى خۇدانىڭ بۇيرۇقى بويىچە خېمىردىن قىل سۇغۇرغاندەك تۇيدۇرماي، ئاستا ئالىمىز، ھەتتاكى سىلگە تۇيدۇرماي ئاستا ئالىمىز» دەپ جاۋاب بېرىپتۇ. بۇ گەپنى ئاڭلاپ پەيغەمبىرىمىز خۇداغا نالە قىلىپ: «ئاھ، ئازاب - زۇلۇم ئۈمىمە تلىرىمگە قالىدىغان بولدى» دەپ زارلاپتىكەن، شۇڭا بىز ئازابلىنىپ جان ئوزىمىز، بالام!

— ياق، دادا، سىلى تېخى ئۇزاق يىل ياشايدىلا!

دادىسى ئۇنىڭغا راستتىنلا ئۇلۇغ، بەلكى يىگىرىمىنچى ئەسىرنىڭ پەيغەمبىرى بىلىنىشكە باشلىدى. «ئۇ پەيغەمبەر بولمىسا، نېمىشقا مېنىڭ دادام نېمنىنى تىلىسە خۇدايىم ئۇنىڭغا شۇنى بېرىدۇ؟ — دەپ ئويلىدى نەمرۇد بىردىنلا چۈشىنىكسىز بىر كۈچنىڭ قولىغا ئايلىنىپ، — نەچچە قېتىم قىلتاققا چۈشتۈم، نەچچە قېتىم رەسۋالاشتىم، يەنە نەچچە قېتىم ئاپەت بىلەن ئېلىشتىم... ئىشقىلىپ مۇشۇ دەۋرنىڭ ھەممە پالاكەتلىرى بىلەن يۈزلەشتىم. ھەرقېتىمدا بىر غايىب كۈچ مېنى قۇتۇلدۇردى. ھىمايلىك بولۇشنىڭ لەززىتىنى يېتەرلىك تېتىدىم. پالاكەتتىن قۇتۇلۇپ ھەرقېتىم بىر يېڭى ئارمان پەللىسىگە ياماشقىنىمدا يەنە شۇ غايىبانە كۈچ مېنى قولتۇقۇمدىن يۆلدى، قولۇمدىن تارتتى. يۆلەندىم، تارتىلدىم، لېكىن، بېسىلمىدىم، دەسسەلمىدىم. ماڭا ھىمات بولۇۋاتقان بۇ كۈچ نېمە؟ بۇ مېنىڭ دادام. نەق مۇشۇ ۋاپادار، ئابىرۇيلۇق، لېكىن بىز بىلەن مەڭگۈلۈك خوشلىشىشقا كۆڭلى ئۇنىمايۋاتقان ئادەم.»

ئۇ دادىسىنىڭ قوللىرىنى يۈزىگە ياقتى، سۆيدى. ئۇ بۈگۈن سىياسىي قانۇنغا مەسئۇل بىر رەھبەر. رەھبەر بولغاندىمۇ تېخى ئەڭ چوڭ ئورۇننىڭ — پارتكومنىڭ رەھبىرى. ئۇ بۇنداق چوڭ ئۆزگىرىشنىڭ بولۇشىنى ئويلاپمۇ باقمىغاندۇ؟ راست، ئۆز ۋاقتىدا تۈرمىدە ياتقان، مەدىكارچىلىق قىلىپ يۈرگەن، ھەتتا پۈتۈن ھاياتىنى يەرگە سەرپ قىلىدىغان دېھقان بولۇشقا رازى بولۇشقان نۇرغۇن ئادەملەر مۇشۇ يىللاردا پارتىيەگە كىردى، چوڭ — چوڭ ئورۇنلاردا رەھبەرمۇ بولدى. ئۇلار بولالىغانىكەن، نەمىردىكى بولالشى ئەجەبلىنەرلىك ئەمەس. لېكىن، ئۇ كەينى — كەينىدىن بىرنەچچە قېتىم رەسۋالاشقان ئىدىغۇ! بۇ ئىشلاردىن قاچان يەكۈن چىقىرىلىپ، ئۇ قاچان ئاقلاندى؟ ئۇ مانا ئەيىبلەنگۈچىدىن، باشقىلارنى جازالىغۇچى، ھۆكۈم قىلغۇچىغا ئايلاندى. ئۇ ئەركىن نەپەس ئالدى — دە، ئۆزىنى ئەندىشىگە سالغان ئىشلارنى ئەسلىدى: ئىبراھىم ئەزىز ۋىلايەتلىك پىلان كومىتېتىنىڭ مۇدىرى بولۇپ يۈرگەندە ئۇنىڭ تەستىقى بىلەن قانچىلىك پۇل ھەل قىلىپ قانچىلىك پايدىغا ئېرىشتى؟ ناھىيەنىڭ يۇڭ — تېرىسىنى شەخسلەرگە سېتىپ بېرىشتە ئېرىشكەن پايدىچۇ؟ بۇنىڭ ئۈچۈن تۈردى كېرەم ناھىيە ھاكىملىقىدىن مۇئاۋىن شۇجىلىققا چۈشۈپ قالدى. قاسىم قۇربان ناھىيەنىڭ چارۋىچىلىقىغا مەسئۇل مۇئاۋىن ھاكىم بولۇپ تۇرغان يىللاردا ئۇنىڭ تەستىقى بىلەن شەخسىي مال بوردىغۇچىلارغا ئەرزان باھادا سېتىلغان قويلارچۇ؟ بۇ قويلارنىڭ ھەر بىرىدىن يىگىرمە كويچەندىن ھېسابلاپ ئالغان بىرنەچچە تۈمەن پايدىسىچۇ؟...

ئۇ تەپتىش ئورۇنلىرىغا يۇقىرىقى ئىشلار ئۈستىدە سۇنۇلغان ئەرز — شىكايەتلەردىن ئەمدى قۇتۇلغانلىقىنى ئويلاپ مېيىقىدا كۈلۈپ قويدى.

لېكىن، نەس باسقان ھېلىقى دولقۇن دېگەن ئاغىنىسىدىن قۇتۇلمىقى تەس. ئۇ دوستىدىن بىراقلا ئەشەددىي دۈشمىنىگە

ئايلاندى. ئۇنىڭ دۈشمەنلىكى بۇ يېڭى مەتسەپ بىلەن
ئاخىرلاشمىسچۇ؟

نەمىرۇد ئۈرۈمچىدىن ئايروپىلاندا كېلىۋېتىپ ھازىرقى
ئايالى قۇندۇز بىلەن تونۇشۇپ قالدى. قۇندۇز بىر ئالىمى
مەكتەپنىڭ ئىككىنچى يىللىق ئوقۇغۇچىسى ئىدى. ئۇلار
ۋىلايەتتە بىللە تانىسغا باردى، تانىسىدىن كېيىن نەمىرۇد قىزغا
نېمىلەرنى دەيدىكەن، ئارىدىن ئىككى ئاي ئۆتكەندە قىز
تويۇقسىز ناھىيەدە پەيدا بولدى - دە، نەمىرۇددىن دەرھال ئۆزى
بىلەن توي قىلىشنى، ئۇنداق بولمىغاندا ھەرقانداق
رەسۋاچىلىقتىن قورقماستىن چار سالدىغانلىقىنى ئېيتتى.
ئەمدى ئەمىرىدىكى ئوقۇتقۇچى ئايالىنى بىر ئاماللاپ قويۇۋېتىش
كېرەك. ئىككى بالىلىق ئايالغا قانداق سەۋەب كۆرسىتەلسۇن؟
نەمىرۇدنىڭ بۇنداق چاغدا ئەقلى ئاجايىپ ئىشلەيدۇ - دە، ئۇ
ئاغىنىسى دولقۇن بىلەن «ھاجى قۇددۇس مۇلازمەتخانىسى»دا
يېرىم كېچىگىچە ھاراق ئىچتى. ئاخىر دولقۇن ھوشىنى
بىلمەيدىغان ھالغا چۈشتى. ئۇ دولقۇننى يېرىم كېچىدە ئۆيىگە
ئەكەلدى. ئۇلار يېتىپ قېلىشتى. ئەتىگەنلىكى قۇندۇز چۆچۈپ
ۋارقىرىدى، ئۇنىڭ يېنىدا دولقۇن ياتاتتى. نەمىرۇد يوق. ئايال
نېمە قىلارنى بىلمەي، ئۆلۈكتەك ئۇخلاۋاتقان دولقۇننى
سىلكىدى:

— رەسۋا، تېز يوقال!

بۇ چاغدا نەمىرۇد موتوسىكىلىت بىلەن سىرتتىن كىردى - دە،
ئايالىنىڭ نالە - پەريادلىرىغا زەھەرلىك كۈلكىسى بىلەن جاۋاب
بېرىپ:

— مەن سېنىڭ مۇشۇنداق قىلىدىغىنىڭنى ئاللىقاچان
بىلگەن! — دەيدى - دە، ھاجىمنى نەق مەيدانغا باشلاپ كىردى.
ھاجىم يالىڭاچ ياتقان دولقۇنغا بىرلا قارىدى - دە، يەرگە
تۈكۈرۈپ ئۈندىمەي چىقىپ كەتتى.

دولقۇن ھوشىغا كەلگەندە ئۇنىڭغا بىرىنىڭ ئۆيىنى بۇزدى

دېگەن جىنايەت ئارتىلىپ بولغانىدى، ئۇ ئىككى يىل تۈرمىدە يېتىپ تېخى يېقىندىلا قىساس تىغىنى بىلەپ تۈرمىدىن قايتىپ چىقتى. نەمرۇد قۇندۇز بىلەن توي قىلدى، توي قىلىپ بەش ئايدىن كېيىن تۇغۇلغان ئوغلىغا ھېچكىمدە يوق بىر ئىسىمنى قويدى. بۇ بالىنىڭ ئىسمى شەددات ئىدى. بۇ گەپنىڭ مەنىسى تۈگۈل، قايسى مىللەتنىڭ ئىسمى ئىكەنلىكىنى ھازىرغىچە ھاجىمدىن باشقا ھېچكىم بىلمەيدۇ.

شۇنىڭدىن كېيىن قۇندۇز ھەرقانچە سەزگۈر بولغىنى بىلەنمۇ نەمرۇدنىڭ «مايماق ئىز» لىرىنى بايقىۋالالمىدى. ئەمما، ئۇنىڭ قەلبىنى كۈنچىلىك، گۇمان - نەپرەت ئەسىر قىلىۋالغان. ئۇ ھامان بىر كۈنى بىر كۆڭۈلسىزلىكنىڭ بولۇشىغا تەييارلىق قىلىپ كەلمەكتە. بۇ خەتەرلىك ئايالنىڭ قىساس خەنجىرىمۇ ھازىرقى يېڭى مەنەسەپ بىلەن يوقىلارمۇ؟ ئۇنىڭ تاشلىۋەتكەن ئايالى ئالتىگە، دوستلىرى ئون نەچچىگە يەتتى. ئۇلارنىڭ غەزەپ - نەپرەتلىرىگە ھەمدەرد بولغۇچىلارنى قوشقاندا بىر ناھىيەدىلا ئۇنىڭ بىلەن دۈشمەنلىشىپ يۈرگەنلەر يۈزدىن ئاشىدۇ. بۇ سانغا زېمىننىڭ ئادەملىرى قوشۇلدى. ئابلا يانتاقنىڭ ئاغىنىلىرىمۇ ئابلاننىڭ پىشكەللىككە يولۇققانلىقىنى نەمرۇددىن كۆرۈشمەكتە، ناۋادا ئۇلارمۇ ھېلىقى كۆپىيىۋاتقان سانغا قوشۇلسىچۇ؟ بۇ كۆپىيىۋاتقان ئادەم تىزىملىكىمۇ ھازىرقى يېڭى مەنەسەپ بىلەن يوقىلارمۇ، ئازىيارمۇ؟ ياكى كۆپىيەرمۇ؟

— ئۆلمەيمەن دېسەڭ تۇغۇلما دېگەن گەپ بار، — دېدى ھاجىم ئەستە مىدىرلاپ قويۇپ، — مەن ئەزرائىلنى كۈتۈپ ياتمەن، بالام نەمرۇد، مەندىن كېيىن قالساڭ سېنىڭ دۈشمىنىڭ كۆپىيىدۇ، سېنى ھەتتا سىڭىللىرىڭ، كۈيۈ ئوغۇللىرىڭ، مۇنۇ ئۆگەي ئاناڭ، ھەتتا ئىنىڭ قۇددۇسىمۇ ياخشى كۆرمەيدۇ. مەندىن كېيىن قالساڭ ئۇلار سېنىڭ دۈشمەنلىرىڭ تەرىپىگە ئۆتىدۇ. شۇڭا، سېنى قوغدايدىغان بىر

كۈچ بولۇشى كېرەك. بۇ كۈچ مەنسەپ - ھوقۇق. بالام، مەنسەپ -

ھوقۇقنىڭ دوستى كۆپ، ھەمراھلىرى كۆپ بولىدۇ. شۇڭا

كۆزۈمنىڭ تىرىكىدە ساڭا بۇ مەنسەپنى ئېلىپ بەردىم. بۇنىڭ

ئۈچۈن ئاز پۇل، ئاز كۈچ كەتمىدى. مەن بىرلىرىگە يېلىنىدىم،

بىرلىرىگە دوق - پوپوزا قىلدىم. بىرلىرىنى سېتىۋالدىم،

بىرلىرىنى ئالدىۋالدىم. سەن ئۈچۈن ھەممىنى قىلدىم، بالام.

ئەمدى سەن بۇ ھوقۇقنى چىڭ تۇت. چىڭ تۇتۇش ئۈچۈن

ئېھتىياتچان بول، سەزگۈر بول، دۈشمەنلىرىڭگە مۇشت

تەڭلىمە، سەن ئۈچۈن باشقىلار مۇشت تەڭلىسۇن. ھەتتاكى

مۇشت ئېتىشقا توغرا كەلگەندىمۇ قول كۆتۈرمە، باشقىلارنى

مۇشت كۆتۈرگۈز. ئۆزۈڭ ئۈچۈن جان پىدا بولىدىغانلارنى

كۆپەيت. بۇلار تۆپەڭدىمۇ، ئىككى يېنىڭدىمۇ، تاپىنىڭ

ئاستىدىمۇ بولسۇن. ئابلا دەك ئادەملەرنى ئۇرغۇزغىنىڭ

ئەخمەقلىكىڭ. نېمىشقا ئابلاڭنىڭ قولى بىلەن زېمىنى

ئورالمىدىڭ؟ دۈرۈس. ئابلا تۈز كۆڭۈل، خالىس بىچارە.

بۇنداقلارنى ئۆزۈڭگە قۇل قىلىۋالساڭ، ئۇلار سېنىڭ جېنىڭغا

جان، تېنىڭگە تەن بولالايدۇ، بالام. سەممىي - سادىقلارنى

نېمىشقا قۇل قىلغىلى بولمايدىكەن؟ سادىق ئادەمنى قۇل

قىلىۋالساڭ ئۇلارنىڭ بىرى سېنىڭ پۇلغا سېتىۋالغان

كالتەكچىلىرىڭنىڭ ئونغا تەڭ كېلىدۇ، بالام. ئىبراھىمىمۇ،

تۈردى كېرەممۇ سەممىي - سادىق ئادەملەر. لېكىن، ئۇلار

مېنىڭ دېگىنىمنى قىلىدۇ. مەن ئۇلارنى ھەرقانداق ئىشقا

سالالايمەن. بەزىدە خالاپ، بەزىدە خالماستىن بولسىمۇ ئۇلار

مېنىڭ دېگەنلىرىمنى قىلىدۇ. خاتا قىلىۋاتقىنىنى بىلىپ تۇرۇپ

بولسىمۇ مەن ئۈچۈن خىزمەت قىلىدۇ، سەۋەبى، سەممىي -

سادىقلار كۆڭۈلچەك كېلىدۇ، بىرىنىڭ كۆڭلىنى قايتۇرۇشنى

خالمايدۇ. ئۇلارنىڭ كۆڭۈلچەكلىكى ئۇلارنىڭ چوڭ ئەيىبى،

نېمىشقا سەن بۇ ئەيىبىدىن پايدىلىنالمىسەن؟ بالام ئەمەردە،

ساختىپەزەر ھازىر كۆپىيىپ كەتتى. ئۇلار بازاردىكى ساختا

ماللار دەك تولا. ئۇلاردىن پايدىلان، لېكىن ئۇلارنى يېنىڭدا ئۇزاق ساقلما. ئەرزان كىيىمدەك پات - پات ئالماشتۇرۇپ تۇرغىن. يەنە بىر گەپنى ئېسىڭدە تۇت، ھەممىلا ئىشقا پۇل بىلەن ھوقۇقنى ئىشلىتىۋەرمە. ئەقىلنى كۆپرەك ئىشلەت. ھازىرقى دەۋر مۇناسىۋەت دەۋرى. مۇناسىۋەت دەۋرى ئەقىل - پاراسەت دەۋرى دېگەن سۆز. كىم بىلەن قايسى ئىش تېزىرەك پۈتىدۇ، كىملىرىدىن نېمىلەردە نەپ تېگىدۇ؟ دېگەن مەسىلىنى دائىم ئويلا، بىكار بولساڭلا ئويلا. ئادەملەرنىڭ مېجەز، تەمە، ئارزۇلىرىنى قۇرئان يادلىغاندەك يادلا. كىملىرى ماختاشقا، كىملىرى قورساققا، كىملىرى ئويۇن - تاماشىغا، كىملىرى خۇشامەت، سوۋغا - سالامغا ئامراق؛ كىملىرى نېمىلەردىن، كىملىرىدىن بىزار ئىكەنلىكىنى بىل. ئۈستۈڭدىكى مۇھىم ئادەملەرنىڭ دۈشمەنلىرىگە يوشۇرۇن تويدۇرماستىن زەربە بەرگىن. ئەلۋەتتە سەن بۇنى دوكلات قىلمىساڭمۇ باشلىقىڭ بۇنى سېزىۋالالايدۇ، بالام. قارىماققا كۈلۈپلا تۇرىدىغان، سىلىق كەمتەر، كەم سۆز، مۇلايىم بول، ئەمما سەن ھەقىقىي «نەمرۇد» بول، قەھرى - غەزىپىڭنى تىللىرىڭدا كۆرسىتىپ تۇرىدىغان زەھەرلىك يىلان بولما.

بوۋاي ھارغىنلىق بىلەن كۆزىنى يۇمدى. نەمرۇد دادىسىنىڭ سارغىيىپ، نۇرسىزلانغان چىرايىغا قارىدى: ھاياتىدا زادىلا ئوڭۇشسىزلىققا ئۇچرىمىغان، ھەرقانداق ۋاقىتتا مەقسىتىگە يېتەلەيدىغان ئادەم بۈگۈن ئۆز پاراسىتىنى كۆرسىتەلەيدىغان مەيدان تاپقان. ئۇ ئادەملەر ئارىسىدىن كېتىش ئالدىدا ئۆز كۆڭۈل بايلىقىنى مۇنۇ بەگباش ئوغلىغا مېراس قىلىپ تاپشۇرماقتا. ئۇ نېمىشقا ئاكىسىغا ياكى ئىنىسىغا ئەمەس، ئۆزىگە بۇ مېراسنى تاپشۇرىدۇ؟ ئوغۇللارنىڭ چوڭى ئارزۇلۇق، كىچىكى ئەرکە چوڭ بولىدۇ، ئوتتۇرا ئىچىسى ئەقىللىق بولىدۇ دېگەن سۆز راست ئوخشىمىدۇ. كۆڭلىمۇ «كۆڭل لاۋئېر» (ئىككىنچى ئوغۇل)، لېنىمۇ ئىككىنچى ئوغۇل ئەمەسمىدى،

ماۋجۇشى، ماركىسلا قانچىنچى ئوغۇل بولغىتىكىن؟... ئاتىسى ئۆزىنىڭ جەمئىيەتكە يايغان مۇناسىۋەت تورىنى يىغماقچى. بۇ تورنى ئەمدى ئۇنىڭ ۋارىسى، تۇرخان ھاجىم ئۆزى ئىسمىنى قويغان ئۈمىدلىك نەۋرىسى ئەمرۇد قايتىدىن پايدىدۇ. ئۇنىڭ تورىغا نېمىلەر چىقاركىن، بۇ ئۇنىڭ كەلگۈسى، بۇ ئۇنى كۈتۈپ تۇرغان ئىستىقبال.

بوۋاي قۇرۇغان لەۋلىرىنى تامشىدى، ھاجىم ئانا سىرتتىن ئىرغاڭلاپ كىرىپ كەلدى - دە، بوۋايغا چاي ئىچۈردى.

— دادىلىرى چارچىدى ئېھتىمال، — دېدى ئانا ئۆگەي ئوغلىغا نارازى ۋە قىزغىنىش بىلەن قاراپ قويۇپ. ئۇ بوۋاي ئۆزىنىڭ ھېلىقى سىرلىق ساندۇقىنىڭ ئاچقۇچىنى مۇشۇ يۈگەنسز بالىسىغا بېرىدىغان بولدى، دەپ ئەنسىرەپ ئولتۇرغانىدى. شۇڭا، قاپاقلىرىنى سۈزۈپ نارازىلىقىنى يوشۇرماستىنلا، — ئەمدى ھاجىم ئارام ئالسۇن، سۆزگە تۇتىمىسلا، بېگىم، — دېدى.

ھاجىم كۆزىنى لاپ قىلىپ ئاچتى - دە، ئايالىغا ئالىيىپ قويۇپ قولنىڭ كەينى بىلەن سىرتتىن شەرەت قىلدى - دە:

— دېمىسەڭمۇ ئارام ئالمىن، مەڭگۈلۈككە... — دېدى. ھاجىم ئانا قىزارغان كۆزلىرىنى ھۆل ياغلىقى بىلەن ئېرتقان پېتى، مىسكىن دۈمچىيىپ تاشقىرىغا ماڭدى.

— بالام نەمرۇد، — دېدى ھاجىم ئوڭ يېنىغا ئۆرۈلۈپ، — بالىلىرىمنىڭ ئىچىدە ئوڭلۇقىمۇ، بىلىملىكىمۇ، ئەقىللىقىمۇ سەن. ئەقىللىق بولغاچقا دائىم مايماق دەسسەيسەن. ئاكاڭ قۇبەس ئىتائەتتىن باشقىنى بىلمەيدۇ. ئىنىڭ قۇددۇس ھېساب - كىتابتىن باشقىغا يارمايدۇ. ئۈچ سىڭلىڭ ئۈچ شاش ئاتنىڭ دۈمبىسىگە مىنىكلىك. ھازىرغىچە بۇ ئاتلار مەن سىزغان سىزىق بىلەن مېڭىپ كەلدى. بۇنىڭدىن كېيىنمۇ بۇ ئاتلار دۈمبىسىدىكى خوجايىنلىرىنىڭ بۇيرۇقىدا بولىدۇ. لېكىن، سىڭىللىرىڭ ساڭا ئۈچ سەن ئۇلارنىڭ ئابىرۇيىنى ئايمىدىڭ.

ئۇلار ئۈچۈن ئۆز جامائىتى ئارىسىدىكى ئابروي - ئاتاق جېنىدەك قىممەت. ئاياللار توپلانسا سېنىڭ شىكايىتىڭ بولار ئىشى. ئاياللار ئاياللارغا ھېسداشلىق قىلىدۇ. سېنىڭدىن خېتىنى ئالغان ئالتە ئايالنىڭ ھەممىسىلا بىگۇناھ، ئوبدان ئاياللار. ھەربىرىگە ئوندىن ئايال قانات ياپسا ئاتىشى ئايال دېگەن سۆز. ئاتىشى ئايال ئەمەس، ئالتە ئايال ۋالاقشىسىمۇ بۇ كىچىككىنە ناھىيە ۋالى - چوڭغا تولىدۇ. مەن ئۆز ۋاقتىدا ئاچچىقلانسام، سەن «دادامۇ ئون ئىككى قېتىم ئۆيلەنگەن ئىكەنغۇ» دەپسەن. شۇنىڭدىن كېيىن تاشايان گەپ ئاڭلىماي دەپ ساڭا گەپ قىلىمىدىم. ئەمما، ئەمدى دېمىسەم بولمايدۇ. ئەمدى ئۆزۈڭنى تۇتۇۋال. سىڭىللىرىڭ بىلەن چىقىش. ئاياللارنىڭ ۋالى - چوڭى پادا كالىنىڭ چاڭ - تۈزىنىغا ئوخشايدۇ. پادا كالىنىڭ ئايىغى تىنچىغاندىن كېيىن بۇ چاڭ - تۈزىنىمۇ يوقىلىدۇ. بىر مەھەل سەۋر قىلساڭ ئايال خەقنىڭ ئاغزىمۇ بېسىلىدۇ. ئۇلارنىڭ كۆڭلىنى ئالماقمۇ ئوڭاي. ئۇلارنىڭ كۆڭلى ئۆچكە يېغىدەك تېز ئېرىپ، تېز توڭلايدۇ، بالام.

ئەمدىكى گەپ كىچىك سىڭىلنىڭ گۈلنازدا. ئۇنىڭ پەيلى يامان. ئۇنىڭ ماڭا قاتتىق ئۆچمەنلىكى بار. زېمىن قايتىپ كەلگەندىن كېيىن ئۇنىڭ كۈلگە ئايلانغان كۆڭلى قايتىدىن چوڭ بولدى. ئۇ قىساس ئۈچۈن ھەرقانداق يامانلىقتىن قايتمايدۇ. ئېرى ئايال بىلەن زېمىننىڭ بىر تايلاق بىلەن زەخمىلەنگەنلىكىگە ئۇنىڭ ئەقلى يەتمىدى دەمىسەن؟ زېمىننىڭ ئىشىنى ئىبراھىم ئەزىز بىلەن تۇردى كېرەملەرگە تاپشۇردۇم. لېكىن، سىڭىلنى ساڭا تاپشۇردۇم، بالام. ئەقىل بىلەن ئىش قىل. ھەرگىزمۇ بىخەستەلىك قىلما، بالام! زېمىننىڭ ماڭا بەرگەن زەربىسى مېنى ئەجىلمىدىن ئون يىل بۇرۇن ئىگەمنىڭ ئالدىغا يوللىدى. قىساس ئالىمەن دېسەڭ مانا شۇنىڭدىن ئالغىن، بالام.

ھاجىم يوقۇلداپ يىغلىدى، نەسرۇد ئۇنىڭ كۆز ياشلىرىنى

سۈرتتى. ئۇنىڭ كۆز ياشلىرىمۇ ئاتىسىنىڭ يۈزىگە تامدى. ئۇ قوشۇلغان ياشلارنى سۈرتۈپ تۈرۈپ، تىترەڭگۈ ئاۋاز بىلەن: — خاتىرجەم بولسىلا، دادا، ئىبراھىم پەيغەمبەرنىڭ پىچىقى ئۆتمىگەن ئۇ قۇربانلىق مېنىڭ پىچىقىمدىن قۇتۇلالمايدۇ! — دېدى.

2

ھاجى قۇددۇس بىرىنچى قېتىم ئۆز قېرىندىشىغا ئاسىيلىق قىلدى. بۇ ئاسىيلىق ئۇزاق ئويلىنىش، نەچچە قېتىم ئىككىلىنىش ۋە ئاخىرىدا ئىنسانىي خىسلەتكە تەسلىم بولۇش بەدىلىگە كەلدى. نەمىرۇد ئەتەي جېدەل چىقاردى، ھازىر ئېنىقلاندىكى ئابلا يانتاقنى ئۇرغۇچىمۇ نەمىرۇدنىڭ ئادىمى بولۇپ چىقتى. ئۇ «ئاتا قىساسى» دېيىلگەن مەسىلىدىمۇ زېمىننىڭ ئەيىبىنى تاپالمىدى. زېمىن ئۇنىڭغا ئاتىسى بىلەن بولغان سۆھبەتنى ئەينەن دەپ بەردى. «ئاتامغا نېمە كەم، — دەپ ئويلىدى ئۇ ئاخىر، — ئاشۇ ئاتىسىدىن قالغان قورۇ - جاي بىلەن باغلىرىنى ھىيلە بىلەن قولغا كىرگۈزمىسە نېمە بولاتتى؟ مەن پۇلغا سېتىپ ئېلىپ بەرسەممۇ بولاتتىغۇ. نېمىشقا ھەدىسىلا قىرىق سەككىز ئېغىزلىق ئۆي، مۇنچە تۈپ مېۋىلىك دەرەخ، مۇنچە تۈپ تېرەك، مۇنچە مو باغ، دەپ قولىدىن كەتكەن دۆلىتىنىڭ ھېسابىنى قىلىدۇ. ئۇنىڭ ئۈستىگە ئۆز ۋاقتىدا ئاتام بۇ قورۇ - جاي بىلەن نەچچە يۈز تۇياق قوي، نەچچە قوتان كالا، قىرىق نەچچە تۆگە، سەككىسەن ئېشەك، قىرىق ئات، ئەللىك سەر ئالتۇن، ئۈچ يۈز سەر كۈمۈشنى ئۆز ئىختىيارى بىلەن دۆلەتكە تەقدىم قىلغان، بۇ بايلىق ھېسابىغا (ئىلغار زات) دېگەن نامغا ئېرىشىپ، سىنىپى كۈرەشنىڭ ھەممە بوران - چاپقۇنلىرىدا زەربىلەردىن ساقلىنىپ كەپتىغۇ. ئەمدى ھۆكۈمەت سىنىپى كۈرەش ئاخىرلاشتى دېۋىدى،

ئاتامنىڭ كونا ھېسابنى كۆتۈرۈپ چىققىنى نېمىسى؟» دەپ
ئويلىدى.

ئۇ ئاتىسى ئۈستىدىكى بۇ پىكرىنى چوڭ كويۇ ئوغۇل تۇردى
كېرەمگە پۇرتىتىۋىدى، تۇردى كېرەم دەرھاللا:

— ئاتىمىزنىڭ دېگىنىنى قىلمىساق باش ئاغرىقىدىن
قۇتۇلالمايمىز دېسىلە. بۇنىڭدىن كېيىن بۇنداق خىيالدىن
ئۆزلىرىنى تارتىسلا! — دېدى.

قاسىم قۇربان بىلەن ئوبۇلغازىلار قۇددۇسنىڭ «دادامغا
نەسھەت قىلايلى» دېگەن سۆزىنى ئاڭلاپ دەرھاللا:

— ئىسيان كۆتۈرەي دەملا؟

— پىشقان ئاشنى ئىت يالقىغا تۆكىمىزمۇيا؟ —
دېيىشتى.

ئۇ ئاخىر ئاكىسى قۇببەس شياۋجاڭغا بۇ پىكرىنى
ئېيتىۋىدى، ئاكىسى ئۆرە ياقا چاپىنىنىڭ يۇقىرىقى تۈگمىسىنى
دەرھال يېشىپ:

— ئۈكۈم، قاچاندىن باشلاپ ھەقىقەتچى بولۇپ قالدىڭ؟ —
دەپ سورىدى. قۇددۇس ئاكىسىنىڭ كۆزلىرىگە قاراپ:

— سىلى قاچاندىن باشلاپ ھەقىقەتكە كۆز يۇمىدىڭان
بولۇۋاللا، ئاكا؟ پارتىيە مەكتىپىدە ھەقىقەتنىڭ ئۆلچىمى
ئەمەلىيەت دېگەن نەزەرىيەنى ئۆتكەنلا! — دېدى.

قۇببەس يەنە بىر تۈگمىسىنى يېشىپ ئىنىسىغا گۈلەيدى:
— ئۈكۈم قۇددۇس، ئۇنتۇما، بىزنىڭ ئائىلىدە ھەقىقەتنىڭ
ئۆلچىمى ئاتامنىڭ گېپى. ئۇنىڭ گېپىنى كىم يىرسا، ئۇ
بىزنىڭ قېرىندىشىمىز ئەمەس!

— ئۇنداق بولسا مېنى ئاسىي دەڭلا! — دېدى ھاجى
قۇددۇس ئورنىدىن دەس تۇرۇپ، — زېمىنمۇ بىزنىڭ
قېرىندىشىمىز، گۈلنارمۇ شۇنداق. بولدى، ئاتام بىلەن ئۆزۈم
سۆزلىشىمەن!

ھاجى قۇددۇس ناھىيە دوختۇرخانىسىغا كەلدى. ئۇ ئاۋۋال

ئابلا يانتاقتىڭ خانىسىغا كىردى. ئابلا خېلىلا ساقايغان. بېشى تېڭىق، چىرايى سېرىق، لېكىن روھى تېتىك ھالدا يوغان ئاغزىنى تولۇق ئېچىپ، يوغان كۆزلىرىنى ئوينىتىپ، يوغان بۇرنى ئۈستىدىكى تەرلىرىنى قولىنىڭ كەينى بىلەن سۈرتۈپ، قېيىنئاغىسىنى شېئىر ئوقۇپ كۈتۈۋالدى:

ئەزرائىلنىڭ چاڭگىلىدىن قېچىپ چىقتىم،
مەھشەرگاھدا كۆزلىرىمنى ئېچىپ چىقتىم.
مەن تۇغۇلدۇم يېڭىباشتىن مانا ئەمدى،
بۇ دۇنيانىڭ راھىتىدىن كېچىپ چىقتىم.

— بولماپتۇ، ئابلا، — دېدى قۇددۇس ئۇنىڭ قوللىرىنى چىڭ سىقىپ، — ھەممىدىن كەچسىلىمۇ بىزدىن كەچمىسە.
ئۇلار كۈلۈشۈپ ئولتۇرۇشقاندا ئۆيگە مېۋە كۆتۈرۈپ گۈلناز كىرىپ كەلدى.

كەنجى قىز بىلەن كەنجى ئوغۇل سوغۇقلا كۆرۈشتى:
— دادام قانداقراق ئىكەن؟ — قىز يەرگە قاراپ سورىدى.
— بەلەن، — دېدى قۇددۇس سىڭلىسىنىڭ سوغۇق مۇئامىلىسىنىڭ سەۋەبىنى چۈشىنىپ، سىڭلىسىغا يېلىنغاندەك كۈلۈپ تۇرۇپ، — ھېلىلا تېلېفون ئالدۇق، دادام خېلىلا ياخشى بولۇپ قاپتۇدەك.

— دادام بۇ قېتىم نېمىدىن خاپا بولۇپ يىقىلىپتۇ؟
— بۇ قېتىم خۇشاللىقتىن يىقىلغان چېغى،
— دادامنى يىقىتقۇدەك قانداق خۇشاللىق ئىكەن ئۇ؟
— ئەمروڭ ئاكام ۋىلايەتكە شۇجى بوپتۇمىش.
— نېمە دەيدىغانلا، بۇ جاھان شۇنچىلىك بۇزۇلۇپ كەتكەنمىدۇ؟

— بۇ نېمە دېگىنىڭىز، ئۇكام؟
— زاماننىڭ كۆزى بولسا بىزنىڭ ئۇ ئاكىمىزنى مەنەسپكە

ئەمەس، تۈرمىدە ئولتۇرغۇزۇش لازىم ئىدى!
قۇددۇس سىڭلىسىنىڭ غەزەپ - نەپرەت بىلەن نۇرلانغان
كۆزلىرىگە قارىدى. سىڭلىسىنىڭ گەپلىرى ئۇنىڭ كۆڭلىگە
ياققان چېغى، ئۇ كۈلۈپ قويۇپ:

— ئۇنچىۋالامۇ دەپ كەتمىسىلە، ئۇكام، ئاكىلىرىنىڭ
ئەيىبى بار، لېكىن سىلى دېگەنچىلىك يامان ئادەم ئەمەس ئۇ.
— ئاتىمىزنىڭ ئوغلى بولغانلىقى ئۈچۈنمۇ، ئاكا؟ — قىز
ئاكىسىنىڭ كۆزلىرىگە تىكىلىپ قارىدى، — كىم ئۆز
قېرىندىشىنى يامان دەيدۇ؟ ئامال يوق، ياخشى دېيىشكە تىلىم
بارمايدىغان بولدى. ئاكا، ئابلانمۇ، زېمىن ئاكامنىمۇ ئاشۇ ئۆز
ئاكام زەخمىلەندۈردى. ئۇنىڭ قىلغىنىنىڭ يۈزدىن بىرىنى مەن
قىلغان بولسام بۇچاقچىچە جېنىمغا ئىگە بولالمىغان بولاتتىم.
ئابلادا نېمە گۇناھ، زېمىن ئاكامدا نېمە گۇناھ؟ مەن ھېلىغۇ
زېمىن ئاكامنىڭ ئۆيىگە كېچىلەپ بارمىدىم. بارغان بولسام
نېمە بولاتتى. بىچارە ئاز ۋەيران بولىدىمۇ، پۈتۈن ياشلىقى،
ئارزۇ - ئارمانلىرى دادامنىڭ كاساپىتىدىن نابۇت بولدى.
ھۆكۈمەت چېغىدا خاتا جازالانغانلارنى ئىزدەپ تېپىپ ھال
سورىدى. دادام زېمىن ئاكامدىن ئەپۇ سورىدىمۇ؟ ناماقۇل بولماق
تۈگۈل خاتا قىلدىم دەپ باقتىمۇ؟

— ئۇكام، دادامغا تىل تەگكۈزمە جۈمۈ، ھەرقانچە ئىش
بولسىمۇ ئاكامىز بىلەن كەتسۇنيا!

قىز توختاپ قالدى. راست، ئۇلار ئەزەلدىن تارتىپ
ئاتىسىنىڭ يامان گېپىنى قىلىپ باقمىغان. بۇ مۇقەددەس
قائىدىنى بۇزۇش بىر قىز بالىنىڭ قولىدىن كېلەتتىمۇ؟

گۈلنارنىڭ كۆز ياشلىرى چىرايلىق مەڭزىنى بويلاپ
كۆكرىكىگە چۈشتى. بۇ ياشلار ئادا - جۇدا بولۇشتىن دېرەك
بېرىپ، ئاتىغا بولغان مېھىر - مۇھەببەتنى چۈشەندۈرەمدۇ
ياكى مۇقەددەس ئائىلىنىڭ ئار - نومۇسىغا تىل
تەگكۈزگەنلىكى ئۈچۈن پۇشايمان، توۋا قىلىشتىن بەلگە

بېرەمدۇ؟ بۇنى قۇددۇسمۇ، سەزگۈر ئابلا يانتاقمۇ بىلەلمىدى. گۈلناز ئۆكسۈپ - ئۆكسۈپ يىغلاشقا باشلىدى. ئۇ نېمىگە يىغلاۋاتقىنىنى ئۆزىمۇ بىلمەي بارغانسېرى ئېسەدەپ يىغلاشقا باشلىدى.

ئۆيگە بېشى تېڭىلغان زېمىن كىرىپ كەلگەندىن كېيىنلا گۈلناز دېرىزىگە قارىۋېلىپ كۆز ياشلىرىنى سۈرتتى؛
— كارىۋاتقا ئۆتۈڭ، زېمىن ئاكا، — دېدى ئۇ قۇددۇسنىڭ يېنىنى شەرەت قىلىپ، — ياخشى كىردىڭىز، قۇددۇس ھاجىم بىلەن ئوچۇق - يورۇق پاراڭلىشىڭ، بىزنىڭ ئائىلىدە مۇشۇ قۇددۇس ئاكاملا ھەقىقەتنى ھۆرمەت قىلىدۇ، راستمۇ، ئاكا؟
قۇددۇس جاۋاب بەرمىدى، بۇ بىر چوڭ ئىسيان، چوڭ بۆلۈنۈشنىڭ باشلىنىشى، بۇ ئىشنىڭ ئاقىۋىتىنىمۇ سۈيىدىكى پايدا - زىياننى ھېسابلىغاندەك ئىنچىكىلەپ ئويلاپ كۆرۈش لازىم...

ھەي تەڭرىم، قۇياشنىڭ نۇرىغا تەشنا،
شۇ تۇغما كورلارنىڭ كۆزىنى ئاچقىن.
بىگۇناھ كۆزلەردىن زەھەرنى ئېلىپ،
ھەقىقەت كورلىرىنىڭ كۆزىگە چاچقىن.

ئابلا يانتاق ئۆيىنىڭ ئىچىدە ئۆرە تۇرۇۋېلىپ شېئىر ئوقۇشقا باشلىدى. ئۇنىڭ شېئىرى كىمگە قارىتىلغان؟ بۇ سوئالغا ئولتۇرغانلارنىڭ ھەممىسىلا جاۋاب بېرەلەيدۇ. لېكىن، ئابلا يانتاقنىڭ شېئىرىدىكى يالغۇچ ھاقارەت قۇددۇسقا ياقىمىدى. ئۇ ئابلاغا نارازى بولۇپ قاراپ قويدى - دە:
— ئابلاباي، كۆڭۈل ئاچقۇدەك شېئىرلاردىن ئوقۇسلا، — دېدى.

— ماقۇل ئەمەسە، «ئىت ھەققىدە شېئىرلار» دىن بىر پارچە ئوقۇپ بېرەي:

مىدىرلاشقا مادارى، ئىلاجىمۇ يوق،
قېرى ئىت ياتىدۇ يەرنى قۇچاقلاپ،
ئۇ نالە قىلىدۇ، پەرياد قىلىدۇ،
توختىماي ھاۋشىيدۇ ئاسمانغا قاراپ:

«ئۇن - تىنىسىز يۇلتۇزلار نېچۈن ئۈستۈمدە،
كۆك ئاسمان نە گۈزەل، تۇرار پارقىراپ؟
ھاۋشىشنى بىلمەيدۇ كۆكتىكى ھەممە،
نە ئۈچۈن ئۈستۈمدە، بېرىڭلار جاۋاب!»

جاۋاب شۇ، قانۇن شۇ، تەۋرىتەلمەيسەن،
ئامالسىز ئۇنىڭغا قىلسەن تەخىر.
غىشىما ئاستىڭدا ئاۋازسىز ياتقان،
ئۇپراقمۇ ئۈستۈڭگە چىقىدۇ ئاخىر!

— ئابلا! — گۈلناز نارازى بولۇپ قاتتىق ۋارقىرىدى.
— ئابلاباي! — دېدى قۇددۇسمۇ سىڭلىسى بىلەن ئەڭلا
ئورنىدىن چاچراپ تۇرۇپ، — شۇم ئېغىزلىق قىلمىسىلا،
بىزنىڭ پەدەرگە چېقىلمىسىلا، بولمىسا بىزدىن ئايرىلىپ
قالدىلا!

— ھەرقانچە بولسىمۇ ئىگەكم!...
— ئابلا! — قايىقى تۈرۈلگەن زېمىن ئۇنىڭ گېپىنى
ئۈزۈۋەتتى، — قۇددۇس ھاجىمنىڭ گېپى ئورۇنلۇق، بۇنداق
ھاقارەتلىك شېئىرلارنى ئوقۇمىسىلا!
ئابلا يانتاق بىر تاتىرىپ، بىر بوزىرىپ، ئولتۇرغانلارغا
قارىدى. ئۇ نەپرەتلىك كۆزلەردىن ئۆزىنىڭ بۇلارغىمۇ يات ئادەم
ئىكەنلىكىنى ھېس قىلدى.

— توغرا، يولدا قوشۇلغان يولداش ئەمەس، مەن ئەلۋەتتە

ئارتۇق قوشۇق! — دەدى ئۇ ئەلەم بىلەن ئۆرتىنىۋاتقان يۈرىكىنى ئاشكارىلاپ قويغىغا پۇشايماق قىلىپ.

ئۇنىڭ «ئارتۇق قوشۇق» دېگەن سۆزىنى ئۇ يەردىكى ئۈچ ئادەم ئۈچ خىل چۈشەندى. «مېنىڭ زېمىن ئاكام بىلەن بولغان ئىشىمنى سېزىپ قالغان ئوخشايدۇ، — دەپ ئويلىدى گۈلناز ئۆزىنىڭ ئابلا يانتاق بېھوش يانتاق چاغلاردا زېمىن بىلەن قىلىشقان باردى — كەلدسىدىن گۇمانلىنىپ، — مەيلى، مەن ھامان ئۇنىڭغا ئاسىيلىق قىلىمەن.»

«كۈنچىلىكى تۇتۇۋاتىدۇ، شۇڭا تەنە قىلىۋاتىدۇ، — دەپ ئويلىدى ھاجى قۇددۇس سىڭلىسىنىڭ زېمىن بىلەن بولغان مۇناسىۋىتىنىڭ كۈچىگە نۇرغۇن گەپلەرنى تارقاتقىنىغا غەزەپلىنىپ، — زېمىنغا ئوچۇق ئېيتىمەن. يا بۇ يەردىن كەتسۇن، يا شاللاقلىقىنى توختاتسۇن!...»

«ئابدۇللا توقايىنىڭ بالا ۋاقتىدىكى ئىسمى، — دەپ ئويلىدى زېمىن بۇ گەپكە ئوغرا مەنە تېپىپ، — قان — جۇرات جەھەتتە شۇنداقسەن، لېكىن سەن بۇ چوڭ ئائىلىگە ماڭا قارىغاندا ئۆزسەن. ھەقىقىي (ئارتۇق قوشۇق) مانا مەن. مەن بۇ ئائىلىنىڭ ئېشىغا چۈشكەن چىۋىن، گېلىغا چىققان جاراھەت، كۆزىگە چۈشكەن ئەخلەت، لېكىن مەن بۇنىڭغا پۇشايماق قىلمايمەن، ئۆكۈنمەيمەن، بەلكى پەخىرلىنىمەن!»

— ھاجى قۇددۇس ئاكا، — دېدى ئابلا يانتاق تەستە كۈلۈمسىرەپ، — مەن سىلگە بۇنىڭدىن كېيىن نېمە قىلىشىمنى ئالدىن ئېيتىپ قوياي. بىرىنچىدىن، مەن بىرىدىن قىساس ئالمايمەن؛ ئىككىنچىدىن، مەن سىلەردىن پاناھ — ياردەم تەلەپ قىلمايمەن. مەن ئەمدى لوپوخوۋ ① چە ھاياتنى باشلايمەن.

① لوپوخوۋ — رۇسىيە يازغۇچىسى چېرىشېۋسكىينىڭ «نېمە قىلىش كېرەك» ناملىق رومانىنىڭ قەھرىمانى.

گۈلناز بىلەن قۇددۇس «لوپوخوۋچە»نى يەنە چۈشەتمىدى.

— نېمە دېگەنلىرى بۇ، ئابلاباي؟

— نېمە دەيدىغانسەن، ئابلا؟

لېكىن «لوپوخوۋچە ھايات»نى زېمىن ياخشى چۈشەندى.

ئۇ قاپقارا، نۇرلۇق كۆزلىرى بىلەن ئابلا يانتاقنىڭ يوغان،

مىسكىن كۆزلىرىگە قارىدى — دە:

— ۋاھالەنكى، بۇ يەردە چېرىنىشېۋسكىي^①نىڭ

قەھرىمانلىرى يوق. «نېمە قىلىش كېرەك؟» دەپ سوئال

قويۇشقا ئورۇنمۇ يوق. بۇرۇن قانداق ياشىغان بولساق يەنە

شۇنداق ياشايمىز. ھەممىمىز ئۆز تۇرمۇشىمىزنى

ئۆزگەرتىشكەلا يارايىمىز، بىر — بىرىمىزنىڭ تۇرمۇشىنى

ئۆزگەرتىشكە كۈچىمىز، لايىقەتسىز بىز! — دېدى.

— لېكىن، مەن باشقىلارنىڭ ھاياتىنى ئۆزگەرتەلمەيمەن.

مۇشۇ كىچىككىنە جايدا بولسىمۇ «شاياتۇن شائىر» بولۇپ

تونۇلماقچىمەن!

— روھىڭىزغا ئايرىن، لېكىن بۇ بىر ھاجىتى يوق

ئۇرۇنۇش. ئارتۇقچە خىيال. سىلى نە چاررۇسىيە پادىشاھىغا، نە

ناپولېئونغا، نە ئەنگىلىيە كارولىغا دۇچ كېلىۋاتمايلا،

ئەتراپلىرىدىكىلەرنىڭ تولىسى سىلىگە ھېسداشلىق

قىلغۇچىلار، بۇنى ئەستىن چىقارمىسىلا.

— ئەمما، تىنسا تىنىقىدىن ئوت چىقىدىغان دەردمەنلەرمۇ

مېنىڭ يېنىمدا. مەن ئۇلارنى گەركىن نەپەس ئالدىدىغان

قىلمىسام قانداقمۇ ئابلا يانتاق بولالايمەن؟

— ئابلا، نېمىلەرنى دەۋاتسەن؟

— ئابلاباي، سىلى گەركەك، گەركەكتەك گەپ قىلىسىلا

جۇما!

ھاجى قۇددۇس باياتىن قىلىنغان مۇرەككەپ سۆزلەرنىڭ

① چېرىنىشېۋسكىي — رۇسىيە يازغۇچىسى.

مەنسىنى ئاخىر چۈشەندى. ئۇ ھازىرلا پارتلايدىغان بومبىدەك ئورنىدىن چاچراپ تۇرۇپ ئۆيىنىڭ ئىچىدە ئايلىنىشقا باشلىدى. ئۇ ئاخىر زېمىننىڭ ئالدىغا كېلىپ تىك تۇردى - دە، قوللىرىنى بېلىگە تىرەپ:

— يۈرە، زېمىن، مەن سەن بىلەن ئايرىم پاراڭلىشىمەن. مەن بىلەن ماڭ! — دېدى.

زېمىن كۈلۈمسىرەپ ئورنىدىن تۇردى:

— ماقۇل، مەنمۇ شۇنى كۈتۈپ يۈرەتتىم! — دېدى ئۇ گۈلنازغا قايرىلىپ قاراپ قويۇپ.

قۇددۇس بۇ ئاخشىمى قاتتىق مەست بولدى. زېمىن ئۇنىڭ بۆلۈمىدىن ئىشىكنى قاتتىق يېپىپ چىقىپ كەتكەندىن كېيىن ئۇ قول ئاستىدىكىلەرنىڭ ئىچكىرىدىن كەلگەن ماللار توغرىسىدىكى، بۇ يەردىن ئەۋەتىلىدىغان خام مال، قۇرۇلۇش تەييارلىقى ئۈچۈن قىلىنغان ئىشلار، ئىشقا ئورۇنلىشىدىغان، ئىشتىن بوشىتىلغانلار توغرىسىدا مەلۇماتلارنىڭ ھېچقايسىسىنى ئاڭلاشنى خالىماي، يېقىن دوستلىرىنىڭ ئۆيلىرىگە تېلېفون بەردى - دە، ئۇلار كەلگەندىن كېيىن ئىچىشنى باشلىۋەتكەندى. تۆت ئادەم «ناپولېئون»دىن بىرنى، «ماۋتەي»دىن بىرنى، «ئىلى ئالىي ھارقى»دىن بىرنى بوشاتتى. ئۇلارنىڭ ئايرىم خانىسىغا مەزىلىك شورپا كەلگەندە ئۇلارنىڭ ھەممىسى مەست بولۇشقان:

— مەن ھاجى ئەمەسمەن، ئۆچۈرۈۋېتىڭلار، يوقىتىڭلار بۇنداق ۋىۋىسكىنى! — دەيتتى ھاجى قۇددۇس شىرەنى مۇشتلاپ، — مەن مىليونېر، مەن ھاجى، مەن مەرد سودىگەر، ئەمما مەن ئېشەك!

— يامان بولىدۇ دەيمەن ھاجىم!

— سىلگە نېمە بولدى، لاۋبەن!

— ئۇنداق دېمىسىلە دەيمەن، بېگىم!

لېكىن، قۇددۇس بۇ چىرايلىق گەپ بىلەن ئۆزلىرىگە

تەسەللى بەرگۈچىلەرنىمۇ تىللىدى:

— سىلەرمۇ ئېشەك، ھەممىمىز ئېشەك!

— مەست بولۇپ قاپلا، ھاجىم.

— ھاجىم دېمە، ئېشەك!

— نېمىگە خاپا بولسالا، لاۋبەن؟

— لاۋبەن دېمە، ھايۋان!

— بېگىم، نېمە بوللا؟

— ئىت بولدۇم، ئېشەك بولدۇم!

دوستلىرى ئۇنىڭ ئاغزىدىن مۇنداق گەپلەرنى زادىلا ئاڭلىمىغان، ئۇنىڭ مۇنداق قاتتىق مەست بولغىنىنى كۆرۈپ باقمىغانىدى. ئۇنىڭ دوستلىرى مېھماندوست، خۇشخۇي، ئەدەپلىك ھاجى قۇددۇسنى ھۆرمەتلەشكە، ئۇنىڭ ئىززىتىنى قىلىشقا ئادەتلەنگەن. ئۇنىڭدىن نىل ئاڭلىمىغان، ئۇنىڭ چىراي تۈرگىنىنى كۆرۈپ باقمىغانىدى. بۈگۈن ئۇنىڭغا نېمە بولىدىكەنە؟

باش غوجىدار — ئەرەبلەرنى دوراپ ساقال قويۇۋەتكەن، پاكىستانچە ياسىنىۋالغان سوپى مەجەز يىگىت ئۇنىڭ قولىتىدىن يۆلەپ:

— چىقىپ ئارام ئالسىلا، غوجام، — دېۋىدى، قۇددۇس

ئۇنىڭ مەيدىسىگە مۇشت بىلەن بىرنى ئوردى:

— يوقال، ساختىپەز ھايۋان!

غوجىدار دەرھال قۇددۇسقا تۈيدۈرماي قىلغان يوشۇرۇن سودىلىرىنى ئەسكە ئالدى — دە، خوجايىتىغا چىن قەلبىدىن يېلىتىپ:

— مېنى كەچۈرسىلە، ھاجىم، يەتتە مىڭ ئۈچ يۈز كويچەن

پايدا ئېلىۋىدىم، ھەممىنى تاپشۇراي! — دېدى.

— ماڭ، چىق، مۇنۇ بىناغا ئوت قوي!

— توۋا دېسىلە، بېگىم!

«ھاجى قۇددۇس مۇلازىمەتخانىسى» ئاخشاملىق تىجارەتنى

توختاتى، خىزمەتچىلەر پاتىپاراق بولۇشتى. خادىملار كۆز يېشى قىلىشتى. ساداقەت بىلەن ساختىلىق تەڭلا كۈچ كۆرسىتىپ، ھەر خىل تەسەللى گەپلەر، تەكلىپلەر، ئاھ - ئوھ، ۋايداد؛ قايغۇ - خۇشاللىق؛ يوشۇرۇن كۈلكە، ئاشكارا يىغا - زار... ھەممىلا مالاھەت بىراقلا مەيدانغا چىقىپ ئۈچ قەۋەتلىك بىنانىڭ تارىخىدا مىسلى كۆرۈلمىگەن ۋەقە، كۆڭۈلسىزلىك، ۋەھىمە ۋە يېڭى ئۈمىد - ئارزۇلار پەيدا بولدى.

پەقەت يېرىم كېچە بولغاندا ھاجى قۇددۇس خورەك تارتىپ ئۇخلاپ قالغاندىلا ئۇنىڭ چىرايلىق، زىلۋا، مېھرىبان ئايالى نازۇك، لېكىن ئىشچان بارماقلىرى بىلەن قۇددۇسنىڭ پېشانىسىگە چۈشكەن قاپقارا، يالتىراق چاپلىرىنى تۈزەشتۈرۈۋېتىپ بۇنچىۋالا مەست بولۇشنىڭ سەۋەبىنى ئۆز - ئۆزىگە ئاشكارىلىدى:

— نومۇسقا چىدىمايلا - ھە، ھاجىم، - دېدى مۇزىكىدەك يېقىملىق ئاۋاز بىلەن، - گۈلناز خېنىم ئېرى بار ئايال تۇرۇپ نېمىشقا زېمىن بەگنىڭ قوينىغا كىرگەندۇر - ھە؟ قىلىمەن دېسە بىزنىڭ بۇ ھاجىم قىلسا بولمايتتىمۇ؟ پۈلمۇ، يولمۇ بار. شۇغىنىسى ھاجىم ئەخلاقلىق. خۇدا قوشقان جۈپتىگە خىيانەت قىلمايدۇ. خىيانەت قىلغاننىمۇ ھار ئالىدۇ. زېمىن بەگ نېمىشقا يالغان سۆزلىمىدىكىنە؟ ياق، گۈلناز خېنىمنىڭ چىرايىغا تىكىلىپمۇ قارىمىدىم، دەپ يالغان ئېيتسا بولماسمىدى؟ ھاجىم ئاتام چېغىدا يالغان ئېيتىپ سالىدۇ. زېمىن بەگ بىلەن گۈلناز خېنىم قانچىلىك ئادەملەرتىكىن؟ توۋا، راستىنى راست دېگىنىنى بۇ ئەقىلسىزلەرنىڭ...

— زېمىن دېگەن ئېشەك! - قۇددۇس جۈپلۈدى.

— دېگەنلىرى راست، ھاجىم، - دېدى نازىنىن ئېرىنىڭ

يۈزلىرىنى سىيپاپ، - ئېشەك بولمىسا راست گەپ قىلامتى؟

— گۈلناز... سەن قانچۇق...

— بۇ دېگەنلىرىمۇ ھەق راست، ھاجىم بېگىم، قانچۇق

بولمىسا ئاكىسى «راستمۇ؟» دەپ سورىسا، «راست» دەپ جاۋاب قايتۇرمايتى...

هاجى قۇددۇس بىلەن زېمىننىڭ سۆھبىتى ئۇزاققا سوزۇلمىدى. ھاجى قۇددۇس:

— زېمىن، راستتىنى ئېيتتە، ياشلىقنىڭلاردىكى ئىشنى تىلغا ئالمايمەن. ھازىرمۇ سىڭلىم بىلەن باردى - كەلدى قىلىپ تۇرامسەن؟

— ھېچ چۈشەنمىدىم.

— چۈشەنمىگەن بولساڭ ئوچۇق ئېيتاي: دوختۇرلار گۈلنازنى سېنىڭ كارىۋىتىڭدا ياتقان يېرىدىن ئويغىتىپتۇ دېگەن سۆز كوچىغا تارقالغان. بۇ گەپ راستمۇ؟
— راست.

— سەن بۇزۇقچىلىق قىلىدىڭمۇ؟

— بۇزۇقچىلىق قىلمىدىم.

— باشقا بىرىنىڭ خوتۇنى بىلەن بىر كارىۋاتتا ياتسەنۇ يەنە بۇزۇقچىلىق قىلمىدىم دەيسەنبا!

— ئىككى تەشنا يۈرەكنىڭ ئارزۇسى قاندا بۇ قانداقچە بۇزۇقچىلىق بولىدىكەن؟ بىر - بىرىنى ياخشى كۆرمەيدىغان ئىككى تەن قوشۇلسا بۇزۇقچىلىق بولىدۇ.

— قوي بۇ نەزەرىيەڭنى، بۇزۇق!

ھاجى قۇددۇس غەزەپ بىلەن جوزىغا ئوردى.

زېمىن كۈلۈپ قويدى:

— بۇ نەزەرىيە گەمەس، گەمەلىيەت! بىرىنى بۇزۇق دېگۈلىرى كەلگەن بولسا ئاكىلىرىنى دەپسەلە خاتا دېمىگەن بولسلا، ھاجىم!

— سەن، سەن پاسىق! — دېدى ھاجى قۇددۇس، — بىزنىڭ ئائىلىگە ھۇجۇم قىلىۋاتسەن. سەن ئەتىدىن باشلاپ بۇ ناھىيەدىن يوقال ياكى بولمىسا پاسكىنا كوچىدىن ئايىغىڭنى

تارت!

— ھەر ئىككىلىسىنى قىلالىمىسامچۇ؟ — زېمىن
سۆھبەتنىڭ ئاخىرلاشقانلىقىدىن بېشارەت بېرىپ، ئورنىدىن
تۇردى، — ماڭا بۇيرۇق بېرىشكە سىلى ھوقۇقلۇق ئەمەس،
ھاجىم، مەن سىلىنىڭ مۇلازىمەتخانىلىرىنىڭ خىزمەتچىسى
ئەمەسمەن !

زېمىن چىقىپ كەتتى. قۇددۇس ئۆزىنى كۈتۈپ تۇرغان
سىڭلىسى گۈلنازنى چاقىرتتى:

— كوچىدا ئېقىپ يۈرگەن گەپلەر راستمۇ، گۈلناز !
— راست، ئاكا !

— قايسى يۈزۈڭ بىلەن راست دەۋاتىسەن، رەسۋا !
ھاجىم سىڭلىسىنى بىر كاچات ئۇردى. گۈلناز سەنتۈرۈلۈپ
يەنە تىك تۇردى. ئۇنىڭ چىرايلىق يۈزىدە قېرىندىشىنىڭ بەش
بارمىقىنىڭ ئىزى پەيدا بولدى.

— يەنە ئۇرۇڭ، ئاكا ! — دېدى قىز يەنە بىر مەڭزىنى
ئاكىسىغا تەڭلەپ، — مېنى جازالىمىغان سىزلا قالغان.

ھاجىم غەزەپ بىلەن يەنە بىر شاپىلاق ئۇردى. گۈلناز
يېنىدىكى دېۋانغا يېنىچە يىقىلدى. ئۇنىڭ ئاغزى قاندى. ئۇ
ئورنىدىن تەستە تۇردى — دە، يەنە ئاكىسىنىڭ ئالدىغا كەلدى:

— يەنە ئۇرۇڭ، بوغۇڭ، ئۆز قولىڭىز بىلەن ئۆلتۈرۈڭ.
مەن گۇناھكار، رەسۋا، ئاتام ئۆز قولى بىلەن بەختسىز قىلغان
بىر قېرىندىشىڭىزنى بەختلىك قىلاي دېدىم، يىگىرمە يىل كۆز
يېشىم بىلەن كۈتكەن ئادىمىمنى مۇرادىغا يەتكۈزەي دېدىم !
— سەن ھايۋان بىر ئەرنىڭ نىكاھىدا، بىلىدىڭمۇ، خۇدا
ئالدىدا قارايۇزسەن !

— كۆڭلۈم خالىمىغان بىر بىچارىگە نىكاھلانغاندىلا مەن
قارا يۈز بولۇپ بولغانمەن، ئاكا. مەن ئەمدى ئاقلانماقچىمەن.
كاچات بىلەن مېنى بۇ يولدىن ھەرگىز قايتۇرالمىسىز ئەمدى !
— يوقال قانجۇق !

— مەڭگۈلۈككە خوش، ئاكا !

بۇنچە قاتتىق مەغلۇبىيەت، بۇنچە ئېغىر زەربىگە ئۇچرىغان
ھاجىم ھاراق ئىچمەي قانداق قىلسۇن، مەست بولۇپ جۆيلۈمەي
نېمىمۇ قىلالىسۇن!

مۇقەددەس ئائىلىدە پەيدا بولغان بۇ ئىشلار شۇ كۈنىلا
پۈتۈن ناھىيەگە تارقالدى. ئابلا يانتاق گويا ھېچ ئىش
بولمىغاندەك، مۇشۇنداق بولۇشنى ئالدىن مۆلچەرلىگەندەك
پەرۋاسىز ئىدى. ئەمما، ئۇ شۇ ئاخشىمىلا مەدەنىيەت
سارىيىدىكى ئىشخانىسىغا كۆچۈپ كېلىۋالدى. ئۇ بۇ چوڭ
ئائىلىنىڭ ئەزالىقىدىن مەھرۇم بولغان تۇنجى «قەھرىمان»
بولغانلىقى بىلەن پەخىرلىنەلمىدىكىن، يەنىلا يوغان ئاغزىنى
تولۇق ئېچىپ كۆلەتتى، يوغان كۆزلىرىنى ئوينىتاتتى، يوغان
بۇرنىنىڭ ئۈچىدىكى ئۈنچىدەك تەرلىرىنى سۈرتەتتى...

ھاجىمنىڭ ئۈچىنچى قىزى گۈلئايىشەم شەھەرگە تارقالغان
بۇ گەپنى كېچىكىپ ئاڭلىدى. ئۇ دادىسىنىڭ غېمىدە، ئۈچ
يىلدىن بېرى زىيان تارتىۋاتقان ئىدارىسىنىڭ غېمىدە،
ئىسكىلاتتا بېسىلىپ ياتقان سارجىلار بىلەن يىپەك ماللار، ئۆز
ۋاقتىدا تالىشىپ يۈرۈپ سېتىۋالغان خۇرۇم ئاياغ كىيىملىرى
بىلەن تەييار كىيىم - كېچەكلەر ئىدارىنىڭ يەتمىش پىرسەنت
پۇلىنى تۇتۇپ ياتماقتا. ئەسلىي باھاسىدىن يېرىم باراۋەر
چۈشۈرۈپ ساتقان تەقدىردىمۇ بۇ ماللارنى ئالدىغان خېرىدار
يوق. ئاھ، بۇ چەت ئەلنىڭ ماللىرى بىلەن سۈنئىي توقۇلما
رەختلەرنىڭ توللىقى. نادان خەلقلەرنىڭ يۇڭ، يىپەك ماللارنى
تاشلاپ بۇ سۈنئىي ماللارغا يېپىشىۋالغانلىقى، ھەممىنى قىلغان
ئاشۇ «ھاجى قۇددۇس مۇلازىمەتخانىسى». ئۇنىڭ دۈكىنىدىكى
ماللار بازارنى ئىگىلەپ دۆلەت ئىگىلىكىدىكى بۇ ماگىزىنلارغا
خېرىدار كىرمەيدىغان بولۇۋالدى، ھەتتا سودا ئىدارىسىنىڭ تۆت
چوڭ ئىشخانىسىمۇ تاقىلىشقا ئاز قالدى. تاماقلارنى ھەرقانچە
ئەرزان، سۈپەتلىك قىلىپمۇ خېرىدارلارنى ئەكىرەلمەيدىغان
بولۇپ قالغان بۇ ئىشخانىلاردىن كېلىدىغان زىيانمۇ ناھىيەلىك

سودا ئىدارىسىنىڭ غەم - قايغۇسىنى كۈچەيتىۋەتتى. يەن جىڭلىنىڭ خېلى جىق پۇل بىلەن قېچىپ كەتكىنىچۇ؟ ساۋ شۇجىنىڭ ئۇستىلىق بىلەن ۋىلايەتلىك ماددىي ماللار ئىدارىسىگە يۆتكىلىۋېلىپ ھەممە توقۇلەنەننىڭ گۈلئايىشەمگە يۈكلىنىپ قالغىنىچۇ تېخى؟

دائىم ياسىنىپ، تانسا، زىياپەتلەردە ئۆزىنى كۆرسىتىپ يۈرىدىغان ئېغىر - بېسىق، چىرايلىق چوكان بۇ غەملەر بىلەن مۇنۇ بىر يىلدىن بېرى تۈگىشىپلا كەتتى. ئۇنىڭ كەينى - كەينىدىن ئۇدا تۆت قېتىم ئەمگەك ئەمۈنچىسى بولۇپ ئۈرۈمچى، بېيجىڭلارغا بارغىنى، ناھىيەلىك سىياسىي كېڭەشنىڭ ئەزاسى بولغىنى، ۋىلايەتلىك ئىلغار پارتىيە ئەزالىرى يىغىنىغا قاتنىشىپ خەلق ئۈچۈن خىزمەت قىلىشتا كۆرسەتكەن نەتىجىلىرى ئۈستىدە دوكلات بەرگەنلىرى ھازىر بىر تىيىنغا ئەرزىمەيدىغان بولۇپ قالدى. تاۋار قارشى، بازار قارشى رىقابەت دەۋرىدە سودا ئىدارىسىنىڭ باشلىقى بولماق نېمانچە قىيىن. ئۆز ۋاقتىدا ھەممە ئىش ئاسان ئىدى. ماشىنا، ھارۋىلارغا ماللارنى بېسىپ شياۋدۈيلەرنىڭ خامانلىرىغىچە بارسىلا ئەتسى ئۇنىڭ نامى گېزىتكە يېزىلاتتى ياكى ئاشخانىلارغا كىرىپ ئايدا بىر قېتىم قاچا يۇيۇپ ياكى تاڭجاڭلىق قىلىپ خېرىدارلارغا ھىجىيىپ قويسىلا ئۇنىڭ سۈرىتى شەرەپ تاختىسىغا چاپلىناتتى. ئۇنىڭ تاپقان پايدىسى، قىلغان ئوبوروتلىرى بىلەن ھېچكىم ھېسابلاشمايتتى. ھازىرچۇ؟ ئۇچۇر، مودا، رىقابەت، پايدا ئېلىش دېگەن سۆزلەر نەدىن پەيدا بولىدىكىن؟ سودا قىلماق ئېتەك بىلەن ئوغۇت توشۇماقتىنمۇ تەسلىشىپ كەتتى.

مانا مۇشۇ سەۋەبلەر بىلەن گۈلئايىشەم تېرىككەك، ئىشتىھاسىز بولۇپ قالدى. كۆزلىرى ئەتراپىدىكى قورۇقلار ئوپىراتسىيە قىلمىسا بولمىغۇدەك دەرىجىدە قويۇقلىشىپ، چىشلىرىمۇ بىرىنىڭ كەينىدىن - بىرى بوشىشىپ ئىسكەتنى

بۇزغىلى تۇردى. ئۇنىڭ ئۈستىگە ئىبراھىم ئەزىزنىڭ ۋىلايەتكە يۆتكىلىپ ھەپتىدىمۇ بىر قېتىم كەلمەس بولۇۋالغىنىچۇ. ئۆتكەن ھەپتە گۈلئايشەم يېڭىدىن مەنسىپى ئۆسكەن ئېرىدىن ئۆزىنىمۇ ۋىلايەتكە يۆتكەپ كېتىش توغرىسىدا پىكىر ئېلىۋىدى، ئېرى ئۇنىڭغا:

— تەسلىشىپ قالدى، خېنىم، ياشلىرى قىرىق بەشكە ياماشتى. ئۆستۈرىدىغانلار ئارىسىغا قاتماق تەس! — دەپ جاۋاب بەردى.

— قانداق قىلاي ئەمەسە، پېنسىيەگە چىقايۇپا؟

— ياق، مۇنۇ كىتابنى ئوقۇسلا.

گۈلئايشەم ئامېرىكىلىق پسخولوگىيە ئالىمى كارنېگىنىڭ «قايغۇرما، خۇشال - خۇرام ياشا» دېگەن كىتابىنىڭ خەنزۇچىسىنى قولغا ئېلىپ پىرقىرتىپ چۆرۈۋەتتى.

ئۇنىڭ ھاياتىدا شۇنداق كۆڭۈلسىزلىكلەر پەيدا بولغاندا سۆيۈملۈك دادىسى يىقىلدى، مانا بۈگۈن سىڭلىسى بىلەن ئاكىسىنىڭ ماجىراسى توغرىسىدا ناھىيەدە پۇر گەپ.

ئۇ قۇددۇسنىڭ ئىشخانىسىغا كىرىپ كەلگەندە ھاجى قۇددۇس ساقاللىرى ئۆسكىلەڭ، كۆزلىرى ئولتۇرۇشقان، سۇلغۇن ھالەتتە ئېلېكترونلۇق ھېسابلاش ئەسۋابى بىلەن بىر نېمىنى ھېسابلاپ ئولتۇراتتى.

— كەلسە، ئۇكام، گۈلئايشەم، — دېدى ئۇ قاپقى بىلەن

بېشىنى ئارانلا كۆتۈرۈپ، — تىنچلىقما؟

— تىنچ بولامتىمكى! — دېدى گۈلئايشەم دومىسىپ، —

نېمە بولۇشتۇڭلار، ئادەمنىڭ بېشىنى قاتۇرۇپ.

— ھېچ چۈشەنەلمىدىم جۇمۇ؟

— نېمىنى؟

— سىلىدەك پارتىيە ئەزالىرىنى چۈشەنەلمىدىم، — دېدى

ھاجى قۇددۇس بىردىنلا تېرىكىپ - بوغۇلۇپ، — مەنغۇ

ئۆمرۈمدە بىر قېتىم پارتىيەگە ئىلتىماس يېزىپ باقمىغان

قالاق سودىگەرمەن. ئەمما لېكىن، پارتىيە ئەزالىرى مەن ئويلىغاندەك بولماي قالدى جۈمۈ. ئاشۇ زېمىندەك كۆمۈر ئۇۋىقى يەپ چوڭ بولغان تېڭى پەسلەر شۇجى بولۇۋالغاندىكىن نېمە دېگۈلۈك ئەمدى.

— ئۇ دېگەن نەمۇنچى پارتىيە ئەزاسى، ئاكا. ئىلغار پارتىيە كادىرى بولۇپ ئۈرۈمچىگە بېرىپ كەلدى، يېقىندا ئۆسۈدۇ ئۇ.

— ئاشۇ پاهىشۋاز ئوغرىما؟

— ئۇنداق دېمە، ئاكا، زېمىن شۇجى بەلەن ئادەم. كۆرۈپ قالسىەن، ئۇ ناھىيەگە شۇجى بولۇپ ئۆسۈدۇ.

— سىڭلىڭنىڭ ئۆيىنى بۇزغان بىر بۇزۇقنى ماختاۋاتسىنا؟

— گۈلناز بىلەن زېمىننىڭ ئىشى باشقا بىر ئىش، ئاكا، ئۇلارنىڭ پەرھات بىلەن شېرىن، تاھىر بىلەن زۆھرە ئىكەنلىكىنى كىم بىلمەيدۇ. سىڭلىمىز ئابلا دەك نان قېپىدىن خېتىنى ئېلىپ زېمىن شۇجىدەك بىر ئەرگە تېڭىۋالسا خۇشال بولماي خاپا بولغىنىڭ نېمىسى؟

— ماڭا يۈز كېرەك، ئابروۋى كېرەك. سىڭلىمنىڭ قوينىغا كىرىپ ئالدىدا كېرىلىپ يۈرگەن بۇنداق بۇزۇقنىڭ قېنىنى ئىچەلمىگىنىمگە يىغلايمەن، ئۇكام. ئۇ بۇزۇق «راستمۇ» دېسەم، «راست» دەيدۇ تېخى.

— يالغان ئېيتماي راست ئېيتقاندىكىن ياخشى پارتىيە ئەزاسى ئۇ، ئاكا. ئاشۇ ئىشتا راست گەپ قىلغانىكەن، ئۇ ھەرقانداق ئىشتا راست گەپ قىلىدۇيا ئەمدى.

قۇددۇس گەپ قىلماي تىرىنقىنى تاتىلىدى. گۈلئاي شەم ئاكىسىغا قاراپ قويۇپ گېپىنى داۋاملاشتۇردى:

— سىڭلىمدىن ھەممىنى سۈرىدىم. ئۇلار ناشايان ئىش قىلىشىمىغان. سىڭلىم ئۇنىڭ بىلەن توي قىلىشقا بەل باغلاپتۇ. ئابلاغا ھەممىنى ئېيتىپتۇ. ئابلامۇ ئاجرىشىشقا قوشۇلۇپتۇ.

ئويلاپ باقە، زېمىن شۇجى گۈلنازنى دەپ يىگىرمە يىلدىن بېرى
ئۆيلەنمىسە، بىرەر ئايال بىلەن ئىككىلىپ قاراشماي سىڭلىمىزنى
ھەر كۈنى ياد ئېتىپ نە - نەلەردە خانىۋەيران بولۇپ يۈرۈپ،
بۈگۈن ئەمدى مۇرادىمغا يېتىمەن دەپ يۇرتىغا قايتىپ كەلسە،
سىڭلىمىز ئۇنى نائۇمىد قويسا بولامتى ئەمەسە؟

— ئۇنىڭ ئېرى باريا!

— ئېرىگە كۆڭلى چۈشمىسە، بۇنى ئېرىمۇ بىلگەن تۇرسا!

— ئېرى بار خوتۇن باشقا بىرىگە كۆڭۈل بەرسە گۇناھ

بولمامتى، ئۇكام ھاي!

— نىكاھ باشقا، كۆڭۈل باشقا!

— ۋاي سىلىدەك پارتىيە ئەزالىرىنىڭ كانىيىغا ئۇراي!

— زېمىن شۇجىنىڭ ئىشى چوڭ پىرىنسىپلىق ئىش

ئەمەس. تۇرمۇش مەسىلىسى ئۇ. ئۇنىڭغا ئارىلىشىشقا بىزنىڭ

ھەققىمىز يوق!

— سىلىدەك يۈزسىزلەرنىڭ ھەققى بولمىغىنى بىلەن

مېنىڭ ھەققىم بار. مەن بىزنىڭ ئائىلىنىڭ نامىغا داغ

چۈشۈرمەيمەن!

گۈلئايىشەم مېنىڭدا كۈلۈپ قويدى.

ھاجى قۇددۇسنى ئۇ كۈنى تۇردى كېرەم، قاسىم قۇربان،

ئوبۇلغازىلارمۇ يوقلاپ كەلدى. ئۇلار بىر يەرگە جەم بولۇپ بۇ

ئىش توغرىسىدا ئوبدان مەسلىھەت قىلىشتى. ئۇلارنىڭ كۆز

قارىشى ئوخشاش چىقتى: زېمىننىڭ بۇ بىر ئىناق ئائىلىگە

بۇزغۇنچىلىق سېلىشى قانۇنىي مەسىلە، پارتىيەۋىلىكى ساپ

بولماسلىقىنىڭ بەلگىسى. بۇ مەسىلە توغرىسىدا قانۇنىي

ئورۇنلارغا ئەرز بېرىش، ئىنتىزام تەكشۈرۈش كومىتېتىغا

دەرھال ماتېرىيال بېرىش كېرەك. بۇ مەسىلنى ھاجىمغا زەربە

بېرىش، ھاجى قۇددۇسنى يارىدار قىلىش، ئايالنى

زەخمىلەندۈرۈش قاتارلىق مەسىلىلەر بىلەن بىرلەشتۈرۈپ

قارىغاندا، بۇنى زېمىننىڭ يېزىلىق ھۆكۈمەت، پارتكوم

شۇجىسى دېگەن نام ۋە ھوقۇقىدىن قالايمىقان پايدىلىنىپ
ئېلىپ بارغان زوراۋانلىقى دېيىشكە بولىدۇ. بۇ خىل
زوراۋانلىقنى چەكلەش، زېمىندەك قىلمىشى ئېغىر بۇزۇققا
قاتتىق چارە كۆرۈش، ئۇنىڭ پارتىيەمىزنىڭ رەھبەرلىك
ئورنىدا تۇرۇشىغا، دۆلەت كادىرى بولۇپ تۇرۇشىغا قەتئىي يول
قويماسلىق توغرىسىدا ھەرقايسى مۇناسىۋەتلىك ئورۇنلارغا
دەرھال ماتېرىيال يوللاش، ھازىردىن باشلاپ ھەرىكەتلىنىش
لازىم، دەپ قاراشتى بۇ ھاجىم ئائىلىسىنىڭ ئىشەنچلىك
ئادەملىرى.

مانا بۇ گەپلەر ھاجى قۇددۇسقا تازا ياقىتى. ئۇ شۇ كۈنىلا
بۇ گەپلەرنى ئۈرۈمچىدىكى دادىسىغا مەلۇم قىلىش ئۈچۈن
ئۇزۇن يوللۇق تېلېفونغا زاكاز بەردى.

لېكىن، گۈلئايىشەم ئۇلاردىن چاققان چىقتى. ئۇ تېلېفون
بىلەن شۇئان ئېپرى ئىبراھىم ئەزىزگە بۇ ئىشلارنى مەلۇم
قىلدى:

— زېمىنغا ئەمەس، ماڭا يان باسقانلىرى بۇ، بېگىم، —
دېدى ئۇ ئېرىنىڭ «زېمىنغا يان باستىڭ» دەپ ئاتىمىز رەنجىپ
قالارمۇ؟ — دېگەن سوئالغا جاۋاب بېرىپ، ئەرەكلەپ تۇرۇپ، —
ئەمەس شۇنداق قىلسىلا، تۇردى كېرەمگە تېلېفون بەرسىلە،
ھېچقانداق يەرگە ئەرز — شىكايەت قىلىشمىسۇن. سىلى بىلىلا،
مېنى پاتقاقتىن ئاشۇ زېمىنلا قۇتۇلدۇرالايدۇ. ئۇنىڭ قول
ئاستىدا قانچە ماگىزىن، قانچە تىجارەتچى بار؟ بىزنىڭ سودا
ئىدارىسىنىڭ بېسىلىپ قالغان ماللىرىنى زېمىننىڭ
ياردىمىسىز ھەزىم قىلىپ تۈگەتكىلى بولمايدۇيا!

— ئۇنى بىلىمەن.

— مۇشۇنداق چاغدا ئۇنىڭغا قانات ياپساق، ئۇ قىلغانى
بىلىدۇ. قول قولىنى يۇسا، قول قويۇپ يۈزنى يۇيىدۇيا!
— ماقۇل، خوتۇن. سىلىگىلا پايدىسى تەگسە ئىگەكىم
ھېلىغۇ زېمىن ئىكەن، دۈشمەنلىرىمگىمۇ ئېگىلىمەنبا!

— ياغلىما ئېغىز !

— سىلى ئۈچۈن !

ئىبراھىم ئەزىز ئۆزى بىلىدىغان ھەممە شېرىن گەپلەرنى، نازۇك سىرلىرىنى ئايالىغا ئېيتىشقا ھېرىسمەن ۋە ئۇنىڭغا ئادەتلەنگەن ئادەم. ئۇ ۋىلايەتنىڭ مۇئاۋىن ۋالىيسى بولغىنى بىلەن، مالىيە - ئىقتىساد ئىشلىرىغا مەسئۇل بولغىنى ئۈچۈن كىشىلەرگە كەسكىن ۋە قاتتىق مۇئامىلە قىلىشقا ئادەتلەنگەن. لېكىن ئۇ ئايالىنىڭ ئالدىدا باشقىلا بىر ئادەم. ئۇلار ئۆي - ئوچاقلىق بولغاندىن بېرى بىرەر قېتىم «سەن - پەن» دېيىشىمگەن، بىر - بىرىنىڭ گېپىنى يىرىشمىغان، كىشىلەر زوقلانغۇدەك ئەر - خوتۇنلاردىن بولۇپ كېلىشتە ئەرلنىڭ مۇلايىملىقى مۇھىم رول ئوينىغان. ئۇلار دۆلەتنىڭ ئىشلىرى، خەلقئارا مەسىلىلەر ۋە ئىلىم - پەن يېڭىلىقلىرى توغرىسىدا سۆزلىشىشنى ياخشى كۆرۈشىدۇ. ئۇلار توغرىسىدا كىشىلەر: «تويى بولغان ئاخشىمى ئېقىم مەسىلىلىرى توغرىسىدا سۆھبەتلىشىپتۇ» دېگەن سۆزنىمۇ تارقىتىشقان. يەنە بەزىلەر «ئىبراھىم ئەزىز تېلېفوندا ئايالىغا گېزىت - ژۇرنال ئوقۇپ بېرىدىكەن» دېيىشسە، بىزنىڭ غەيۋەت بىلەن راھەتلىنىدىغان بەزى ئادەملىرىمىز: «ئىبراھىم ئالىي پارتىيە مەكتىپىدە ئوقۇۋاتقاندا بىر قېتىم ئايالىغا قىرىق بەتلىك خەت يېزىپتۇ. بۇ خەتتە ماركس - لېنىن، ماۋزېدۇڭ ئۆزۈندىلىرىدىن ئاتىمىش بەشنى قوللىنىپتۇ» دېگەن سۆزنىمۇ تارقىتىشقان. بۇ سۆزلەرنىڭ راست - يالغىنى قانچىلىك، بۇ تەرىپى قاراڭغۇ، لېكىن ئىبراھىم ئەزىزنىڭ ئادەتتىكى پاراڭخىمۇ ئۇلۇغلارنىڭ سۆزلىرىدىن نەقىل ئارىلاشتۇرۇپ گەپ قىلىدىغانلىقى راست.

— ئاق مۈشۈك، قارا مۈشۈك، چاشقان تۇتقىنى ياخشى مۈشۈك ئەمەسمۇ؟ — دېدى ئۇ ئايالىغا تېلېفوندا، — تۇردى كېرەم، قاسىم قۇربان ئاكتىلارغا ئۆزۈم تېلېفون بېرىپ ئەھۋالنى چۈشەندۈرەي، كىچىك ئىشنى چوڭايتىشنىڭ ھاجىتى

يوق. ئەڭ مۇھىمى، زېمىن شۇجى ناھىيە ھاكىملىقىنىڭ نامزاتلىقىدا بار. ھېسسىياتقا بېرىلمەي ئومۇمىيلىقنى كۆزدە تۇتقان تۈزۈك. قانداق دېدىم، خېنىم؟

— تېلېفوندا بولسىمۇ «ھايبا» قىلىپ قويدۇم ئەمىسە، قاچان كېلىمەن دېدىلە، بىر ھەپتىدىن كېيىن دېدىلما؟
ھاجى قۇددۇسقا ئۇزۇن يوللۇق تېلېفون كېلىشتىن بىر مىنۇت بۇرۇن ئۇنىڭ ئىشخانىسىغا تۈردى كېرەم ھاسىراپ —
ھۆمۈدەپ كىرىپ كەلدى:
— تېلېفوندا بايقى گەپلەرنى قىلمايدىغان بولدۇق، ھاجىم.

— نېمىشقا؟

— گىبراھىم ئەزىز ۋالىي يوليورۇق بەردىيا. زېمىن شۇجى ھاكىم بولار ئىمىش. ئاچچىقنى يۇتىدىغان گەپ، ھاجىم.
— سىلەرنى ھېچ چۈشىنەلمىدىم! — دېدى ھاجى قۇددۇس خاپا بولۇپ، — چوڭلىدا توختىمايدىغان گەپلەرنى تولا قىلىشىدىكەنلا!

— كىمنى دەۋاتىلا؟

— كىمنى بولاتتى، سىلىدەك پارتىيە ئەزالىرىنى دېمەتمىكى!

— ھاجىم، تولا پارتىيە ئەزاسى، پارتىيە ئەزاسى دەۋەرمىسىلە جۇمۇ؟ بۇرۇنقى ۋاق بولسا ئوڭچى بولۇپ قالاتتىلا، ھېلىھەم بولسىمۇ تۆت ئاساسىي پىرىنسىپنىڭ بىرىنچىسى پارتىيە رەھبەرلىكىيا!

— سىلىمۇ ماڭا پوپوزا قىلغىلى تۈردىلىمۇ ئەمدى، تۈردى كېرەم؟ ۋايىيە گېپىنى تېخى؟ ئاتامنىڭ ھورىدا پىشىپ، تەرلەپ، ناھىيەگە مۇئاۋىن شۇجى يولغانلا؟ مېنىڭ ئاتام قىيىسايدى ئەمەسمۇ، بۇ كونا تامنى يۆلىگەندىن ئۆرۈگەن ياخشى دەيدىكەنلا — ھە ھەرقايسىلىرى؟

— نېمە دەيدىغانلا، ھاجىم؟ بەللى، سىلى تېمىلا يولسۇن

ھۆرمەتكە ئاكا، سىلگە كۆيۈنۈش بىزنىڭ بۇرچىمىزيا؟
— ئۇنداق بولسا، نېمىشقا زېمىنغا يان باسلا ئەمسە؟
— چوڭ ھەق، چوڭ ناھەق، پىرىنسىپ، قانۇن دەيدىغان
ئۆلچەملەرمۇ باريا؟
— بايا ھەرقايسىلىرىنىڭ بۇ ھەق تارازلىرى بۇزۇلۇپ
قالغانىدى ئەمسە، مانا تېلېفون جىرىڭلىدى، مەن ئىگە،
ھەممىنى ئاتامغا دەيمەن مانا!

ھاجى قۇددۇس تېلېفوننى قولىغا ئالدى ۋە:
— سىلى كىم، نەمىرۇد ئاكامما؟ ھە، نېمە؟ دادامنىڭ
ئەھۋالى ئانچە ياخشى ئەمەس دەملا؟ نېمە، نېمە؟ خۇشاللىقتىن
يىقىلدى دەملا؟ قانچىلىك پۇل لازىم؟ ئۈچ تۈمەن؟ نېمە قىلىلا
بۇنچە پۇلنى؟ ياق، ئاكا، بولمايدۇ دەيمەن. ياق، ياق، ئۆزلىرى
ۋەدە قىلغاندىكىن، ئۆزلىرى بىر ئامال قىلسىلا. مۇتلەق
بېرەلمەيمەن، ئۆتىنمۇ، ئۆسۈمگىمۇ بېرەلمەيمەن. ئۈنچىلىك
پۇلنىڭ كارى چاغلىق، لېكىن سىلى ئون نەچچە تۈمەننى
يوقاتتىلا، ئەمدى سىلگە پۇل بېرەلمەيمەن. بۇ گەپ تۈگىدى
ئەمسە، ھە! ئاتامغا دەيدىغان گەپ بار ئىدى. ماقۇل، سىلى
يەتكۈزسىلە ئەمسە، ھېلىقى بىزگە كۈشەندە زېمىن دېگەن
ئوغرى...

— دېمىسىلە دەيمەن، گەپ ئاڭلىسىلا، ھاجىم!
تۇردى كېرەم ئۇنىڭ قولىدىن تېلېفوننى تارتىۋالدى.
— چاتاقلىرى نېمە؟ ئەكەلسىلە دەيمەن!
قۇددۇسۇمۇ ئۇنىڭ قولىدىن تارتىۋالدى ۋە:
— شۇ زېمىن دېگەن ئوغرى توغرىسىدا...
— نېمانداق گەپ ئاڭلىمايلا، ھاجىم!
تۇردى كېرەم يەنە تارتىۋالدى.
ئۇلار تېلېفوننى تالاشماقتا، تېلېفوندىن نەمىرۇدنىڭ:
— قۇددۇس ھاجىم، سۆزلىسىلە دەيمەن. زېمىن نېمە
قىلدى! — دېگەن ئاۋازى تەكرارلانماقتا. تالاشنىڭ ئۈستىگە

قاسم قۇربان بىلەن ئوبۇلغازى ئالدىراپ كىرىپ كېلىشتى،
ئۇلار تۇردى كېرەمگە بولۇشتى، ھاجى قۇددۇس ئاخىر
تېلېفوننى غەزەپ بىلەن يەرگە ئۇردى:

— ھەرقايسىلىرىغا يول ئوچۇق، — دېدى ئۇ ئىشكىنى
كۆرسىتىپ، — ھەرقايسىلىرىدا ھوقۇق بار بولسا مەندە پۇل
بار. قېنى، ھوقۇق بىلەن پۇلنىڭ جوداسىنى باشلاپ باقايلى
ئەمىسە. ھەممىلىرى زېمىننىڭ قىلغان — ئەتكەنلىرىنى چوڭ —
چوڭ پىرىنسىپلارغا سېلىشىمىلىرى مەن بۇ گەپلەرنى ئەدىن
بىلەتتىم — ھە؟ زېمىننىڭ بىر غوجىكاسى ئالىيىپ قويغان
چېغى، ھەممىلىرى يەل تاپان بولۇشۇپ بىر يەرگە كېلىشىپلا،
ھاكىم دېگەن شۇنچە چوڭ نېمىكەن — دە؟ ئۇنىڭ ئىسمى
چىقسىلا ئاقنى قارا، بوزنى ئالا دېيىشىدىكەنلا — ھە؟...

— ھاجىم، توختىسىلا دەيمەن!

— گەپنىڭ باش — ئاخىرنى ئاڭلىسىلا دەيمەن!

— قۇددۇس ھاجىم، سەل يىغىسىلا دەيمەن! — دېدى
ئۆزىنى ھاجىم ئائىلىسىنىڭ ئەزاسى ھېسابلايدىغان قاسم
قۇربان پېشانە، بۇرۇن ئۈستى تەرلىرىنى يېڭى بىلەن سۈرتۈپ، —
مەن سىلنىڭ بۆشۈكلىرىنى تەۋرەتكەن، ئۆشەمدە كۆتۈرۈپ
ئويناتقان ئاكىلىرى، مېنىڭ گېپىمنى ئاڭلىسىلا دەيمەن!

ھاجى قۇددۇس ئۆگەي ئانىسىنىڭ بۇ سېمىز، غوت —
غوت، ئېھتىياتتا نەمۇنە بولالايدىغان ئىنىسىنى ياخشى
كۆرەتتى. چۈنكى، بۇ ئادەم ئۇششاق گېپى جىق بولغان بىلەن
كۆڭلى يۇمشاق، كۆيۈمچان ئىدى. ئەللىك يىلدىن بېرى مۇشۇ
چوڭ ئۆينىڭ يىراقىنى يېقىن، قىيىننى ئاسان قىلىشتا
ھاجىم كۆپرەك مۇشۇ ئادەمنى ئىشقا سالاتتى. بۇ ئادەم ھاجىمغا
ھەممىدىنمۇ سادىق، ئىخلاسمەن ئىدى. ئۇ يېزا كاتىپى،
گۆڭشېنىڭ مۇئاۋىن شۇجىسى، ھەتتا ناھىيە رەھبىرى بولۇپ
ئىشلىگەن شۇ ئۇزاق يىللاردا خەلق ئىشىغا قانچىلىك كۆيۈنگەن
بولسا، ھاجىمنىڭ ئىشىغىمۇ شۇنچىلىك كۆيۈنۈپ كەلدى.

هەتتا نۇرغۇن قېتىم ھاجىم ئۈچۈن پارتىيە، ھۆكۈمەت پىرىنسىپلىرىغا خىلاپلىقمۇ قىلدى، ئۇنىڭ جازاسىنىمۇ تارتتى. لېكىن، ھاجىمغا گەپ كەلتۈرمىدى، ھاجىمنى رەنجىتىمىدى، ھاجىمغا ئاسىيلىق قىلمىدى. ئۇنىڭ ئۈچۈن بۇ ئادەم بىر مۇقەددەس مازار، ئۇنىڭ بۇ مازارنى ئاسراش مەجبۇرىيىتىلا باركى، ئۇنى ئۇپرىتىش ئۇنىڭ ئۈچۈن گۇناھ. ئۇ مانا ئاشۇ ساداقىتىگە تايىنىپ ھاجى قۇددۇسقا يۇقىرىقى گەپلەرنى قىلىشقا پىتىنغانىدى.

— سىلى نېمە دېمەكچى؟ — ھاجى قۇددۇس تاغىسىغا تىكىلىپ قارىدى.

— چوڭلارنىڭ گېپىنى يىرمىسىلا، ئىبراھىم ئەزىز ئىنىمىز تېلىفوندا زېمىنغا چېقىلىشقا بولمايدۇ دەپ يوليورۇق بەرگەندىكىن، يۇقىرىنىڭ يوليورۇقىنى ئاڭلىغۇلۇق، ئۇكام. ھاجى قۇددۇس ئاچچىق كۈلۈپ قويۇپ:

— ئىبراھىم ئەزىزمۇ بىزگە كۈيۈ ئوغۇل. نېمە ۋەجىدىن بىزنىڭ ئائىلە ئىشىمىزنى ئۇنىڭغا دوكلات قىلىپ يوليورۇق ئېلىشلا، ھەرقايسىلىرىنى ھېچ چۈشەنەلمىدىمى؟

— دېگەنلىرى توغرا، — دېدى تۇردى كېرەم گەپ قىستۇرۇپ، — شۇغىنىسى شىكايەت قىلغۇچىلارمۇ، قارىلانغۇچىمۇ پارتىيە، ھۆكۈمەت رەھبەرلىرى، شۇڭا يوليورۇق ئالغىنىمىز دۇرۇس بولدى، ھاجىم.

— ھەرقايسىلىرى ھۆكۈمەت ئادەملىرى بولغان بىلەن مەن بىر پۇقرا، دەۋاگەر سىلەر ئەمەس، مانا مەن. شۇڭا ھەرقايسىلىرى چەتتىرەك تۇرۇشۇپ بېرىشەلا. يەنە قانداق گەپلىرى باركىن؟

ھاجى قۇددۇس بۇ رەھبەرلەر بىلەن بولغان سۆھبەتنى ئاخىرلاشتۇرۇشنىڭ بەلگىسى قىلىپ غۇلجىنى كېرىپ ئورنىدىن تۇردى.

لېكىن، ئۇلار گويا چوڭ بىر مەسىلە ھەل بولىدىغان

يىغىننىڭ ئىشتىراكچىلىرىدەك تەپەككۈر ۋە مۇلاھىزىگە ئادەتلەنگەن باشلىرىنى سائىگىلىتىپ سىت قىلماي ئولتۇرۇشتى.

ھاجى قۇددۇس چەت ئەل «ۋىسكى» سىدىن يېرىم ئىستانكان قۇيۇپ ئارتىسلارغا خاس بىر خىل قىلىق بىلەن رومكىنى كۆتۈردى:

— مېنىڭ دەۋايىم ئوڭۇشلۇق بولسۇن، ئىلاھىم!

— ھاجىم، بۇ!...

— بەللى، بەللى...

— مانا، بۇ قىلىقلىرى جايدا...

بىزنىڭ خۇشاللىق ۋە خاپىلىققىمۇ ئىچىملىك بىلەن مەدەت بېرىشكە ئادەتلىنىۋاتقان مۇشۇ ئەسىر ئەزىمەتلىرىمىز ئىككى رومكىدىن ۋىسكى ئىچىشىپ يۇقىرىقى تالاش - تارتىشلىرى ۋە بۇ يەرگە قانداق كېلىشكەنلىرىنى تامامەن ئۇنتۇشتى. ھاجى قۇددۇسنىڭ ھاراققا، بولۇپمۇ ئەلا سۈپەتلىك ھاراققا كىرىشىپ قالغانلىقىنى خۇددى نەمرۇدنىڭ ئالتىنچى قېتىم ئۆيلەنگىنىنى تەبرىكلىگەندەك خۇشاللىق بىلەن تەبرىكلەشتى.

— ھاجىم دەيمىزمۇ ئەمدى؟

— ھاجىمنىڭ ياخشىسى ئىچىدۇ، يالغانلىرى ناز قىلىدۇ،

جالىرى ئىچمەيدۇ!

— بۇ گەپلىرى بولمىدى، ئوبۇلغازى جۇجائ!

— تۈزىتىپ قويالا، تۇردى كېرەم شۇجى!

— بەللى، بەللى، تۇ شۇجى، ئەمدىزە سىلنىڭ ئىشلىرىنى

تۈزەپلا ئۆتىدىغان ئوخشىمامدۇق؟

— نېمىلەرنى تۈزدى، قاسىم جۇرىن؟

— نېمىلەرنى دېگىنىنى تېخى، ئىشقا ئورۇنلىشىش

زىبىياۋسىدىن قانچىنى قانچە ئادەمگە قانچە پۇلغا بەردىلە، بۇ

توغرۇلۇق قانچە پارچە پاش قىلىش ماتېرىيالى كەلدى، بۇلارنى

بىلمەيدۇ دەملا؟

— بەللى، بەللى مۇشۇ كەمدە كىم ساتمايدۇ، كىم ئالمايدۇ دەيلا؟

— مانا مەن ساتمايمەن، مەن ئالمايمەن! — قاسىم قۇربان سېمىز قوللىرىنى ھاۋادا پۇلاڭلىتىپ ۋارقىرىدى. ئۇ بۇرنى ئۈستىدىكى تەرنى ئالقىنى بىلەن سۈرتۈۋېتىپ سۆزىنى داۋام قىلدى. — مەن شۇڭا ئۆسمىدىم، شۇڭا تېخى ئاتمىش ياشقا كىرمىسەممۇ مېنى پېنسىيەگە ئىتتىرىپ چىقارماقچى بولۇشۇۋاتىدۇ.

— نېمە دېگەنلىرى بۇ، يولداش قاسىم قۇربان؟
تۇردى كېرەم بىر ئىشقا قاتتىق خاپا بولغاندىلا «يولداش»
ئاتالمىسىنى قوللىنىشقا ئادەتلەنگەن «گېپى ئاز، سەۋر —
تاقەتلىك كادىر» بولغاچقا، يەنىلا تۆۋەن ئاۋازدا سورىدى.

— چۈشەنگەنلا، تۇ شۇجى؟

— نېمىگە قاينايلا دەيمىن؟

— مەن ئەللىك سەككىز ياشقا ئەمدىلا بوسۇغا ئاتلىدىم،
نېمىشقا مېنى بۇ يىل پېنسىيەگە چىقىدىغانلارنىڭ بىرىنچىسى
قىلىپ يېزىپ، ئوبۇلغازغا چۈشۈرۈپ بېرىشلا دەيمىن؟
— شۇ قورساق كۆپۈكمىدى؟

— قورساق كۆپۈكى؟ بۇ بابتىن سۆز ئېچىلمىدى تېخى،
مەن بىر كونا پارتىيە ئەزاسى، سىلىدەك نەچچە شۇجىلارنىڭ
كونا باشلىقى، پارتىيەگە تونۇشتۇرغۇچى، ئۆز قولى بىلەن
ئۆستۈرگۈچىسى بولۇش سۈپىتىم بىلەن بەزى ئىشلارغا سۈكۈت
قىلىۋېرىشكە تاقىتىم قالمىدىيا. قەيەرگىلا پارسام شىكايەت
ئاڭلايمەن. چەينەك شورپىسىغا كۆنگەنمەن. ئىسلام ساختىنىڭ
ئاشاخانىسىغا ھەر كۈنى كىرمەن. ھەر كۈنى كىرمەن، ھەر
كۈنى بىر تالاي شىكايەت ئاڭلايمەن. تۆرەكنىڭ كۈيۈۋوغلى،
ھېلىقى مۇئەللىمنىڭ ئېتى نېمىتى، ھە شۇ ئوغرىنىڭ تۆت
بالىسى تولۇق ئوتتۇرا مەكتەپ پۈتكۈزۈپتۇ — يۇ، بىرىمۇ ئىشقا

ئورۇنلاشماپتۇ. ئەمدى ئاشكارىسىنى ئېيتاي، بىزنىڭ ئوبۇلغازنىڭ، تۇردى كېرەم شۇجىنىڭ، ھەتتاكى ئوبۇلغازى جۇيچاڭنىڭ ئىككى ئىنىسى بىلەن ئۈچ سىڭلىسىنىڭ، تۆت ئاغىنىسى، يەتتە يېقىنىنىڭ بالىلىرى ھېلىقى مۇئەللىمنىڭ بالىلىرىنىڭ ساۋاقداشلىرى ئىكەن، ھەممىسىلا دۆلەت ئىشتاتىغا ئۆتۈپ بوپتۇ. ھېلىقى ئوغرى بىر غۇلاچ تىزىملىكىنى يېزىۋاپتىكىن ئىگەكىم، بىر ئوقۇغىلى تۇرۇپتى، ئاشخانىدىلا يۈز ئادەم ئاڭلاپ راست دەپ چۇرقىراشتى، ئوغرىنىڭ يادلىۋالغىنىغا قارىغاندا، بۇ تىزىملىكىنى مىڭ قېتىم ئوقۇغان گەپ. راستىنى ئېيتسام مەن چىدىمدىم. ھېلىقى ئوغرىغا ئەگىشىپ ئاشخانىدا چەينەك شورپىسى ئىچىۋاتقان مۇئەللىملەر، كادىرلار، بىكارچىلار كادىرلار ئىدارىسى بىلەن تەشكىلات بۆلۈمىنى بىر تىللىغىلى تۇرۇشۇۋىدى، خۇددى مەدەنىيەت ئىنقىلابى باشلانغاندەك قورقۇپ كەتتىم دېمەملا، ئىگەكىم...

— خۇش بولۇپ كەتتىلىما زادى؟

ئوبۇلغازى ئۆڭسۈلى ئۆچكەن، لەۋلىرى كۆكەرگەن پېتى تىترىگەن قوللىرى بىلەن قۇرۇق رومكىنى قۇددۇسقا سۇنۇپ تۇرۇپ تاقەتسىزلىتىپ سورىدى.

— قانداق ئويلىسىلىرى مەيلى، بۇ بىر پاكىت، جۇيچاڭ!

— سىلىنىڭ قۇلاقلىرىغا يەتكەن ھەرقانداق ئىغۋا پاكىتقا

ئايلىنىدىكەن جۇما، قا جۇرپىن!

— مەن سىلىنىڭ دۈشمەنلىرىمۇ، قاچاندىن بېرى؟

— ئاپلا، ماۋۇ ئۆي ئەپلەشمىدى، دەيدىغان گەپ جىق

ئىدىيا! قويسىلا دەيمەن، ھاجىم!

— ئەپلەشمىگەن ئۆيدە ئىچىپ نېمە قىلاتتىلا،

ئەپلىشىدىغان يەرگە بېرىشاملا دەيمەن، كۆرسىلە تېخى!

ھاجى قۇددۇس مەست بولۇشقا باشلىغان، تۇردى كېرەم

ئادىتى بويىچە ئۈچ رومكىدىن كېيىن ئۇخلاشقا باشلىغان، قاسىم قۇربانمۇ ئادىتى بويىچە ئىچكىدىن كېيىنكى شىكايەت ۋە تىللاشلىرىنى باشلىغان، ئوبۇلغازمۇ ئادىتىگە خىلاپلىق قىلماستىن ئارخىپتىكى مەخپىي گەپلەرنى ئاشكارىلاشقا باشلىغانىدى. مانا شۇ چاغدا بۇ ئۆيگە چەينەك شورپىسى، تونۇر كاۋپى، باچكا گۆشى، پاقلان گۆشى، مەزىلىك پېلىق — كىشىلەرنى ھاياتقا تېخىمۇ چوڭقۇر مۇھەببەت باغلايدىغان قىلىشنىڭ ياخشى ئەلچىلىرى «ھاجى قۇددۇس مۇلازمەتخانىسى» نىڭ ئىككى ئېغىزلىق جىڭلى ئىشخانىسىغا كەينى — كەينىدىن كىرىشكە باشلىدى.

— باقىلى، ئالىلى! — دەدى ھاجى قۇددۇس غۇلىچىنى كەڭ يېيىپ. قويۇق، قاپقارا چاچلىرىنى سىلاپ قويۇپ، — بۇ ئۆي گەپ قىلىشقا ئەپلەشمىگىنى بىلەن مەست بولۇشقا، يەپ — سەرىشكە تازا ئەپلىشىدۇ. كېچىچە، تاڭ ئاتقۇچە ئىچىمىز، يەيمىز. ئىبراھىم ھاجىم ياشسۇن! ئۇنىڭ ئوغۇل — قىزلىرى، كۈيۈ ئوغۇللىرى، نەۋرە — چەۋرىلىرى ياشسۇن! ھا — ھا... مەن ئەمدى ناخشا ئېيتىمەن. تۇ شۇجى دىسكو ئوينىدۇ، ئوبۇلغازى جۇيچاڭ سۇن ۋۇكۇڭنى دوراپ كالتەك ئوينىتىپ چامباشچىلىق قىلالايدۇ. مېنىڭ ئەقىللىق، سېمىز ئاكام قاسىم جۇرپىن پېنسىيەگە چىقىدۇ. بۈگۈن مۇشۇ يەردە ئاكامنى ئۆزىتىپ قويىمىز، ھا — ھا — ھا!...

تېلېفون قاتتىق جىرىڭلىدى. تېلېفوننى تۇردى كېرەم ئالدى:

— نېمە؟ دادامنىڭ ئەھۋالى ئېغىر دەملا، يىغلىماي گەپ قىلسىلا دەيمەن، گۈلشەرخان، گۈلجامال خېنىممۇ!
— نېمە، گۈلجامال خېنىم! — ئوبۇلغازى تېلېفوننى تارتىۋالدى، — نېمە دەيدىغانلا، خېنىم، بىز بۇ يەردە زىياپەتتە ئەمەس، ئۈرۈمچىدىن نېمە خەۋەر كېلەر دەپ... ئاناممۇ بار،

دەملا، ئانا، ئانا...

— نېمە، نىساخان ھاجىم ئاچاممۇ بارمىكەن! —
تېلېفونغا قاسم قۇربان قول سوزدى، — قانداقراق تۇردىلا،
ھاجىم ئاچا، يىغلىمىسىلا، ھاجىم ئاچا، ھاجىم ئاتام گەپتىن
قالدى، بۇ يەردىكى چوڭلارمۇ يوقلاپ كەلدى دېدىلما؟ خۇدايىم
شىپالىق بېرىدۇ، قورقمسىلا، ئاچا!

تېلېفوندا ئۇلار ئۇزاق سۆزلەشتى. ئۇلار تېلېفوننى بىر -
بىرىدىن تالىشىپ سۆزلىشىۋاتقاندا، ھاجى قۇددۇس كەينى -
كەينىدىن يەنە ئىككى رومكا ھاراقنى ئىچىۋەتتى. ئۇ ھازىر
باشقا بىر دۇنيادا تۇرماقتا، ئۇنىڭ ئالدىدىكى ئادەملەر بىلەن
زادىلا كارى بولمىدى. گويا ئۇلارنىڭ نېمىلەرنى دەپ، نېمىلەرنى
قىلىۋاتقىنى ھاجى قۇددۇس بىلەن پۈتۈنلەي مۇناسىۋەتسىز دەك؛
ئۇلار كۆز يېشى، قايغۇ بىلەن تىلغا ئېلىۋاتقان «ھاجىم ئاتا»
دېگەن نام گويا ھاجى قۇددۇسقا تونۇش ئەمەستەك قۇددۇس
ھاجى ئۆزىچىلا كۈلەتتى، بېشىنى كەيتىگە تاشلاپ تۇرۇسقا
قارىۋېلىپ چۈشىنىكسىز بىر نېمىلەرنى دەيتتى.

— غەم قىلمىسىلا، بىز بۇ يەردە ھەممىنى تەييارلاپ
قويدۇق!

— يەتتە مەسچىت جامائىتى، تۆت چوڭ ئىدارىنىڭ
رەھبەرلىرىنىڭ قۇلقى ئۈرۈمچىدە!

— نەمرۇد بەگكە ھەشقاللا!

— ئىبراھىم ئەزىزمۇ ئۈرۈمچىدە دەملا؟ تولا ياخشى،
ناھايىتى ياخشى! بىز بارمىساقمۇ بولامدىكەن؟ تۇ شۇجى، قا
جۈرپىن، ئۇ جۇيىچاڭلار خەۋەر كۈتۈپ ئولتۇرۇشقاندۇق!
— مەن ناخشا ئېيتىمەن! — ھاجى قۇددۇس تېلېفوندا
ۋارقىردى.

ئۈچ رەھبەر ئۇنىڭ قولىدىن تېلېفوننى تارتىۋالدى.
قۇددۇس يەنە تېلېفونغا ئېسىلدى. تېلېفون تالىشىش يەنە

باشلاندى. ئۈچ رەھبەر ھەقىقەتنى ياپماقچى، ھاجى قۇددۇس ئاشكارىلىماقچى. ئۇلارنىڭ زىياپەت ئۈستىدە ئىكەنلىكى ھەقىقەت، خەۋەر كۈتۈپ ئولتۇرۇشقىنى يالغان. ھاجى قۇددۇسنىڭ شادلانغىنى ھەقىقەت، ئۇلارنىڭ قايغۇسى، ھەتتا تېلېفوندا دېگەنلىرىنىڭ ھەممىسى يالغان. راستچىللىق بىلەن يالغانچىلىقنىڭ بۇ قىسقا، مەنسىز ئېلىشىشى كۆپ سانلىقنىڭ غەلبىسى بىلەن ئاخىرلاشتى. چۈنكى، ئۇلار ھاجى قۇددۇسنى ئىتتىرىپ كۆتۈرۈپ دېگۈدەك يەنە بىر ئۆيگە كىرگۈزۈپ ئىشكىنى ئېتىۋالدى.

ھاجى قۇددۇس ئۇخلاپ قالغان چېغى، ئۇنىڭ ناخشا - كۈلكىسى ئاڭلانمىدى. زىياپەت جۈزىسىدىكى ئىشتىھا مۇسابىقىسى باشلانغان. پاراڭنىڭ ماۋزۇلىرىمۇ ئۆزگەرگەن:

— پاھ، باچكا گۆشنىڭ خۇرۇچى ئەجەب تېتىپتۇيا!

— تونۇر كاۋىپىنىڭمۇ شۇنداق!

— شۇغىنىسى سەل سوۋۇپ قالدى، ئىگەكىم!

ئۇلار ئىشتىھا بىلەن يېيىشتى، ئىچىشتى، ئوبدانلا مەست بولۇشتى. مانا بۇ چاغدا ئۇلارنىڭ ھەممىلا ئىشى تەبىئىي ئۆز تەبىئىتىگە خاس ئىدى.

— شۇنچىلىك دۇنيا بۇ، — دېدى ئوبۇلغازى ئۈزۈلۈپ

قالغان ھېلىقى سۆھبەت يىپىنى ئۇلىماقچى بولۇپ، —

مىسالى، ئاتىمىزنى ئالايلى، ئۆمىدە بىر تامچە پېشانە تەرىنى

تۆكىمدى، زەررىدەك ئازار يېمىدى، ھېچكىم بۇ زاتنىڭ

شېخىنى يىرمىدى، دېگىنى دېگەن، قىلغىنى قىلغان بولۇپ

كەلدى. قىلغان - ئەتكىنىنىڭ ھەممىسىلا بەلەن، قىغىغىر

كەتكەن يەرلىرى زادىلا يوق دەپ ئېيتالاملا؟ ياق، تولا جىق

ئىشلارنى خاتا قىلدى، زىيان سالدى، لېكىن بۇ زىياننىڭ

دەردىنى باشقىلار تارتتى. مانا، ھازىر بۇ زات ئېغىر ھالدا

يېتىپتۇ. ئىگىسىدىن باشقا كىممۇ بۇ زاتتىن ھېساب ئالالايدۇ؟

— بۇ گەپلىرى قاملاشمىدى، — دېدى قاسىم قۇربان
پېشانە تەرىنى ئالدىنى بىلەن سۈرتۈۋېتىپ، — پەدەرنىڭ يامان
گېپىنى قىلغانلىرى قاملاشمىدى، قانداق دېدىم، تۇ شۇجى؟
— توغرا دېدىلە، ھازىر پەدەرنىڭ گەپلىرىنى ئويلايدىغان
چاغ ئەمەس، ئەيبىسىز ئىنسان يوق. شۇنداقتىمۇ، پەدەرنىڭ
قىلغان ياخشىلىقلىرى كۆپ. باشقىنى قويايلى، ئولتۇرغان
ئۈچەيلەننىڭ بۈگۈنكى ئورۇنغا ئىگە بولۇشىمىزدا پەدە
قانچىلىك رول ئوينىدى؟ بۇنى ھەرقايسىمىز ئوبدان بىلىمىز.
مىسالى، ئوبۇلغازى جۇيچاڭنى ئالايلى، سىلنىڭ ھەربىر
قىغىر دەسسەگەن ئىزلىرىنى ئۆچۈرۈپ — كۆمۈپ كېلىۋاتقان
باشقا كىشى ئەمەس، پەدەرنىڭ ئۆزىيا!

— ھاجىم ئاتام بولمىغان بولسا سىلى جۇيچاڭلىق بۇياقتا
تۇرسۇن، كادىرلىق ئورۇنلىرىنىمۇ ساقلاپ قالالمايتتىلا!
— بەللى، بەللى!

— رەسمى گەپ، ئىگەكم!
— سىلچۇ؟ زادىلام مايماق دەسسەمگەندەك گەپ
قىلىلغۇ، قا جۇرېن؟

— ئەيبى — خۇسىرام باردۇر، لېكىن مەن ھەربىر
قەدىمىنى ئەتراپىمغا قاراپ بېسىپ كېلىۋاتىمەن. ھۆكۈمەتكە
سادىق دېسە مانا مېنى دېسە بولىدۇ. قىرىق يىل ئىشلەپتىمەن.
ھېسابلاپ كۆرسەم، قىرىق يىلنىڭ ئوتتۇز بەش يىلى يېزا
خىزمىتى بىلەن ئوتتۇپتۇ. بىر پۇتچەن پارا ئالماپتىمەن.
بىرىگە ناھەق زىيانكەشلىك قىلماپتىمەن. بىرىگە تۆھمەت —
ھاقارەت قىلماپتىمەن. ھالال ئىشلەپ، ھالال يەپ خەلقنىڭ
چاكىرى بولۇپ كېلىپتىمەن. نېمە ئۈچۈن شۇنداق؟ پارتىيەنىڭ
تەربىيەسى، ئىككىنچىدىن، ھاجىم ئاتامنىڭ غەمخورلۇقى.
نېمىلا قىلماي، شۇ كىشىنىڭ ئىززەت — ئابروۋىنى ھېسابقا
ئېلىشنى ئۈنۈمدەم...

ئۇ بىردىنلا بۇقۇلداپ يىغلاشقا باشلىدى،
ئايالىنىڭ بۇ ئاق كۆڭۈل تاغىسىنىڭ سەممىي كۆز يېشى
كەم سۆز، كۆڭلى يۇمشاق تۇردى كېرەمگە دەرھال تەسىر
قىلدى:

— راست دېدىلە، قا جۇرېن، ئاتىمىزنىڭ ياخشىلىقى كۆپ
بولدى. قانداق قىلىمىز، يىقىلمايدىغان تۇۋرۇك يوق ئىكەن.
ھامان مۇشۇنداق خوشلىشىدىغان گەپ ئىكەن. پەدەرنىڭ كۆزى
يۈمۈلماي تۇرۇپلا غىز - غىز ياشلاندى. قارىسام، ھەركىم ئۆز
كوپىدا، ھەر كىم ئۆز پايىدىسىنىڭ غېمىدە. پەدەردىن كېيىن
ياتلىشىپ كېتىدىغان ئوخشايمىز.

— شۇنداق ئوخشايدۇ! — دېدى ئوبۇلغازى ئۇنىڭغا
ئەگىشىپ، — ياتلاشماق تۈگۈل دۈشمەنلىشىپ كېتىدىغان
ئوخشايمىز. شۇنداقمۇ، قا جۇرېن؟

— كۆڭلى قارا ئادەم ئىكەنلا جۈمۈ، ئوبۇلغازى ئۇكام، —
دېدى قاسىم قۇربان كۆز يېشىنى ئالمىقىنى بىلەن سۈرتۈپ
بولۇپ، — مۇشۇ كۆڭۈلسىز كۈنلەردىمۇ ئادەمنىڭ يېغىرىنى
كوچلاشنى توختاتمايدىكەنلا!

— سىلى ئاۋۋال كوچىلىغانلا، قا جۇرېن! — ئوبۇلغازى
يەنە رومكىغا قول ئۇزارتىۋىدى، تۇردى كېرەم رومكىنى
ئېلىۋالدى:

— چىقىلى، ئولتۇرغانسېرى سەتلىشىدىغان ئوخشايمىز!
ئۇنىڭ گېپىنى تەستىقلىغاندەك ئىچكىرىكى ئۆيدىن
چاچلىرى چۇۋۇلغان، قاپاقلىرى ئىششىغان ھاجى قۇددۇس
سەنتۈرۈلۈپ چىقىپ كەلدى:

— ئىچىمىز، مەن ناخشا ئېيتىمەن، تۇردى كېرەم شۇجى
دىسكو ئوينىدايدۇ! — دەپ ۋارقىردى.

ئولتۇرغانلار بىر - بىرىگە قارىشىپ قويۇپ ئورۇنلىرىدىن
تۇرۇشتى.

ئىسمائىل ھاجى بۇ يىل ئوبدانلا مۇكچىيىپ قالدى. ئۇنىڭ جاپالىق ئەمگەك ۋە تىنىمسىزلىققا ئادەتلەنگەن قول - پۇتلىرى ھېلىھەم كۈنىگە ئون نەچچە سائەتلەپ مىدىرلاپ تۇرسىمۇ، ئۇ ئۆزىنىڭ ماغدۇرسىز، كالانىپاي، ئۈنتۇغاق بولۇپ قېلىۋاتقىنىنى ئىنقىرار قىلماي تۇرالمىدى:

— بالام زېمىن، مەن بۇ يىل قىشتىن چىقالايمەنمۇ - يوق، - دېدى ئۇ ئوغلنىڭ ئىشخانىسىدا ئۇزاق جىم ئولتۇرغاندىن كېيىن چوڭقۇر ئەلەم بىلەن ئۇھ تارتىپ قويۇپ، - تولىمۇ ئوسالمەن، بالام. ئەمدىزە، باياتىن دېدىم، ساڭا ئەلچى قويۇشۇمنىڭ سەۋەبى شۇ.

بوۋاي خۇددى ئۇزاق بىر نۇتۇقنى ئاخىرلاشتۇرغاندەك ئېغىر تىنىپ قويۇپ، ئىككى قولىنى تىزغا قويۇپ سوراققا تارتىلغان گۇناھكاردەك يەرگە قاراپ مۇكچىيىپ ئولتۇردى. زېمىن دادىسىغا سىنچىلاپ قارىدى: ئۇنىڭ ئالدىدا ئولتۇرغان قويۇق چار ساقال، قىڭراق بۇرۇن، ئىككى قوۋۇزى ئولتۇرۇشۇپ كەتكەن، قارا كۆزلىرى قويۇق قاشلار ئاستىدىكى چوڭقۇرلۇقتا ئۆچۈشكە ئاز قالغان شامدەك پىلىدىرلاپ تۇرغان ئورۇق بوۋاي ئۆمرىدە گۇناھدىن باشقىنى قىلمىغان ۋە ھاياتىنىڭ ئاخىرىدا گۇناھلىرى ئۈچۈن ۋىجدانىغا جاۋاب بېرىۋاتقان ئەيبىكاردەك سولغۇن، بىچارە ۋە غەملىك ئىدى.

مۇشۇ كۆرۈمىسىز بوۋاي زېمىننىڭ دادىسى. ئون يەتتە يېشىدىلا ئۆز زامانىسىنىڭ بىر چوڭ ھۆكۈمرانىنىڭ قىلمىشلىرىغا ۋارىس بولۇپ، ئۆمۈر بويى زۇلۇم تارتىشقا تەييارلانغان بۇ ئادەم ياشلىقى، قىران چاغلىرى ۋە ئەقىل تاپقان چاغلىرىنىڭ ھەممىسىنى ئوغۇت توشۇش، سۇ تۇتۇش، ئېرىق -

ئۆستەڭ چېپىش، كېچىلىرى، قەھرىتان قىش، تومۇز ئىسسىقلىرىدا كۆزەتچىلىك قىلىش، ئات - ئېشەك بېقىش؛ بۇ ھەر كۈنى كۈن چىققاندىن كۈن پاتقۇچە داۋاملىشىدىغان ئەمگىكى ئۈچۈن رەھمەت ئورنىغا ھاقارەت ئاڭلاپ، ھەق ئورنىغا قەرز ئۆلەپ ئۆتكۈزۈۋەتتى. مانا ئەمدى ئۇ «قالپاق» تىن قۇتۇلۇپ ئوغلىنىڭ دۆلىتىنى كۆرىدىغان چاغدا سالامەتلىك ۋە ئىرادىدىن ئايرىلغان. بەختسىزلىك دېگەن سۆزنى بۇ ئادەمنىڭ تۇرقىدىن، تارىخىدىن ۋە چىرايىدىن ھەرقانداق كۆزى ساق ئادەم ئوقۇيالايدۇ. مانا بۇ ھازىرقى يېزىلىق پارتكوم شۇجىسىنىڭ دادىسى. شۇجى مۇشۇ ئادەمنىڭ قولىدا يەپىلەنگەن، ئەركىنلىتىلگەن؛ مۇشۇ ئادەمنىڭ ئېغىر ئەمگىكى ھېسابىغا كەلگەن قاتتىق زاغىرنى يەپ چوڭ بولغان.

زېمىن شۇجى قىسمەت توغرىسىدا ئويلىغاندا شۇڭا ئەڭ بۇرۇن ئۆزىنى ئەمەس، دادىسىنى ئويلايدۇ. ئۇ دادىسىنىڭ ھەرقانداق تىلىكىنى ئورۇنلاشقا ئەييار. شۇنىڭ ئۈچۈن، ئۇ خىزمىتى ئەسلىگە كەلگەندە دۆلەتتىن بېرىلگەن ئون ئۈچ مىڭ يۈەن پۇلنى بىر پۇڭ كېمەيتىمەستىن دادىسىنىڭ ئالدىغا قويغان. چۈنكى، دادىسى شۇ چاغدا زېمىننىڭ ئۆگەي ئانىسىدىن تۇغۇلغان بەش بالىنى باقىمەن دەپ شياۋدۇيگە سەككىز مىڭ يۈەن قەرزدار ئىدى. ئۇ ھازىرمۇ ھەر ئايدا قولىغا تېگىدىغان ئۈچ يۈز نەچچە يۈەن پۇلنىڭ ئەللىك يۈەننى ئېلىپ قېلىپ، قالغىنىنى دادىسىغا بېرىدۇ. چۈنكى، ئۇنىڭ ئۈكۈلىرى ئوقۇيدۇ، ئىستىقبال، كەلگۈسى ئۈچۈن كۈرەش قىلىدۇ. بۇنىڭ ئۈچۈن پۇل كېرەك. زېمىن بىچارە دادىسىنىڭ ئورنىغا ئۆزىنى قويمىسا زادى بولمايدۇ. چۈنكى، دادىسىنىڭ گەۋدىسى يەتكۈدەك مۇكەپپەگەن. ئەمدى ئۇنى يەنە ئېگىشنىڭ ئورنى يوق.

ئۇ دادىسىنىڭ بىر گەپنى ئوغلىغا ئېيتالماي قىيىنلىۋات.

قىيىنلىق چۈشەندى:

— دوختۇرغا تەكشۈرتەيمۇيا، دادا؟

— باردۇق، بالام!

— نېمە دەدى؟

— مانا، ئوقۇپ باقە، ئوغلۇم.

زېمىن بوۋاينىڭ تىترەپ تۇرغان قوللىرىدىن قەغەزنى ئالدى. ئۇ خەنزۇچە يېزىلغان كېسەل دىياگنوزىغا بىرلا قارىدى - دە، چۆچۈپ كەتتى:

— دادا، دادا، سىلى!

— نېمە بولدى، بالامەي؟

— ئۆزۈم بىر ئاپىرايمىكىن دەيمىننا؟

— ياق، بالىلار ئاپاردى، ئوبدان تەكشۈردى، بالام، نېمىدەپ

يېزىپتۇ؟

زېمىن قەغەزگە يەنە بىر قارىدى - دە، زورغا كۈلۈمسىردى:

— جىگەرنىڭ پىشكى دەزى باردەك قىلىدۇ، ئوڭلىنىپ

كېتىدۇ.

لېكىن، قەغەزگە جىگەر قاتقان، يەنى جىگەر راكىنىڭ ئاخىرقى باسقۇچى دېگەن دىياگنوز يېزىلغانىدى. زېمىن كۆز يېشىنى يوشۇرۇش ئۈچۈن ئۈستەل تارتىمىسىنى ئاڭلىرىغا باشلىدى. ئۇنىڭ كۆز يېشى تارتىمىدىكى قەغەزلەرگە تامغا بولۇپ يېسىلدى. ئۇ ھاياتىدىكى نۇرغۇن ئېغىرچىلىقلارغا دۇچ كەلدى، لېكىن ياش تۆكىمىدى. ۋەجدانلىق ۋە ئىرادىلىك ئەرلەرگە خاس خىسلەت بىلەن ئۈرۈمچىدە تاش چاقتى، غۇلجا خانلىرىنىڭ تېگىدە «داباتۇر» بولۇپ سۇ (كۆمۈر يولى) چاپتى، يېزىلاردا يۈگۈرۈپ يۈرۈپ كۈنىگە مىڭ كېسەك قۇيۇپ ئون كويچەن تېپىش ئۈچۈن تەر تۆكتى. ئۇ چاغلاردا تەڭرىتاغ تىزمىلىرىنىڭ نېرسىدا قالغان مۇشۇ دادىسىنى يىغىدىن ئىشىشىغان كۆزلىرى بىلەن يولىغا تەلمۈرۈپ قالغان گۈلتازنى ھەر كېچىسى، ھەر

قېتىم ئارام تاپقاندىلا ئەسلىدى، ئۇنىڭ بۇ ئەسلەشلەر بىلەن يۈرىكى پۇچۇلىنىپ ۋۇجۇدى تىترىدى، لېكىن ئۇ ياش تۆكىمدى. مانا بۈگۈن ئۇ دادىسىنىڭ بىر ئۆمۈر جاپادىن باشقىنى كۆرمىگەن بەدىنىگە ئەجەل قۇشى قونغانلىقىنى بىلدى. ئۇ پات ئارىدا دادىسى بىلەن مەڭگۈلۈك خوشلىشىدۇ. ئەمدى ئۇ دادىسىنىڭ سولغۇن چىرايىنى كۆرمەيدىغان، تىترەڭگۈ، ئەنسىز ئاۋازىنى ئاڭلىمايدىغان بولىدۇ. بۇ جۇدالىقنىڭ بېشى مانا شۇ كۆز يېشى بولسا كېرەك. زېمىن ئۆمرىدە كۆرمىگەن بىر خىل ۋەھىمنىڭ ھەيۋىسىنى سەزدى. بۇ ھەيۋە تەڭداشسىز، بۇ ھەيۋە چوقۇم غالىب. زېمىننىڭ بۇ ھەيۋىتى يېڭىشكە قۇۋۋىتى يەتمەيدۇ. ھەرقانداق بىر قۇدرەت ئىگىسىنىڭمۇ باش ئەگدۈرگۈچىسى بولىدۇ. كۆرۈنمەي، ئۇن - تىنىسىز يېتىپ كېلىدىغان بۇ قارا كۈچ ئالدىدا جاھاننى تىترەتكەن چىڭگىزخانمۇ، ئاتىللا، ئىسكەندەرمۇ ياش تۆككەن؛ ناپالىئون، گېتلىردەك قارام - تەلۋىلەرمۇ، ستالىندەك تەمكىن دانالارمۇ ياش تۆككەن، تىز پۈككەن. مانا شۇ قارا كۈچ بۈگۈن زېمىننىڭ ئالدىغا يېتىپ كەلدى. ئۇ ئۆزىنىڭ شەپىسىز، دەھشەتلىك قارا قولىنى ئۇنىڭ مىسكىن دادىسىغا سۇندى. ئۇ تولىمۇ ئادالەتسىزلىك ئەمەسمۇ؟ نېمىشقا ئۇ ھاياتىدا نە غۇربەت، نە خورلۇق زەربىسىگە ئۇچرىماي بۇ دۇنيانىڭ ئەتۋارلىق مېھمىنى بولۇپ ياشىغان ئىبراھىم ھاجىمنىڭ يېنىغا بارماستىن، يىگىرمە بەش يىل ئات - ئېشەكلەر بىلەن دوست بولۇپ ھەپتىدە بىر ۋاق سۇيۇقئاش ئىچىپ، قالغان ۋاقتىنى زاغرا، سوغۇق سۇ بىلەن ئۆتكۈزۈپ، بەش بالىنى ھاياتنىڭ لەززىتى زاغرا بىلەن سوغۇق سۇ ئىكەنلىكىگە ئىشەندۈرەلگەن بىچارىگە سۇندۇ. ئۇنىڭ رىزقى زاغرا بىلەن سوغۇق سۇ؛ ئاكىسىنىڭ پاقلان، ھەسەل، ماي - قايماق ۋە بۇغداي ئۇنىمۇ؛ ئىككىسى بىر ئاتىدىن، بىر ئانىدىن تۇغۇلۇپ

بىر ئۆيدە ئەقىل تاپقان قېرىنداشلار تۇرۇپ نېمە ئۈچۈن بىرى تىلىگىنىگە ئېرىشىپ، بىرى تىلىگىنىنىڭ تەتۈرسىگە ئىگە بولۇپ قالدى؟ زامانىسىنىڭ راھىتىنى كۆرگىنىگە راھەت يەنە قول سوزسا، راھەت - پاراگەتتىن ئەمدىلا بەھرىمەن بولۇۋاتقان ئون يەتتە ياشلىق بالىغا ئاتا - ئانا، ئاكىلىرىنىڭ تارتقۇلۇقى مېراس بولۇپ قالسا، بۇ خىل ئەڭسىزلىككە ئۇ مېراسخورىنىڭ مېراسخورى بولغان زېمىن غەزەپلەنمەي تۇرالايتتىمۇ؟...

زېمىن ھېسسىيات ۋە بالىلىق مۇھەببەتنىڭ كۈچى بىلەن تۈگۈلگەن مۇشتۇملىرىنى تەستە كۆتۈرۈپ ئۈستەلگە ئورماقچى بولۇپ تۇرغىنىدا دادىسى ئورنىدىن تۇردى.

— بالام، مەن كېتەي جۇمۇ، كالىلار تېخى سۇ ئىچمىدىيا، بالىلارنىڭ ئىشى كۆپ، ئانىسىنىڭ تاۋى يوق، كالىدىن قورقىدىكەن تېخى، سەن ئۆيگە قاچان بارىسەن، بالامەي؟
— مەن ھېلى سىلى بىلەن بىللە ماڭاي، دادا، ئالدىرىمىسىلا ماشىنا بارمىكىن، بولمىسا خادىك بىلەن كېتەيلى.

— تۆت چامدام يەرگىمۇ، يۈرە، بالام، پىيادە كېتەيلى.
دادىسىغا ئون ئىككى كىلومېتىرلىق يول تۆت چامدام بىلىنىدۇ، ئۆز ۋاقتىدا زېمىنغىمۇ شۇنداق بىلىنەتتى. ئۇ پىيادە تەكلىماكان ئىچىدە تۆت كۈن يول مېڭىپ، ئاندىن بىرىگە بىر ئاي ئۆي ياسىشىپ بېرىپ، يەنە پىيادە مېڭىپ يەنە بىرىگە ئون كۈن قارىشىپ تاش كولىشىپ بېرىپ، يەنە شۇنداق ئىشلەپ، يەنە پىيادە مېڭىپ ئاخىر داۋانچىڭدا بىر قىش چوشقا باققان ئەمەسمىدى. «قارا نوپۇس» ئۈچۈن پىيادە مېڭىش ئۇخلىغاندەك راھەت ئىدى، لېكىن ئۇ چاغلاردا پىيادە تاغ ئاتلىغانلارغا ھازىر ناھىيە بازىرىغىمۇ پىيادە بېرىش ئېغىر كېلىپ قوڭغۇراقلىق خادىككە كىرا قىلىشىدۇ. دادىسى بىچارە تېخىچە خادىككىمۇ چۈشۈپ باقمىغان چېغى. ئۇ دادىسىنىڭ

ئۇچىسىغا قارىدى؛ تۆت يانچۇقلۇق خادانى چاپىنى (ئۇنىڭ رەڭگى كۆك ئىدى، ھازىر قىزغۇچ)، ياقىسى قېتىشقان، پۇرلىشەڭگۈ كۆك كۆڭلەكنىڭ تۆۋەندىكى ئىككىلا تۈگمىسى ئېتىلگەن، يۇڭلۇق مەيدىسى ئوچۇق، چاپان تېشىدىن باغلىۋالغان يېشىل تاۋار پوتىسىغا ھېلىمھەم بىر زاغرا تۈگۈكلۈك (ئادەتكە ئايلانغان چېغى)، ئىشتانباغ ئۆتكۈزۈلگەن قارا ئىشتاننىڭ پۇچقىقى تىزىدىن ئارانلا تۆۋەن چۈشكەن، پۈتمىدا بولسا سوڭى ماكچايغان رېزىنكە ئاياغ.

ئاتىسىنىڭ بۇ كىيىنىشى ئەسىرىمىز ئۇيغۇر دېھقانلىرىنىڭ ئاتىمىشىنچى - يەتمىشىنچى يىللارغا مودا بولغان، سەككىسەنچى يىللاردىن باشلاپ خۇددى زاماندىن قالغان دېھقانچىلىق قوراللىرىدەك ئايرىم ئادەملەردىلا ساقلىنىپ قالغان ئەڭ ناچار، تۆۋەن دەرىجىلىك كىيىنىش ھېسابلىنىدۇ، زېمىن بىر يېزا پارتكومنىڭ شۇجىسى تۇرۇپ ئېمىشقا ھازىرغىچە دادىسىنىڭ نېمە يەپ، نېمە كىيىۋاتقىنىغا زەن قويمىدى - ھە؟ پۇل بەرسەملا بولدى دەپ ئويلىغان بولسا تولىمۇ چولتا ئويلاپتىكەن ئەمەسمۇ؟ بىر ياشانغان، نادانلىق، قانا ئەتچانلىقنىڭ قۇلغا ئايلانغان دېھقاننىڭ بۇرۇنقىدىن ياخشى يېيىش، ياخشى كىيىنىش، كۆڭۈل كۆتۈرۈش، راھەتلىنىش ھوقۇقى بارلىقىنى ئېمىشقا دادىسىغا، دادىسى قوبۇل قىلالايدىغان ئۇسۇللار، مەسىلەن، ئۆزى بۇيرۇتۇپ كىيىم تىككۈزۈپ بېرىش، ئاشخانلارغا باشلاپ كىرىش، ياخشى تاماق ئېتىشىنى ئۆگەنلىكىگە ئۆگەي ئانىسىغا باشقىلارنى تەكلىپ قىلىپ تاماق ئېتىشىنى ئۆگەتتىش دېگەنگە ئوخشاش يوللار بىلەن ئۆگەتمىدى - ھە؟

ئۇ ھازىر بىر يېزىلىق پارتكومنىڭ شۇجىسى، پۈتۈن يېزىدىكى دېھقانلار، ئەمگەك ئەھلىنىڭ راھەت تۇرمۇش كەچۈرۈشىگە مەسئۇل ئادەم، دادىسىنىڭ ھالىنى مانا ئەمدى

بىلىۋاتىدۇ، ياشقىلارنىڭكىنى قاچان بىلىدۇ؟ دەرھەق، دېھقانلارغا پۇل تېپىپ، باي بولۇشنىڭ يوللىرىنى تېپىشتا مەسلىھەتلەرنى بەردى، قىيىنچىلىقلىرىغا ياردەم قىلدى. يېزا - بازار كارخانىلىرىدىن يۈز نەچچىسىنى قۇرۇپ، خەلقنىڭ تۇرمۇش باياشاتلىقى ئۈچۈن كېچە - كۈندۈز باش قاتۇردى. تۈگمەس يىغىنلار، ئوختام - كېلىشىملەرگە قول قويۇش مۇراسىملىرى، بانكىلاردىن قەرز ئېلىش ئۈچۈن رەھبەرلەرگە يېلىنىشلار، خام ئەشيا، ماشىنا - ئۈسكۈنە، تېخنىكا - بازار ئۈچۈن يول مېخنىشلار ئۇنىڭ ۋاقتىنىڭ بەلكى توقسان توققۇز پىرسەنتىنى ئىگىلىگەندۇر. شۇ ئالدىراش ئىشلار ئۇنىڭ ئاتىسى توغرىسىدا ئويلىنىشىغا كاشىلا بولغاندۇر. لېكىن، خىزمەت ئالدىراشلىقى بىلەن بالىلىق بۇرچۇمنى ئادا قىلالىمىدە دەپ ئۆزىنى ئاقلاشقا ئۇنىڭ ۋىجدانى ھەرگىز يول قويمىدۇ.

— ماشىنا يوقمىكەن، ئۇنداق بولسا خادىكقا ياخشى ئىككى ئاتنى قوشۇپ، سايىۋەن بېكىتىپ، گىلەم ئۈستىگە يۇمشاق تاۋار كۆرپىدىن ئىككىنى قاتلاپ سېلىپ ئەكېلىڭ - ھە!

ئۇ كىمگىدۇر تېلېفوندا ئىش بۇيرۇپ بولۇپ دادىسىغا قارىدى. دادىسىنىڭ خۇنۇك كۆزلىرىدە زوقمەنلىك ۋە غۇرۇر ئۇچقۇنلىرى چاقنىدى:

— مېھمان ئەكېلمەسەن، بالامەي؟

— ياق، سىلنى ئۆيگە ئاپىرىمەن، دادا.

— خادىك، كۆرپە بىزگە يارىشامدۇ، بالام؟

— ھاپاش قىلىپ باقساممۇ ئەرزىيتتى، دادا. سىلى

قانچىمىزنى ھاپاش ئېتىپ يۈرۈپ ئىشلەپ مۈكچەيدىلە. بۇنى بىلگۈچىلىكىمىز بولمىسا قانداقمۇ سىلنى دادا دېيىشكە تىلىمىز بارىدۇ؟

— مەن سەندىن مىڭ مەرتەم رازى، بالام. تاپقىنىڭنى

ئالدىمغا قويۇۋاتسەن. قىرىقتىن ئاشتىڭ، يا بانكىدا پۇلۇڭ

يوق، يا ئىسسىق ئۆيۈڭ يوق، سەن بىلەن تەڭلەر نەۋرە كۆردى،
بالامەي. سېنىڭ گەدىنىمدە قەرزنىڭ بار، بالام. قىيامەت قەرزى
بولۇپ قالمىسۇن دەپ ئاشۇ ھويلا گەتراپىدىكى تېرەكلەرنى
سېتىپ پىشكە پۇل قىلدىم. شۇڭا، ساڭا ئەلچى قويغانمەن،
بالام.

— مەن سىلگە قەرزدار، دادا، سىلى ماڭا قەرزدار ئەمەس، —
دېدى زېمىن دادىسىنىڭ گېپى بىلەن ئۆپكىسى ئۆرۈلگەن
بولسىمۇ ئۆزىنى بېسىۋېلىپ، — سىلىنىڭ مەندە تۈگىمەس
قەرزلىرى بار، دادا. مەن كاجلىق قىلمىغان بولسام بۇ چاغقىچە
بۇ چوڭ قورۇ - جاي، ئاۋۇ باغلار، يەنە قىرىق - ئەللىك مىڭ
كوي پۇل سىلىنىڭ بولاتتى. مەن سىلىنىڭ ئالدىلىرىدا
ئەيبىكار، قەرزدار، دادا. مېنىڭ ئائىلىلىك بولۇشۇم كىچىك
ئىش. يۈرسىلە، ئەنە خادىكمۇ كەلدى.

ھويلىغا قىزىل پۆپۈكلەر، بويۇنلىرىغا قوڭغۇراقلار
ئېسىلغان بىر جۈپ قارا تورۇق ئات قېتىلغان، قىپقىزىل
گىلەم، بىرى قىزىل، بىرى يېشىل دۇخاۋىدىن تاشلانغان
كۆرىپلەر سېلىنغان خادىك ھارۋا كىرىپ كەلدى.

بوۋاي كۆزلىرىنى چىمىلىدىتىپ كىر پۇتلىرىنى خادىك
ئۈزەڭگىسىگە ئاپىرىشىغا زېمىن دادىسىنى خۇددى بوۋاقنى
كۆتۈرگەندەك يەردىن كۆتۈرۈۋالدى. ئۇ يۈزلىرىنى دادىسىنىڭ
يىرىك، چاڭ يۇقى يۈزلىرىگە چىڭ يېقىپ بىردەم تۇردى ۋە
دادىسىنى كۆرپە ئۈستىگە خۇددى مېھرىبان ئانا ئۇخلاپ قالغان
بوۋاقنى ئاۋايلاپ بۆشۈكىگە ياتقۇزغاندەك ئاستا ئولتۇرغۇزدى.
ئۇ دادىسىنىڭ يېنىدا پۇتلىرىنى تۆۋەنگە ساڭگىلىتىپ
ئولتۇردى - دە، ياش ھارۋىكەشكە ھارۋىنى ھەيدەشكە شەرەت
قىلدى.

ئاۋغۇست ئېيىنىڭ كەچقۇرۇنى ئۆز گۈزەللىكىنى
كۆرسەتكەن، سۇ سېپىلگەن كوچىلارنىڭ ئىككى قاسنىقىدىكى

ئاشخانلاردىن كەلگەن مەزىلىك غىزالارنىڭ پۇرىقى، تىلىنغان قوغۇنلار، مېۋىلەر ۋە خىلمۇ خىل نان - توقاچلارنىڭ تولىمۇ يېقىملىق پۇراقلىرى بىلەن ئارىلىشىپ كىچىكلەردە ئىشتىھا ھاۋاسى پەيدا قىلغان. ئېشەك، ئۆكۈزلەر قېتىلغان ئۇزۇن ئوقلۇق، يوغان چاقلىق دېھقان ھارۋىلىرىغا بېسىلغان كونا سۆڭەكتەك ئاقارغان تەكلىماكان يانتاقلىرى، قۇيرۇقلىرى يەرگە تېگىدىغان، تولىمۇ چىرايلىق قوچقلارنىڭ بويۇنلىرىغا ئېسىلغان تۇمار - قوڭغۇراقلار، ئەپكەش بىلەن سۇ كۆتۈرۈپ ماڭغاندىمۇ پۇتلىرى ئۇسسۇلغا كېلىدىغان شوخ قىزلارنىڭ كۈلكىلىرى بىلەن يېڭىدىن بۇرۇت قويغان يىگىتلەرنىڭ چىرايلىق قارا كۆزلىرىدىكى مۇھەببەت يالقۇنى، ئەتراپىغا ئادەم يىغىپ ئاغزى - ئاغزىغا تەگمەي سۆزلەۋاتقان مەدداھنىڭ سۆزلىرىدىكى سېھرىي كۈچ، موتوسىكىلىقتا مىنگىشىپ كېتىۋاتقان ئىچىمەنلەرنىڭ شادلىقى... قەدىمىي بىلەن ھازىرقى ھاياتنىڭ سېلىشتۇرما مەنزىرىسى ۋە ئاستارىنىڭ ئۆزگەرتىۋاتقان ھاياتنىڭ زامان كۈيى پەيدا قىلغان بۇ ھاۋا بىلەن كۈي ئىسمائىل ھاجىغا تونۇش، قەدىرلىك ۋە تارتىملىق. ئۇنىڭ مەڭگۈ مۇشۇ ھاۋادىن نەپەسلىنىپ، مۇشۇ كۈيىنى ئاڭلاپ ياشىغۇسى كېلىدۇ. ئۇ ھايات لەززىتىگە تولىمۇ موھتاج، چۈنكى ئۇ بۇ لەززەتتىن تولىمۇ ئاز ھۇزۇرلانغان. ئۇنىڭ ھاياتقا بولغان تەشەنالىقى توققۇزى تەل ئادەمنىڭ بىرىدىن ھۇزۇرلىنىش، نەپسىنى قاندۇرۇش تەشەنالىقى ئەمەس، بەلكى چۆلدە چاڭقىغان سەيياھنىڭ سۇغا، ئاچ - زېرىن ۋەيرانىنىڭ نانغا بولغان تەشەنالىقى. بۇ تەشەنالىق ئانا قورسىقىدىن بىللە چۈشكەن، قارا يەر ئۈستىدە كۈچەيگەن تەشەنالىق. بۇ تەشەنالىقنى قاندۇرۇش ئىستىكى قانچە يىللار ئۇنى قىيىندى، قانچە يىللار ئۇنى زار قاقشاتتى. لېكىن، ئۇ ئاھۇزارىنى ھېچ يەردە، ھېچكىمگە تىل بىلەن ئىپادە قىلمىدى. ئۇ يىللارنى ئۇن - تىتىسىز، چوڭقۇر

ئۇھ تارتىش، ئاچچىق كۈلۈمسىرەش ۋە يوشۇرۇن زارلىنىش بىلەن ئۆتكۈزدى...

مانا ھازىر ئۇنىڭغا مۇنۇ تونۇش كوچىلار قاراپ كۈلمەكتە، ئادەملەر ھۆرمەت بىلەن ئېگىلىپ سالام بېرىشمەكتە، ئاشخانا خوجايىنلىرى چىلاشماقتا، يۇرت پۇلدارلىرى يېلىنىپ ئۆيلىرىگە تەكلىپ قىلىشماقتا، خوتۇن - قىزلارمۇ ئىللىق قاراشماقتا.

ئىسمائىل ھاجى ئۆزىنىڭ ھۆرمەت ئىگىسى ئىكەنلىكىنى مانا بۈگۈنلا - ئوغلىنىڭ يېنىدا ئولتۇرغاندىلا بىلمەكتە. نېمىشقا ئۇ بۇرۇنراق مۇشۇنداق قىلالىدى؟ نېمىشقا ئۇ ئاكىسى ئىبراھىم ھاجىمىدەك بالىلىرىنىڭ پايدىسىنى كۆرەلمىدى؟ ئاكىسىنىڭ قىزلىرى ئۆز ئەللىرىنى ئاتىسىغا شۇنچىلىك ئىتائەتچان، سادىق قىلىپ يېتىلدۈرگەن: بۇ كۈيۈ ئوغۇللار ھاجىم ئۈچۈن قوقاس دەسسەشكە تەييار. ئۇلار ھاجىمنىڭ كۆز - قولىقى، كۈچ - ھوقۇقى ۋە ھۆرمەت - ئابىرۇبى. ئۇلار بولمىغان بولسا ئىبراھىم ھاجىمغا بىر ماڭدام يول بىر كۈنلۈك يىراق بىلىنگەن بولماسمىدى. مانا كىچىككىنە خاپىلىق تارتىۋىدى، ئۇ ھازىر ئايروپىلان بىلەن ئۈرۈمچىگە يۆتكەلگەن. لېكىن، ئۇنىڭ سەمىيى - سادىق ئىسمى بىر يىل بىقىتى ئاغرىسىمۇ ناھىيە دوختۇرخانىسىغا بارالمىدى...

ئىسمائىل ھاجى ئۆزىنى ئاكىسى بىلەن سېلىشتۇرغانلىقى ئۈچۈن ئۇيالىدى، ئۇ ئۆزىچىلا تەرلەپ شاپاق دوپپىسى بىلەن يۈزىنى سۈرتتى.

دادا - بالا ئىززەت - ھۆرمەت سالاملىرى، تىنچلىق سورىشىشلار، قىزغىن تەكلىپ - تەكەللۇپلارغا كۆمۈلۈپ كەچقۇرۇن شەھەردىن سىرتقا چىقتى. ئىككى ئات پۇرقۇپ، ئويناقلاپ، سىلىق ماڭماقتا. يولنىڭ ئىككى قاسنىقىدىكى

قوبۇق تېرەكلەر، جىگدىلەرنىڭ سېرىق توپىغا مىلەنگەن ياپراقلىرى ئاخىرقى قۇياش نۇرلىرىدا ئالتۇندەك يالىتىرىغان. سېرىق سۇ بىلەن تولغان ئۆستەڭلەر ئۇخلىماقچى بولغاندەك مۇگدىگەن، قوناقلىقلار قىزىق ئۇزاق چۆچەككە قۇلاق سېلىشقاندەك جىمجىت، كىملىرىدۇر قوناقلىقتا پىچىرلاشماقتا. زېمىن بالا ۋاقتىدىكىدەك دادىسىغا ئەركىلەشكە، دادىسى بىلەن ئوينىشىشقا باشلىدى: ئۇ دادىسىنىڭ ساقىلىنى ئاستا سىلاپ قويدى، بېشىنى دادىسىنىڭ تىزلىرىغا قويدى ۋە سول قولى بىلەن دادىسىنىڭ كەڭ پېشانىسىدىكى قورۇقلارنى سانشقا باشلىدى:

— بىر، ئىككى، ئۈچ... قىرىق تۆت... ۋاي - ۋاي نېمانچە جىق - ھە؟

— ئىككى يىل بولدى، ئازىيىپ قالدى، بالام...

— يەنە ئىككى يىلدا ھەممىسى يوقىلىدۇ، دادا. يۈزلىرى ھامۇتجان ئۇكامنىڭ يۈزىدەك قورۇقسىز بولىدۇ.

— ئون تۆت ياش بالىنىڭكىدەك، ھا - ھا - ھا... ھى -

ھى - ھى... ئىلاھىم دېگىنىڭدەك بولسۇن!

— دادا، بىر تىلىكىم بار، ماقۇل دەملە؟

— دېمەمدىغان، جېنىم بالام.

— ئۇنداق بولسا بىر غەزەل ئوقۇپ بەرسىلە.

— ھا - ھا - ھا... غەزەل تۇرامدۇ، بالام، بۇ باشتا.

— بىلگەنلىرىچە توۋلىسىلا، دادا، بىر ئاڭلىۋالاي. تىلەك،

ئۇنئالغۇنى ئېچىپ قوي.

ھارۋىكەش يىگىت ئۇنئالغۇنى ئېچىپ قويدى. بوۋاي

ئاغزىنى ئۆمەللەپ قويۇپ، ئىنچىكە ئاۋاز بىلەن جېنىنىڭ بارىچە ۋارقىرىدى:

ئاق تىكەن ئوتتا كۆپەدۇر،

كۆك تىكەنگە چارە يوق.

دەردى يار دەردتە كۆيەدۇر،
دەردى يوقنىڭ كارى يوق...

بوۋاي ناخشىنىڭ ئەۋجىگە ئۈن يەتكۈزەلمەي توختاپ
قالدى، ئۇلار قاقلاپ كۈلۈشتى.

زېمىن دادىسى بىلەن ئۆيىگە بېرىپ بىر پاقلان سويۇپ
دادىسىنىڭ دېمەتلىكلىرىنى چاقىرىپ ھەربىرىنىڭ ئالدىغا نان
ئۈستىگە ئۇچا (گۆش) تارتتى. قېرىلار كۈلۈشتى، ئەسلەشتى،
ھەتتا داپ - راۋاب، قالۇن چېلىشىپ ئۈسسۈلمۈ ئويناشتى...
«زېمىن شۇجى كەپتۇ» دېگەن خەۋەر كوچىغا چىقىش بىلەن
كەنت كادىرلىرىمۇ يېتىپ كېلىشتى. ئۇلار ئۆز يۇرتىنىڭ
پەخرى ھېسابلىنىدىغان بۇ چىقىشقا، خۇشخۇي، ئىشچان
يىگىتنى خۇش قىلىش ئۈچۈن بىردەمدىلا بىرنەچچە ئۆيدە چاي
ھازىرلاشتى. زېمىن ئۆيلەرگە دادىسىنى بىللە ئايرىپ، ئۇنى
ئەڭ ھۆرمەتلىك ئورۇنغا ئولتۇرغۇزۇپ قويدى.

زېمىن يېرىم كېچىدە ئىشخانىسىغا قايتىپ كەلدى. ئۇنى
بۇ يەردە بېسىق ئىشلار كۈتۈپ تۇراتتى.

ئۇ ئانىسىنى بىر كۈن بولسىمۇ ئۇزاقراق ياشتىشىنىڭ
ھەر خىل يوللىرىنى ئويلاپ، يولدا ئۇن - تىنسىز خىيال بىلەن
كەلدى. جىگەرنى ئېلىۋېتىپ يېڭى جىگەر سېلىشقا بولسا،
ئۇنداق ئىشقا نەچچە پۇل كېتەرەكەن. ئۇنىڭ قولىدا بىر
كوپچەنمۇ پۇلى يوق. دادىسىنىڭ ئۇنى ئۆيلەش ئۈچۈن يىغقان
مىڭ نەچچە يۈز يۈەن پۇلى ئۇلارنىڭ يول خىراجىتىگىمۇ
يەتمەيدۇ. ئۇ باشقىلاردىن قەرز ئالسا ئون يىللاپ قەرز تۆلەشكە
توغرا كېلىدۇ. ئۇرۇق - تۇغقانلىرىغا مەسلىھەت سالسا ئۇلار
كۈلۈشىدۇكى، مېھىر - شەپقەت قىلىشمايدۇ. سەۋەبى ھېلىقى
ئاقىدىغان دەۋانى ئاقماس قىلغانمۇ، قولىغا كىرىدىغان بايلىقنى
قايتۇرۇۋەتكەنمۇ مۇشۇ زېمىننىڭ ئۆزى ئەمەسمۇ؟ ئۇلار

زېمىنمۇ پۇلنىڭ قەدرىنى بىلسۇن، پۇل ئۈچۈن باشقىلارغا يېلىنىش، پۇل ئۈچۈن چىرايلىق گەپ قىلىپ تىزلىنىشنىڭ ھاياتتا كەم بولسا بولمايدىغان ئىش ئىكەنلىكىنى بىلسۇن، دېيىشىدۇ. لېكىن، زېمىن تىزلىنىدۇ، يېلىنىدۇ. ئەمما، پۇل تاپمايمۇ تۇرالمايدۇ. پۇلنى قانداق تاپقۇلۇق؟ ئۇنىڭغا پۇل تەڭلەۋاتقان نۇرغۇن قوللار، ئۇنىڭ ھاجەتمەن بولۇپ كېلىشىنى كۈتۈپ تۇرۇشقان نۇرغۇن ئادەملەرمۇ بارغۇ. ئۇلارغا يېلىنىش، تىزلىنىش كەتمەيدۇ، چىراي ئاچسىلا بولىدى، ئىدارىنىڭ بىرلا تامغىسى، بىرلا قېتىم تېلېفون بېرىشى بىلەنلا ئىش پۈتىدۇ، لېكىن... ئۇ ئىشخانىسىنىڭ قۇلۇپىنى ئاچتى، كۆڭلىكىنى سېلىۋېتىپ ئىشخانىسىدىكى يالغۇز كىشىلىك كارىۋىتىغا چىراغنى ياندۇرمايلا ئۆزىنى تاشلىدى. ئۇ ئۆزىنى تاشلىدى - دە، چۆچۈپ ئورنىدىن سەكرەپ تۇرۇپ كەتتى، ئۇنىڭ يالغۇچ بەدىنى بىر نازۇك، يۇمشاق، سىلىق بەدەن بىلەن ئۇچراشقاندى:

— سىز كىم؟ — ئۇ توك تۇتۇۋالغاندەك، كارىۋىتىدىن سەكرەپ چۈشتى ۋە دەرھال چىراغنى ياقىتى.

— قورقماڭ، بۇ مە — گۈلناز!

— سەن، سەن، سىز، سىز...

— سەن دەۋىرىڭ، ئەمدى مەن سىزنىڭ، زېمىن! — ئايال چىراغنى ئۆچۈردى - دە، زېمىننىڭ بويىغا گىرە سالدى، — مەن سېنىڭ، سەن مېنىڭ، بۇ يەر ھېلىقى يانتاقلىق، يېنىمىزدا دەريا، ئاستىمىزدا قۇم. بىز ھەممىنى قايتىدىن باشلايمىز...

— سەن، سەن ئاجراشتىڭما، گۈلناز؟ — زېمىن ئايالىنى چىڭ قۇچاقلدى. ئۇلارنىڭ جىسمى، روھى ۋە بارلىق نازۇك سېزىم - ھېسسىياتلىرى بىرىكىپ، ئۇلار گويا دۇنياغا شۇنداق بىر تەن، بىر جان بولۇپ تۇغۇلغاندەك، جۇدالىق، سېغىنىش،

ئۆرتىنىشكە، ئوخشاش مۇھەببەت سەۋدالىرىغا بېرىلىدىغان
ھايات ئىنئاملىرى پەقەت ئۇلارغىلا بېرىلمىگەندەك بۇ ھىجران
چۆلىنىڭ بەختلىك كارۋانلىرى غەمىسىز، خىيالىسىز، ھەتتا
تىنىقسىز بىر گەۋدىگە ئايلىنىپ قېلىشتى...

زېمىن ۋاقىچە ئويغاندى. تۈنۈگۈنكى ئازاب بىلەن بەخت
ئۇنى ھالىدىن كەتكۈزگەن چېغى، ئۇ ئېزىلگەن، بوشىغان ھالدا
كۆزىنى ئاچتى. ئۆيگە ياز ئاپتېپىنىڭ ئەتىگەنلىك ئەلچىلىرى
ئاللىقاچان كىرىشكەن، سالقىن باغ شامىلى دېرىزە پەردىسىنى
ئوينىتاتتى، ئۇلۇغ ئېچىلغان دېرىزە تۈۋىدىكى ئامۇت
شاخلىرىدا قۇشلار چۇرۇقلىشاتتى. ئۇلار كۈلۈشۈۋاتامدۇ ياكى
ناخشا ئېيتىۋاتامدۇ؟ «نىكاھسىز ئايال بىلەن بىللە بولغان
نومۇسىز» دەپ تىللاۋاتقان بولسىچۇ؟ تىللىسىمۇ ئۇ بىر
ناخشا. زېمىن ئۈچۈن بۈگۈن رېئاللىقنىڭ ھەرقانداق جازاسىمۇ
مۇكاپات. ئۇ بۈگۈن روھ نەشئالىقنىڭ قاندۇرغۇچىسى، ئىنسان
ئۆزى تەشئنا بولغىنىغا ئېرىشەلمىسىلا بەختلىك ئەمەسمۇ، ئۇ
مانا بۈگۈن شۇ بەختنىڭ قوينىدا، بەخت ئۇنىڭ يېنىدا،
قېنىدا، روھىدا، بەخت ئىگىسى ئۈچۈن بۇ ھاياتنىڭ گۈزەللىكى
مول بولىدىغان ئوخشايدۇ. ئاۋۇ جۈپلەشكەن چىۋىنلارنىڭ
يېقىمىسىز گىژ - گىژلىرىمۇ مۇزىكا، شىرنە ئىزدىگۈچى
ھەرنىڭ ئاچ بۆرىدەك قاتراپ يۈرۈشىمۇ گۈزەللىك، يېزا
ئېشەكلىرىنىڭ بەسلىشىپ ھاڭراشلىرىمۇ تەنتەنە...

ئىشك چېكىلدى. زېمىن كارىۋىتىدىن يالىڭاچ پېتى
چۈشتى - دە، ھارۋىكەش بولسا كېرەك دەپ مايكا، كۇسار
بىلەنلا ئىشك ئاچتى.

— ئەسسالام، زېمىن شۇجى!

ئىشك تۇۋىدە گۈلئايىشەم تۇراتتى. زېمىن بىر نەۋرە
قېرىندىشى، بىر كېچىلىك نىگارنىڭ ئاچىسىنى كۆرۈپ
قىزاردى.

— تەخىر قىلىسىلا پىشكە! — دېدى ئۇ قورۇنۇپ،
گۈلئايىشەمنىڭ ئۆتكۈر كۆزلىرى زېمىننىڭ ئەڭ تارتىنچاق
ئەزالىرىغىمۇ نەزەر سېلىشقا ئولگۈرەلدى. «كۆزلىرىڭدىكى
بەخت بىكار ئەمەس ئىكەن، سىڭلىم، — دەپ ئويلىدى ئۇ بايىلا
مۇشۇ ئۆيىدىن چىققانلىقى بىلىنىپ تۇرغان سىڭلىسىنىڭ ئويناپ
تۇرغان شەھلا كۆزلىرىنى ئېسىگە ئېلىپ، — قىرىق ئىككى
ياشلىق بوز يىگىت، ئۇنىڭ ئۈستىگە شۇنچە ساغلام، تەمبەل،
ھېسسىياتلىق، بىللە ئوقۇپ يۈرگەن چاغلىرىمىزدىلا ساغنا
كۆزۈم چۈشۈۋىدى، لېكىن مەندىن سىڭلىم چاققان
چىققاندى...»

— گەپنىڭ مېغىزىنى سۆزلەۋېرەي، زېمىن شۇجى، —
دېدى گۈلئايىشەم قاتتىق ئورۇندۇقتا ئولتۇرغاندىن كېيىن
كۈلۈپ، قاش - كۆزىنى ئوينىتىپ، — ئەتىگەندە تېلېفونمۇ
بەرمەستىن ئالدىڭغا ياردەم سوراپ كېلىپ قالدىم. سەن دېسەم
خاپا بولماسەن، زېمىن شۇجى؟

— سەن دېگەن ئادەم «شۇجى» دېمەسلىك كېرەك ئەمەسمۇ.
گۈلئايىشەم خېنىم، قانداق دەيىلا؟

— مېنى نېمىشقا «سەن» دېمەيسەن ئەمەسمۇ؟

— ئاچچىلىق ھۆرمەتلىرى بار، خېنىم.

— گۈلناز مەشەدە قوندىمۇ؟

گۈلئايىشەم يەرگە قاراپ قىزىرىپ سورىدى.

— بىز يېقىندا توي قىلماقچىدۇق، لېكىن...

— ھە، نېمە بولدى، ئابلا كەتمىدى دېمەكچىمۇ ياكى

ئاتامنىڭ، ئاكىلىرىمنىڭ نارازىلىقىدىن قورقاسىلەر ياكى

پۇلدىن قىسىنامسەن؟

قاتار سوئاللاردىن كېيىنكى سوئال بەلگىسىنىڭ جاۋابى

ئاددىيلا بولدى:

— ياق.

— ئەمەسە ئېمىشقا؟

— دادام...

— تاغامغا نېمە بوپتۇ؟

گۈلئايىشەم بىرىنچى قېتىم «تاغا» ئاتالمىسىنى قوللاندى.

— داۋالتىشقا توغرا كېلىۋاتىدۇ.

— پۇلدىن قىسىنغان ئوخشىمامسەن. پۇل دېگەننىڭ كارى

چاغلىق، زېمىن. سەن قانچە دېسەڭ شۇنچىلىك بېرەي، قەرزىمۇ

ئەمەس، قەرز قايتۇرۇش ھېسابغا.

— قانداق قايتۇرۇش بۇ؟

— ئاتامنىڭ ئىسمائىل تاغامغا قايتۇرىدىغان قەرزى بار،

زېمىن. توپتوغرا يىگىرمە بەش يىل پومپىشچىك قالپىقى بىلەن

كۈن ئۆتكۈزمەك ئاسانمۇ؟ ئۇ يىگىرمە بەش يىل جازالاندى

دېگەن سۆز. بۇنىڭ ھېسابغا مېنىڭ دادام پىنىدەك چاپا تارتماي

ھۆرمەت - ئابروي بىلەن ياشىدى. ئىبراھىم ئەزىز ئىككىمىز

دائىم دېيىشىمىز، يەر ئىسلاھاتىدا دادام چاققانلىق قىلىپ

ئىلغارلىق قىلمىغان بولسا قالپاق دادامغا كىيىلەتتىكەن.

ئىسمائىل تاغامنىڭ يېشى تولىمىغان تۇرۇقلۇق يالغان

ئىسپاتلارغا تايىنىپ ئۇنىڭغا قالپاق كىيدۈرۈلگەنىكەن.

— يالغان ئىسپات دېدىلما؟

— ھەئە، دادامنىڭ ياساپ چىققان بىر خاتىرىسى بار

ئىكەن. ئۇنىڭغا نەسەب، بايلىق، تەرجىمىھاللار يېزىلغان چېغى،

شۇ دەپتەرتى 1952 - يىلى 6 - ئايدا دادام خىزمەت دۈيىگە

تاپشۇرغانىكەن، شۇ دەپتەردە ئىسمائىل تاغام 1934 - يىلى 6 -

ئايدا تۇغۇلغان دەپ يېزىلغانىكەن. قاسىم قۇربان تاغام بۇنى

تازا بىلىدىكەن. ماڭا بۇ گەپلەرنى ئانام دەپ بەرگەن.

زېمىن ئۈندىمىدى. ئۇنىڭ چىرايى تاتىرىپ، قوشۇمىلىرى

تۈرۈلدى:

— خوش، قانداق خىزمەتلىرى بار ئىكەن؟ — دېدى ئۇ

گەپنىڭ تېمىسىنى يۆتكەپ.

— مۇنداق بىر ئىش، ئۇكام، — دېدى گۈلئايىشەم ئەمدى تېخىمۇ يېقىنلىقنىڭ بەلگىسى قىلىپ، «ئۇكام» ئاتالمىسىنى بالدۇرلا قوللىنىپ، — يىزنىڭ سودا ئىدارىمىزنىڭ ئىسكىلاتىدا بېسىلىپ ياتقان بىر مىليون ئۈچ يۈزىڭ يۈەنلىك سارجا، ئايىغ كىيىم، تىككىلىك ھەر خىل كىيىم — كىچىكلىرى بار. بۇ ماللارنى ئون بەش پىرسەنت باھاسىنى چۈشۈرۈپمۇ بىر ياقلىق قىلالىدۇق. سېنىڭ ياردىمىڭ بولمىسا بىزنىڭ ئىدارە تۈگىشىدىغان ئوخشايدۇ. مەن ھەممە ئامال — چارىلەرنى قىلىپ كۆردۈم، زادىلا يول تاپالمىدىم. بىرلا ئامال بار ئىكەن. بۇ ئامال سەن بولمىساڭ ئىشقا ئاشمايدىغان ئامال ئىكەن. ياردەم قىل، جېنىم ئۇكام،

— چۈشەندىم. يېزا — كەنت ماگىزىنلىرىغا تارقىتىپ بېرىش ئۇسۇلىمۇ؟

— ھەئە. يىگىرمە سەككىز ماگىزىن بار ئىكەن، ئۇلارنىڭ يىراق كەنتلەردە تارماقلىرى بار ئىكەن، ئۇلارنى قوشساق...
— يەنە تېخى مېنىڭ ئىشەنچلىك يەككە تىجارەتچىلىرىمدىن يۈز نەچچىسى بار. ئۇلارغا مەن تەڭلىسەم ھەرگىز ياق دېمەيدۇ.

— ئەجەب بەلەن بولدى، جېنىم زېمىن، سۆيۈپ قويماي دېسەم...

گۈلئايىشەمنىڭ كۆزلىرىدىن تاراملاپ ياشلار ئاقتى. ئۇ ئەمدى ئۆز ئىدارىسىدە يەنە ھۆرمەت تاپالايدۇ، ئۇ بۇ خىزمىتى بىلەن ناھىيە رەھبەرلىرى ئالدىدا يۈز تاپالايدۇ، ئېرى ئىبراھىم ئەزىزنىڭ مەنىستەسلىكىگە دەككە بېرىپ ۋىلايەتكە ئۆسەلەيدۇ.

— لەۋزىڭ ئۈچۈن مانا بىزنىڭ كۆڭلىمىز، — گۈلئايىشەم سومكىسىدىن بىر كالىك پۇلنى ئېلىپ ئۈستەلگە قويدى.

— ئىشىم ئاقسۇن دەپسە بۇ پۇللىرىنى سېلىپ قويسىلا!
— بىلىمەن، سەن پارا ئالمايسەن، لېكىن، بۇ پارا ئەمەس،
سودا گىدارە رەھبەرلىكىنىڭ قارارى. ھالال پۇل، ھالال
ھەققىڭ. سەن بىلىسەن، بۇ ئىش ھازىر مودا بولۇپ قالدى.
— تاپان ھەققى بېرىلىش كېرەك. لېكىن، ئۇ ئىگىسىگە
تەگسۇن. مېلىڭلار كىملىرىنىڭ قولىدا سېتىلسا تاپان ھەققى
شۇلارنىڭ بولسۇن.

— سەن بىرىنچىسى، ئۇكام.

— ياق، مەن ئۇ قاتاردا يوق.

— ياردەم قىلمايسەن ئەمەسمە؟

— قىلىمەن، بۇ مېنىڭ ئۆز بۇرچۇم.

گۈلئايىشەم زېمىننىڭ كەسكىن سۆزلىرىدىن كېيىن يەنە
زورلاشنىڭ يامان ئاقىۋەت بېرىشىنى چۈشەندى. ئۇ زېمىننىڭ
كۆزلىرىگە قارىدى:

— نەمرۇد ئاكام بۇ ماللارنى سېتىپ بېرىمەن دەپ
يىگىرمە مىڭ يۈەن تاپان ھەققى ئالغىلى ئىككى يىل بولدى،
مانا، ئەنە بىلەن قۇيرۇق تۇتقۇزماي يۈرۈۋاتىدۇ.

— يىگىرمە مىڭ دەپىلىما؟ — دەپدى زېمىن قوشۇمىسىنى
تۈرۈپ، — ئوغۇت ئېلىپ بېرىمەن، ماشىنا ئېلىپ بېرىمەن،
بېلىقنىڭلارغا ياخشى خېرىدار تېپىپ بېرىمەن، ياغاچقا توختام
تۈزۈپ بېرىمەن دەپ ئالغان پۇللىرى بىر يۈز ئون ئىككى مىڭ
يۈەن، ماڭا كەلگەن ئەر ز شۇنچىلىك. يەنە باشقا يەرلەردە
قانچىلىك بار، بۇنى بىلمەيمەن. ئاڭلىسام، ئۇنى ئۆستۈرۈپتۇمىش.
ئىبراھىم ئاكاغا ئېيتىپ قويسىلا، مەن بۇ ئەرلەرنى يىغىپ
ۋىلايەتلىك ئىنتىزام تەكشۈرۈش كومىتېتىغا يوللايمەن.
سىلەننىڭ يىگىرمە مىڭ يۈەن پۇللىرىنىمۇ قوشۇپ قويىمەن.
ئۇ قاقىتى — سوقتى قىلىپ، ئالدامچىلىق بىلەن تاپقان
پۇللىرىنى ئېشى — ئىشرەت، بۇزۇقچىلىققا سەرپ قىلماقتا.

ئۇنى ئەمدى ئايشنىڭ ھاجىتى قالمىدى.

— ئۇنداق قىلمىسلا، زېمىن شۇجى! — گۈلئايىشەم
بىردىنلا يەنە «سىلى» بىلەن «شۇجى»نى تىلغا ئېلىپ، —
دادامنى ئايسىلا، دادامنىڭ ھالى ئېغىرئىمىش. ئاخشاملا
ئىبراھىم ئەزىزدىن تېلېفون كەلدى. بۇ يەردە تۇردى كېرەم،
قاسىم قۇربان، ئوبۇلغازى ئاكلارمۇ تەييارلىق قىلىۋاتىدۇ. ئاتا
بولماق ئەجەبمۇ تەسكىنا، بىچارە دادام ھەممىگە قانات ياپمەن
دەيدۇ، قانتىنىڭ قانچىلىك چوڭلۇقى بىلەن ھېسابلاشمايدۇ.
سىلىگە ياخشىلىق قىلمىغانلىقى دادامنىڭ مەيلى ئەمەس، شۇ
چاغدا ۋەزىيەت شۇنداق ئىدى.

— مەنمۇ شۇنداق چۈشىنىمەن.

— ھېلىقى تاغامنىڭ نامىدىن قىلغان دەۋامۇ دادامنىڭ
تاغامغا غەمخورلۇق قىلغىنى ئىدى.

— بۇنىمۇ شۇنداق چۈشىنىمەن. چوڭ دادامغا مېنىڭ
ئۆچمەنلىكىم يوق. ئەمما، ئۇ كىشىنىڭ ماڭا ئۆچمەنلىكى بار.
گېپىنى يىرغان ئادەم بىرلا مەن بولسام كېرەك. ئەمما، مېنىڭ
يىرماسقا ئىلاجىم يوق. مېنىڭ ساختىلىق بىلەن زادىلا ئېقىم
كېلىشمەيدۇ. ساختىلىقنى بەلكى دادامدا يولۇقتۇرساممۇ
دادامنى رەنجىتىدىغان ئوخشايەن.

گۈلئايىشەم ياخشى ۋەدىلەرگە ئىگە بولۇپ قايتىپ كەتتى.
زېمىن تاشقىرىدا كۈتۈپ تۇرغانلارنى بىرمۇ بىر قوبۇل قىلىشقا
باشلىدى.

دۆلەت ئىسكىلاتلىرىدىكى قوناقنى مۇشۇ يەردە قۇرۇلغان
ئۇن زاۋۇتلىرىدا ئۇن قىلىش، مەكتەپ قۇرۇلۇشىغا بېيىغان
يەككە تىجارەتچىلەردىن پۇل يىغىش، ئۆستەڭ ئېلىشقا تەييارلىق،
كېۋەزلەرنى ھۆكۈمەت ئورۇنلىرىغا ئۆتكۈزۈشنىڭ قىيىن
بولۇۋاتقانلىقى، مال بورداش، گىلەم كارخانىلىرىنىڭ تاقىلىپ
قېلىشى، خىيانەت — پارا ئېلىش ئەنزىسىنىڭ پاش بولۇشى،

يالغان دورىلارنىڭ دېھقانلارنى زەھەرلىگەنلىكى، پىلانلىق تۇغۇتتا ساقلىنىۋاتقان مەسىلىلەر، ھەتتاكى فېئوداللىق نىكاھ سەۋەبىدىن سۇ ئامبىرىغا ئۆزىنى تاشلاپ ئۆلۈۋالغان قىز، ئاخۇنۇمغا يوشۇرۇن دۇئا قىلدۇرۇۋالغان نارەسىدە قىزچاق ... تۆتى تۇغقان قوي، نېفىت قىدىرغۇچىلارغا ياردەم ... كۈندە بولىدىغان ئىشلار، گەپلەر، خۇشاللىق، خاپىلىق، ۋارقىراش، نەسىھەت، ماختاش، مەسلىھەت - يوليورۇق ...

ئۇ مانا مۇشۇنداق ئىشلار بىلەن دادىسىنىمۇ، گۈلنازنىمۇ، گۈلئايىشەم ۋە نەمرۇدلارنىمۇ تامامەن ئۈتۈدى. بۇ ئۈتۈلگەن ئىشلار قاتارىدا ناشتا قىلىۋېلىشىمۇ بار ئىدى، لېكىن ھارۋىكەش بۇنى ئۈتۈمەپتۇ. ئۇ ئۈستەلگە ياخشى دەملەنگەن چاي بىلەن ھورى چىقىپ تۇرغان نان ۋە ئاقلانغان تۇخۇملارنى قويدى.

— كىم ناشتا قىلمىغان بولسا قېنى باقىلى! — دېدى زېمىن ئۆيگە لىق تولغان ئادەملەرگە ئۈستىلىنى شەرەت قىلىپ، — يەنە بىر قېتىم ئېيتىپ قوياي، بىزنىڭ بۇ يەردە تەكەللۇپ بىلەن تارتىنىشقا ئورۇن يوق، ئالە، تۇراق دوكا، چىرايىڭدىن توپا ئۆرلەپ كېتىپتۇ. ناشتا قىلمىغىلى ئۈچ كۈن بولغان ئوخشىمامدۇ.

تۇراق دوكا بىر تۇخۇمنى بىراقلا ئاغزىغا سالىدى — دە، زېمىننىڭ چېيىدىن ئوتلىدى:

— خىش بولامدىغان، دۇفۇدەك مىلىقلاپ تۇرىدۇيا، قۇرۇلۇشقا تۈگۈل كەپتەرخانا ياساشقىمۇ يارمايدۇ.

— نېمىشقا؟ پىشماپتىما؟

— زاغرىمدى خىش دېگەن بىردەمدىلا پىشىدىغان؟

تېلېفون جىرىڭلىدى. تېلېفوننى تۇراق دوكا ئالدى.

— نېمە، نېمە دەيلا، خېنىم؟ سىلى نەدىن بىلىلا؟ ھە —

ھە... زېمىن شۇجىغا مەن ئېيتاي جۇما!

— نېمە گەپ، تۇراق؟

— سەنمىزە، زېمىن! — تۇراق دوكا كونا مەسىدەك تۇرۇلدى. چىشلىرىنى غۇچۇرلاتتى، — نەرنىڭ ... ئاپلا، يۈرە باغقا چىقىلى!

كىچىكىدىن بىللە ئۆسكەن، بىر مەھەل سالما تېشىدەك بۇ يۇرتتىن بىللە قاغقىپ چىقىپ كېتىپ ھايات دېڭىزىنىڭ دولقۇنلىرىدا بىللە لەيلىگەن بۇ يېقىن دوستىنىڭ مەجەزىنى ئوبدان بىلىدىغان شۇجى ئۇنىڭ بىلەن بىللە ماڭدى. ئۇلار قېرى ئۆرۈكنىڭ تېگىگە كەلگەندىن كېيىن:

— نېمىشقا داداڭنىڭ كېسىلىنى ماڭا دەيدىن؟ — دەيدى.

— سەن نەدىن بىلىدىڭ؟

— ھېلى گۈلگەشەم خېنىم تېلېفوندا دەيدى، سەندىن ئاڭلاپ دوختۇرخانىغا بېرىپ ھەممىنى بىلىپ بوپتۇ. دەرھال ئۈرۈمچىگە ئېلىپ بارىلى، پۇل بولمىسا مەن بېرىمەن دەيدىيا!

— نېمىشقا خەقنىڭ پۇلىغا دادامنى داۋالتىدىكەنمەن؟

— مەن تاپايىمۇ ئەمىسە، بىر تۈمدىن يېتەمدۇ؟

— يېتتى، — زېمىن ئېغىر خورسىندى. ئۇ ئەمدى

تۇراقتىن قۇتۇلالمايتتى.

— توختا! — دەيدى تۇراق بىرنەرسىنى ئېسىگە ئېلىپ، —

مەن بىر ئامال قىلاي، ئۈچ كۈن كۈت، مەن پۇل تېپىپ كېلىمەن!

ئۇ تالاغا يۈگۈردى. زېمىن ئۇنىڭ كەينىدىن ۋارقىردى:

— قىمار ئوينىما، بۇلاڭچىلىق، ئوغرىلىق قىلما جۇمۇ،

ئوغرى!

ئۈچ كۈندىن كېيىن كەچتە زېمىن دادىسى بىلەن يېزىدىكى كىچىكىنە قورۇسىنىڭ ھويلىسىدا — سۇپا ئۈستىدە ئولتۇرۇپ قوغۇن يەۋاتقاندا، موتوسكىلت بىلەن ھويلىغا تۇراق دوكا كىرىپ كەلدى. ئۇ ئىككى كالىكە پۇلنى زېمىننىڭ ئالدىغا

تاشلىدى.

— ئالە، ئىككى تۈمەن !

— نەدىن ئالدىڭ؟

— سوراڭ نېمە قىلاتتىڭ؟

— ھارام بولسا ئالمايمەن.

— يېرىم ھالال، يېرىم ھارام بولسىچۇ؟

— ھالال يېرىنى ئېلىپ، ھارام يېرىنى تاشلايمەن.

— رىتارى ئويىندۇق، بەش ئوغۇل بالا بەش ناھىيە

بازىرىغا باردۇق. مۇكاپاتلىق زايوم چېكىدىن ھەربىرىمىز تەلەي

سىناپ ئىككى كويىدىن ئالدۇق. يىگىرمە كويلۇقنى ئالدۇق،

مۇكاپات چىقمىسا، ئون بەش كويغا ساتتۇق. بەش كوي قېتىپ

يەنە ئالدۇق، يەنە چىقمىسا، يەنە ئالدۇق. بەش كويچەندىن زىيان

تارتىپ ئىككى كۈن ئالدۇق. ئاخىرى ماڭا يىگىرمە مىڭ

كويلۇق مۇكاپاتتىن بىرى چىقتى. ھالالمىكەن، ھاراممۇ؟

— ھالال ئىكەن. ئەمما، قانچە زىيان بولدى؟

— تۆت مىڭ ئىككى يۈز كويچەن خەجلەپتىكىكىمىز،

قاسمەككە ئون مىڭ كويلۇق مۇكاپات چېكىدىن بىرى

چىقىۋىدى، زىيان بىلەن قەرزلەرنى شۇنىڭ بىلەن تۆلەپ

ئاشقىنىغا كېچىچە ئىچىپ، مانا يىگىرمە مىڭ كويچەننى

ئەكىلىشىم، قانداق؟

— بەلەن، يا ئاللا سۇن ۋۇكۇڭدەك يامان نېمىكەتسەن

جۇما، ئوغرى، ئەتىلا دادامنى ئېلىپ ئايروپىلان بىلەن

ئۈرۈمچىگە ماڭايلى.

— بۈگۈن كەچ بولسىمۇ ناھىيەدىن يولغا چىقىلى ئەمىسە.

مەن قۇرۇلۇش ئەترىتىنىڭ ئىشلىرىنى تۈردى قوتاغا

ئۆتكۈزۈپ، ئورۇنلاشتۇرۇپ قويدۇم.

ئۇلار داغدۇغىسىز، يىغا - زار، دۇئا - تەكبىرىسىزلا

ئاتىسىنى ماشىنىغا سېلىپ كېچىلەپ يولغا چىقتى. ئۇلارنىڭ

ماشتىسىغا ئابلا يانتاقمۇ چىقىۋالدى. ئۇ ناھىيەدىن پۈتۈنلەيلا كېتىشكە ھازىرلانغانىدى. ئۇ «دوڭغېڭ» نىڭ كوزۇپىغا جايلاشتى. ئۇنى ئۈزۈپ قويغىلى گۈلناز كەلگەندى.

گۈلناز تاتارغان، ئۇن - تىنسىز ھالدا ماشىنىنىڭ ئالدىدا تۇرۇۋېلىپ ئىسمائىل ھاجىمغىلا سۆزلىدى:

— خوش، سالامەت ساقىيىپ قايتىپ كەلسىلە، تاغا، — دېدى
ئۇ تىترەڭگۈ ئاۋاز بىلەن، — دادام بىلەن كۆرۈشەلا، دادام مېنى
قارغىمىسۇن، قارغىسىمۇ ئورنىغا كەلمەيدىغان ئىش!

ئۇنىڭغا زېمىن بىلەن ئابلا تەڭلا قاراشتى. لېكىن، گۈلناز
ئۇلارنىڭ ھەر ئىككىلىسىگە قارىمىدى. ئۇ بوۋايدىن كۆز
ئۈزمەيتتى. بوۋاي بۇ ئاكىسىنىڭ ئارزۇلۇق قىزىنىڭ بۇ يەرگە
نېمە ئۈچۈن كەلگەنلىكى، ئۆز گېپىدە نېمىلەرنى كۆزدە
تۇتۇۋاتقانلىقىنى بىلمەيتتى. بىلىشىمۇ خالمايتتى. ئۇ ئۆزىنى
ئۈرۈمچىگە ئېلىپ ماڭغانلىقىنىڭ سەۋەبىنى ئۆزىچە پەرەز
قىلىپ چۆچۈمەكتە ئىدى: «يامان ئاغرىققا يولۇققان ئوخشىمەن.
جان مۇشۇ ئاغرىۋاتقان بىقىنىمدا ئوخشايدۇ. دوختۇر دېگەن
ھەممىنى قىلالايدۇ. جان چىقىدىغان تۆشۈكىنىمۇ ئېتەلەيدۇ،
ئىلاھىم ئېتەلگىدى، ئوغلۇمنىڭ تويىنى بولسىمۇ كۆرۈۋالسام
بولاتتى. كېلىن بالامنىڭ سالمىغا جاۋاب بېرىپ ئاماننى
تاپشۇرسام ئارمان قالمايتتى...»

مانا بۇ ھايات كېمىسىنىڭ قىرغىقىغا ئېسىلىپ قالغان
جان ئىگىسىنىڭ شېرىن ئارزۇسى.

ماشىنا «دوت» قىلدى. شۇ چاغدىلا گۈلناز ماشىنا ئۈستىدە
ئېگىز تېرەكلەرنىڭ يوپۇرماقلىرىدىكى ئاخىرقى قۇياش نۇرىغا
قاراپ ھېسسىيات دولقۇنلىرىنى مىسرالارغا قاچىلاۋاتقان ئابلا
يانتاققا قارىدى:

— خوش، ئابلا...

— خوش! — دېدى ئابلا ئايالغا قارىمايلا.

ئۆزىتىپ قالدى ۋىچىرلاپ قۇشلىرىم،
كۆز يېشىم ياپراققا قوندى نۇر بولۇپ.
باغ ئارا قالدى ۋىسالنىڭ ئەلچىسى،
تال چىۋۇق دەردىنى ئېيتتى تولغىنىپ.

ئۆزىتىپ چىقتى يولۇمغا چاڭ - توزان،
ئانا يەر سۆيىدى چېچىمغا مۇڭلىنىپ.
ئەلۋىدا دەيدۇ ئەلەمدە كۆل بويى،
چايقلار سۇ كۆز يېشىمدەك ئۇلغىيىپ.

ماشىنا يۈرۈپ كەتتى. گۈلناز مەجنۇنتالنى چىڭ قۇچاقلاپ
بۇقۇلداپ يىغلىدى. ئابلا ئۇنى چېنىدەك ياخشى كۆرگەن، ئۇ
ھېلىھەم، كەلگۈسىدەمۇ شۇنداق. لېكىن، گۈلناز ئۇنىڭ
ھېسسىيات ۋە يىگىتلەرگە يات بولغان كۆز يېشى ئارىلاشقان
سۆزلىرىنى بۇ ئۆمۈرلۈك ئېرىنىڭ مەيدىسىگە بېشىنى قويۇپ
يېتىپمۇ زېرىكىشلىك بىلەن ئاڭلىغان. ئۇ پەقەت چوڭ ئوغلى
دىيار بىلەن بىللە بولغاندىلا ئۆزىنى خۇشال ۋە بەختلىك ھېس
قىلىپ كەلگەن.

يەنە ئابلا مەرد، سەمىمىي ۋە يۇمشاقلىقىنى بۇ ئايالغا
ئايماي سەرپ قىلغان. بۇنىڭ بەدىلىگە ئايال ئۇنى بىر ئوماق
ھايۋاننى ئىرىكلەتكەندەك قۇرۇق ئامراقلىق بىلەن قۇچاقلاپ
جاۋاب قايتۇرۇش بىلەنلا چەكلەنگەن. ئابلا ئۆزىنىڭ ئالدىنىپ
كېلىۋاتقانلىقىنى سەزگەندە تېخىمۇ مەردلىك قىلغان: ئۇ
بىرىنى سېغىنىپ كېلىۋاتقان بىر گۈزەل ئايالنىڭ دوستى ۋە
شەرتلىك ھەمراھى ئىكەنلىكىنى ھەممىلا يەردە سۆزلەپ
پۈرگەن، گەرچە بۇ خىل مەردلىك مىللىي پىسخىكا ئادىتىدە
«پەسكەشلىك» ھېسابلانسىمۇ، ئۇ بۇ خىل كەستىشنىڭ

ھۇجۇملىرىدىن ئۆزىنى قوغداپ ئولتۇرمىغان. ھاياتلىق ئۇنىڭچە ئۆزىنىڭ تەبىئىيلىكى بىلەن گۈزەل، «ئادەمنىڭ قىممىتى ھەقىقەت ئىزدەشتە»، «گۈزەللىك تەبىئىيلىككە يېقىنلىشىش ياكى تەبىئىيلىككە ئېرىشىش دېمەكتۇر» دېگەن سۆزلەر كىمنىڭ ئىكەنلىكى ئۇنىڭ يادىدا قالمىغان، لېكىن ئۇنىڭ ئېغىزىدىن چۈشمەيدۇ. ئۇ شۇنىڭ ئۈچۈن ئۆزىگە تەبىئىيلىك، چىنلىقنى ئۆلچەم قىلىشقا ئادەتلەنمەكتە. شۇنداق بولغاچقا ئۇ ئادەم ئادەملەرنى رەنجىتىپ قويىدۇ، ئۇنى چۈشىنىدىغانلار شۇنىڭ ئۈچۈن تولىمۇ ئاز، ھەتتا ئۇنى ئون نەچچە يىل بىر ئۆيدە ياشىغان گۈلنازىمۇ چۈشەنمىدى. شۇڭا، ئۇ بۈگۈن ئابلا بىلەن ئۆمۈرلۈك خوشلاشقاندا تىكىلىپ قارىيالمىدى. نېمىشقا ئابلانىڭ كۆزىگە تىكىلىپ قاراپ:

— ئابلا، ساڭا رەھمەت، ساڭا ئاپىرىن، مەردلىك، كەڭ قورساقلىق قىلىشتا ئۈلگە ياراتتىڭ دېيەلمىدى؟ ئابلا ئايالىغا ئاجرىشىش تەلىپىنى قوبىغاندا يالغان مەست بولۇۋالغان.

— ئاجرىشايلى، گۈلناز! — دېگەندى ئۇ بىر كۈنى گۈلنازنىڭ تىزلىرىغا بېشىنى قويۇپ.

— ساراڭ بولدۇڭمۇ، نېمە دەيدىغانسەن؟

— سېنىڭ بەختىڭ ئۈچۈن شۇنداق قىلايلى!

— ساراڭ، ساراڭ، ساراڭ!

— گەپنى ئۇزارتىشنىڭ ئورنى يوق، ۋاقىتنى ئۇزارتىشنىڭمۇ ئورنى يوق. كېچىلىرى نېمىشقا ئاسماندىكى ئايغا قاراپ «ئۆھ» دەيسەن؟ نېمىشقا گېپىڭ بىلەن ئويۇقۇڭ ئازلاپ كەتتى؟ بىر ئۆمۈر پۇشايمان قىلماق قانچىلىك ئازاب؟

— بولدى، ئابلا، سۆزلىمە دەيمەن!

— ياق، سەن ماقۇل دېمىسەڭ تاڭ ئاتقۇچە سۆزلەيمەن!

گۈلناز ئۇنىڭ نېمىشقا ئاجراشماقچى ئىكەنلىكىنى چۈشىنىپ تۇرۇپمۇ راست گەپ قىلىشقا پېتىنالمىدى. ئاخىر

ئابلا قەيسەرلىك قىلدى:

— ئۇ سېنىڭ مەن بىلەن توي قىلىپ بىر بالىلىق بولغىنىڭغا ھەرگىز خاپا بولمايدۇ، ئۇ ھازىرمۇ سېنى شۇ چاغدىكىدەك!...

— ئابلا، ساراڭ، ساراڭ!...

گۈلناز ئۇنىڭ بېشىنى باغرىغا بېسىپ ھۆڭرەپ يىغلىۋەتتى.

ئۇلار ئەتىسىلا ئاجراشتى.

ماشىنا تەبىئىي يانتاقلىق ئارىسىغا كىرگەندە ئاسماندا ئاي پەيدا بولدى. قۇم دۆۋىلىرى ئۈستىدە ئۆسكەن يانتاقلارمۇ ئۆز سايلىرى بىلەن ئاجايىپ گۈزەل كۆرۈنەتتى. يىراقتا چېچەك سۈيى بىلەن تولغان تارىم دەرياسى شارقىرايتتى. ئايدىڭدىكى تەكلىماكان ئۆزىنىڭ چەكسىز كەتكەن ئويمانلىرى، سىرلىق قۇم دېڭىزى ۋە ئىللىق، پۇراقلىق ھاۋاسى بىلەن شائىر قەلبىدە ھېسسىيات - ئىلھام قوزغىدى:

ئېگىلىپ قىلما سالام ئەي يانتىقىم،

خورسىنىپ تۆكمە يېشىڭنى زادىلا.

قۇم كەبى كۆچمەن ئەلەمنىڭ دوستىمەن،

چاڭ بولۇپ قونسۇن مۇشەققەت ماڭىلا.

— ئابلا! — زېمىننىڭ ئاۋازى ئۇنىڭ ئىلھامىنى

قاچۇردى، ماشىنا توختىغاندىن كېيىن زېمىن ئۇنىڭ يېنىغا چىقتى، زېمىن ئۇنىڭ يېنىدا ئۆرە تۇرۇۋېلىپ ئوڭ قولىنى ئۇنىڭ مۇرىسىگە قويدى، — نېمىشقا پۈتۈنلەيلا كەتمەكچىسەن؟

باشقا بىرى بۇ سوئالنى سورىغان بولسا بەلكى ئابلا جاۋاب بەرگەن بولار ئىدى. لېكىن، ئۇنى سورىغۇچى سوئالنىڭ جاۋابىغا ھاجەتسىز ئىدى، ئابلا ئۇنىڭغا جاۋاب بېرىش ئورنىغا

سوئال قويدى:

— مېنىڭ ئورنۇمدا سىلى بولسىلرى قانداق قىلغان بولادىلا، زېمىن شۇجى؟

— بىلىمدىم، مەن سەنچىلىك قەيسەرلىك قىلالايتتىممىكىنتاڭ!

— قىلالايتتىلا، — دېدى ئابلا زېمىننىڭ قوللىرىنى چىڭ سىقىپ، — خۇددى ماياكوۋىسكىي ئۆز ئاشىقىنى لوئى ئاراگۇنغا تارتقۇرۇپ قويۇپ فىرانسىيەدىن رۇسىيەگە قايتىشىدا ئاراگۇن بىلەن قۇچاقلىشىپ خوشلاشقاندا مەن بىلەن قۇچاقلاشقان بولاتتىلا!

زېمىن ئابلاغا قارىدى: ئۇنىڭ يوغان كۆزلىرى غەملىك، يوغان بۇرنى سۈرلۈك، يوغان ئېغىزى ھىم ئىدى. زېمىن تۇنجى قېتىم بۇ خۇشخوي كۈلۈپلا يۈرىدىغان ئادەمنىڭ سولغۇن، غەمكىن چىرايىنى كۆرۈپ تۇرماقتا ئىدى.

— پۈتۈنلەي ھاجىتى يوق قۇربان بېرىش! — دېدى زېمىن خۇددى ئۆز — ئۆزىگە سۆزلىگەندەك، — مېنى دەپ بىر بەختلىك ئائىلىنى بۇزۇشنىڭ نېمە ھاجىتى بار ئىدى؟

— بەختلىك ئائىلە؟ — ئابلا ئاچچىق كۈلۈمسىرىدى، — دەل تەتۈرىسىچە بىر بەختلىك ئائىلە پەيدا قىلىش ئۈچۈن بەختكە زادىلا ئىشىك ئاچمىغان بىر ئائىلىنى پاچاقلىدىم. بۇمۇ بىر بەخت ئۈچۈن قىلىنغان كۈرەش!

— ئۆز بەختىڭ ئۈچۈن ئەمەسمۇ؟

— بۇ سوئالغىز مەن ئويلىغان زېمىنغا مۇناسىپ بولمىدى!

زېمىن ئۆزىنىڭ يەڭگىللىك بىلەن سورىغان ئورۇنسىز سوئالى ۋە ئابلانىڭ تولىمۇ ئورۇنلۇق بەرگەن جاۋابىنىڭ زەربىسىدىن ھۆپپىدە قىزاردى. ئۇ ئۆزىنىڭ مۇنۇ ئاددىي، كۆپ ھاللاردا كىشىلەر كۆزىگە گىلمايدىغان «ناھىيە شائىرى» ئالدىدا «كەتكۈزۈپ» قويغانلىقىدىن خىجىل بولدى ۋە ئەيىبىنى

تۈزىتىش ئۈچۈن دەرھال:

— ئۆزۈڭ ياخشى كۆرگەن بىرىنىڭ بەختىمۇ ئۆز بەختىڭ، ئەلۋەتتە. لېكىن، گۈلناز بىلەن ئىككى ئوغلۇڭنىڭ بەختلىك ئائىلىنىڭ ئەزالىرى بولالمىغا بەك بالدۇر ئىشىنىپ كەتتىڭمۇ قانداق؟ — دېدى.

— ئاغىنەم زېمىن، — دېدى ئابلا ئۇزاق جىملىقتىن كېيىن ئېغىر خورسىنىپ قويۇپ، — ماما مەن ناھىيە چېگراسىدىن چىقتىم. ئەمدى سىز مېنىڭ رەھبىرىم ئەمەس. مەن ئەمدى ئاغىنەم زېمىن بىلەن «سەن» دەپ سۆزلىشىمەن. مەن ساڭا ئىشىنىمەن، گۈلناز بىلەن سېنىڭ ۋە مېنىڭ ئوغللىرىمنى سەن بەختلىك قىلالايسەن!

— نېمە، نېمىلەرنى دەۋاتسەن، ئابلا؟

— تېخى بىلمەيسەن، گۈلناز دېمىدىمۇ؟ ئەمەسە مەن ئېيتاي: چوڭ ئوغلۇل يادىكار ئۇ سېنىڭ بالاك، بىز نىكاھلىنىپ ئۈچ ئايدىن كېيىن تۇغۇلدى. بىلىدىڭمۇ ئۇ سېنىڭ بالاك. قىشراق بۇرنىغا بىرلا قارساڭ بىلىسەن! كىچىكى ئىنئام ئۇ مېنىڭ يۈرىكىم. مەن يۈرىكىمنى ساڭا تاپشۇردۇم. زېمىن، مەن ساڭا ئىشىنىمەن!

ئۇيغۇر ئادىتى، ئۇيغۇر پىسخىكىسىغا پۈتۈنلەي يات، پۈتۈنلەي خىلاپ كېلىدىغان بۇ سۆھبەتكە ئابلا بەرداشلىق بەرگىنى بىلەن زېمىن بەرداشلىق بېرەلمىدى.

— ئابلا، ئابلا، ئەمدى بولدى!

زېمىننىڭ ئاۋازى تىتىردى.

— ياۋروپالىقمۇ ئادەم، بىزمۇ ئادەم، نېمىشقا مەن بىلەن ئوچۇق - يورۇق سۆزلىشىشتىن قورقسەن، گۈلنازنى كۆڭلۈڭ كۆتۈرمەيدۇيا؟ ئەجەب مېنىڭ كۆتۈردى، ئۇنىڭ كۆتۈردى، سېنىڭ كۆتۈرمەيدىكەن؟

— ئۇنداق دېمە، ئابلا. بۇ سوئالنىڭ ئورۇنسىز. بۇ مەسىلە

ھەل بولۇپ بولغان. بىر ئايال، ئىككى بالىنىڭ بەختى بىز
ئىككى ئەركەكنىڭ قولىدا ئىكەنلىكى رېئال بىر ئىش. بەلكى
ساڭا قارىغاندا راستتىنلا مەن ئۇلارنى ئوبدانراق بەختلىك
قىلالىشىم مۇمكىن. لېكىن، ئابلا، سەنچۇ؟ سەنمۇ بەخت
ئىزدىگۈچىمۇ؟

— سەن تېخى مېنى تولۇق چۈشەنمەيسەن زېمىن. مەن
باشقىلارنىڭ بەختى بىلەن ئۆزىنى بەختلىك ھېسابلايدىغانلاردىن.
مەن ئۇيغۇردىن چىققان تۇنجى «سپىرىگۇ»^① بولماقچى.

— ئاجايىپ روماننىكا، — دېدى زېمىن ئابلانى چىڭ
قۇچاقلاپ، — مەن مۇشۇنداق بىر «راخاماتوۋ»^② نىڭ چىقىشىنى
ئارزۇ قىلىدىغانلاردىن. بىز ياشاۋاتقان مۇشۇ ئەسىردىلا
فىرئوتىزمنى قورقماي سىناق قىلىۋاتقان ئادەمنىڭ بارلىقىنى
زادىلا ئويلىماپتىمەن!

ماشىنا قۇم بارخانلىرى، چەكسىز ئورمانلار ئارىسىدا
كېتىۋاتماقتا. مەنزىل ئۇزاق، سەپەر كۆڭۈللۈك. ئايدىڭ كېچىدە
تەكلىماكان قوينىدا كېتىۋېتىپ ئىنسان ۋە ئۇنىڭ تەقدىرى
توغرىسىدا سۆزلىشىش تېخىمۇ كۆڭۈللۈك. ئۇلارنىڭ سۆھبىتى
ئەمدى مانا مۇشۇ «دۇنياۋى تېما» ئۈستىدە داۋاملاشتى.

بەش كۈندىن كېيىن ئىسمائىل ھاجى ئۈرۈمچى
شەھىرىنىڭ سىرتىدىكى بىر ئېگىز بىنالىق دوختۇرخانىنىڭ
ئالتىنچى قەۋىتىگە ئورۇنلاشتى. ئۇنىڭ ياتقىدىكى قالغان تۆت
ئادەمنىڭ ھەممىسىلا ھەرخىل «ئۆسمە» كېسەللىكى بىلەن
كەلگەنكەن. ئۇ ئۆزىنىڭمۇ «جىگەر ئۆسمىسى» بىلەن بۇ يەرگە
كەلگەنلىكىنى بىلدى — دە، كۈلۈمسىرەپ قويدى: «توۋا، — دەپ

① سپىرىگۇ — ئاۋستىرىيەلىك پىسخولوگىيە ئالىمى فرويىتنىڭ ئالىي پەزىلەت نەزەرىيە-
سىنىڭ ئىسمى.

② راخاماتوۋ — رۇسىيە يازغۇچىسى چىرىشىۋسكىينىڭ «نېپە قىلىش كېرەك» روماندىكى
باش قەھرىمان.

ئويلىدى ئۇ ھەيران بولۇپ، — شۇنچە يولنى بىر چاي قاينغۇچە بېسىپ بولغان ئايروپىلانغىمۇ چۈشتۈم. پەشتىقىدىن قارىسا ھەممە ئالەم كۆرۈنىدىغان ئالتە قەۋەتلىك ياتاقتىمۇ ياتتىم. ئۆي بىلەن ئېتىز ئارىلىقىدا بىر ئۆمۈر موكىدەك قاتراپتىمەن. مانا ئەمدى ئوغلۇمنىڭ دۆلىتىنى كۆرىدىغان چاغدا، يېتىمنىڭ ئاغزى ئاشقا تەگسە بۇرنى قاناپتۇ، دېگەندەك ئىش بولۇۋاتقىنىنى قارىمىدىغان. بۇ ئۆسمە دېگىنى دۆلىتى بارلارغا چىقىدىغان نېمە بولسا ئاكامغا چىقسا بولماسمىدى. ئۆسمە دېگىنىمۇ پېشكەل ئوخشايدۇ. بولمىسا ماڭا ئوخشاش يىلىكى قۇرۇپ بولغاننىڭ بىقىنىدا نېمە قىلاتتى؟...»

ئورۇق، خىيالچان، تىنىمسىز بۇ بوۋاي ئۆسمە كېسەللىكلەر دوختۇرخانىسىنىڭ ئالتىنچى قەۋىتىدە ناھايىتى تېزلا كېسەللەرنىڭ دىققىتىنى قوزغىيالىدى. بۇ ئادەم جىگەر راكى بىلەن كەلگەن، ئۇنىڭ كۆز ئېقى سارغايغان، ھەتتا قوللىرىنىڭ يۇمشاقلىرىمۇ سارغايغان، لېكىن ئۇ كىمىنىلا كۆرسە كۈلۈپ مۇلايىم قارايتتى. دوختۇرلار قولتۇقىغا تېرمومېتىر سېلىپ قويسا بوۋاقتەك پىخىلداپ كۈلەتتى ۋە «توۋا» دەپ قويايتتى. ئۆمرىدە بىرەر قېتىممۇ يۇرتىدىن سىرتقا چىقمىغان، ئايروپىلان تۈگۈل ماشىنىدىمۇ ئىككى سائەتتەك ئولتۇرۇپ باقمىغان، ئوكۇل سالدۇرۇپمۇ باقمىغان، مۇنچىغىمۇ كىرىپ باقمىغان، قەۋەتلىك بىنالارنى كۆرگەنۇ، لېكىن كىرىپ باقمىغان، ھەتتا كارىۋاتتىمۇ يېتىپ باقمىغان بۇ مۆمىن دېھقان ھەربىر يېڭىلىققا «توۋا» دەپ كۈلۈپلا قويايتتى. ئۇ ئۆزىدەك بىر مۇلايىم بىلەن پاراڭلاشتى:

— سىلنى نېمە دەيدۇ؟

— قورساقتا ئۆسمە بار دەيدۇ، ئېلىۋەتسىلا سەللىمازا

بولغۇدەكمەن.

— توۋا.

— سىزنىڭچۇ؟
 — راک بار دەيمىش پىشكى.
 — تازا گەپ قىلىدىڭىز - دە، ئاكا، راک دېگەن جاننى
 ئالدىغان كېسەل تۇرسا پىشكى دېگىنىڭىز نېمىسى ھوي؟
 — شۇنداق دەپ كۆنۈپ قاپتىمىز پىشكى.
 — بولدى، سىزنىڭ لەقىمىڭىز پىشكى. قانداق
 كۆپچىلىك، ياراشتىمۇ؟
 بۇ سۆزمەن غۇلجا دېھقاننىڭ سۆزىگە كېسەللەر
 قاقاقلىشىپ كۈلۈشتى.
 — خۇرجۇننى ئېچىڭ، ئاكا، ئەمدى لەقەمنى يۇيىمىز !
 — ھا - ھا... يۇيالى.
 — پاھ، گۈلە - قاق، جىگدە - ياڭاق، پىستە -
 باداملىرىمۇ بار ئىكەن تېخى !
 بىر ئۆيىدىكى بەش ئەر كېسەل ۋە ئۇلارنىڭ قارىغۇچىلىرى
 راسا قاقاقلىشىپ كۈلۈشۈۋاتقاندا ئۆيگە ئىككى ناتونۇش ئادەم
 كىرىپ كەلدى.
 — ئىسمائىل ھاجىم كىم بولىدۇ؟
 — مەن شۇ.
 — ئەسسالامۇ ئەلەيكۈم، بىزنى ئىبراھىم ھاجىم تاغىمىز
 ئەۋەتتى. ئۇ كىشى سىلنىڭ بۇ يەرگە كەلگەنلىكىڭىزنى بىلىپ
 بىزنى سىلنى ئەكېلىشكە ئەۋەتتى. تۆۋەندە ماشىنا
 ساقلاۋاتىدۇ، قېنى يۈرسىلە ئەمىسە.
 — زېمىن بالام كەلمەكچىدى، ساقلىساقمىكىن پىشكى.
 — زېمىن ئاكامۇ شۇ يەردە، قېنى بولسىلا ئەمىسە.
 بوۋاي ئالدىراپ كىيىندى ۋە ئاكىسىنى يوقلاش ئۈچۈن
 يەل - يېمىشلىرىدىن ئالدى - دە، يىگىتلەرگە ئەگىشىپ لىفت
 بىلەن تۆۋەنگە چۈشتى.
 ئىسمائىل ھاجى ئۆمرىدە كۆرمىگەن ئاجايىپ بىر ئۆيگە

كىردى. ئۇ ئۆيگە ئاجايىپ چوڭ ۋە قېلىن، زىچ توقۇلغان بىر گىلەم سېلىنغان. تۆت تامغا يۆلەندۈرۈپ لۆم - لۆم سافالار قويۇلغان. بۇ ئورۇندۇقلاردىن بىرىگە ئولتۇرۇپ بېقىۋىدى، ئىسمائىل ھاجى چۆكۈپلا قالدى: «توۋا، — دەپ ئويلىدى ئۇ ئا. لىقانىلىرى بىلەن ساغانىڭ يۆلەنچۈكلىرىنى سىلاپ قويۇپ، — مەخمەلكىنا، بايقى سىلىق ماڭىدىغان ماشىنىنىڭ ئورۇندۇقىدە. دىنمۇ يۇمشاق ئىكەن...»

ئىككى يىگىت ھاجىمنى بۇ چوڭ ئۆيگە يالغۇز ئولتۇرغۇزۇپ قويۇپ چىقىپ كەتكەندىن كېيىن ئىسمائىل ھاجى يەرگە سېلىنغان گىلەمنى تۇتۇپ كۆردى. گىلەم ئىككىلىك قېلىن ئىدى. ئۇ تامدىكى چىرايلىق كۆرۈنۈش، رەسىملەرگە، چوڭ - چوڭ دېرىزىلەرنىڭ ئاجايىپ چىرايلىق پەردىلىرىگە قارىدى ۋە رەختلەرنى ئۇۋۇلاپ كۆردى: «پەدەرنىڭ ۋاقتىدا بىزنىڭمۇ چوڭ ئۆيلىرىمىز، گىلەم - پەردىلىرىمىز بولىدىغان، قانداقراق تىكتىتتاڭ، يادىمدا قالماپتۇيا پىشكى...»

ئۇ يەنە نېمىلەرنى دەر ئىدىكىن، ئۆلگۈرەلمىدى، ئۆيگە ئاۋۋال نەمرۇد، كەينىدىن ئىككى قولىتۇقىدىن گۈلشەرخان بىلەن گۈلجامال قولىتۇقىلىغان ھالدا ئىبراھىم ھاجىم كىرىپ كەلدى. ھاجىم بېشىغا تاشكەنت بادام دوپپىسى، ئۈچىسىغا ئاق چۈنچەندىن نىمچە كىيگەن، تۆش يانچۇقىدا ئالتۇن سائىتىنىڭ بېغى ساڭگىلاپ تۇراتتى.

ئىسمائىل ھاجىم ئورنىدىن تۇردى ۋە ئاكىسىنىڭ ئالدىغا قول سوزۇپ، ئۈمچىيىپ، مۈكچىيىپ، ھودۇقۇپ ماڭدى:

— ئەسسالامۇ ئەلەيكۇم، ئاكا، ئەھۋاللىرى قانداق، سىلىنىمۇ كۆرۈشكە نېسىپ بوپتۇ مانا...

— بەلەن تۇردۇڭمۇ، ئۇكام، — دېدى ھاجىم ئىنىسىنىڭ يىرىك قوللىرىنى بوۋاقتىڭىدەك يۇمشاق قوللىرىدا سىلاپ تۇرۇپ، — جۈدەپسەن، سارغىيىپسەن، مۈكچىيىپسەن، ھەر

ھالدا ئامان ئىكەنسىن، مىڭ قەتلە شۈكرى. بەندىنىڭ ۋەزىپىسى شۈكرى - سانا. ئەلھەمدۇلىللا، ماشائاللا مىڭ قەتلە شۈكرى. قېتى يېنىمدا ئولتۇرغىن، ئۇكام ئىسمائىل بەگ!

ئاكىسىنىڭ ئاغزىدىن ئۇزاق يىللار تاشلىنىپ كەتكەن «بەگ» ئاتالمىسىنى ئاڭلاپ ئىسمائىل ھاجىمنىڭ يۈرىكى «چىخ» قىلىپ قالدى. ئۇ شۇ تاپتا ھاياجان، خۇشاللىق ۋە قېرىنداشلىق شەپقىتىنىڭ بىر مۇمىن قۇلغا ئايلانغان. ئۇ ئاكىسىنىڭ پېشىنى سۆيۈشكە، ئايىغىغا باش قويۇشقا تەييار ئىدى.

— داۋالانغىلى كېلىپسەن، بەك بەلەن. مانا مەن ئۈچ كۈن ئاۋۋال جەيرائىلنىڭ چاڭگىلىدا ئىدىم. مۇنكىر - نەكىرنىڭ سوزىغا تارتىقلىق ئىدىم. پەننىڭ كۈچى بىلەن باقىدىن پانىغا يەنە كەلدىم، ئۇكام.

— توۋا، توۋا، مانا قارىسىلا، ئاكا!

— شۇنداق. ئۇكام، قورقما، جىگەرنى ئېلىۋېتىپ يېڭى جىگەر سالار ئىشىمىش. خۇددى قول چىرىغىنىڭ مېيىنى يەڭگۈشلىگەندەك، ھى - ھى - ھى... ھاي، چاي ئەكىلىڭلار. قېنى چايغا باق، ئۇكام. ئاتىمىزدىن تەۋەررۈك بولۇپ ئىككىمىز قالدۇق. بىز ئاتا بالىلىرى، بالىلىرىمىز قانداق بولىدۇ، ئۇنىسى خۇدايمىغا ئامانەت، زېمىن بىلەن كېلىپسەن، ئۇ كەلمەپتۇيا؟

— سىلەننىڭ يانلىرىدا دەپتى.

— ھە راست، ئىبراھىم ئەزىز، نەمىرۇدلار بىلەن بىللە بولسا كېرەك. ئۇلار ھۆكۈمەتنىڭ بالىلىرى، ھۆكۈمەتكە كۆپرەك، بىزگە ئازراق ئىشلىگىنى بىلەن.

— شۇنداق، ھاجىم ئاكا، زېمىن بالام ئىشتىن بوشىيالمايدۇ، شۇنداقتىمۇ بالىلىقنى يەتكۈزدى. مېنى رازى قىلدى. بەك كۆيۈمچان، بەك مۇلايىم ئادەم بولدى، ئۇنى يامان

دەيدىغان ئادەم يوق. بىزنىڭ ئۆينىڭ ئىتى چېغىدا زېمىننى بىرىنچى كۆرۈپلا قۇيرۇق شىپاڭشىتىپ ئەركىلىدىيا. بۆلەك ئادەملەرنى كۆرسە ھېلىلا يەيدىغاندەك ئىگەكم... بەلەن بالا بولدى پىشكى...

— شۇنداق، بالايۇۋاقا، قېرىنداش دېگەن بىر ئۆلۈكتە، بىر تىرىكتە ئەسقاندۇ، ئۇكام. گۈلشەرخان، ھېلىقى...

گۈلشەرخان سېمىز گەۋدىسىنى سافادىن تەستە كۆتۈرۈپ سومكىسىدىن گېزىتكە ئورالغان بىر كالىەكنى ئالدى - دە، قىزىرىپ تۇرۇپ دادىسىنىڭ ئالدىغا قويدى.

— بۇ بەش مىڭ كوي پۇل، ئۇكام، مېنىڭ سېنى يوقلىغىنىم، دال بولۇپ قالار پىشكى!...

— رەھمەت، ئاكا، جوۋمىسىلىمۇ بولاتتى، شۇ ئۆيدىمۇ قولمىز قىسقا بولۇپ قالدى پىشكى.

— ئوڭلىنىدۇ، ئۇكام، ھەممە ئىش ئوڭلىنىدۇ. ھە راست، ئۆتتۈپتىمەن. ھېلىقى ئۆي - جاي دەۋايىمىز بۇ يەردە ئېقىپ قالدى، يىگىرمە تۆت ئېغىزلىق ئۆي، ئىككى مو تۆت پۇڭ باغ، ئىككى مىڭ تۈپ ھەر خىل تېرەك... بارىنى مال پېتى، يوقىنى پۇلغا چېقىپ قايتۇرىدىغان بولدى. مانا مۇنۇ قەغەزگە قول قوي، ئۇكام. مۇشۇ قولۇڭ بىلەن ھەممىگە ئىگە بولسەن، ئۆز ھەقىقىڭ. ئانا سۈتۈڭدەك ھالال، ئاق!

ئىسمائىل ھاجى بىر نېمىلەرنى دەپ پىچىرلىدى. لېكىن، نېمە دېگىنىنى ئۆزىمۇ بىلمەيدۇ. ئۇ «زېمىن، زېمىن» دېگەن سۆزنى نەچچە تەكرارلىدى. بۇ بالىسىنى يادلىغىنىمۇ ياكى قولغا كىرىدىغان بايلىقنى تىلغا ئالغىنىمۇ، بۇنى ھېچكىم بىلمىدى. ئۇ ئاخىر تىترەپ تۇرغان قولى بىلەن قېلىن قەغەزگە يېزىلغان چوڭ - چوڭ ھەرپلىك ئۇزۇن «ئەرز»نىڭ ئاخىرىغا «احائىل» دەپ ئىمزا قويدى. ئىبراھىم ھاجى ئەرزىنى قولغا ئالدى ۋە تەقەززا بولۇپ تۇرغان قىزى گۈلجامالغا

سۈنۈپ:

— بۇنى نەمرۇدنىڭ قولىغا بۈگۈنلا يەتكۈزگىن، قىزىم، —

دېدى.

بىر خۇش خەۋەرنى ئاڭلاپ يېقىلىپ نەچچە كۈن سەكراتتا ياتقان، يەنە يېڭى بىر خۇش خەۋەرنىڭ كۈچى بىلەن ئۆرە بولغان ئىبراھىم ھاجىم بۈگۈن يەنە بىر خۇشاللىق بىلەن ئۇچراشتى. ئۇ ئۆزىنى تەمكىن تۇتۇپ، قىزلىرىنىڭ ياردىمىسىزلا ئورنىدىن دەس تۇردى ۋە ئىنىسىنىڭ قولىنى چىڭ سىقىپ:

— سېنى ئاپىرىپ قويسۇن، دوختۇرلار ئىزدەپ قالمىسۇن

يەنە، — دېدى.

— ئۆيىنىڭ يەل - يېمىشى! — ئىسمائىل ھاجى ئۆز سوۋغىسىنى

ئاكىسىغا سۇندى. سوۋغىنى گۈلجامال ئالدى ۋە ئىسمائىل ھاجىنى ماشىنىغا ئۈزىتىپ چىقتى. ئىسمائىل ھاجى كەتكەندىن كېيىن ئۇ ئىسمائىل ھاجىمنىڭ مېۋە - چېۋە، يەل - يېمىشلىرىنى خالىتىلىرى بىلەنلا غەخلەت تۇڭىغا چۆرۈۋەتتى - دە، قاقاقلاپ كۈلۈپ:

— ئاچا، بۈگۈن ئۈرۈمچىنىڭ تاماشىسىنى باشلايمىز، بۇ

مېھمانخانا بىزنىڭ ئۆيىمىز. دادام بىلەن ئاپاممۇ مانا بۈگۈندىن باشلاپ چوڭلارنىڭكىدە مېھمان بولۇشنى باشلايدۇ. قۇددۇسقا تېلېفون بېرەيلى، دادامنىڭ نامىغا دەرھال يىگىرمە مىڭ يۈەن سېلىۋەتسۇن! — دېدى.

ئۇلارنىڭ خۇشاللىقى باشلانغان ئاشۇ ۋاقىتتا ئىسمائىل

ھاجىمنىڭ بېقىنىدا بىر دەھشەتلىك ئاغرىق پەيدا بولدى. ئۇ بېقىنىغا ھېلىقى كالىك پۇلنى قويۇۋېلىپ ئازاب بىلەن ئىنجىقلاپ:

— زېمىن... ز... زېمىن... — دەپ توۋلاشقا باشلىدى.

بوۋاينىڭ ئوغلىدىن باشقا ھېچكىمنى ئەسلىگۈسى، چاقىرغۇسى كەلمىدى. ئازاب ئۇنى قىيناشقا باشلىغان ئاشۇ ۋاقىتتا ئۇنىڭ

ئوغلى زېمىنىمۇ بۇ خىل ئازاب قىيىنماقتا ئىدى. ئۇمۇ ئاشۇ
ئازاب بىلەن قىيىنلىۋاتقاندا پەقەتلا دادىسىدىن باشقا ھېچكىمنى
ئەسلىمىدى، تىلىغا ئالمىدى:
«دادا، جېنىم ئاتا!»

4

ئۈچ خىل كۈچ — بىر ئادەمنىڭ ئۈچ ئوغلى، بىرى،
ئىبراھىم ھاجىمنىڭ جانچىگەر ئوغلى، ئۆز ساداقىتىنى ئاشۇ
دادىسىغىمۇ غىل — پال كۆرسىتىپلا قويدىغان ئەمرۇد، يەنە
بىرى، ھاجىمنىڭ دېگىنىنى نارازى بولسىمۇ ھەر خىل يوللار
بىلەن ئورۇنلاشقا ئادەتلەنگەن، ھوقۇق ۋە ئەقىل — پاراسەت
ئىگىسى ئىبراھىم ئەزىز، يەنە بىرى، ھەممىلا ئىشقا ئادالەت ۋە
ۋىجداننى ئۆلچەم قىلىدىغان جىيەن ئوغلى زېمىن؛ مانا بۇ بىر —
بىرى بىلەن چىقىشالمايدىغان ئۈچ خىل كۈچنىڭ ۋەكىللىرى
ئەتىگەندىن بېرى بۇ ھەيۋەتلىك مېھمانخاننىڭ يەتتىنچى
قەۋىتىدىكى ئىككى ئېغىزلىق ئۆيدە كۈچ سىناشماقتا ئىدى:
بۇلاردىن باشقا ھەممىدىن ئەمرۇد چوڭ، ئۇ ئەللىك ئىككى
ياش، ئىبراھىم ئەزىز — ئاق يۈز، ئېغىر — بېسىق، ئوتتۇرا
بوي يىگىت، نەق ئەللىك ياش. زېمىن بولسا بۇ يىل قىرىق
ئىككى ياشتىن ئاشتى. چوڭى بىلەن كىچىكى ئوتتۇرىسىدا ئون
ياش پەرق بولسىمۇ، كۆرگەن ئادەم بۇلارنىڭ ئەڭ چوڭى دەپ
زېمىننى كۆرسىتىدۇ. چۈنكى، ئۇ ھەممىدىن ئورۇق،
قورۇقلىرى تولا، قوللىرى قوپال، چېكە چاچلىرىغا ئاق
كىرگەن يىگىت. قالغان ئىككىسىلا يۈزلىرى سىلىق، قورۇق
چۈشمىگەن، قوللىرى نازۇك ۋە يۇمشاق، چاچلىرى قاپقارا
ئادەملەر. ئۇنىڭ ئۈستىگە، بۇ ئىككىلا ئادەم ئالىي مەلۇماتلىق،
خەنزۇ تىل — يېزىقىنىمۇ ئانا تىلىدەك پىششىق بىلىشىدۇ.

ئۇلار ئۇيغۇرچە سۆزلەۋېتىپ خەنزۇچىغا كۆچۈپمۇ كېتىشىدۇ. ئاتالما، تۇراقلىق سۆز - ئىبارىلەرنى، ماقال - تەمسىل ۋە كۈچلۈك جۈملىلەرنى خەنزۇچە راۋان ئېيتالايدۇ ۋە چۈشىنەلەيدۇ.

زېمىن بولسا ئۇلارنىڭ ھەر ئىككى تىلىدىكى سۆزلىرىنى تولۇق چۈشىنەلەيدۇ، سۆزلىيەلەيدۇ، لېكىن ئۇ زادىلا باشقا تىلدا سۆزلىمەيدۇ. ئۆز تىلىدا ئۆز پىكىرىنى چۈشىنىشلىك، ئوبرازلىق ۋە قىزىقارلىق قىلىپ بايان قىلالايدۇ. ئۇلارنىڭ سۆھبىتىنى ئاڭلىغان بىر بىلىم ئىگىسى ناھايىتى تېزلا بۇ ئۈچ كىشىنىڭ ئىچىدە كۆپ كىتاب كۆرگىنى، ھەر خىل بىلىملەرنى كۆپرەك ئۆزلەشتۈرگىنى ئاشۇ كىچىكى زېمىن ئىكەنلىكىنى بىلىۋالالايدۇ.

— ئەلۋەتتە ماڭا ئوخشاش بىر كىچىككىنە ئەمەلدارنىڭ تەقدىرىنى چوڭ ئەمەلدارلار ئويلاپ ئولتۇرمايدۇ، — دېدى زېمىن تېرىكىپ، — مېنىڭ ئورنۇمغا باشقا بىرىنى يېزىلىق پارتكوم شۇجىسى قىلىپ بېكىتىش ناھىيەلىك پارتكومنىڭ قولىدىن كېلىدۇ. بۇ ئەلۋەتتە ناھىيەنىڭ قارارى. لېكىن، مەن چۈشەنمىدىم، مېنى ئۇ يەردىن يۆتكىۋېتىش نېمىگە شۇنچە زۆرۈر بولۇپ قالدى؟

— ۋىلايەتلىك يېزا - بازار كارخانىلىرى باشقارمىسىنىڭ باشلىقى بولۇپ ئۆسۈپسەن، نېمىگە شۇنچە خاپا بولاتتىڭ، ئۇكام! — نەمرۇد قاپقارا چاچلىرىنى سىلاپ قويۇپ كۈلۈپ تۇرۇپ شۇنداق دېدى - دە، ئىبراھىم ئەزىزغا قاراپ قويۇپ، — سىزگە ئالدىن مەسلىھەت سالغانغۇ دەيمەن، ئىبراھىم؟

— شۇنداق، ۋىلايەتكە ئۆستۈرۈشتە مەندىن پىكىر ئالغان، — سىلىدىن پىكىر ئالغانمۇ ياكى سىلى مېنى كۆرسەتكەنمۇ؟

— بۇ نېمە دېگىنىڭ، ئۇكام؟

— مەن ناھىيەلىك پارتكومدىن ھەممىنى ئۇقتۇم. ناھىيە مېنى يۆتكەشكە قوشۇلمىغان. يۇقىرىدىن چوقۇم يۆتكەيمىز دەپ بۇيرۇق چۈشۈرگەن. بۇ بۇيرۇق نەمىرۇد ئاكىنىڭ ۋىلايەتلىك پارتكومغا يۆتكىلىشى بىلەن بىرلا ۋاقىتتا بولغان. مەن بۇ ئۆسۈشنى سىلى ئىككى مېھرىبان ئاكىلىرىمنىڭ ماڭا ئاستىرتىن قىلغان غەمخورلۇقى دەپ چۈشەندىم.

— مۇشۇنداق چۈشەنگەن بولساڭ يەنە نېمىگە خاپا بولاتتىڭ، ئۇكام؟

— غەمخورلۇقۇڭلارغا رەھمەت، لېكىن مەن ئەتىلا ناھىيەگە قايتىمەن. مەن يۆتكەلمەيمەن، ئۆسۈشنى خالىمايمەن. باشقىلارنىڭ شەخسىي مۇددىئىسى بىلەن قىلغان غەمخورلۇقىنىمۇ قوبۇل قىلمايمەن. مېنىڭ يېزىلىق ھۆكۈمەتتە باشلىغان ئۇرغۇن ئىشلىرىم بار. ئادەتتىكى كادىر بولۇپ ئىشلەيمەن، لېكىن كەتمەيمەن!

— خەق ئۆسەلمەي ھەلەك، سەنزە بوشى تەيجۇ ① ئىكەنمەن جۇمۇ!

— بۇ ھېچقانداق كۆتۈرۈش ئەمەس، مەن باشقىلارغا تۆسقۇن بولۇپ قالغىنىم ئۈچۈن ئېلىپ تاشلىنىۋاتىمەن. مەن بۇنداق كۆتۈرۈشنى قوبۇل قىلالمايمەن!

— پىكاپ، ياخشى ئۆي، يۇقىرى مائاش، چوڭ ھوقۇق بەرسىمۇ غودۇڭشىمىسنا، قانداق ئېمىسەن؟

— بۇ نەرسىلەرگە كىم خۇشتار بولسا شۇ ئالسۇن. ماڭا ئۆزۈم باشلىغان ئىشلىرىم كېرەك!

— ئاپلا ماۋۇنى! — دېدى نەمىرۇد ساقادىن ئىرغىپ تۇرۇپ، — ناھىيەگە نېمىگە باراتتىڭ؟ ئورنۇڭغا ئوبۇل ھەسەن ئولتۇرۇپ بولدى. ۋىلايەتتە يېڭى خىزمەت سېنى كۆتۈپ

① ئۆستۈرگەننى بىلمەيدىغان دېگەن مەنىدە.

تۇرۇۋاتىدۇ. يېڭى ئىشلارنى شۇ يەردە قىلماسەن |
ئىبراھىم ئەزىز گەپمۇ قىلماي تاماكا چېكىپ ئولتۇراتتى.
زېمىن ئۆزىنىڭ بىكار چېچىلىپ كۆپ گەپ قىلغىنىغا بىردىنلا
پۇشايمان قىلىپ قالدى - دە، نەمرۇد بىلەن تالىشىشنى،
ئۇنىڭغا تەنە گەپ قىلىشنى توختاتتى:
— ئىبراھىم ئاكا، ماشىنىلىرىدا ئورۇن باردۇر - ھە؟ —
دەپ سورىدى.

— بىر كىشىلىك ئورۇن بار.
ئۇلار شۇ كۈنى چۈشتىن كېيىن ئۈرۈمچىدىن يولغا
چىقتى.

— ئۈچ سائەت گەپ تالاشتۇق! — دېدى ئاخىر ئىبراھىم
ئەزىز ماشىنا باشىگەم تاغلىرىدىن چىققاندىن كېيىنلا گەپ
قىلىپ، — ئۈكۈم، ئاكىمىز نەمرۇدنىڭ ئىشلىرى مېنىمۇ
ئوسال قىلىپ قويدى. مەن ئويلاشماي ۋىلايەتلىك پارتكوم
رەھبەرلىرىگە ئاكىمىزنى تونۇشتۇرۇپتىمەن. ھاجىم ئاتىمىز
ۋالىي بىلەن شۇجىغا نەمرۇد ئاكىنى ۋىلايەتكە يۆتكەش
توغرۇلۇق قايتا - قايتا ئىلتىماس قىپتۇ، ئۆزى بېرىپ كونا -
يېڭى تونۇشلىرىنى تېپىپ يېلىنىپتۇ. تەرەپ - تەرەپتىن
كەلگەن تەكلىپلەر، ھاجىم ئاتامنىڭ ئابروۋىنى كۆزدە تۇتۇپ
ئاكىمىزنى جىڭ چۈجى دەييۇ^① بىلەن ۋىلايەتلىك پارتكوم
سىياسىي قانۇن شۇجىسىغا ياردەمچى قىلىپ ئورۇنلاشتۇردۇق.
ئۇ شۇجى ئەمەس، لېكىن سىرتقا شۇجى بولدى دېگەن گەپ
تارقىلىپتۇ. ئۇ ھازىر سىياسىي - قانۇن شۇجىسىنىڭ ھەممىلا
ئىشىغا چات كېرىپ، ھەدەپسىلا ئالدىغا ئۆتۈۋېلىپ بىزنى قىيىن
ئەھۋالغا چۈشۈرۈپ قويدى. ئۇ ھازىر ئاپتونوم رايوندىن
نازىرلار، شۇجىلار، جۇرېنلاردىن دوست - بۇرادەر تۇتۇپ،

① باشقارما باشلىقلىقى سالاھىيىتى بىلەن.

ئۇلارغا سوۋغا - ئىنئام تەقدىم قىلىپ يۇقىرىغا ياماشماقتا. بەزى ئىشلىرىدىن مەنمۇ نومۇس قىلىمەن. لېكىن، بوۋايىنى خاپا قىلماي دەپ سۈكۈت قىلىپ تۇرۇۋاتمەن. راست ئېيتسەن، ئامالنىڭ يوقىدىن ناھىيەگە سېنى ۋىلايەتكە يۆتكەپ بېرىش توغرىلۇق نەچچە قېتىم تېلېفون بەردىم، خەت يازدىم. چىن شۇجىنى تەستە ماقۇل دېگۈزدۈم. غەرەز ساڭا چۈشىنىشلىك، سېنى ناھىيەدىن يىراق قىلىش، نەمرۇدنىڭ ئىشلىرىدىن چەتلەشتۈرۈش، بوۋايىنىڭ پىلانلىرىغا توسقۇنلۇق قىلمايدىغان قىلىش.

— شۇنداق چۈشەنگەن بولسىلىرى، سىلگە رەھمەت !

لېكىن...

— بولدى، ئۇكام زېمىن، «لېكىن»نى قوي، سەل كەڭ قورساق بول، ئۇ كىشىنى بىز پاش قىلمىساقمۇ ئۆزىنى ئۆزى پاش قىلىدۇ. قۇددۇس ئاكىنىڭ بۇ ئاكىسىغا غەزىپى بار. ئۇلار ئۆزلىرى ئوتتۇرىغا چىقىدۇ، ئۇكام.

— چۈشەندىم، لېكىن، ئىبراھىم ئاكا، بىز پارتىيەگە، خەلققە مەسئۇل بولۇشىمىز كېرەككۇ، مېنى غەزەپلەندۈرىدۇغىدىكى نەمرۇدەتك بىر ئادەمنىڭ پارتىيە ئەزاسى ئىكەنلىكى !

— ھازىر پارتىيەمىز ئىچىدە بۇنداقلا خېلىلا جىق !

ئۇلار جىمىپ قېلىشتى. ماشىنا تاقىر تاغى بويلاپ ئۇچقاندەك سىلىق ماڭماقتا.

«سۈكۈت قىلىش لازىم ئىكەن - دە، - دەپ ئويلىدى زېمىن كۆزىنى يېرىم يۇمۇپ، - نەتىجە = تىرىشىش + كۆڭۈل ئېچىش + سۈكۈت قىلىش، بۇ كىمنىڭ ھايات فورمۇلاسى ئىدى؟ ھە راست ئۇلۇغ فىزىكا ئالىمى ئېينشتىيىننىڭ فورمۇلاسى. بۇ فورمۇلانىڭ مېغىزى تىرىشىش، قالغانلىرى ئۇنىڭ شەرتلىرى. لېكىن، بۇ فورمۇلانى ھازىرقى بىزنىڭ رەھبەرلىرىمىز ئۆلچەم قىلىۋالسا قانداق بولىدۇ؟ ئۇلارنىڭ

غەزىنى بىلىپ تۇرۇپ مېنى يۆتكىۋېتىشكە كۈچ چىقارغىنى نېمىسى؟ بۇلارنىڭ ئېنىقلىشىدىن فورمۇلاسىنى قوللىنىشى كۈلكىلىك. ئۇلار سۈكۈتنى مېغىز، قالغانلىرىنى شەرت قىلىۋالغان. سۈكۈت دېمەك، نەتىجە دېمەك دېگەن يېڭى فورمۇلانى ياراتقان. باشقىلارنىڭ ماڭا ناھەق زەربە بېرىشىگە سۈكۈت قىلىش بىلەن ماڭا زەربە بېرىشنىڭ قانچىلىك پەرقى بار؟ تۇردى كېرەم، قاسىم قۇربان مۇنۇ ئىبراھىم ئەزىزلەر زېمىننىڭ ناھەق زەربە يەپ ئۇزاق يىل سەرسان بولغىنىنى، ھازىرمۇ ئىبراھىم ھاجىمنىڭ گېپىگە كىرمىگەنلىكى ئۈچۈنلا چەتكە قېقىلىۋاتقانلىقىنى بىلىشىدۇ. بىلىپ تۇرۇپ ھاجىمغا ياكى نەمرۇدقا زېمىننى ياقلاپ تۆت ئېغىز گەپ قىلىشالمايدۇ. ھەتتا ئۇنىڭغا سۈيىقەست قىلىپ ئادەم ئۇرغان نەمرۇدنىڭ ياللانىلىرى ئىكەنلىكى ئېنىقلانغان بولسىمۇ، ئۇلار يەنىلا نەمرۇدنى ئەيىبلەشكە ئۇنىمايدۇ. ئەكسىچە ھاجىمنى خۇش قىلىش ئۈچۈنلا زېمىننى ئەيىبلەپ، نەمرۇدقا قانات ياپىدۇ. ئۇلار ئاياللىرىنىڭ قاپقىغا قاراپ ئىش قىلىشىدۇ. ئۇلارغا زۆرۈرى ئائىلە خاتىرجەملىكى، ئۇلارنىڭ بۇ ئاجىزلىقلىرىنى ھاجىم ياخشى بىلىۋالغان، ئۇنىڭدىن ياخشى پايدىلىنىپ كەلدى. ئەمدى يەنە قاچانغىچە پايدىلىناركىن؟...

— ئىنىم زېمىن، گۈلئايىشەمنىڭ ھېلىقى بېسىلىپ قالغان ماللىرىغا ئوبدان بازار - خېرىدار تېپىپ بېرىپسەن. ئۇ سېنىڭ ياردىمىڭ بىلەن بىر ناھىيەلىك سودا ئىدارىسىنى پالاكەتتىن قۇتۇلدۇرۇپ قالدى. گۈلئايىشەمنىمۇ ۋىلايەتكە ئۆستۈرۈش توغرىسىدا يېقىندا قارار چىقماقچى. بىر - بىرلەپ ۋىلايەتكە ئۆسۈپ كېلىدىغان بولدۇق. ناھىيە دېگەننىڭ جېدىلى تولا بولىدىكەن، ئۇششاق گەپمۇ قۇمدەك تولا ئىكەن. ئۇ يەردىن كەتسەڭلا ھەممە ئۇششاق گەپ بېسىقىدۇ. كىمگە تارتىشىسەن، داداڭنىڭ تۆت كۈنلۈكى قالدى، ئۈكۈم.

— ئۇنداق دېمىسىلە دەيمەن، ئىبراھىم ئاكا، — دېدى زېمىن رەتچىگەندەك ئالىيىپ قويۇپ، — مېنىڭ يىلتىزىم شۇ يەردە. مەن يېقىندا ئون جانلىق بىر چوڭ ئائىلىنىڭ باشلىقى بولىمەن. ئون جاننى بىر ئۆزۈم باقمەن، يەتتە بالا مېنىڭ قولۇمدا ئىستىقبال تاپىدۇ، ئاكا.

— نېمە، سەن راستتىنلا گۈلنازنى ئىككى بالىسى بىلەن ئالامسىنا؟ قالغان بەش بالا، ھە ئەمدى بىلىدىم، ئۆگەي ئانىدىن بولغان بەش ئۇكاڭنى دەمىسنا؟ ئۇلارنىڭ نەچچىسى ئىشلەيدۇ، نەچچىسى ئوقۇيدۇ؟

— سوئاللىرىغا بىر - بىرلەپ جاۋاب بېرەي: مەشەدىن بېرىپلا گۈلناز بىلەن توي قىلىمەن. بەش ئۇكامنىڭ ئىككىسى يەر تېرىيدۇ. چوڭى ئوتتۇز تۆت ياش، تېخى ئۆيلەنمىدى، ئىككىنچىسى ئوتتۇز ئىككى ياش، ئىككى بالىلىق بولۇپ تۇل قالدۇ.

— بالىلىرىمۇ داداڭنىڭ ئالدىدىمۇ؟

— ھەئە.

— شۇلار بىلەن بەش بالىمۇ؟

— ھەئە.

— كىچىك ئۇكاڭچۇ؟

— ئۇ ئوغۇل، ئىچكىرىدە ئوقۇيدۇ. ئۇنىڭغا ھەر ئايدا يەتمىش كوي ئەۋەتىمىز.

— مۇنداق دە، يۈكۈڭ ئېغىر ئىكەن جۇما، زېمىن. ئۇنداق بولغاندا ئوبدان يەردە خىزمىتى بار، ئوبدان چوكانلاردىن بىرى بىلەن توي قىلساڭ بولمايتتىمۇ؟

— مۇنداق دېسىلە، — دېدى زېمىن ئاچچىق كۈلۈپ قويۇپ، — مۇھەببەتمۇ پايدا - زىيان بىلەن ھېسابلاشسا بولىدىكەن - دە؟

— شۇنداق بولىدۇ - دە، كۆڭۈلنى دەپ ئۆزۈڭنى ئوتقا

تقساڭ قانداق بولار؟

— ئەنگلىيە پادىشاھلىقىنىڭ تەخت ۋارىسى بىر ئايالنىڭ مۇھەببىتى ئۈچۈن تەختتىن ۋاز كەچتى. ئاجايىپ شائىرلار مۇھەببەت ئۈچۈن جانلىرىنى تىكتى، بۇلارنى قانداق چۈشىنىمىز ئەمەس؟

— ئوغۇ شۇنداق، ئۆمۈر بويى جاپا تارتامسەن دەيمىن؟ گۈلنازىمۇ ئەرگە ئۆسكەن قىز بالا. ئۇنىڭ ئۈستىگە ئابلامۇ ئۇنى ئۆشىنىسىدىن چۈشۈرمىدى. سەن ئۇنىڭ دېگىنىنى قىلالمايسەن. ئۇنىڭ مۇقىم خىزمىتى يوق. كىرىمىڭلار ئاز، ئان قېپىلار كۆپ ئىكەن. بۇنداق ئائىلىدە كۆڭۈللۈك تۇرمۇش ئۇزاق داۋاملاشمايدۇ. گۈلناز يوقسۇزچىلىق، ئېغىرچىلىق دېگەنلەرگە كۆنمەيدىغان قىز. سورۇقچىلىق بولارمىكىن دەيمەن.

— غەيرەت - ئىرادە، ياخشى نىيەت بولسىلا ھەرقانداق قىيىنچىلىق ھەل بولۇپ كېتىدۇ، ئاكا. مەن ئۈچۈن مۇھىمى كۆڭۈل. مەن ئاشۇ ئون جاندان يىراققا كېتەلمەيمەن. ۋىلايەتكە يۆتكەلمەيمەن. ناھىيەدە يېتى خىزمەتكە ئورۇنلاشقۇچە يۈرۈۋېرىمەن. ماڭاشمىنى توختىتىپ قويسا تۇراق دوكانىڭ قۇرۇلۇش ئەترىتىدە تامچى بولۇپ ئىشلەيمەن!

ئىبراھىم ئەزىز يېنىدىكى «جاھىل» ئادەمگە قاراپ قويدى. «نۇرغۇن ئەخمەقلەر مانا مۇشۇنداق كۆڭۈلنى دەپ ئىستىقبالىدىن قۇرۇق قالدۇ. ناۋادا مۇنۇ قېرى يىگىت ئەقىللىق بولغان بولسا ۋىلايەتكە باراتتى. بىزنىڭ ۋالىينىڭ راسا قاملاشقان قىزى بار. تۇل، لېكىن چۇجاڭ، ئوقۇغان. مانا شۇنىڭ كەينىگە كىرەتتى. بىر يىلدىن كېيىن مۇشۇ قابىلىيەت قىزغىنلىقى بىلەن ۋىلايەتنىڭ مۇھىم رەھبەرلىرىگە ئايلىنالايتتى. ئىككى يىلدىن كېيىن ئۆزىنى بىرەر نازارەتنىڭ نازىر كاپېدىراسىدا كۆرەتتى. مانا ئەمدى ئۇ مەڭگۈ چاڭ - توزان ئىچىدىن بېشىنى چىقىرالمايدۇ...» ئىبراھىم ئەزىز شۇنداق

ئويلىدى - دە، بىردىنلا زېمىنغا تەتۈر قاراپ يالغان ئۇخلىغان بولۇۋالدى.

لېكىن، زېمىن پۈتۈن ئەس - يادى، ۋۇجۇدى بىلەن ئاللىقاچان ناھىيەگە كەتكەن. ئۇ خىيالىدا ئاۋۋال ئۆيىگە باردى. گۈلناز ئۇنىڭ بويىغا گىرە سالدى، زېمىن ئۇنىڭ چاچلىرىنى پۇرىدى. ئۇ ئۆزىنىڭ ھەممە پىلانلىرىنى گۈلنازغا ئېيتتى. ئۇلار ئۆيىنىڭ ئالدىدىكى سېرىق توپىلىق يەرگە خۇمدان ياسىدى. زېمىن بۇ ئىشنىڭ ئەھلى، ئىنىسى، سىڭلىسى ۋە باشقا بالىلار قول تىراكتور بىلەن چۆلدىن ئوتۇن توشۇدى. قومۇش، زاغزاق، يانتاقلار تاغ بولۇپ دۆۋىلەنگەندە خۇمدانغا كېسەك بېسىلدى، ئۇنىڭ خۇمدىنىدىن چىققان خىش - كېسەكلەرنى تۇراق دوكانىڭ ئادەملىرى ماختاشتى...
— مانا پۇل دېگەن! — زېمىن ئۆزىچە سۆزلىدى.

— نېمە دەيسەن، زېمىن؟

— پۇل تاپماق ئاسان دەيمىن؟

— ئاسان، لېكىن ھېلىقى پۇلنى سەن نېمىشقا

ئالمىدىڭيا؟

— گۈلئايىشەم بەرگەن پۇلنىمۇ؟

— ھەئە.

— ئالمىدىم، ئالمايمەن، ئاكا. سىلى بولسىلىرى

ئالاتتىلىمۇ؟

— قانۇنسىز بولمىغاندىكىن ئەمدى.

— قانۇنسىز بولمىغىنى بىلەن ئۇ پۇلغا سىلىنىڭ ئەمگەك

تەرلىرىمۇ سىڭمىگەن؟

— بۇ گېپىڭمۇ دۇرۇس، ئەمگەك بىلەن پۇل تاپماق تەس

بولۇپ كەتتىيا، قايسى مىليونېر ساختىلىق ئىشلەتمەي پۇل

تاپالغان، ئۇكامەي.

— سودا - سېتىق ئۇ باشقا بىر گەپ.

— ئەمىسە سەن قانداق قىلىپ پۇل تاپمەن دەيسەن؟
— ئەمگەك قىلىپ. خۇمدان ياسىدىم، بېلىق باقتىم،
كۆچەت تىكتىم... قىلىمەن دېسە ئوقەت دېگەن تولا ئىكەنیا!
— بەللى، بەللى.

— دېھقانلارنىڭ تولسى مۇشۇنداق قىلىپ بېيىۋاتىدۇ، مەن
نېمىشقا قىلالمىغۇدەكمەن؟ قارىسىلا ماۋۇ پايانسىز چۆلگە،
ئاستىدا نېمىت دېڭىزى، ئۈستىدە ئالتۇن ئاقىدىغان دەريالىرى
بار. مۇشۇنداق يېرىمىز تۇرۇپ پۇل تاپالمايمىز دېسەك
كۈلكىلىك ئاڭلىنار، ئىبراھىم ئاكا، ھە؟
— ئوغۇ شۇنداق، لېكىن...

— قولىمىزدىن كەلمەيدۇ دېمەكچىمۇ سىلى؟ غەرەبلەرنىڭ،
پارسىلارنىڭ قولىدىنمۇ كەلمەيتتى، كېيىن ئۆگەندى. ئۇلار
ئۆگەنەلمىگەننى بىز نېمىشقا ئۆگەنەلمىگۈدەكمىز؟
— ئوغۇ شۇنداق، لېكىن...

ئۇلار بىر - بىرىگە قارىشىپ قويدى.
... ماشىنا تاقىر تاغنى يانداپ تاش - قۇمدىن باشقا گىياھ
ئۈنمەيدىغان چۆل باغرىدا چاپماقتا. ياز ئاپتىپى قۇم دۆۋىلىرى
ئۈستىدە يېلىنجايدۇ، تۇمان بىلەن يېقىنلاشقان ئۇپۇق
سىزىقنىڭ بىر يېرىدە ئاسمانغا تىك توپا كۆتۈرۈلدى: ئاسمان
بىلەن يەرنى تۇتاشتۇرۇپ تۇرغان بۇ غايەت زور توپا تۇۋرۇكى
تەكلىماكانغا خاس بولغان قۇيۇن ئىكەنلىكى ئېنىق. لېكىن، بۇ
داڭم ئۇچراپ تۇرىدىغان تەبىئەت ھادىسىسى زېمىنغا بۈگۈن
باشقىچە مەنە تەقدىم قىلدى: «بۇ يەرنىڭ ئاسمانغا قىلغان
ئىلتىجاسى، ئىنسانلار يەرنى چۈمۈلمدەك غاجاپ ئارام بەرمىدى،
ئەمدى ئۇلار يەرنى غاجاشتىن بىر - بىرىنى غاجاشقا ئۈنۈشتى،
ھەي ئاسمان، سەن يەرگە - ئىنسانلارغا ئىنساب يامغۇرى
ياغدۇرغىن، شۇ يامغۇرنىڭ كۈچى بىلەن بۇ ئادەملەر بىر -
بىرىنى غاجاشتىن توختاشسا ئىچەپ ئەمەس... دېمەكتە...» دەپ

ئويلىدى.

جۈل - جۈل كىيىملىك قېرى تاغلار تومۇز ئاپتېپىدا مۈگدىمەكتە. تەبىئەتنىڭ كۆرۈنمەس قوللىرىدىن چېكىلگەن نەقىشلەر بۇ تاغلارنىڭ پۇرچۇنغان گەۋدىسىدىن تېرىككەندەك، شۇڭا ھازىرلا ئۇچۇپ كېتىدىغاندەك تەلپۈنۈپ تۇرۇشۇپتۇ. تاغلارنىڭ ھالى زېمىنغا ئۈرۈمچىدە قالغان دادىسىنى ئەسلەتتى. سەممىي - سادىقلىقتىن باشقا ھېچنېمە يوق. ئورۇق، مۈكچەيگەن ئاتا گەۋدىسى ئۇنىڭ خىيال ئېكرانىدا پەيدا بولۇشى بىلەن ئۇنىڭ كۆزلىرى تۇمانلاشتى. بەلكى ئاتىسىمۇ شۇ تۇرقىدا تۇمانلاشقان كۆزلىرىنى چىڭ يۇمۇپ مۇشۇ جاپاكەش ئوغلنى ئەسلەۋاتقاندۇر. ناۋادا بۇ ئۇلارنىڭ ئاخىرقى ئەسلەشلىرى بولۇپ قالسىچۇ؟ ئۇ يەنە نېمە ئۈچۈن تەقدىرى ئېنىق بەلگىلەنگەن ئاتىسىنىڭ يېنىدا تۇرالمىدى؟ ئۇنى ساناقلىق كۈنلىرى قالغان ئاتىسىنىڭ يېنىدىن ئەكىتىۋاتقان قانداق بىر كۈچ - ھە؟ ھايات تەقەززالىقىمۇ؟ رىقابەت، ئېلىشىش ئارزۇسىمۇ ياكى مۇھەببەت تەشنىالىقىمۇ؟ بۇلارنىڭ قايسىسى ئاتا - بالا مېھرىدىن ئۈستۈن كەلگەندۇر - ھە؟ زېمىن بۇ سوئاللارغا ئېنىق جاۋاب تاپالمايتتى. ئۇ ئاتىسىدىن ناھىيەگە بېرىپ - كېلىشى ئۈچۈن رۇخسەت ئالغىنىنى، دادىسىنىڭ ئورۇق، تومۇرلىرى كۆرۈنۈپ تۇرغان قوللىرى بىلەن ئوغلنىڭ قوللىرىنى چىڭ تۇتۇپ:

— ماقۇل، بالام، بېرىپ ئىشلىرىڭنى سەرەمجانلاشتۇرۇپ كەل. مەن بىر كىشىنىڭ ئىشى چاغلىق. ساڭا قاراپ تۇرغان نەچچە يۈز، نەچچە مىڭ ھاجەتمەن بار، بارغىن، ئوغلۇم! — دەپ تەستە كۈلۈمسىرىگىنى ئۇنىڭ يادىدا. بايقىق سوئاللارغا دادىسى جاۋاب بەرگەنكەن. ئۇنى ئەكىتىۋاتقان كۈچ ئەنە شۇ خەلقنىڭ ھاجىتى ئىكەن. ئۇ تەستىق سالىمسا ھەل بولمايدىغان ئىشلار تولىمۇ كۆپ. ئۇ ئارىلاشمىسا تەتۈرسىگە ماڭىدىغان ئىشلارمۇ

كۆپ. ئۇ ھەغدا بولمىسا زىيان تارتىدىغان، ئازار يەيدىغان ئادەملەرمۇ كۆپ. شەخسنىڭ رولى ئۆز كۈچىنى كۆرسىتىۋاتقان بۇ يىللاردا نۇرغۇن ئىشلار، نۇرغۇن ئادەملەر ئۇنىڭغا ئەنە شۇنداق ھاجەتمەن. بۇ ھاجەتمەنلەرنىڭ دەردىنى بىر ئۆمۈر ھاجەتمەن بولۇپ ئۆتكەن دادىسى زېمىندىن بۇرۇن چۈشەنگەن... ماشىنا چۆل قوينىدا كېتىۋاتىدۇ. ئۇنىڭ تېزلىك كۆرسەتكۈچىسى يۈز رەقىمىنى كۆرسىتىپ تۇرۇپتۇ. ھاجەتمەنلەر ئۈچۈن بۇ تېزلىك ئازلىق قىلىدۇ: ھازىر راسا بۇغداي يىغىمى، دېھقانلارنىڭ ئەس - خىيالى مەھسۇلاتتا. بۇ يىل ئاشلىق سېتىش يەنە بۇلتۇرقىدەك بولارمۇ؟ دېھقاننىڭ ھارۋىلىرى يەنە بۇلتۇرقىدەك قاتار تىزىلىشىپ يول - يوللاردا قاتناش جىددىيلىكى پەيدا قىلارمۇ؟ دېھقانلارنىڭ ئاشلىقنى يىغىمى ئوڭاي، ساتقىمى تەس. بۇنى ئاسانلاشتۇرۇشنىڭ يولى يوقمۇ؟...

دادىسىنىڭ: «ئۆيدىكىلەر مەن يوق قانداق قىلار، بالام، ئون مىڭ جىڭ ساتسا بولدى، قالغىنىنى ئورغا كۆمسۈن، بۇغداينى ئورۇۋېلىپلا ئېڭىزنى ئوسا قىلىدىغان گەپ ئىدى. سەن يوق، ئۇكاڭ ئۇنى چالا قىلىپ قويارمۇيا؟» دەپ ئەنسىرىگىنى ئۇنىڭ يادىغا كەلدى. دېھقان شۇنداق، جان قايغۇسىدا ئەمەس، يەر قايغۇسىدا...

«مەن ئەمدى خەقنىڭ گەپ - سۆزىدىن قورقمايمەن جۇما، ئىككى بالىنى ئېلىپ يېزىغا كۆچۈپ چىقىپ، تاغام - ھامماچاملار بىلەن بىللە تۇرمەن.» بۇ ئەلۋەتتە گۈلنازنىڭ سۆزى. گۈلناز يادىغا كېلىشى بىلەن زېمىننىڭ پۈتۈن ۋۇجۇدى جىمىرلىدى: «نۇراق دوكا چېغدا مېنى ئەيىبلەيدۇيا، تىرناققا توختايدىغان قىزلار نۇرسا خەقتىن ئاشقان خوتۇننى نېمە قىلارسەن دېگىنىنى تېخى؟ بىزنىڭ نادان خەلقىمىز مۇھەببەت بىلەن تۇرمۇش ھاجىتىنى ئاسانلا ئارىلاشتۇرۇپ قويىدۇ. شۇڭا،

نېمە تولا، ئاچرىشىش بىلەن نىكاھ تولا. تۇراق مانا توققۇزىنچى قېتىم ئۆيلەنمەكچى. ئۇلارنى بىرلەشتۈرگەنمۇ، ئاچراشتۇرغانمۇ ھاياتقا بولغان موھتاجلىق. مۇھەببەت موھتاجلىقنىڭ مەھسۇلى ئەمەس، روھ تەشنىلىقنىڭ مەھسۇلى. مۇھەببەتسىز ئائىلىلەر خۇددى قىغ ئۈستىگە ئۈنگەن كۆكتاتقا ئوخشاش تېزلا ئايىنىپ، تېزلا قۇرۇيدۇ. گۈلنازغا ئاپىرىن، ئابلاغا تېخىمۇ ئاپىرىن! مۇھەببەتنى ئۆز بېشىدىن ئېگىز كۆتۈرگەن بۇنداق ئادەملەرنى يامان كۆرىدىغانلار نېمانچە كۆپتۇ؟ ھاجى قۇددۇس يەنە نېمىلەرنى قىلاركىن؟ ھاجىم ئانىسىچۇ؟

«مەن ئۇلار بىلەن مەڭگۈ دۈشمەنلىشىپ ئۆتمەنمۇ؟...»

«سەن ئەمدى بۇ يېزىنىڭ باشلىقى ئەمەسسەن. سەن بۇ يېزىنىڭ ئىشلىرىغا قول تىقما، ئۇكام، خالىساڭ ۋىلايەتكە بارغىن، خالىمىساڭ ئۆيۈڭدە كۈتۈپ يات، گەپ شۇ!» مانا بۇ تۈردى كېرەمنىڭ گېپى. ناھىيەلىك پارتكومنىڭ بىرىنچى شۇجىسىغا يېلىنىپ باقسىچۇ؟ ياق، زېمىن ئۈچۈن ھاكىم ھەممىنى ئېيتتى، مۇنۇ يېنىدا ئۇخلاۋاتقان غەمىسىز ۋالىينىڭ بىرلا باش لىخىشىشى ئۇنىڭ تەقدىرىنى ئۆزگەرتەلەيدۇ. ئۇنىڭغا يېلىنسىچۇ؟ «يېلىنىش» دېگەن سۆز يادىغا كېلىش بىلەن ئۇنىڭ تېنى شۈركەندى. نېمە ئۈچۈن يېلىنىدۇ، ئۇنىڭغا ئۆز ئارزۇ - ئۈمىدىنى ئېيتتىغۇ، شۇ كۆپايە ئەمەسمۇ؟ شۇ چاغدا ماشىنا قاتتىق سىلكىندى. ئىبراھىم ئەزىز چۆچۈپ ئويغاندى:

— قاراپ ھەيدىسەڭ بولمامدۇ؟ نېمە، خوتۇنۇڭ يادىڭغا كېلىپ قالدۇمۇ نېمە؟ ۋاي نان قېپى!
ياش شوپۇرنىڭ قۇلاقلىرى پەرەڭدەك قىزاردى:
— ئەگىپ ئۆتەي دېگۈچە...

— ئىبراھىم ئاكا، — دېدى زېمىن ئاخىرقى قېتىم ئۆزى توغرىسىدا ئىزاھات بەرمەكچى بولۇپ، — ھېچبولمىسا مەن شۇ

يېزىنىڭ مۇئاۋىن يېزا باشلىقى بولۇپ قالساممىكىن دەيمەن،
سىلى بىر قېتىم ئارىغا كىرسىلە قانداق بولاركىن؟

— سېنى نېمىگە ئاساسەن تۆۋەنلىتىمىز؟ سەن ياخشى
ئادەمسەن، سېنى ئۆستۈرۈشكىلا بولىدۇ، چۈشۈرۈشكە بولمايدۇ،
— ئۆزۈم چۈشۈشنى تەلەپ قىلسامچۇ؟

— مېنىڭچە، سەن ئۇنداق ئەخمەقلەردىن ئەمەس. سېنىڭ
ئورنۇڭغا ئوبۇلغازى جۇبجاننىڭ ئىنىسى ئوبۇلھەسەن يېزىلىق
پارتكوم شۇجىسى بولۇپ بارىدۇ. ئۇ بەلكى بېرىپ ئىش
باشلىۋەتتى. تولا قەغىشلىك قىلماي مەن بىلەن ۋىلايەتكە بېرىپ
يېزا - بازار كارخانىلىرى باشقارمىسىنىڭ باشلىقى بولۇپ
مالمانلىشىپ كەتكەن كارخانىلارنى جۈندە. دۆلەت
ئىگىلىكىدىكى زاۋۇت - كارخانىلارنىڭ ئۈچتىن ئىككىسى
قەرزدار، ئىشچى - خىزمەتچىلىرىگە ئىش ھەققىنىمۇ
بېرەلمەيۋاتىدۇ. بىر - بىرىگە ئوخشاش كارخانىلار كۆپىيىپ
كەتكەن. مەھسۇلاتلىرىنىڭ سۈپىتى تۆۋەن. بازىرى يوق.
رىقابەت يوق، ئىستىقبالى يوق. شۇنىڭ ئۈچۈن، مۇشۇ قىيىن
ئورۇنغا ساڭا ئوخشاش قابىلىيەتلىك رەھبەرنى تاللاپ ئۆستۈرۈپ
ئەكەلگەن گەپ. ياخشى ئىشلەپ نەتىجە كۆرسەت. سېنىڭ
ئىستىقبالىڭ ئالدىڭدا، ئۈكۈم. سەن ئاشۇ يېزىنىڭ بىرىنچى
قول باشلىقى بولۇپ ياخشى ئىشلىگەنلىكىڭ ئۈچۈن بىز سېنى
سېناقتىن ئۆتكەن قابىلىيەتلىك كادىر دەپ ئۆستۈردۈق. بۇ
يەردە سېنى ئاسراشۇ بار. سەن بۇ ناھىيەدە دۈشمەنلىك بولۇپ
قالدىڭ، ئۆتكەندە تاياقمۇ يېدىڭ. ئەلۋەتتە بۇ ئەنسىمۇ
سۈرۈشتۈرۈلۈۋاتىدۇ. سەن ماڭا ئىشەن، ئۈكۈم. مەن ساڭا
ھەرگىز يامانلىق قىلمايمەن!

— ياق، ئاكا، مەن يېزىدىن كەتمەيمەن!

— پارتىيە ئىنتىزامىمۇ بار جۇمۇ، ھە دەپسلا تەشكىل
بىلەن قارشىلىشىۋەرمە، باشقىلار بۇنىڭدىن پايدىلىنىپ كەتسە

زىيان تارتىپ قالسىن، ئۇكامەي!
ئىككىنچى كۈنى ۋىلايەتنىڭ دەرەخلىرى كۆرۈنگەندە زېمىن
بىر ئاچالدا ماشىنىدىن چۈشۈۋالدى:
— ناھىيەگە بارامسەن، ئاپىرىپ قويمايمۇ؟
— ياق، سىلگە رەھبەت. مەن ماشىنا توسۇپ
كېتىۋالسىمەن.

ئۇ يېرىم كېچىدە ناھىيەگە يېتىپ كەلدى. يۈك باسقان
ماشىنا ئۇنى يېزىدىكى ئۆيىنىڭ ئالدىغا چۈشۈرۈپ قويدى.
ئۇ ھاياجان بىلەن ھويلا ئىشىكىگە كەلدى. ئىشىك تولۇق
ئوچۇق ئىدى. ئۇ ھەيران بولۇپ ھويلىغا كىردى. ئۆيلەرنىڭمۇ
ئىشىكلىرى ئوچۇق، دېرىزىلەر قومۇرۇلغان. ئۇنىڭ ئالدىغا
ۋاپادار قارا ئىت قۇيرۇق شىپاڭشىتىپ ئەركىلەپ كەلدى - دە،
ئېسىلىپ ئۇنىڭ مۇرىسىگە سۆيىدى.

— چۈشىنىشلىك! — دېدى زېمىن ئەلەم بىلەن لېۋىنى
چىشلەپ، — بۇ ئۆيىدىكىلەردە سەنچىلىكمۇ تاقەت قالمىدىمۇ -
ھە؟ — ئۇ ئىتنىڭ بېشىنى سىلاپ تۇرۇپ سۆزلىدى، — ياخشى
تۇرمۇش تەشۋالىقىدىكى ئادەملەر تەييار پۇل، شەھەردىكى ئۆيگە
ئۆزىنى ئاتماي قانداق قىلسۇن. مېنىڭ توسقۇنلۇقۇم، مېنىڭ
ۋىجدان ئالدىدىكى خاھىشىم بىلەن ئەمەلدىن قالغان دەۋا مانا
مەن يوق چاغدا ئېقىپتۇ. مېنىڭ ئۆكىلىرىم تەييار بايلىققا دۈم
چۈشسە مەن بۇنىڭغا ھەيران قالمايمەن. گۈلناز نېمىشقا بۇلارنى
ئاكاڭلار كەلگۈچە كۈتۈڭلار دېمىگەندۇر - ھە؟...

ئۇ ھويلىدىكى كات ئۈستىدە ئوڭدا ياتتى. ئاسماندا
يۇلتۇزلار جىمىرلايدۇ، سالىقىن ياز شامىلىدا دەرەخلەر
شۈبىرلايدۇ، جىمجىت كېچىدە مۇشۇ جىمىرلاشتىن باشقا سادا
يوق. ئۇ ئازاب، غەزەپ ۋە پۇشايمان بىلەن ئۇلۇغ - كىچىك
تىنىدى. دادىسىنىڭ ئەمگەكچان قولى بىلەن پۈتكەن ۋە ئۇزاق
يىللار ئۆز ئىگىلىرىنىڭ سۆيۈملۈك پاناھى بولغان ئۆي - جاي

بۈگۈن ئىگىسىز قالغان. بۇ ئۆيۈمۇ زېمىنغا ئوخشىشىدۇ: ئۇ ساداقەتنىڭ قۇربانى. زېمىننىڭ دادىسىغا قىلغان گەپلىرىنى ئىنلىرى كۆپ قېتىم ئاڭلىغان ئەمەسمىدى. ئۇلار نېمە ئۈچۈن ئاكىسىنىڭ ئىززىتىنى قىلمىدى؟ ئاكىسى يېزىلىق پارتكومنىڭ شۇجىلىقىدىن قالغانلىقى ئۈچۈن ئىنى - سىڭىللىرى ئالدىمۇ قەدىر - قىممەتسىز بولۇپ قالدىمۇ - ھە؟ ئۇنىڭ تەرىپىنى ئالدىدىغانلار بارغانچە ئازلاپ، ئۇنىڭ زىتىغا ئىش قىلىدىغانلار نېمىشقا كۆپىيىۋاتىدىكەن؟ زېمىن زادى نېمىنى خاتا قىلىدىكەن؟ ھەقىقەتنى، ۋىجداننى ئۆلچەم قىلىش شۇنچىلىك زىيانلىقمۇ؟...

ئۇ خىيال بىلەن قاتتىق كات ئۈستىدە ئۇخلاپ قالدى. باش تۇخۇ چىلاش بىلەن ئۇ ناھىيەگە قاراپ ماڭدى. قارا ئىت ئۇنىڭغا ئەگەشتى.

ئىككى سائەتتەك پىيادە مېڭىپ شەرق ئەمدىلا قىزارغاندا ئۇ يېزىلىق ھۆكۈمەت ئىدارىسى ئالدىغا كەلدى. بۇ يەردىمۇ ۋەيرانچىلىق: ۋىۋىسكىلار يوق. قوش قاناتلىق ئىشىك ئىچىدىن چىڭ ئېتىلگەن. ئەتراپتىكى تېرەكلەر كېسىلگەن، كوچىغا يانداش ئىشخانلارنىڭ دېرىزىلىرىگە يېڭىدىن ئىشىك بېكىتىلگەن، ئىشىك باشلىرىغا ئاشخانا، ساتىراشخانا، رېمونتخانا، ماشىنىچىخانا ۋىۋىسكىلىرى ئېسىلغان.

— تېخى ئۆيلەرنى ئىجارىگە بېرىپمۇ ئۆلگۈرۈپتۇ، — دېدى ئۇ ئىتىغا قاراپ قويۇپ، — يىگىرمە ئالتە ئېغىز ئۆي بار، ئىككى مودىن جىق مېۋىلىك بېغى بار چوڭ ئۆينىڭ خوجايىنى بوپتىمىز، سەن قارا ئىتىم ئەمدى يېزىغا قاترىما، بۇ يەر ساڭمۇ كۆڭۈللۈك!

ئىت خۇددى ئۇنىڭ گېپىنى ئوققاندەك ئۇ ياقىتىن - بۇياققا يۈگۈرۈپ ئويناشقا باشلىدى، ئۇنىڭمۇ قۇيرۇقلىرى دىڭ، كۆزلىرى تۇرلۇق، ئايىغى چاققانلاپ قالغانىدى.

زېمىن دەروازىنى مۇشتۇمى بىلەن ئۇردى. ئۇزاقتىن كېيىن ئىشىك ئېچىلدى، ئۇنىڭ ئالدىدا ئۆگەي ئانىسى داناگۈل كۈلۈمسەرەپ تۇراتتى.

— ئەسسالامۇ ئەلەيكۈم ئانا، ئوبدان تۇردىلىمۇ؟
— ئوبدان بولمامدىغان، بالام، — دېدى ئۆگەي ئانا ئېقى بار كۆزىنى ئۇۋۇلاپ قويۇپ، — سىلنىڭ ھىممەتلىرىدە، مانا دادىلىرىنىڭ جايىنى نۇرغۇن يۇل بىلەن ياندۇرۇپ بەردى. ئۇنىمىسام ئۇنىماي بالىلار ماڭمۇ سائەت تاقاپ قويدى. دادىلىرى قانداقراق، بالام؟

— دادام خېلى ياخشى، ئانا!
— دادىلىرى قول قويغان قەغەز كەلمىگەن بولسا بۇ جاي بىلەن بايلىق قوللىمىزغا تېز تەگمەيدىكەن، بالام. قەغەزنى ئايروپىلانغا سىلى سالغانلا ھەرقاچان، بالام — ھە؟
قىمارۋاز ئېرىنىڭ قۇلىقىنى باشقا قىمارۋازلار كېسىۋالغاندىمۇ مۇشۇنداق كۈلۈپلا تۇرغان، كېيىن كوچىدا قېلىپ تىلەمچىلىك قىلغاندىمۇ مۇشۇنداق كۈلۈپلا تۇرغان ۋە ئاخىر «ئىسمائىل پوم» نىڭ خوتۇنى بولۇشقىمۇ مۇشۇنداق چىراي بىلەن رازىلىق بەرگەن بۇ ئايالغا نېمە دېگۈلۈك؟
— شۇنداق! — دېدى زېمىن ئۆيگە قاراپ مېڭىپ، — گۈلنازىمۇ كۆچۈپ كەلدىمۇ، ئانا؟

— ياق، بالام، ئىمىنجان بالام غەلۋە قىلىپ ئۇ خېنىمغا ئازار بەردى، كەلگۈزمىدىيا.

— ئىمىن تېخى ئوقۇشقا ماڭمىدىمۇ، ئانا، — زېمىن گەجگىسىگە غۇزمەك چاچ قويۇپ دىسكو بىلەن گىتارغا خۇشتار كىچىك ئىنىسىنىڭ ئىسمىنى ئاڭلاپ دەرھال قاپقىمىنى تۈرۈپ سورىدى، — ئوقۇشقا كېچىكىدۇيا؟

— ئىمىنجان بالام ئوقۇمىغۇدەك، كۆرسىلە ئۇنىڭ گېپىنى تېخى، قۇددۇس ھاجىمدەك باي بولار ئىشىمىش ھى — ھى — ھى...

— ئىسرائىلچۇ؟

— ئۇ بالامنىڭمۇ قولى پۇل كۆرۈۋىدى، قىز - چوكانلار
ئۇنى ئەگىگىلى تۇردى كۆرسىلە، خوتۇن ئالغۇدەك ئۇ، بېگىم،
ھى - ھى.

— ھاۋاخانچۇ، ئانا؟

— ۋاي، ئۇنىڭ ئارامى يوق. ئېرى دېگەن ئوغرى ئىككى
بالىسى بىلەن خوتۇننى قويۇۋېتىپ ھاۋاگۈل بىلەن يېنىشمەن
دەپ بوسۇغىدا يېتىۋېلىپ، ۋايىيەي كۆرسىلە، ئارام يوق ئۇ
بىچارىگىمۇ!

زېمىن ئانىسىنىڭ گەپلىرىنى ئازاب بىلەن ئاڭلىدى - دە:
— ھېچقايسىسىنىڭ ئاتىسى بىلەن كارى يوق دېسىلە،
ئانىنىڭ ئۆلۈمى ئىتقا بايرام دېگەن شۇ!

ئۇ ئۆيلەرنى ئارىلىدى: ئۆيلەر يېڭى گىلەملەر، سافالار،
تېلېۋىزور، ئۇنىۋالغۇلار بىلەن بېزەلگەن. زامانىۋى كىيىم
ئاسقۇچىلارغا ئېسىل كىيىملەر ئېسىلغان. زامانىۋى لۆم - لۆم
كارىۋاتتا ئۆمىدە راھەت كۆرمىگەن ئىنىسى ئىسرائىل مايكا -
تورسىك بىلەن سۇنئايلىنىپ يېتىپتۇ. زېمىننىڭ بىلىشىچە،
ئوتتۇز بەش ياشقا قەدەم قويغان بولسىمۇ تېخىچە ئائىلە راھىتى
كۆرمىگەن بۇ ئىشچان ئىنىسىنىڭ ھاياتىدىكى ئەڭ راھەتلىك
كۈنلىرى مۇشۇ. ھەتتا ئۇنىڭ مايكا - تورسىك كىيىشىمۇ
مۇشۇ. ئۇ پۈتۈن يازنى تەردىن قېتىشقان رەڭگى ئۆڭۈپ كەتكەن
كۆڭلەك بىلەن ئۆتكۈزۈپ كەلگەن. مانا بۈگۈن زېمىن
ئىنىسىنىڭ 80 - يىللارغا خاس تۇرمۇشتىن لەززەتلىنىپ،
راھەتلىنىپ ياتقىنىنى كۆرۈپ تۇرۇپتۇ.

ئۇ بېشىنى لىڭشىتىپ كۈلۈپ قويدى - دە، ئۆزى ئىشخانا
قىلىپ ئولتۇرغان ئۆيگە قاراپ ماڭدى. بۇ ئۆي گىلەم، سافا ۋە
ھەر خىل ئاياللارنىڭ يېرىم يالىڭاچ رەسىملىرى بىلەن
بېزەلگەن. چىرايلىق ئۈستەل ئۈستىگە ئېسىل تاماكلار، يېرىم

ئىچىلگەن، ئاغزى ئىچىلمىغان پۇنلەر، مېۋە - چىۋە، پاقلان گۆشلىرى تولۇپتۇ: شەھەر كۆرۈپ كۆزى ئىچىلغان كىچىك ئىنسى ئىمىنجان ئىككى كىشىلىك «شېرىن چۈش كارىۋىتى» ئۈستىدە يېرىم يالىڭاچ ھالدا ياستۇقنى قۇچاقلاپ يېتىپتۇ. بۇ ئۆيدىكى تېلېفونمۇ ئورنىدىن قوزغالمىپتۇ. ئۇنىڭ راھەت - پاراغەتكە تەشنا ئىنسى ئوقۇش پۈتكۈزۈپ كەلگۈسىدە كۆرىدىغان راھەتلىرىنى شۇنىڭ ئۈچۈن مانا مۇشۇ ئەق راھەتكە ئالماشتۇرغان ئىكەن - دە!

ئۇ لالەيىپ ياتقان ئىنسىغا غەزەپ بىلەن ھومىيىپ قاراپ قويدى.

ئۇ كىچىك مەجلىس خانا قىلغان ئۆينىڭ ئىشىكىگە كېلىپ توختىدى. ئىشىك قىيا ئوچۇق ئىدى. ئۇ بۇ ئۆيدە سىڭلىسى ھاۋاخان بالىلىرى بىلەن تۇرۇۋاتقانلىقىنى بىلدى. ھاۋاخان يالغۇز كارىۋاتتا، بالىلىرى چوڭ گىلەم ئۈستىدە ئۇخلاۋاتتى. مانا شۇنداق، ئالتە ئېغىز ئۆي چىرايلىق ياسالغان، يەنە بىرنەچچە ئېغىز ئۆي قۇپقۇرۇق تۇراتتى، ئۇ باغقا چىقتى. باغ بۇرۇنقىدەك، پىشقان ئالما، نەشپۈت، ئۈزۈم، ئانارلىرى بىلەن ئەتىگەنلىك سەلىكىن شامالنىڭ ئەللىيى بىلەن سىلىق تەۋرىنىپ تۇرۇپتۇ. «بۇ باغلارمۇ ئەمدى ئىسمائىل ھاجىمنىڭ!» دېدى ئۇ قېرى ئامۇتقا يۆلىنىپ تۇرۇپ ئەلەم ۋە ئازاب بىلەن.

ئۇ بۈگۈن ھوقۇق ۋە مەككارلىقنىڭ كۈچىنى كۆردى. ئۇ يەنە يۈل بىلەن مېھىر - شەپقەت ئوتتۇرىسىدىكى ئېلىشىشنىڭ نەتىجىسىنى كۆردى: پۇل مېھىر - شەپقەت، يۈز - خاتىر دېگەنلەرنى يەڭگەن، مۇنۇ ئاتىسىنىڭ ئەمگەك تەرى ۋە مېھىر - شەپقىتىنىڭ شەرىپىتى بىلەن چوڭ بولۇۋاتقان بالىلار ئازغىنە پۇل - راھەتكە ئاتا مېھرىنى تېگىشىۋەتكەن. ئۇلارنىڭ راھەت قوينىدىكى چىرايلىرىدا ئاتا غېمى، ئۆلۈم ۋە ھىممىسى زادىلا يوق. ھەتتا مۇنۇ ئۆگەي ئانىمۇ زېمىن بىلەن كۆرۈشكەندە

ئاۋۋال پۇل - پۈچەكنى، ئاندىن كېيىن يىراقتا ئېغىر ھالدا ياتقان ئېرىنى تىلغا ئالدى.

چېكىدىن ئاشقان راھەت - پاراغەت ئىنساننى ئوڭايلا كاردىن چىقىرىدۇ دېگەنگە زېمىن ئىشەنگەن، لېكىن چېكىدىن ئاشقان قاشقاقلقمۇ ئىنساننى ئۆز قېلىپىدىن چىقىرىۋېتىدۇ دېگەنگە زادىلا ئىشەنمىگەندى. ئۇ ھىندىستانلىق كىرىشان چاندارنىڭ ھېكايىسىدىكى ھېلىقى بىر جۈپ ئاشىق - مەشۇقنىڭ ئاچارچىلىق دەستىدىن ئۆز مۇھەببەتلىرىنى بىر پارچە بولكىغا تېگىشۋەتكەنلىكىنى ئوقۇپ يازغۇچىنى تىللىغان. «ياق، مۇھەببەت ئۇنداق ئاسانلا تېگىشىلىدىغان نەرسە ئەمەس. ئۇنىڭ يىلتىزى جان تومۇردا» دەپ يازغانىدى ئۇ ئۆز خاتىرىسىگە.

لېكىن، ئۇ بۈگۈن ئۆز ئۆيىدىكى مۇنۇ رېئاللىق ئالدىدا پۇلنىڭ تەسىر قىلىش كۈچىگە ئىشەنمەي تۇرالمىدى: ئۇنىڭ قېرىنداشلىرى پۇل - دۇنيانى كۆرۈپ ئاتا ئارزۇسى، قېرىنداش غۇرۇرىنى ئۇنتۇغان. زېمىن بەلكى مۇشۇ راھەت - پاراغەتكە تەشنا قېرىنداشلىرىنىڭ رايىغا بېقىش لازىملىقىنى ئۇنتۇغاندۇر، بەلكى ئۆز مەجەزى، ئۆز غۇرۇرى بىلەن ھېسابلىشىپ قېرىنداشلىرىنىڭ ئارزۇ - ئارمانلىرى بىلەن ھېسابلاشمىغاندۇر. بىر چاغدا دادىسىمۇ بۇ تەييار بايلىقنى ئېلىشقا ئۇرۇنغان ئەمەسمىدى. شۇ چاغدا دادىسىنىڭ مۇشۇ بالىلارغا راھەت - پاراغەت يارىتىش كويىدا ئىكەنلىكىنى نېمىشقا ئويلىمىدى: بۇ بېچارىلەرنى ھېسابقا ئالغان بولسا ئىبراھىم ھاجىم بىلەن، باشقا ئۇرۇق - تۇغقانلىرى بىلەن تىركەشمەي سۈكۈت قىلىپ تۇرۇۋالغان بولماسمىدى. لېكىن، بىر ھەقىقىي ئىنسان ئۆز غۇرۇرىنى ھەممىدىن ئۈستۈن بىلىدىكەن. غۇرۇر ئالدىدا بايلىق، مەنەپ دېگەنلەر ھېچنېمىگە ئەرزىمەيدىكەن. زېمىن مانا مۇشۇنداق غۇرۇر ئىگىسى بولۇپ

قالغىنىغا بۈگۈن بىرىنچى قېتىم ئۆكۈندى.

ئۇ كوچىغا چىققاندا قۇياش قىزىرىپ چىققان. تونۇش كوچىلار، دەل - دەرەخلەر بۈگۈنكى يېڭى قۇياش نۇرىدا شادلانغان. ئۇلار زېمىننى مازاق قىلىپ: «ناز بىلەن ئالدىڭ، پۇل دېگەن يامان نەرسە جۇمۇ، دۇنيادا ئالغىنىدىكى تەييار پۇلنى چۆرۈۋېتىدىغان ئادەم يوق. سەن ئەخمەق ئىدىڭ، مانا ئەمدى راست ئادەمگە ئايلىنىدىڭ» دېمەكتە. بۇ دەل - دەرەخلەر مەھەللە ئادەملىرىمۇ ياكى ئۇنىڭ بىلەن قارشىلاشقانلارنىڭ ئەلچىلىرىمۇ؟ ھەر ئىككىسى بىرلىشىپ شۇنداق دەۋاتقان بولسۇچۇ؟

ئۇنىڭ كۆز ئالدىدا چوڭ ئاتىسى ئىبراھىم ھاجى سىلىق كۈلۈمسىرەپ، سىلىق سۆزلىمەكتە:

— بالام، بۇ ئۆيلەر بىلەن پۇلدار ئىسمائىل ھاجىمنىڭ، ئۇنىڭ ئاتا مىراسى. ئۇنى ئۇقۇشماي مۇسادىرە قىلىشقان. مانا ئەمدى ئۇنىڭ مىراسخورى سەن!

— ياق، چوڭ دادا، مەن ھەرگىز سىزنىڭ مۇددىئايىڭىز بىلەن ياشىمايمەن. مەن سىزنىڭ ھۆرمىتىڭىز بىلەن كۆكلەشنى نومۇس بىلىمەن. مەن سىزنىڭ سايىڭىزدا راھەتلىنىشنى ئازاب بىلىمەن. مەن بۇ ناتوغرا يول بىلەن قولغا كەلگەن بايلىقنى قايتۇرۇۋېتىمەن. توپىدا ياتاي، زاغرا غاجاي، يالاڭ - يالىڭچا يۈرەي، لېكىن ئىناۋىتىمگە داغ چۈشۈرمەيمەن! ئۇ شۇنچىلىك تېز ماڭدىكى، تار، جىگدىلەر چىرماشقان، قۇملۇق كوچىغا كېلىپ قالغىنىنى تۇيماي قالدى. ئۇ قىيسىق ئىشىكنىڭ ئالدىدا توختىدى. ئۆينىڭ ئۆگزىسىدىكى كەپتەرخانا ئۈستىدە سەھەر قۇياشىدا تاتلىنىۋاتقان كەپتەرلەر بۇ يۈچۈن ئادەمگە قىزىقسىنىپ قىزغۇچ كۆزلىرى بىلەن قاراشتى.

ئۇ ئىشىكنى چەكتى.

— كىم؟ — گۈلنازنىڭ تونۇش ئاۋازى ئۇنىڭ يۈرىكىنى

— بۇ مەن !

— زېمىنمۇ سىز، كەلدىڭىزمۇ، دادامنىڭ ھالى قانداق؟

— ھەر ئىككىلا داداڭ ياخشى، گۈلناز !

— ئالدىرىماڭ، يۈزۈمنى يۇيۇۋالاي.

ئىشىك ئېچىلدى، زېمىن ھويلىغا كىردى - دە، ئىشىكنى قايتىدىن ئىلدى. ئۇ گۈلنازنىڭ نازۇك بېلىدىن قۇچاقلدى، گۈلناز «جېنىم» دەپ ئىغرىغاندەك قىلىپ ئۇنىڭغا ياماشتى. ئىككى گەۋدە بىر گەۋدىگە ئايلاندى. ئىككى روھ، ئىككى ھېسسىيات، ئىككى تەننىڭ ئىچكى - تاشقى لەززەتلىرى بىر ئادەمنىڭكىگە ئايلاندى. بۇ ئادەم ھەم ئەر، ھەم ئايال.

زېمىن گۈلنازنى كۆتۈرۈپ ئۆيگە ئەكىردى. بالىلار دالاندىكى سۈپىدا لەززەتلىنىپ ئۇخلىماقتا. ئۇ گۈلنازنى خۇددى بوۋاقتەك كۆتۈرۈپ ئىچكىرىكى ئۆيگە ئەكىرىپ چوڭ كارىۋاتقا ياتقۇزدى. گۈلناز ئۇنىڭ بوينىغا گىرە سېلىپ، كۆزلىرىنى چىڭ يۇمۇپ خۇددى كۈنگە قاقلانغان مۈشۈكتەك پۈتۈن ۋۇجۇدى بوشىغان ھالدا ئوڭدىسىغا ياتتى. زېمىننىڭ ۋۇجۇدىدا تىل بىلەن ئىپادە قىلغىلى بولمايدىغان بىر خىل راھەت - ئارام پەيدا بولدى. ئۇ بىر مەھەل راھەت، ئارامنىڭ ئەسىرىگە ئايلاندى. ئۇ نازۇك بەدەن، تولىمۇ چىرايلىق ئايالنىڭ بەدىنىدىن مانا شۇ ئەسىر قىلغۇچى راھەتنىڭ ئۇرغۇپ چىققىنىنى چۈشەندى: «راھەتنىڭ قولى بولمايدىغان ئىنسان بولمىسا كېرەك. مەيلى بىر مىنۇت بولسىمۇ...». ئۇ جىق نەرسىلەرنى ئويلاشنى خالىمىدى. گۈلناز ناز بىلەن پىچىرلىدى:

— تېخى ئەتىگەن، يېشىنىپ ئىككى - ئۈچ سائەت

ئۇخلىۋېلىڭ...

زېمىن مانا ئائىلە راھىتى بىلەن بەختلىك. ئۇ گۈلنازنىڭ نازۇك بارماقلىرىنى يۈرىكىگە يېقىپ، قورسىقىغا ئارتىلغان

پۇتلىرىنى سىلاپ، يۈزىگە چۈشكەن چاچلىرىنى تويماي پۇراپ
ئوڭدا ياتماقتا. ئۇ ھازىر گۈلنازدىن باشقا ھېچكىمنى
ئويلىمايتتى. ئۇنىڭ يادىدىن يىراقتىكى دادىسى، ئۆزىگە كەلگەن
دىل ئازارى، قىلماقچى بولغان ئىشلىرى بىراقلا كۆنۈرۈلگەن.
ئۇ شۇ تاپتا گويا ساغلام بوۋاقتەك بىغەم، بۇدۇرۇق قوزىدەك
جۇشقۇن، ۋايىغا يەتكەن كۆكچى قوغۇندەك لەززەتلىك
ھېسسىيات سۈيىدە چۆمۈلمەكتە. ئۇنىڭ ۋۇجۇدى مۇشۇ
ھېسسىيات سۈيىدە ئېرىمەكتە، ئۇنىڭ تومۇر - تومۇرلىرى
مۇشۇ ھېسسىيات سۈيىنىڭ دولقۇنىغا تەڭكەش بولۇپ رىتىملىق
سوقماقتا. بۇ تومۇرلاردىن: «دۇنيادا راھەت تولا، سەن تېخى
مىڭدىن بىرىنى كۆرمىدىڭ، ئۆزۈڭمۇ كۆرگىن، باشقىلارغىمۇ
كۆرسەتكىن» دېگەن سادا كەلمەكتە ئىدى.

ئۇ يېنىغا ئۆرۈلدى. سول بىلىكىدىكى گۈلنازنىڭ يېشىنى
ئاستا ئاۋايلاپ ياستۇققا قويدى - دە، ئورنىدىن تۇرۇپ ھويلىغا
يۈيۈنغىلى ماڭدى.

ھويلىنىڭ باغ ئىشىكىنىڭ يېنىدا ئابلا يانتاقتىڭ ماھىر
قولدا پۈتكەن بىر «سەرراپ» بار ئىدى. ئۇ ھويلىنىڭ تۆت
تەرىپىگە قارىدى. ياغاچلاردىن ياسالغان خىلمۇ خىل
ئويۇنچۇقلار: ئاتلار، ئايروپىلان، ماشىنىلار ھەممىلا يەردە
چېچىلىپ ياناتتى. بۇلارنى ئابلا يانتاق ئاشۇ ئەپچىل قوللىرى
بىلەن بالىلارغا ياساپ بەرگەن. بالىلار ئۈچۈن باققان
توخۇلىرىمۇ خۇددى زېمىننى يات كۆرگەندەك قاقاقلىشىپ،
چەكچەيگەن ھالدا باغقا مېڭىشتى. بۇ ھويلىدىكى ھەممىلا نېمە
ئۇنىڭغا يات ۋە ئۇلاردىن ھۇزۇرلىنىش نومۇسلىق. ئۇ ئابايا
ياتقان يۇمشاق كۆرىپلەر بىلەن ياستۇقلارمۇ ئابلادىن ئاشقان. ئۇ
سوغۇق سۇدا يۈيۈنۈۋېتىپ بىر خىل كۆڭۈل غەشلىكى، بىر
خىل روھىي ئازاب بىلەن خورسىنىپ قويدى. ئەمدى ئۇنىڭ
بەدىنىدە ھۇزۇر - ھالاۋەت، بەخت شادلىقىدىن زادىلا ئەسەر

قالمىغان. ئۇنىڭ ۋۇجۇدىنى غەشلىك، ئازاب، چۈشكۈنلۈك چىرمىۋالغانىدى. ئۇ نېمىنىلا ئويلىسا غەشلىك، ئازاب ۋە ھاقارەت ھېس قىلاتتى. لېكىن، ئۇ ئازابقا كۆنۈككەن. ئۇزاق يىللىق سېغىنىش، ئازاب ۋە ئۈمىد بىلەن ئۆتكۈزگەن سەرگەردانلىق ھايات ئۇنىڭغا غەم - قايغۇدىن قۇتۇلۇشنىڭ ساۋاتىنىمۇ ئۆگەتكەن. بۇ ساۋات ئىشلەش، ناخشا ئېيتىش ۋە كەلگۈسىگە ئىنتىلىش.

ئۇ يۇيۇنۇپ بولۇپ ئوتۇن كەسلەپ ئوچاققا ئوت ياقىتى ۋە باغقا چىقىپ كۆكباش قوناق ئەكىرىپ ئۇنى لېگەنگە قىرىپ چۈشۈرۈشكە باشلىدى. ئۇنىڭدىن كېيىن كاتەكتە چىلاۋاتقان چارخورازنى تۇتۇپ باغقا ئاچىقتى - دە، قۇملۇقتىن كىچىككىنە ئورەك كولاپ ئۇنى بوغۇزلىدى.

ئۇ قايناق سۇدا توخۇنى يۇغۇزداۋاتقاندا گۈلناز ئۆيىدىن چىقتى. ئۇنىڭ كۆزلىرى خۇمارلاشقان، لەۋلىرى سۈزۈلگەنىدى. ئۇ زېمىننىڭ ساقاللىرى ئۆسكەن ئېڭىكىنى سىلاپ قويۇپ:

— بەك ئىشلىگىلىرى كەلگەن بولسا ساقاللىرىنى ئالسىلا، چىرايلىقراق كىيىنسە، قارىسىلا، كۆڭلەكلىرى قاتلىسا سۇنغۇدەك بولۇپ كېتىپتۇ، — دېدى.

— بەللى، — دېدى زېمىن شۇ چاغدىلا ئۆزىنىڭ ئون كۈندىن بېرى مۇشۇ كۆك نېلۇن كۆڭلەكنى ئالماشتۇرمىغانلىقىدىن خىجىل بولۇپ، — قارا، گۈلناز، مۇشۇ ئىشتانمۇ قاس. ساپىنىڭ ئىشتىنىغا ئوخشىشىپ قاپتۇ.

گۈلناز زېمىننىڭ مايلىشىپ يارقىراپ كەتكەن قوڭۇر ئىشتىنىغا قاراپ قويۇپ قاقاقلاپ كۆلدى:

— سىزگە كىيىم تەييارلاپ قويدۇم، كىيىۋېلىڭ. بۈگۈنلا بېرىپ خەت ئالايلى. ئەمدى بىز ھېچكىمگە مەسلىھەت سالمايلا ئىش قىلالايمىز.

— بۈگۈنلىمۇ؟

— ھەئە، بۈگۈنلا.

— ئۇنداق بولسا كۆكباش كۈجىسى ساڭا قالدى.

زېمىن ئىچكىرىكى ئۆيدىن ياسىنىپ چىققاندا بالىلار
ئويغانغانىدى. بالىلار ئۇنىڭغا ياتىسراپ، بىر خىل يوشۇرۇن
ئۆچمەنلىك بىلەن قاراپ قويدى:

— قانداق ئەھۋالنىڭ، يادىكار؟

— بەلەن، سىلچۇ؟ قاڭشارلىق بۇرنى، خىيالچان يوغان
كۆزلىرى زېمىنغا ئوخشىشىدىغان، بويى زېمىن بىلەن تەڭ
كۆرۈنىدىغان ئۆسمۈر يىگىت زېمىنغا يەر ئاستىدىن قاراپ
قويدى.

— سەنچۇ، ئىنئام؟

— بەلەن... — ئۇزۇن كىرىپكىلىك خۇمار كۆزلىرى
ئانىسىغا تارتقان، يوغان بۇرنى ئابلا يانتاقتى ئەسلىتىدىغان ئون
بىر ياشلىق بالا لەۋلىرىنى چىشلەپ، يەرگە قاراپ قىزىرىپ
جاۋاب بەردى.

«ئابلانىڭ ئورنىنى تارتىۋالماق تولمۇ تەس. ئۇ مۇنۇ
بالىلارنىڭ قەلبىدە. ئۇلارنىڭ قەلبىگە ئىككى ئاتا سىغىنىمۇ؟
ئۇلارنىڭ قەلبىدىن ئاتا مۇھەببىتىنى چىقىرىۋېتىش
مۈمكىنمۇ؟ مەردلىك قىلسام ئۇلار مېنى تېخىمۇ يامان كۆرىدۇ»
دەپ ئويلىدى زېمىن.

ئۇ ئىنئامنىڭ يىرىك چاچلىرىنى سىلاپ:

— داداڭ ئابلا ئۈچ يىللىق ئوقۇشقا كەتتى، ئۈچ يىلدىن
كېيىن قايتىپ كېلىدۇ، — دەپ.

ئىنئام زېمىنغا لەپىدە قاراپ قويۇپ ئۈمچىيىپ
يىغلىۋەتتى.

زېمىن ئۇنىڭ بېشىنى باغرىغا باستى:

— يىغلىما، ئىنئام، ئەمدى ئابلانىڭ ئورنىدا مەن سىلەرگە
قارايمەن.

— ئۈمۈ سىلەرنىڭ داداڭلار! — دېدى تالادىن كىرگەن گۈلناز تامدەك ئاتىرىپ، لەۋلىرى تىترەپ، — ئىنئام، نېمىشقا يىغلايسەن، داداڭ مېنىڭ خېتىمنى بېرىپ كەتتىيا. ئۈمۈمچىدىكى دادىسىنىڭ يېنىدا تۇرارمىش. ئۇ باشقا خوتۇن ئېلىۋاپتۇيا.

— يالغان، يالغان سۆزلىمە، گۈلناز!
— سىز يالغان سۆزلىدىڭىز. مەن بۇلارغا ھەممىنى دېگەن، يەنە نېمىشقا يىغلايدۇ دەيمىنا!

ئۇلار جىمىپ قېلىشتى. توخۇ شورپىسى بىلەن كۆكباش قوناقىتىن ئېتىلگەن كۆچىنىمۇ جىمجىت، ئەمما ئىشتىھا بىلەن ئىچىشتى.

زېمىن بىلەن گۈلناز چىرايلىق ياسىنىپ بىر ۋېلىسىپىتىنى يېتىلەپ تار كوچا بىلەن بازارغا ماڭدى. كىچىك - كىچىك ئىشىكلەردىن ئاياللار باشلىرىنى چىقىرىشىپ پىخىلدىشىپ كۈلۈشەتتى. بىرلىرى كۆرمىگەن بولۇپ يۇندا چېچىشاتتى، يەنە بىرلىرى ئىت - ئېشەكلىرىنى تىللىغان بولۇپ:

— ھاپاسىز ھايۋان!
— ئۈچۈلۈقۇڭنى يەڭگۈشلەپ قويايما!
— سەنمۇ يېڭى ئىگە تاپتىڭمۇيا! — دېيىشەتتى.

زېمىن خۇددى يۈزى بىلەن يەر دەسسەپ ماڭغاندەك تەستە ماڭدى. گۈلناز بولسا خۇددى ھېچ نەرسە كۆرمىگەندەك، ئاڭلىمىغاندەك، بوغۇپ چاققان قىلىۋالغان قويۇق چاچلىرىنى سىلكىپ قويۇپ كۈلۈپ - غادىيىپ مېڭىۋەردى. ئۇلار كۆل بويىغا كەلگەندە زېمىننى ھۆرمەتلەيدىغان بىرنەچچە دېھقان قوللىرىنى كۆكسىگە قويۇپ سالام بەردى:

— زېمىن شۇجى، ئۆيگە كىرسىلە.
— ھە نېمە بولسا بىر مەھەللىلىك بولۇپ قالدۇق، زېمىن شۇجى.

— زېمىن شۇجى، دادىلىرىنىڭ ئەھۋالى قانداقراق؟
ئايال يەڭگۈشلەش ياكى ئەر يەڭگۈشلەش بۇ يەرلەردە
يېڭىلىق ئەمەس. بۇ خىل ئىش ھەربىر ئۆيدە دېگۈدەك بولۇپ
تۇرىدۇ. لېكىن، چىقىشقاق، خۇشخۇي ئايال يانتاقنىڭ بۇ
كوچىدىن مەڭگۈلۈككە كېتىپ قېلىشى مەھەللە ياشلىرىنى
بىئارام قىلغان بولسا، مۇنۇ ھۆرمەتلىك ئائىلىنىڭ ئەرگە -
نايناق قىزىنىڭ ئامەتلىك بولۇپ قىرىق نەچچە ياشقا كىرگۈچە
ئۆيلەنمىگەن يىگىت بىلەن توي قىلىشى — تەمە بىلەن يۈرگەن
نۇرغۇن قىز - چوكانلارنىڭ قەلبىگە ھەسەت - ئىچى تارلىق
ئوتىنى تۇتاشتۇرۇپ قويغانىدى. گۈلنازنىڭ غادىيىشى مانا
شۇنىڭ ئۈچۈن، زېمىننىڭ خۇدۇكچانلىقىمۇ شۇنىڭ ئۈچۈن
ئىدى.

ئۇلار ئاخىر چوڭ كوچىغا چىقتى - دە، زېمىن ئالدىغا،
گۈلناز كەينىگە مىنگىشىپ ۋېلىسىپت بىلەن بازارغا قاراپ
مېڭىشتى. ئۇلار «ھاجى قۇددۇس مۇلازمەتخانىسى» نىڭ ئالدىدىن
ئۆتكەندە بىر دېرىزىدىن يېرىم قوغۇن ئۇچۇپ چىقىپ
زېمىننىڭ ئاپپاق كۆڭلەكلىك كۆكرىكىگە تەگدى. زېمىن
تېرىكىپ ۋېلىسىپتتىن چۈشتى، لېكىن گۈلناز كۈلۈپلا
قويدى.

— ئۆلۈشۈن مېنى دەپسە! — دەپتى ئۇ كىملىرىنىدۇر
ئاچچىق كۈلكە بىلەن تىللاپ.

ئۇلار يېڭىدىن ئىجارىگە ئېلىنغان يېزىلىق ھۆكۈمەت
بىناسىنىڭ ئالدىغا كېلىپ توختىدى. بۇ مودىدىن قالغان ئىككى
قەۋەتلىك بىنا بۇرۇن سودا ئىدارىسىنىڭ مېھمانخانىسى ئىدى.
بۇزۇقچىلىق تولىمۇ ئەۋج ئېلىپ كەتكەچكە، بۇ مېھمانخانىنى
«زىيانداشلارنى تازىلاش» ھەرىكىتىدە تاقىۋېتىپ يەككە
تىجارەتچىلەر جەمئىيىتىگە ئىجارىگە بەرگەنىدى. مانا ئەمدى بۇ
بىنانىڭ پېشانىسىگە يېزىلىق پارتكوم بىلەن يېزىلىق

ھۆكۈمەتنىڭ قىزىل خەتلىك ۋېۋىسكىلىرى ئېسىلىپتۇ.
زېمىن پارتكوم شۇجىسى ئىشخانىسىنىڭ ئىشكىنى
ئىتتىردى. ئۆيدە لىق ئادەم بار ئىكەن. ئۈستەلدە كېرىلىپ
ئولتۇرغان سېرىق چوقۇر يىگىت غودۇڭشىدى:
— ئۈسۈپ كىرىۋېرىدىغان ئاممىۋى ھاجەتخانا ئەمەس بۇ،
ئىشك چېكىشنى بىلمەيدىغان كىم بۇ؟

— زېمىن شۇجى!

— كەلسىلە، زېمىن ئاكا.

بۇ ئۆيىنىڭ خوجايىنى بايقى سېرىق چوقۇر يىگىت يېڭى
بولغىنى بىلەن بۇ يەردە ئولتۇرغانلارنىڭ تولىسى كونا —
زېمىننىڭ قول ئاستىدا ئىشلىگەن ئادەملەر ئىدى. ئۇلار
زېمىننى ھۆرمەتلەپ ئورۇنلىرىدىن دۈرىدە تۇرۇشتى.
— ھە، زېمىن ئاخۇنما سىلى! — بۇ ئىدارىنىڭ يېڭى
ھۆكۈمرانى بىر قولىنى خالمايلا سۈندى.

— ئوبۇل ھەسەن شۇجى! — دېدى زېمىن ئۇنىڭغا قول
سۈنۈپ — ھەممىنىلا باشقىدىن — يەنى نۆلدىن باشلىغان گەپ
ئىكەن — دە!

— مۇشۇنچىلىك ھازىرچە! — ئوبۇل ھەسەن قوللىرىنى
ئىككى يېنىغا تاشلاپ كۆرەڭلىك بىلەن غادايدى، — دۇنيادا
نېمە تەس، تىكىپ سۆكۈمەك تەس دەپتىكەن، زېمىن ئاخۇن،
قانداقراق؟

ئوبۇل ھەسەننىڭ «زېمىن ئاخۇن» دېگەن ئىسمىنى قايتا —
قايتا تەكرارلىشى بۇ يەردىكىلەرنىڭ نارازىلىقىنى قوزغىغان
چېغى، بىرى ئەلەم بىلەن:

— زېمىن شۇجى، بىر مەسچىتنىڭ ئىمامى بولۇۋالمايدى-
غانلا، نېمانداق ئوبۇل ئاخۇن سىلنى ھە دېسلا «ئاخۇن، ئا-
خۇن» دەيدا! — دېدى.

— شۇجىلىقنى تارتىۋالغان ئادەم ھەر نېمە دەيدۇ — دە

گەمدى !

— تارتىۋالدى دەيسىنا؟ تارتىۋالدى، بۇلىۋالدى.

— ئوغرىلىۋالدى دېسىمۇ بەرىبىر ئوخشاش گەپ !

بۇ يېڭى خىزمەت ئورنىدا تېخى ھېچقاچە ھۆرمەت تاپالمىغان ئوبۇل ھەسەن ئوڭايسىزلىنىپ نېمە قىلارنى بىلمەي بىردىنلا يالغان كەمتەرلىككە ئۆتتى:

— قارىسلا، زېمىن شۇجى، سىلىگە خۇيباۋ قىلىپ قويماي، كېلىپلا يۇقىرىنىڭ ھۆججىتىگە ئاساسەن سىلىنىڭ ئۆيلىرىنى قايتۇرۇپ بەردۇق. ئىدارە خىراجىتى قىس بولۇشىغا قارىماي قىرىق سەككىز مىڭ يۈەن نەق پۇلىنىمۇ ئىگىلىرىگە تاپشۇرۇپ، رايونلۇق پارتكوم بىلەن رايونلۇق ھۆكۈمەت تۇرۇۋاتقان قورۇنى بوشتىپ بەردۇق. مۇنۇ ئىككى قەۋەتلىك بىنانىڭ يىللىق ئىجارىسىنى ئەللىك مىڭ يۈەنگە ئېلىپ، ئۈچ كۈن جاپالىق كۈرەش قىلىپ مۇشۇ يەرگە ئۈچ بەنزە، يەنى پارتكوم، ھۆكۈمەت، دائىمىي كومىتېت بىراقلا كۆچۈپ كەلدۇق. كۆپچىلىكنىڭ تازا كۆچكۈسى يوق. لېكىن، يۇقىرىنىڭ يوليورۇقى، يۇقىرىنىڭ قىزىل تامغىلىق ھۆججىتىنى ئەمەلىيلەشتۈرمەسكە بىزنىڭ بېشىمىز ئون ئەمەسىيا !

— شۇنچە تېز ئەمەلىيلەشتۈرۈپلا، باشقا ھۆججەتلەرمۇ مۇشۇنداق ئەمەلىيلەشسە بولاتتى.

— ھەممىنى ئەمەلىيلەشتۈرىمىز، بىرۋاراقى

كەلمەمدىمىز !

— مەن سىلىگە بىرلا گەپنى دېگىلى كەلدىم. ئەتىلا يەنە شۇ بۇرۇنقى ئورۇنغا كۆچىسىلەر. مەن بىرىنچىدىن، ئۆي دەۋاسى قىلىمىدىم، داداممۇ قىلىمىدى. ئىككىنچىدىن، يۇقىرىنىڭ ھۆججىتى بويىچە بېرىلگەن بولسىمۇ، بىز بۇ ئۆي - جاي بىلەن پۇلنى قايتۇرۇپ بەرمەكچى، بىرىنچىدىن، ئەرز قىلىمىدۇق، ئىككىنچىدىن، ئېلىشنى رەت قىلىمىز، ئۈچىنچىدىن، كۈنىدىن

قالغان ناھەقچىلىكلەر خېلى كۆپ، ئەگەر ھوقۇق تۇتقانلارنىڭ ھەل بولۇپ، ھوقۇق تۇتمىغانلارنىڭ ھەل بولمىسا بىز بۇنى خەلققە قانداق چۈشەندۈرىمىز؟ شۇڭا يېزىلىق ھۆكۈمەتنى يۈزىمىڭ يۈەن زىيانغا ئۇچراتماي ئەتىلا كۆچۈڭلار، مۇنۇ ئۆيىمۇ قايتۇرۇپ بېرىڭلار. بىلەمسىلەر، يۈزىمىڭ يۈەن بىر يېزا ئۈچۈن چوڭ پۇل. بۇ پۇل بىلەن نۇرغۇن ئىشلارنى قىلغىلى بولىدۇ.

— ياق، زېمىن شۇجى، ئەمدى سىلى بىزگە ئارىلاشمىسىلا! — دېدى ئوبۇل ھەسەن قاينىقىنى تۇرۇپ، — پارتكوم قارار قىلىپ بولدى. مەن ئەمدى قارشى مۇقام تۇۋلاشقا يول قويمايمەن! زېمىن ئوبۇلنىڭ كۆكۈچ كۆزلىرىگە قارىدى. باشلانغۇچ مەكتەپ ئوقۇتقۇچىلىقىدىن ئاكىسىنىڭ ياردىمى بىلەن ئاشلىق ئىدارىسىگە مۇئاۋىن باشلىق بولۇپ ئۆسۈپ، بىر قېتىم خاتالىشىپ تۆۋەنگە چۈشكەن، ئۇزاق ئۆتمەي قايتىدىن ئاقلنىپ چىققان بۇ ئادەم تېخى يېقىندىلا زېمىن تۈگۈل يېزىلىق ھۆكۈمەتنىڭ كاتىپىغىمۇ كۈچۈكلىنىپ - يېلىنىپ يۈرەتتى. مانا ئەمدى زېمىندەك خەلق ھۆرمىتىگە ئىگە كادىرلارغىمۇ قاپاق تۇرۇپ، قوپال ئاۋازدا گەپ قىلالايدىغان بوپتۇ. مانا بۇمۇ ھوقۇقنىڭ كۈچى.

پۇلنىڭ ۋە ھوقۇقنىڭ كۈچىنى شۇ بىر كۈندىلا چوڭقۇر چۈشەنگەن زېمىن يېزىلىق ھۆكۈمەت كاتىپىنى باشلاپ سىرتقا چىقتى:

— ئۆيلەنمەكچىمەن، ئۇكام، خەت قىلىپ بەرگىن.

— تامغا مەندە يوق. تامغىنى ئوبۇل شۇجى مەندىن

ئېلىۋالغان. كىمگە بەرگىنىنى بىلمەيمەن، ئاكا.

— مۇشۇ ئىش ئۈچۈن يەنە شۇ ئوبۇل شۇجىغا

يېلىنامدەمەن؟

— ياق، زېمىن شۇجى، مەن مۇسا شياڭجاڭغا دەپ خەت

ئېلىپ، تامغا باستۇرۇپ بېرەي.

«... مانا ئەمدى زېمىننىڭ بۇ يەردە قەدىر - قىممىتى قالماپتۇ. دۇرۇس، مېنىڭ بۇ يەردە بۇيرۇق بېرىشكە ئەمدى ھوقۇقۇم يوق. بۇ يەر ئەمدى مېنى تونۇمايدۇ، مەنمۇ ئەمدى ئىشلىرىمنى نۆلدىن باشلايدىغان ئوخشايمن.»

زېمىن بۇ كونا بىنادىن چىقىۋېتىپ شۇلارنى ئويلىدى.
ئۇ شۇ كۈنى بىر كۈن ئاۋارە بولۇپ، نە ئىنسىلەرنى ئۆيىدىن كۆچۈشكە كۆندۈرەلمىدى، نە ئۈرۈمچىگە تېلېفون بېرەلمىدى، نە توي خېتى ئالالمىدى. ئۇ ھارغىن، روھى چۈشكۈن ھالدا كەچقۇرۇن يەنە گۈلنەزىنىڭ ئۆيىگە قاراپ ماڭدى. ئۇ پەقەت شۇ ئۆيىدىلا تەسەللى، ئارام تاپالايتتى. لېكىن، ئۇ ئۆي ھامان ئابلا يانتاقنىڭ، بالىلارمۇ شۇنىڭ، پەقەت يالغۇز گۈلنەزىلا زېمىننىڭ، زېمىن ئىشىكىنىڭ بوسۇغىسىغا كەلگەندە ئۆيىدىن بالىلارنىڭ يىغىسى، گۈلنەزىنىڭ كايىشلىرى ئاڭلاندى.

— دەسسەتمەيمەن، مەن ئۇنى ئۆيگە يولاتمايمەن! —
دەيتتى يادىكار يىغلاپ تۇرۇپ.

— بىز كېتىمىز، ئابلا دادامنىڭ يېنىغا كېتىمىز! —
دەيتتى ئىنئاممۇ يىغلاپ.

— ئۇ ئەمدى سىلەرنىڭ داداڭلار، ئابلا سىلەرنى تاشلاپ كەتكەن! — دەيتتى گۈلنەزىمۇ يىغلاپ. زېمىننىڭ ئىچى ئېچىشتى، كۆزلىرى تۇمانلاشتى. ئۇنىڭ سەۋەبىدىن بالىلار بەختسىز، ئۇنىڭ سەۋەبىدىن گۈلنەزىمۇ دەردلىك؛ يەنە ئۇنىڭ سەۋەبىدىن ئىنسىلەرنىڭ كۆزى ياش...

«ھەقىقەت بىلەن ۋىجداننى ھەممىگە ئۆلچەم قىلىشنىڭ ۋاقتى ئۆتتىمۇ ياكى باشقىلارنى قانائەتلەندۈرۈش ئۈچۈن ئىرادەڭ بىلەن ۋىجداننىڭغا خىلاپلىق قىلىشنىڭ لازىمۇيا؟ ھەقىقەت بىلەن ۋىجدان ھامان يەڭگۈچى دېگەن ھۆكۈم خاتامۇيا؟» ئۇنىڭ پىكىرلىرى چىڭشىلەشكەندى.

ئۇ چۈشكۈن، خاپا ۋە چارچىغان ھالدا دوستلىرى بىلەن
دائىم تاماق يەيدىغان ئاشخانا ئالدىغا كەلدى.

— زېمىن شۇجى!

— زېمىن ئاكا، قانداقراق؟

— كەلسىلە دەيمەن، بىر ئولتۇرايلى!

ئۇ مۇشۇ كۈلكە خۇمار ئىچكۈچىلەر ئارىسىدا قەدىر -
قىممەت تاپتى. «بۇلارمۇ ئادەم، — دەپ ئويلىدى ئۇ ئىككى
رومكا ئىچكەندىن كېيىن، — مەن سەرگەردان بولۇپ، قايتىپ
يۇرتۇمغا كەلگەندە مانا مۇشۇلار بىلەن ئۆلپەتلەشكەن. كېيىن
ماڭا ئامەت كەلدى. مەن بۇلاردىن يىراقلاشتىم. بۇلارنىڭ
ئىچىدىكى مەن بىلەن تىللاپ كۆرۈشىدىغانلار تىللىمايدىغان؛
سەنلەيدىغانلار سىز، دەيدىغان بولۇشتى. ئۇلارنى مەن
چۆرۈۋەتتىم. ھېچ گۇناھسىز دوستلىرىمنى چۆرۈۋەتتىم. بىرلا
تۇراق دوكا مەندىن بىر قەدەم نېرى بولماي ھازىرغىچە
كەينىمدە يۈرۈپتۇ...»

— قۇيە، قاسمەك! — دەدى زېمىن شاپاق دوپپا كىيگەن،
ماي كىيىملىك رېمونتچىغا قاراپ كۈلۈپ، — نېمىگە قولۇڭ
تىترەيدۇ؟

— شۇجىنى كۆرۈپ تىترەيدۇيا!

— مەن شۇجى ئەمەسمەن، جۇما!

— ئۇنداق بولسا تىترىمە قولۇم!

رېمونتچى، شوپۇر، مېخانىك، دېھقان، ئېلىپساتار، تامچى،
كاۋاپچى... خىلمۇخىل ئىشلار بىلەن پۇل تېپىپ خۇشال -
خۇرام تۇرمۇش كەچۈرۈۋاتقان پىكرى ئاددىي، گېپى ئوچۇق،
تەمەسسىمۇ چاغلىق بۇ دوستلار زېمىننىڭ كۆڭلىدىكى بارلىق
غەشلىكنى بىردەمدىلا تۈگەتتى، ئۇ چالا مەست بولۇپ كوچىغا
چىققاندا كۈن ئولتۇرۇشقا ئاز قالغانىدى. ئۇ ئېشەك ھارۋىسى
بىلەن ئوقەت قىلىدىغان بىرىنىڭ مۇرىسىگە تايىنىپ:

— بىلىسەنغۇ، مېنى دادامنىڭ ئۆيىگە ئاپىرىپ قوي، —
دېدى.

— ئېشەك ھارۋا بىلەنما، ھا - ھا - ھا... بەللى، خەقلەر
نېمە دەيدۇ؟

— نېمە دېسە دېسۇن، «خانتاجى» دېگەن پىكاپقا
چۈشكەنمۇ، ئېشەك ھارۋىسىغا چۈشكەنمۇ ئوخشاش ئادەم. مەن
سىلەرنى تاشلىۋېتىپ خاتا قىلغان. ئەمدى ئۇلار مېنى
تاشلىۋېتىپ توغرا قىلدى.

— كىملىرى سىلنى تاشلىۋەتتى، زېمىن شۇجى!
زېمىن جاۋاب بەرمىدى. ئۇ قاتتىق مەست بولۇپ قالغان،
جاۋاب بەرمەك تۈگۈل ئۇ ئۆزىنىڭ نەگە كېلىپ قالغىنىنىمۇ
ئۇيىمىدى.

ئۇ يېرىم كېچىدە ئۇيقۇدىن ئويغاندى. ئۇ قاتتىق ياغاچ
كارىۋاتتا ئەمەس، يۇمشاق چۈشەك ئۈستىدە ياتاتتى. ئۇ يېنىنى
سىلىۋىدى قولى بىر نازۇك بەدەنگە ئۇرۇلدى.
— سىز كىم؟ — ئۇ چۆچۈپ سورىدى.

— گۈلناز، مەن... نېمىگە چۆچۈيسىز، خاتالىق
ئۆتكۈزىدىڭىز... ئۆز ئۆيىڭىزدە سىز... — دېدى گۈلناز ئەركىلەپ
تۇرۇپ، ئۇنى قۇچاقلاپ مۇرىلىرىنى سۆيۈپ تۇرۇپ، — قانداق
كېلىپ قالدىم دەمسىز؟! بىر قاسماقنىڭ قىغ توشۇيدىغان
ھارۋىسىدىن تاپتىم. ئۇ سىزنى يېزىغا ئېلىپ ماڭغانىكەن،
نېمىشقا ئۇ يەرگە بارماقچى بولىدىڭىز؟ مەندىن كۆڭلىڭىز سۇ
ئىچمىدىمۇ؟ مەن سىزنى ئۆيدە قاراڭغۇ چۈشكۈچە ساقلىدىم،
ئاندىن كېيىن ۋېلىسىپت بىلەن ئىزدىدىم، بارمىغان يېرىم،
كىرمىگەن تۈشۈكۈم قالدى. دوستلىرىڭىزدىن ھېچقايسىسى
سىزنى كۆرمەپتۇ. ئاخىر ھېلىقى تېرىچىنىڭ ئاشخانىسىدا
قاسماقلار بىلەن بىللە تاماق يەپ، ھاراق ئىچكىنىڭىزنى
بىلدىم. ئېيتىڭا، نېمىشقا سۈپىتىڭىزنى ساقلىماي

قاسماقلارنىڭ ئارىسىغا قېتىلىۋالدىڭىز - ھە؟

— قاسماقلار مېنىڭ دوستلىرىم. سەندە ماڭا راستتىنلا مۇھەببەت بار بولسا، مېنىڭ دوستلىرىمنى بۇنىڭدىن كېيىن قاسماق - پاسماق دەپ كەمسىتمە!

— سىزنىڭ دوستىڭىز نېمىشقا ئۇنداقلار بولىدىكەن؟ سىز دېگەن قابىلىيەتلىك كادىر، رەھبەر، بىلىپ قويۇڭ، سىز ناھىيەنىڭ ھاكىملىقى نامزاتلىقىدىن ئۆچۈرۈلمەپسىز، خەلق سىزنى چوقۇم ھاكىملىققا سايلايدۇ. مەن بۇ گەپنى رىشات بۇجاڭدىن ئاڭلىدىم. رىشاتمۇ سىزنىڭ دوستىڭىز، ئۇ ناھىيەلىك پارتكوم تەشكىلات بۆلۈمىنىڭ باشلىقى، سىزنى ياخشى كۆرىدىكەن، قوللايدىكەن. مانا شۇلار سىزنىڭ دوستىڭىز.

— مەن بىلەن ھاراق ئىچكەنلەرچۇ، گۈلناز؟ — دېدى زېمىن گۈلنازنىڭ قوللىرىنى بەدىنىدىن ئاستا بوشتىپ، — ئۇلار دوست بولۇشقا ئەرزىمەمدۇ؟ مەن غۇلجا خانلىرىدا، ئۈرۈمچى كوچىلىرىدا قاڭغىر - قاقشاپ يۈرگەن چاغلاردا ئاشۇ ئادەملەر مېنىڭ بېشىمنى سىلىمىغان. سىزنى سېغىنىپ ئېيتقان ناخشىلىرىمنى ئاشۇلار كۆزلىرىگە ياش ئېلىپ ئاڭلىمىغان. مەن بۇ يەرگە قايتىپ كەلگەندىمۇ مېنىڭ ئالدىمغا يۈگۈرۈشۈپ چىققانلار ھەم ئاشۇلار. يەنە سىزنىڭ تىلىڭىز بىلەن ئېيتقاندا ئاشۇ «قاسماقلار». مەن ئۇلارغا قەرزدار. مەن ئامەت كېلىپ شۇجى بولۇۋېلىپ ئۇلاردىن يۈز ئۆرۈپ ئەمەلدارلار بىلەن دوستلاشتىم. ئەمەلدارلارنىڭمۇ ياخشىلىرى كۆپ، لېكىن چاپاننىڭ يېڭىسى، ئاغىنىنىڭ كۈنسى ياخشى!...

— ئايالىڭىچۇ، جېنىم؟ — گۈلناز ئۇنىڭ ئۇزاق سۆزىنى ئۈزۈۋېتىپ ئۇنى باشقىدىن چىڭ قۇچاقلدى، — مېنى تاشلىماڭ، زېمىن، ماقۇل، ئۇلارنى قاسماق دېمەي، ئۇلارنى چايغا چاقىراي، ئاياللىرى بىلەن دوست بولاي، ھەرقانداق

شەرتىڭىزگە كۆنەي، بالىلارغا ئابلاڭنى ئۈنتۈلدۈرۈپ سىزنى دادا دېگۈزەي. مېنى تاشلىماڭ، مەن ئەمدى سىزدىن ئايرىلىپ قالسام بۇ دۇنيا بىلەن خوشلىشىمەن. سىز ئۈچۈن نومۇسقا، ئاھانەتكە چىدىدىم. سىزنىڭ بەدىنىمدىكى سوۋغىڭىزنىڭ يۈزىنى قىلىپ كۆڭلۈم تارتمىغان بىرىگە ئون ئۈچ يىل خوتۇن بولدۇم. بۇ خورلۇقلارغا چىدىدىم، سىزنى دەپ ئاتا - ئانامدىن، راھەت تۇرمۇشتىن ۋاز كەچتىم، لېكىن، سىز تاشلىۋەتمىسىڭىزلا مەن بۇلارنىڭ ھەممىسىگە ئېچىنمايمەن، جېنىم، مېنى چىڭ قۇچاقلاڭ!...

مۇھەببەتتە پىداكارلىق روھى ئاۋۋال ئايال جىنىسلىقلاردا پەيدا بولغان بولسا كېرەك. ھازىرمۇ ساداقەت ۋە ۋاپادارلىقنىڭ ئۈلگىسى يەنە شۇلاردا ساقلىنىۋاتسا كېرەك، مۇھەببەت تولغان يۈرەكتىن فوتتاندەك ئېتىلىپ چىققان بۇ سەمىمىي سۆزلەر ئاخىر زېمىننى ئېرىتتى. ئۇ گۈلنازنى باغرىغا چىڭ بېسىپ:

— تاشلىمايمەن، جېنىم، سېنى تاشلىسام ئۆزۈمنى دوزاخقا تاشلىغان بولمامدىمەن، ھەرگىز، ھەرگىز! — دېدى.

ئىككى تەن، ئىككى روھ، ئىككى ھېسسىيات بىرىكىپ بىرلا غەم - قايغۇ، دەرد - ئەلەم ۋە كۆڭۈل غەشلىكىدىن خالىي بىر تەنگە ئايلانغان شۇ پەيتتە، بۇ پاكىز، كىچىككىنە ئۆيىدىن مىڭ نەچچە يۈز كىلومېتىر يىراقلىقتىكى چوڭ شەھەرنىڭ دوختۇرخانىسىدا بىر ئورۇق، ھاياتقا زادىلا قانمىغان گەۋدىدىن ئاخىرقى قېتىم:

— زېمىن... بالام... دېگەن سادا ئاڭلاندى. بۇ جان ئىگىسى شۇنىڭدىن كېيىن ھېچكىمنى چاقىرمىدى، سېغىنىمدى، ئۇ مەڭگۈلۈككە كۆز يۇمدى.

— زېمىنغا ئېيتىڭلار، دادىسى ۋاپات بولدى! — دەپ تېلېفوندا ناھىيە ھاكىمىنىڭ قولىغا ۋارقىردى بىرى قوپال ئاۋاز بىلەن.

— ئەكىتىمىزمۇ، مەشەگە دەپنە قىلىمىزمۇ؟ — بۇ تۇراق
دوكانىڭ ئاۋازى ئىدى.

— ئەكىلىمىز! — دەپتى ھاكىم ئىككىلەنمەيلا.
گۈلنارنىڭ كىچىككىنە ئىشىكى ئەنسىز ئۇرۇلدى. بۇ
چاغدا ھېلىقى بىر تەن ئىككى تەنگە ئايلانغانىدى. ھارغىن
ئۇيقۇدىكى بۇ بەختىيار تەنلەر ئىشكىنىڭ ئۇرۇلغىنىنى زادىلا
ئاڭلىمىدى.

— دادىسى بىلەن تەڭلا ئۆلدىمۇ نېمە بۇ ئوغرى! — بۇ يېڭى
شۇجى ئوبۇلھەسەننىڭ سۆزى، — ھاكىمنىڭ يوليورۇقىنى
دەرھال ئىجرا قىلماي مېنىڭ بېشىم ئونمىدىيا! ...

5

ئۇلار يەنە بۇرۇنقىدەك چوڭ ئۆينىڭ ئىچكىرىكى
ھويلىسىدا — يۈزدەك ئادەم يېكەنداز ئۈستىدە يۈكۈنۈپ
ئولتۇرايلىغان چوڭ مېھمانخانىغا جەم بولۇشتى.
تۈنۈگۈن كەچ نىساخان ھاجىم ئانىنى ئېلىپ سېمىز
گۈلشەرىخان بىلەن ئورۇق گۈلجامال خېنىم ئايروپىلان بىلەن
ئۈرۈمچىدىن قايتىپ كەلدى. بۇنداق چاغدا نىساخان ھاجىم
ئانىنىڭ ھۆرمىتى ئۈچۈن بۇ چوڭ ئۆيگە جەم بولماي
بولاتتىمۇ؟

ئۇلار — يەنى ئەستايىدىل، كەم سۆز چوڭ كۈيۈ ئوغۇل
تۈردى كېرەم؛ تولا سۆزلەيدىغان، شۇنىڭ ئۈچۈن گېپىنىڭ
خاتاسى كۆپ بولغاچقا قاسىم قۇرباندىن تاپا - تەنە ئاڭلاپ
تۇرىدىغان ئىككىنچى كۈيۈ ئوغۇل ئوبۇلغازى؛ بۇ چوڭ ئۆينىڭ
ھورىدا پىشقان سادىق، ئەمما غەپۋەتكە ئامراق قاسىم قۇربان؛
رەسمىيەتنى ھەممىدىن ئەلا بىلگەچكە نومۇزدىمۇ تۆت
يانچۇقلۇق كۆك خادانى چاپىنىنىڭ ھەممە تۈگمىلىرىنى چىڭ

گېتىپ، سېرىق «مەپكۈرە شەپكەسى»نى تەرلەپ - پىشىپ كەتسىمۇ بېشىدىن ئالمايدىغان قۇببەس شياۋجاڭ؛ رەسمىيەت ئۈچۈنلا كەلگەن، شوڭا زېرىكىپ - ئەسنەپ ئولتۇرۇۋاتقان ھاجى قۇددۇس ئوخشاش ئەرلەر يېكەندازلاردىن ئورۇن ئېلىشتى. ئۇلارنىڭ دۈمبىلىرىگە مامۇق تەككىلەرمۇ تاشلاندى. بۇ ئۆيدە يۇمشاق يېكەندازلار ئۈستىدە يانپاشلاپ يېتىشىمۇ، جەينەك دەپ - قىيسىپ ئولتۇرۇشقىمۇ، ھەتتا سۇنايلىنىپ يېتىۋېلىشىمۇ بولىدۇ. چۈنكى، بۇ ئۆي ئۇلارنىڭ ئۆز ئۆيى، ئۇنىڭ ئۈستىگە ئۇلار ئەيمىنىدىغان ھاجىم ئاتىسى بۈگۈن يوق. — مۇشۇ ئۆيدە ئىچمەپتىمىز جۇما! — دېدى ئوبۇلغازى مۈگدەپ سىڭارىيان ئولتۇرغان قاسىم قۇربانغا قاراپ كۈلۈپ قويۇپ.

— مانا خاتا گەپ، — دېدى قاسىم قۇربان بۇرنى بىلەن پېشانىسىدىكى چىم - چىم تەرنى لۆڭگە بىلەن ئېرتىپ، — قۇيۇپ بەرسە مەسچىتىمۇ ئىچىلىغۇ دەيمەن؟
— خۇشاللىق ئۈستىگە خۇشاللىق، تازا ئىچىدىغان كۈن دەيمەن، — دېدى ئوبۇلغازى خاپا ئولتۇرغان ھاجى قۇددۇسقا قاراپ قويۇپ، — رېستورانغا باشلامدىكىن دەسەم ھاجى شۇكلا ئولتۇرىدۇ. نەمروۇد ئاكىنىڭ بالخانا ئۆيىگە چىقىپ ئولتۇرايلى بولمىسا.

— ئەجەب ئۆز ئۆيلىرىنى تىلغا ئالمايدىكەنلا، ئۇ جۇيچاڭ، — دېدى قاسىم قۇربان، — سىلنىڭ ئۆيلىرىمۇ بولۇپرىدۇ. بىرىنچىدىن، ئاتىمىزنىڭ سالامەت دوختۇرخانىدىن چىققانلىقى، ئىككىنچىدىن، ئىنىلىرىنىڭ شۇجى بولۇپ ئۆسكەنلىكى، ئۈچىنچىدىن، گۈلجامال خېنىمنىڭ ناھىيەلىك سىياسىي كېڭەشنىڭ ئەزاسى بولغانلىقى، تۆتىنچىدىن، سىلنىڭ بۇ قەبىتىم پېنىسىيەگە چىقىدىغان كادىرلار تىزىمىغا كىرمىگەنلىكلىرى، تۆت خۇشاللىق دېسىلە. بۇنداق خۇشاللىق

بىزگە كەلسە ئىگەكم... ھەممىسىنى قويۇپ، ئاشۇ پېنسىيەگە چىقىدىغانلار تىزىملىكىگە كىرمەيلا قالغان بولسام يەتتە قوچقارنىڭ بېشىنى كېسىپ چوڭ چاي قىلىپ بېرەتتىم. قانداق دېدىم، قۇببەس شياۋجاڭ؟

— بەلەن گەپ قىللا جۇمۇ، قا جۇرېن، بىزمۇ پېنسىيەگە چىقىدىكەنمىز يا.

— نېمە دەيدىغانلا، سىلى ئەمدى ئەللىك تۆت ياشقا كىرگەن تۇرسىلا؟

— ئەللىك تۆت ياشقا كىرگەن بىلەن دەۋرگە يېتىشىپ ماڭالمىغۇدەكمەن. دېمىسىمۇ بىزدەكىگە ئىشلىمەك تەس بولۇپ قالدى. پارتىيە مەكتىپى دېگەندە نەزەرىيە سەۋىيەسى بار، خەنزۇچىنىمۇ بەلەن بىلىدىغان، مىسالى ئۇكام نەمرۇدەك ئادەملەر مۇدىر بولسا بولىدىكەن. بىزدەك ئادەملىگە شياۋدۇي، دادۇيلەرگە بېرىپ نۇقتىدا ئىشلەش ئازا باب كېلەتتى. كىگىزنى تۆت قاتلاپ كارىۋاتقا سېلىۋېلىپ قىشلىقى مەشرەپ، يازلىقى باغ تاماشىسى بىلەن خەلق ئۈچۈن بەلەن ئىشلەيتتۇق. يىگىرمە يىلنى شۇنداق ئۆتكۈزدۇق ئەمەسمۇ؟ مانا ئەمدى بىزگە ئىش يوق. نەزەرىيە ئوقۇساق كالىغا كىرمىسە، نەزەرىيە ئۆگەنمەك ماۋ جۇشىنىڭ سۆزلىرىنى يادلىماقتىن تەس ئىكەن جۇما! ياق، مەن پارتىيە مەكتىپىدە ئىشلىيەلمەيمەن. پېنسىيەگە ئىلتىماس بېرىپ قويدۇميا.

— بەلەن قىپلا، قۇببەس ئەپەندى، ئەمدى قالغان ئۆمۈرتى قارىتا ئويىناپ ئۆتكۈزەرمىز!

قاسىم قۇرباننىڭ گېپىنى ئوبۇلغازى باشقا ياققا بۇرىۋەتتى:

— ئەمدى ئاشخانلاردا ئاڭلىغان پىتنە - پاساتلارنى خەلقنىڭ ئىنكاسى دەپ مەجلىسلەردە ئوتتۇرىغا قويمايدىغانلا،

قا جۇرېن؟

— يەنە خاتا گەپ قىللا جۇما، ئۇ جۇيچاڭ، كۆپنىڭ دەردى
كۆپ دېسىلە، ئۇلار ئاشخانىدىمۇ، چايخانىدىمۇ،
مەجلىسخاندىمۇ، ھاجەتخاندىمۇ سۆزلەيدۇ. بۇنى قانداقمۇ
پىتنە - پاسات دېيەلەيلا؟ مەن يىغىندا دېمىسەم دەيدىغانلار
چىقىدۇ. سىلەر قاسم قۇربان، پېنسىيەگە چىقىسلا قۇلىقىم
تىنچىدۇ دەيدىكەنلا - دە؟ تىنچىيالمىلا ئىگەكم. ئەگرى
ئىشلىرى تولىكەن جۇما، بۈگۈن چۈشتە يەنە شۇ چەينەك
شورپىسى ئىچكىلى كىرىپتىم، كادىرلار، مۇئەللىملەر،
بىكارچىلار ئاشخانغا توشۇپتۇ. ھەممىنىڭ ئېغىزىدا بىرلا
گەپ: لاچىننىڭ ئورنىغا قاغىنى قويدى، زېمىن لاچىن ئىدى،
ئوبۇلھەسەن قاغا، كېلەر - كەلمەيلا ئۆيى زەللىگە توشتى.
قۇرۇق قول بارساڭ قاپقىنى كۆتۈرۈپ قاراپمۇ قويمايدىكەن،
ھېچبولمىسا چۈجە پاقالچىقى كۆتۈرۈپ بارمىساڭ سالىمىڭنى
ئىلىك ئالمايدىكەن دېيىشۋاتىدۇيا!

— پىتنە - پاسات!

— نېمىشقا زېمىن شۇجىنى خەق يامان دېمەيدۇ ئەمەسە؟
— نەدىن بىلىلا؟ مەن يامان دەيمەن، مانا مەن دەيمەن: ئۇ
بىر بىھاي، ئوغرى. ئۇنداق بولمىسا يۈزىنى داپتەك قىلىپ ئابلا
ياۋاشنى ھەيدىۋېتىپ ئۇنىڭ ئۆيىگە نىكاھسىز - قانۇنسىز
كىرىۋالاتتىما! مەھەللە خەلقى غەزەپتىن كوچىغا نامايىشقا
چىققۇدەك بولۇشتى، مانا بۇ پىتنە - پاسات ئەمەس، پاكىت!
ئولتۇرغانلارنىڭ بېشى چۈشتى. بىر ئاز جىملىقتىن كېيىن
ھاجى قۇبەس گۈركىردى:

— گۈلتاز دېگەن قانچۇقنى ئولتۇرۇۋېتىمەن، پۈرمىزنى
قويمىدى.

— زېمىننىڭ پاقالچىقىنى چاقتۇرۇۋېتىمەن، — دېدى
قۇبەس شياۋجاڭمۇ مۇشتۇملىرىنى تۈگۈپ چاپنىدەك
كۆكرىپ، تاشقىرىقى ئۆيدە سۆزگە نۆۋەت كۈتۈشۈپ ئولتۇرغان

خېنىملار بۇ گەپكە ئۆلىشىپلا چوقان كۆتۈرۈشتى؛

— چىدىغۇچىلىكىمىز قالمىدى!

— يۈزىمىزنى قويمىدى!

— سىلەردەك لۆم - لۆم ئەرلەرگە لەنەت!

— خەپ، نەمرۇد ئاكامنىڭ يوقلۇقى!

ئاياللارنىڭ پەريادلىرى، ئەرلەرنىڭ كۈشكۈرتۈشى ھاجى قۇددۇسنىڭ غەزەپ ئوتىغا ماي بولۇپ چېچىلدى. ئۇنىڭسىزمۇ ھاجى قۇددۇس بىرنەچچە كۈننىڭ ئالدىدا سىڭلىسى گۈلنازنىڭ مەست بولۇپ ھوشسىز ياتقان زېمىنى ئېشەك ھارۋىسى بىلەن ئۆيىگە ئەكەتكەنلىكىنى ئاڭلىغانىدى. ئۇ شۇ كۈنىلا سىڭلىسىنىمۇ، زېمىنىنىمۇ ئۆلگۈچە دۇمبالماقچى بولغان. لېكىن، ئۇنى مۇشۇ تۈردى كېرەم توسۇۋالغانىدى. مانا ئەمدى ئۇنى ھېچكىم توسۇۋالمايدۇ، ئۇ ئورنىدىن چاچراپ تۇردى - دە، ئۆيىگە كىرىپ ئەتىۋارلىق خەنجىرىنى يېنىغا ئېسىپ مۇلازىمەتخانىغا قاراپ ماڭدى.

— بۇ نېمە قىلغىنىڭلار! — دېدى تۈردى كېرەم ھاجى

قۇددۇس خېلىغىچە كىرمىگەندىن كېيىن ئەنسىرەپ، — تەلۋىگە تاياق تۇتقۇزۇپ نېمە قىلماقچىسىلەر؟ ئەھۋال بىزگە بەلگىلىك. ئۇلار ناشايان ئىش قىلغىنى يوق. توي قىلماقچىدى، زېمىن ھازىدار بولۇپ قالدى. ئاتىسى ۋاپات بولۇپ كېچىلەپ ئۈرۈمچىگە كەتتىيا!

ئۆيىنى يەنە جىمجىتلىق باستى.

— ئىسمائىل ھاجى ۋاپات بوپتۇمۇيا!

— ئاتىمىزنىڭ بىر قېرىن، بۇ دۇنيالىققا بىر تال ئىنىسى

ئىگەكىم، — دېدى قاسىم قۇربانمۇ بۇرنى بىلەن پېشانىسىدىكى قويۇق تەرلەرنى لۆڭگە بىلەن سۈرتۈپ.

— ھاجىم ئاتىمىزغا ياساتقان گۈمبەزنىڭ يېنىغا يەرلىك

كولىتايلىمۇ؟ — دېدى ئوبۇلغازى ھازا ۋە غەمدىن خالىي ئاۋاز

بىلەن،

— يوقسۇ، تېخى ئۇنداق يوليورۇق يېتىپ كەلمىدى. ھاجى قۇددۇسنىڭ چىقىپ كېتىشى بۇ ئۆيدىكى ئادەملەرنىڭ خۇشاللىقىنى بۇزالمىدى. مەيلى زېمىن بىلەن گۈلناز نېمىلەرنى قىلسا قىلىۋەرسۇن، ھاجى قۇددۇس ئۇلارنى قانداق ئەدەپلىسە ئەدەپلەۋەرسۇن، بۇ ئىشنىڭ ئوبۇلغازى بىلەن مۇناسىۋىتى يوق. ئۇنىڭغا لازىمى ھازىرچە قازاندا پىشىۋاتقان پاققان گۆشى، مۇنۇ داستىخانغا تولغان مېۋە - چېۋە، نان - توقاچ، قەنت - گېزەككە ئۇنىڭ رايى بولمىغىنىدەك، ئىسمائىل ھاجىمنىڭ ئۆلۈمىمۇ ئۇنىڭ ئۈچۈن قىزىقچىلىقى يوقلا بىر ئىش. ئۇنىڭسىزمۇ ئىسمائىل ھاجىدەك نۇرغۇن «كېرەكسىز» ئادەملەر ئۇنىڭ نەزەرىدە ھامان ئۆلۈپ بولغان. پەقەت ئۆزىدىن ئۈستۈنلەر، پەقەت ئۇنىڭ خۇشامەت ۋە ماختاشلىرىغا چىرايلىق كۈلكىسى بىلەن جاۋاب بېرەلەيدىغانلارلا ئۇنىڭ ئۆمۈر خاتىرىسىدە ھايات. ئۇنىڭ نەزەرىدە مېڭىپ يۈرگەن ئۆلۈك - مۇردلار، مۇردىغا ئايلىنىپ، سۆڭەكلىرى توپىغا ئايلىنىپ بولغان تىرىكلەرنىڭ يوقالماس تىزىملىكى بار. ئۇ مانا شۇ تىزىملىككە قاراپ ئىش قىلىدۇ، سۆز قىلىدۇ، ھەرىكەت قىلىدۇ. يەنە ئۇ بۇ تىزىملىكنى خۇددى كادىرلارنىڭ ئارخىپىنى رەتلىگەندەك پات - پات رەتلەپ تۇرىدۇ: بىرلىرىنى يازىدۇ، بىرلىرىنى ئۆچۈرىدۇ، بىرلىرىنىڭ ئورۇنلىرىنى ئالماشتۇرىدۇ. ئەلۋەتتە بۇ خىل توختىماس ئەمگەك ئادەملەر تەقدىرىنىڭ ئۆزگىرىشى بىلەن داۋاملىشىدۇ. مىسالى بىر ئاينىڭ ئالدىدىلا زېمىن شۇجى ئۇنىڭ دەپتىرىنىڭ كۆزگە كۆرۈنىدىغان يېرىدە ئىدى، مانا ھازىر ئۇ تامامەن ئۆچۈرۈلگەن. ئۇنىڭ ئورنىغا ئىنىسى ئوبۇلھەسەننىڭ ئىسمى يېزىلغان. كۈنلەرنىڭ بىرىدە ئىنىسى ئاشۇ ئاچ كۆزلۈكى بىلەن ئىنتىزام تەكشۈرۈش كومىتېتىنىڭ نەزەرىگە چۈشىدىكەن، شۇ ھامان ئۇمۇ ئوخشاشلا

ئوبۇلغازنىڭ ھايات دەپتىرىنىڭ ۋاراقلىرىدىن ئۆچۈرۈلىدۇ.

ئىسمائىل ھاجى قېيىنئاتىسىنىڭ — يەنى ئۇنىڭ ئۆز تىلى بىلەن ئېيتقاندا ھاجىم ئاتىسىنىڭ بىر تۇغقان ئىنىسى بولسا نېمە بوپتۇ؟ ئۇ ھاجىم ئاتىسىغا كېلىدىغان جەبىر — جاپالارنى بىر ئۆمۈر مۇرىسىدە ئەسكى خۇرجۇندەك كۆتۈرۈپ يۈرۈپ دۇنيانىڭ راھىتىنى كۆرمىگەن بولسا يەنە نېمە بوپتۇ؟ راھەت — پاراغەت ھەممىلا ئادەمگە تېگىۋېرىدىغان خانىقانىڭ ئۈمىچى ياكى خەلق گۆڭشىپسى داش قازانلىرىنىڭ سۇيۇقئېشى ئەمەسقۇ. پەقەت ئاز سانلىق ئادەملەرلا بۇ راھەت — پاراغەتتىن بەھرىمەن بولالايدۇ، ئىسمائىل ھاجىدەكلەرمۇ راھەت — پاراغەت تەمەسىدە بولىدىغان بولسا ئوبۇلغازلارغا نېمە قالىدۇ؟ ئۇ بىرلىرىگە ياخشى كۆرۈنۈش، بىرلىرىنى يەنە بىرلىرىگە يامان كۆرسىتىشنىڭ شۇنچە نازۇك، شۇنچە سىرلىق قانۇنىيەتلىرىنى بىكارغا ئۆگەنگەنمۇ؟

شۇنىڭ ئۈچۈن، ئىسمائىل ھاجىمنىڭ ئۆلۈمىنى ئاڭلاپ دېمى ئىچىگە چۈشۈپ كەتكەن مۇنۇ تۇردى كېرەم بولسۇن، كۆز يېشى قىلىشقا ئۈلگۈرگەن مۇنۇ سېمىز ئەخمەق قاسىم قۇربان بولسۇن ياكى چۆچۈپ — ئالاقزادە بولۇپ كەتكەن ئاۋۇ قۇببەس ئەپەندى بولسۇن، بۇلارنىڭ ھەممىسىلا ئوبۇلغازىنىڭ نەزەرىدە ئادەم بىلەن ھايۋاننىڭ پەرقىنى بىلمەيدىغان زامان بىلىمىسىزلىرى. ئوبۇلغازىنىڭ نەزەرىدە: قېرىنداشلىق، دوستلۇق، يېقىنلىق، ساداقەت دېگەندەك گەپلەرنىڭ ئاللىقاچان ۋاقتى ئۆتكەن. ھازىر پەقەت غالىبلار بىلەن پالاكەت باسقانلارلا مەۋجۇت. غالىبلار پالاكەت تامغىسى بېسىلغانلارنىڭ گەجگىسىگە دەسسەپ مېڭىشقا ھەقىلىق. چۈنكى، پالاكەت يەرگە يېقىن، غالىبىيەت ئاسمانغا.

— رەھىمىتى جىق ئۇۋالچىلىق تارتقانىيا، ئون يەتتە يېشىدا پومبېشچىك قالىپقى كىيىپ قېلىپ تۇرخان ھاجىم چوڭ

ئاتىمىزنىڭ ھەممە تارتقۇلۇقىنى شۇ ئادەم تارتتى ئىگەكىم!
— راست، جىق ئۇۋالچىلىق تارتقان، مانا ئەمدى
دۈمبىسىگە كۈننىڭ نۇرى چۈشۈۋىدى، راھەت كۆرىدىغان چاغدا
ئۆلۈم!...

— تۇردى شۇجى، زېمىن ئۆي - جاي بىلەن پۇللارنى
قايتۇرۇۋېتىمەن دەيمىشا؟

— تاپشۇرۇۋالدىم دەپ زېمىن ئەمەس، رەھىمىتى ئىسمائىل
ھاجى ئىمزا قويغانىيا، ئەمدى زېمىن ھېچنېمە قىلالمايدۇ. ۋەج -
ئاتا مىراسىنى ئاكا - ئۇكا تەڭ ئالدىغان گەپ، ھاجىم ئاتىمىز
ئىنسابلىق ئادەم ئىنىسىنىڭ بالىلىرىنى نا ئۈمىد قويمايدۇ.

— مۇنداق دېسە، دېمىسىمۇ ئاتىمىز ئۆينىڭ چوڭى، ئۆي -
جايىنىڭ كۆپى، پۇلنىڭ تولىسى شۇ كىشىگە، ئاشقىنى مەرھۇمغا
تېگىدۇ دېسە؟

— شۇنداق بولماستىكى!

— شۇنداقىيا!

— ئىشنىڭ يولىمۇ شۇ.

— ئاڭلىسام، ھاجىم ئاتىمىز باغنىڭ ئورنىغا چوڭ
مېھمانخانا سالدۇرارمىش. پېشانىسىگە «ھاجى ئىبراھىم
مېھمانخانىسى» دەپ يازارمىش.

— تولا بەلەن، بەك بەلەن!

— ئىسمائىل ھاجى ئاكىمىز ھېچنېمىنىڭ خۇۋلۇقىنى
كۆرمىدى، — دەپ كۆز يېشى قىلدى قاسىم قۇربان بۇرنى
بىلەن پېشانىسىنى توختىماي لوڭگىدە سۈرتۈپ، — مەن
ئاچامغا ئەگىشىپ بۇ ئۆيگە كەلگەندە ئون ئىككى ياشتا ئىدىم.
ئىسمائىل ھاجىم ئون بەش ياشلىق بالا ھاجىم ئىدى. تۇرىخان
ھاجىم چوڭ دادىمىز بىلەن ھەرەمگە بېرىپ ھەج قىلىپ
كەلگەنىكەن. ئەممازە تولا ياۋاش، تولا كۆيۈمچان ئىدى. مالايىلار
مېنى قىمغ چىقىرىشقا، ئات سۇغىرىشقا سالاتتى. ئەممازە

ئىسمائىل ھاجىم مېنى بەگ دەيتتى. باشقىلار قاسمەك، قاسم جاۋا دەپ چاقىرسا، ئىسمائىل ھاجىم قاسم بەگ، قاسمجان دەپ توۋلايتتى، ئۇ كىشى مەن بىلەن بىر تاۋاقتا پولۇ يەيتتى. تېخى گۆشنىڭ مايلىق يېرىنى مېنىڭ ئالدىمغا ئىتتىرىپ قوياتتى. شۇ يىلىسى تۆرىخان ھاجىم چوڭ ئاتىمىز ۋاپات بولغاندا، خۇددى ئانىسىدىن ئايرىلغان بوتىلاقتەك بوزلاپ يىغلىغانمۇ شۇ ئىسمائىل ھاجىم...

— بەلى، بەلى، قا جۇرپىن، — دېدى ئوبۇلغازى ناھەت قىلالماي، — ئىسمائىل پوم بولۇپ ئالدىمىزغا كەلگەندە باشقىلار پومپىشچىك، پوم دەپ توۋلىسا، سىلى ھاجىم دەپ توۋلاپ سالغانلىرىنى نېمىشقا دېمەيلا؟

— دېمەتمىكى! دەيمىيا، دېدىم قانداق؟

— قالپاقنىڭ خاتا كىيىلگەنلىكىنى بىلىدىكەنلا — دە؟

— بىلىدىم. يا ئادەملەرنى ئەزمىسە، يا بىرىدىن بىر پۇتچەن پايدا ئالمىسا، ئاغزىدىن ئانىسىنىڭ ئاق سۈتى تېمىپ تۇرغان بالغا ئون باشقا پانتۇدەك يوغان قالپاقنى كىيىدۈرۈپ قويسا بۇ ئىشنىڭ خاتالىقىنى كىم بىلمەيتتى. قانداق دېدىم، تۈردى كېرەم شۇجى؟

— راست، ئۇ چاغدا بىزمۇ خاتا بولدى دەپ ئويلىغان.

— ئەمەس، ئەمەس، بۇ قالپاقنى ھاجىم ئاتىمىزغا

كىيىدۈرسە توغرا بولامتىيا؟ بۇ نېمە دېيىشكەنلىرى؟

— پاقچىلىق قىلمىسىلا دەيمەن، بىز بۇنداق دېمىدۇق.

ھاجىم ئاتىمىزنىڭ ئىلغار زات بولىدىغانلىقىنى بىز دېگەن سىلى ئىشتان كىيىمى شاپاق ئويىناپ يۈرگەن چاغدا بىلىپ بولغان. نېمە دەيدىغاندۇر ماۋۇ يېتىم!

قاسم قۇربان غەزەپلىنىپ تىك ئولتۇرۇپ بېشىنى سىلاپ

قويدى.

— بۇ گەپلىرى قاملاشمىدى، ئوبۇلغازى، — دېدى تۈردى

كېرەم ئوبۇلغازغا ئالسىپ قاراپ قويۇپ، — گەپ ئسمائىل ھاجىمنىڭ ئۈستىدە بولۇۋاتىدۇ. قاسىم قۇربان ئاكا توغرا ئېيتىۋاتىدۇ. بىچارە ئادەم ھېچنېمىنىڭ خۇۋلۇقىنى كۆرمىدى. بۇ ئادەم كۆڭلىدە كىرى يوق، ياۋاش — مۇمىن ئادەم ئىدى. چۈننىنىڭ جېنىنىمۇ ئايايتتى!

ئۆي ئىچىنى جىمجىتلىق باستى. قاسىم قۇربان ئۆلگۈچىگە چىن كۆڭلىدىن ئېچىنىپ يەنە كۆز يېشى قىلدى. ئۇنىڭ يادىغا تېخى يېقىنقى يىللاردىلا لىن بياۋنى، كۆڭزىنى پىپەن قىلىش ھەرىكىتىدە بىللە كۈرەش قىلىنغان ئەھۋال كەلگەندى.

... تۆت خىل ئۇنسۇرلار سەھنە ئالدىدا دۈمچىيىپ تۇرماقتا. رەئىس سەھنىسىدە قاسىم قۇربان سۆزلىمەكتە. بىردىنلا دۈمچىيەنلەرنىڭ بىرى ئۇزاق سۆزگە بەرداشلىق بېرەلمەي يەرگە دۈم چۈشتى. مىنىبىڭلار ئۇنى تەپتى، قوللىرىدىن سىلكىپ ئۆرە تۇرغۇزدى. دۈم چۈشكۈچى، مۇشۇ يېزىدىكى بىردىنبىر سىنىپى دۈشمەن، پومبىشچىك ئسمائىل ھاجى ئىدى.

— ئسمائىل پومبىشچىكنىڭ چېكىدىن ئاشقان جىنايەتلىرىنى پاش قىلىش، ئۇنى پىپەن قىلىپ مەڭگۈ قوپالماس قىلىۋېتىش كۈرىشى باشلاندى!

دادۇي شۇجىسىنىڭ بۇ سۆزى بىلەن ئادەملەر كەينى — كەينىدىن سەھنىگە چىقىپ سۆزلەشكە باشلىدى: «... ئسمائىل قولىدىن كەتكەن جەننىتىنى تىرىلدۈرمەكچى، قايتىدىن خەلقنىڭ بېشىغا مىنمەكچى، خەلقنىڭ قېنىنى شورماقچى بولغان... ئۇ بۇغداي سۈيىنى ئالا تۇتقان، بىر قېتىم ئېتىزغا ئېشەك مىنىپ بارغان، قوناق ئارىسىدىن ئوت يۇلغان، قوناق شېخى بىلەن بېغىغا ھاجەتخانا قىلىۋالغان، كۆڭزىنىڭ «ئۆزۈڭنى تۇت، ئەدەپكە قايت، دېگەن سۆزىنى ئاڭلاپ ياشلارغا ئوقۇپ بەرسە

بولغۇدەك دېگەن، خەنزۇ شۇجىغا سالام قىلمىغان. بىر كادىر ئۇنىڭ ياماق چاپىنىنى كۆرسىتىپ «كىيىملى قانچە يىل بولدى؟» دەپ سورىسا، ئۇ «ئاتام بىلىدۇ. بۇ چاپان ئاتامدىن مىراس قالغان، دەپ جاۋاب بەرگەن. ياشلار بىر زاغىرنى مازاق قىلىپ: «قايلاندىك چىشى بار ئادەم يېمىسە بىز يېيەلمىدۇق!» دېسە، ئىسمائىل پوم: «ئەكىلىڭلار، مەن زاغىرنى كۆرسەم قايلان بولۇپ قالمەن» دېگەن. بۇ گەپلىرى ئېمىدىگەن زەھەر.»

«ئۇر!»

ئېغىر ئەمگەك، قاتتىق زاغرا، جاپالىق تۇرمۇشقا بولغان ئۆچمەنلىكىنى ئىسمائىل ھاجىدىن ئالماقچى بولۇشقان تەلۋىلەر ئىسمائىل ھاجىنى قاتتىق ئۇرۇۋەتتى. ئۇ يەردە سۇنايلىنىپ يېتىپ قالدى. ئوغلى بىلەن ئايالى ئۇنى يەردىن يۆلەپ تۇرغۇزغاندا ئىسمائىل ھاجى سەھنىدە غادىيىپ ئولتۇرغان قاسىم قۇربانغا تولمۇ تەسلىكتە كۆزلىرىنى ئېچىپ لاپ قىلىپ قارىدى: قاسىم قۇرباننىڭ يۈزىكى «جىخ» قىلىپ قالدى. چۈنكى، قاسىم كىچىك ۋاقتىدا ھەر كۈنى زوقلىنىپ قارايدىغان، مېھىر - شەپقەت كۈتىدىغان كۆزلەر شۇ ئىدى.

— ھەي ئىسىت، ئىسىت! ... — قاسىم قۇربان بۇقۇلداپ يىغلىۋەتتى.

قاسىم قۇرباننىڭ يىغىسى تۇردى كېرەمگە تەسىر قىلدى. ئۇمۇ كۆز يېشى قىلدى. تۇردى كېرەم ئىسمائىل ھاجى بىلەن قاسىم قۇرباندىك ئارىلاشقان ئەمەس، لېكىن ئۇنىڭ ھاياتقا بولغان تونۇشى، ئىنسانغا بولغان مۇھەببىتى ئۇنىڭ كۆز يېشىنىڭ مەنبەسى: ئۇ «قولدىن كەلسە ياخشىلىق قىلغانغا يەتمەيدۇ» دېگەن سۆزنى ئاغزىدىن چۈشۈرمەيدۇ، ئەمەلىيەتتەمۇ ئۇ ياخشىلىق قىلالايدىغانلىكى يەرلەردە ياخشىلىق قىلىدۇ. ئۇ بىر ئادەمنىڭ (بولۇپمۇ رەھبەرلەرنىڭ) بىر ئېغىز سۆزى ياكى بىر قۇر خېتى بىلەن يەنە بىر ئادەم (بولۇپمۇ ياشلار) بەختلىك

ياكى بەختسىز بولۇپ قالىدىغانلىقىنى ياخشى بىلىدۇ. شۇنىڭ ئۈچۈن، ئۇ ھاجەتمەنلەرنىڭ سۆزلىرىنى ئەستايىدىل ئاڭلاشقا ئادەتلەنگەن. ئۇنىڭ كەم سۆز بولۇپ قېلىشى شۇنىڭدىن كەلگەن بولسا كېرەك. ئۇنىڭ ئالدىغا ھەر خىل ئىشلار بىلەن ھەر خىل ئادەملەر ھەر كۈنى كېلىپ تۇرىدۇ. بىرلىرى ئىش ئورنى ئىزدەيدۇ، بىرلىرى داۋالنىشقا پۇل سورايدۇ، بىرلىرى ناھەقچىلىك ئۈستىدىن ئەرز قىلىدۇ، يەنە بىرلىرى تەكلىپ - تەلەپلەرنى ئەكىلىدۇ، يەنە بىرلىرى يېقىنلىرىنىڭ ئەرز - دادىنى سۆزلەيدۇ، يەنە بىرلىرى ئۆزلىرىنىڭ... مەيلى كىم، نېمە ئىش بىلەن كەلسۇن، تۇردى كېرەم ئەستايىدىل ئاڭلايدۇ، خاتىرىلەيدۇ، كىم بىلەن قاچان كۆرۈشۈپ جاۋاب ئېلىشى لازىملىقىنى ئېيتىپ بېرىدۇ. ئۇ ئۆزىنىڭ مانا شۇ تەمكىنلىكى ۋە ئەستايىدىللىقى ھېسابغا رەھمەت - بارىكالا، مەدھىيەلەر بىلەن بىللە تىل - ھاقارەت، تەنقىدلەرنىمۇ ئاڭلايدۇ. چۈنكى، ھالال، ئاق كۆڭۈل ئادەملەرمۇ قارا نىيەت - ساختىپەزلەرگە ئوخشاشلا نۇرغۇن خاتالىقلارغا يول قويىدۇ. بەزىدە ھەتتا بۇ خاتالىقلىرى ھېلىقى قارا نىيەتلەرنىڭ خاتالىقلىرىدىنمۇ ئېغىر بولىدۇ. تۇردى كېرەم مانا مۇشۇنداق زىيانلار سەۋەبىدىن ناھىيەدە بىرنەچچە قېتىم ھاكىم نامزاتلىقىغا كۆرسىتىلگەن بولسىمۇ سايلىنالمىدى. ئۇ ھازىر ئۆسۈش، ئۆرلەش ئارزۇسىدىن ۋاز كەچكەن. ئۇ يەنە تۆت - بەش يىل ئىشلىسە پېنسىيەگە چىقىدۇ، شۇنىڭ ئۈچۈن ئۇ قالغان بۇ بىرنەچچە يىلنى باشقىلارغا ياخشىلىق قىلىشقا بېغىشلىغان. شۇنىڭ ئۈچۈن، ئۇنىڭ كۆڭلى كەڭ، كۆڭلى يۇمشاق، كۆڭلى يېرىم.

كۆز يېشى ئەنە شۇ كۆڭۈلنىڭ ئاۋازى.

ئۇلار جىمجىت ئولتۇرۇپ ياققان گۆشى بىلەن غىزالىنىۋاتقاندا، ئۆيگە ۋارقىراپ سۆزلىگىنىچە گۈلئايىشەم كىرىپ كەلدى:

— نېمىشقا بۇنداق قىلىسىلەر، نېمىشقا ھازا ئاچمايسىلەر،
ھېلىلا نەمرۇد ئاكامدىن تېلېفون كەلدى. ئاناممۇ كەچنىڭ
ئايرىپىلانى بىلەن يولغا چىقىپتۇ. جامائەت پەتىگە كىرىپ
قىلىشى مۇمكىن، بولۇڭلار، قارىلىق باغلايلى، ھېلىقى دادامغا
تەييارلىغان خەسە - داكىلارنى بەرسىلە!

ھاجى قۇددۇسنىڭ يېتىشلىك ئايالى بىلەن نەمرۇدنىڭ
ياسانچۇق خانىمى ئەرلەرنىڭ بېلىگە خەسىدىن بەلباغ،
ئاياللارنىڭ بېشىغا، بېلىگە ۋە چېكىسىگە داكىدىن قارىلىق
يىرتىشقا باشلىدى.

كەچقۇرۇن ھاجى قۇددۇس «خانتاجى» ماشىنىسىدىن
سەنتۇرۇلۇپ مەست بولۇپ كىرىپ كەلگەندە، ئۆيدىكىلەرنىڭ
ھەممىسى قارا باغلاشقاندى، چىرايلىق ئايالى ئۇنىڭغا بەلباغ
باغلىماقچى بولۇۋېدى، ھاجى قۇددۇس ئايالىنىڭ قولىنى
سىلكىۋەتتى:

— نېمە، زېمىنەكنىڭ دادىسىغا ھازا تۇتامدىمەن؟ ھازا
ئەمەس توي، ھا - ھا - ھا... مانا مۇشۇنداق كۆلىمەن، ناخشا
ئېيتىمەن، تۇردىكام بىلەن قاسىمكام دىسكو ئوينىدايۇ. ئادىلە،
ئۇنىڭغۇنى قوي، بۈگۈن توي، ئەتە زېمىنەك ئۆلگەندە بايرام
بولىدۇ!

— ھاجىم، بۇ نېمە قىلغانلىرى!
تۇردى كېرەم بىلەن قاسىم قۇربان بىر - بىرىگە قارشىپ
قويدى.

— مانا، مانا، بەللى، بەللى!
ئوبۇلغازى بىلەن قۇببەس ئەپەندىمۇ بىر - بىرىگە
قارشىپ قويدى.

— بۇ نېمە قىلىق، ھاجى ئاكا؟ — گۈلئايىشەم يىغا ئارىلاش
ۋارقىردى، — دادامنىڭ بۇيرۇقىنىمۇ ئاڭلىماملا؟ ئۈرۈمچىدىن
ھازا ئېچىڭلار دەپ يوليورۇق بەرگەن تۇرسا، نېمىشقا بۇنداق

قىلىلا، قۇددۇس ئاكا؟

— قۇددۇس، ئېرۇسالىم ھېچكىمگە تەۋە ئەمەس! — دەپ چاقچاق قىلدى ھاجى قۇددۇس سىڭلىسىغا پەرۋا قىلماي، — ھەي خوتۇن، ئۇنىڭغۇنى قوي!

— ھاجىم! — بوسۇغىدا بېشىغا ئاق ياغلىق سالغان، بېشىنى چېكىلىگەن، قارا كۆڭلەك كىيىپ بېلىگە ئاق بەلباغ باغلىغان نىساخان ھاجىم ئانا پەيدا بولدى، — ئاتلىرىنىڭ بۇيرۇقىنى ئاڭلىسىلا دەيمەن، ھازا ئاچماي تۇرىسىلەرغۇ، قىزلار!

ھاجىم ئانا «ۋاي قېرىندىشىم!» دېيىشى بىلەن تەڭ گۈلشەرىخان بىلەن گۈلجامال كوماندا كۈتۈپ تۇرغان تەنتەربىيەچىلەردەك ئۇنىڭ بارىچە ۋارقىراپ: «ئاتام!» دەپ توۋلاشتى.

ئاياللارنىڭ زىل ئاۋازلىق يالغان يىغلىرى ئىچىدە قاسىم قۇربان بىلەن تۇردى كېرەمنىڭ مىشىلداپ يىغلىغان ھەقىقىي يىغلىرىنى ھېچكىم ئاڭلىيالمىدى. بۇ گۇيا ھاجى قۇددۇسنىڭ يالغان كۈلكىسى ئىچىدە ئوبۇلغازنىڭ ئىچىدە كۈلگەن ھەقىقىي كۈلكىسىنى ھېچكىم ئاڭلىيالمىغاندەكلا بىر ئىش بولدى.

يالغان بىلەن راستنىڭ رىقابىتىدە مانا شۇنداق يالغان ھامان راستنىڭ ئۈستىدە تۇرىدۇ. شۇڭا، ئادەملەر كۆپ ھاللاردا ھەقىقەتنىڭ ھازىدارى بولۇپ قالىدۇ.

نامازشامدىن كېيىن شەھەرنىڭ ئوتتۇرىسىدىكى قوڭۇر قاپقىلىرىغا تۇچتىن ھالقىلار بېكىتىلگەن چوڭ ھويلا ئىشىكىدىن مەسچىت - مەسچىتلەردىن كەلگەن جامائەت سەپ - سەپ بولۇپ كىرىشكە باشلىدى. كەڭرى ھويلىغا گىلەملەر سېلىنىپ داستىخان ھازىرلانغان، بالىخانلارنىڭ ئوچۇق دېرىزىلىرىدىن ياش قارىيلارنىڭ مۇڭلۇق قىرائىتى ئاڭلىناتتى،

ئاياللارنىڭ چۇرقىراشقان يىغا ئاۋازى ھەر قېتىم ئادەملەر كىرگەندە ئەۋجىگە چىقاتتى - دە، تېزلا توختاپ قالاتتى. پەقەت بىرلا ئاۋاز ياش قارىيلارنىڭ قىرايمىدەك مۇڭلىنىپ، ئوخشىماي ئاڭلىنىپ تۇراتتى. بۇ ئاۋاز نىساخان ھاجىم ئانىنىڭ ئەتىۋارلىق قىزى، ھاجىم ئانام ئۆزى مەخسۇس ماشىنا ئەۋەتىپ ئەكەلدۈرگەن تەرسا قىزى گۈلنازنىڭ ئاۋازى ئىدى.

ئىشكى ئالدىدىكى كۆتەكتە پەرىجىگە ئورنىلىپ ئولتۇرۇۋالغان موللاق سوپى پېلىگە بىر كونا ياغلىقنى باغلىۋېلىپ دەرۋىشلەردەك زىكرى قىلماقتا ئىدى:

يا ھەننان، يا مەننان،
بىزگە تەس، سىزگە ئاسان!
يا ھەننان، يا مەننان،
بىرلا تەن، بىرلا جان ...
... ھۇۋ ئاللا ھۇۋ! ...

ئىككى كۈندىن كېيىن زېمىن تۇراق دوكا بىلەن بىللە دادىسىنىڭ جەستىنى ۋىلايەت ئايروودۇرۇمىدا ئايروپىلاندىن چۈشۈرۈپ ئوڭلاتقۇ ماشىنىسىغا سالىدى ۋە ۋىلايەتتىن ناھىيەگە قاراپ يولغا چىقتى.

جەستە بېسىلغان ماشىنىنىڭ كابىنىكىسىدا ئۇ تۇراق دوكا بىلەن ياندىشىپ ئۈن - تىنىسىز ئولتۇراتتى. ئۇ دادىسىنىڭ جەستىنى تۇنجى قېتىم كۆرگەندىمۇ، ھەتتا ئىبراھىم ھاجىم ئۇنى قۇچاقلىماق بولۇپ قۇچاق ئېچىپ يىغلاپ كەلگەندىمۇ، ئۈن سېلىپ يىغلىمىدى. ئۇ بارلىق يىغىسىنى ناھىيەدىن ئۈرۈمچىگە بارغۇچە يىغلاپ بولغان چېغى. ئۇ ئۈن - تىنىسىز ئاتا جەستىگە قاراپ ئۇزاق جىم تۇردى - دە، ئەتراپتىكىلەرنىڭ «قانداق قىلىمىز؟» دېگەن سوئالىغا قىسقا،

كەسكىن قىلىپ:

— ئەكىتىمەن! — دەپ جاۋاب بەردى ۋە شۇنداق قىلدى.
جەسەت بېسىلغان ماشىنا ۋىلايەتتىن ناھىيەگە قاراپ
ماڭغاندىلا قاراڭغۇ چۈشكەن. بىر سائەت ماڭغاندىن كېيىن
شوپۇر ئاچالغا كەلدى:

— نە بىلەن ماڭمىز؟

— قىسقا يول بىلەن!

— يول يامان.

— مەيلى!

يول قۇم - توپىلىق، بەزى يەرلىرى يېڭىدىن ياسىلىۋاتقان
ئويمان - دۆڭ، كاتاتلىق ئىدى، بەزى يەرلەردە ماشىنا يۇمشاق
توپىغا پېتىپمۇ قالاتتى. بۇنداق چاغلاردا زېمىن يەردە ئۆمىلەپ
يۈرۈپ قوللىرى بىلەن توپا تاتىلايتتى، بار كۈچى بىلەن ماشىنا
ئىتتىرەتتى. ئۇ نېمىلا قىلسا تۇراق دوكامۇ ئۇن - تىنىسىز
شۇنى قىلاتتى، تۇراق گويا زېمىننىڭ بەدىنىنىڭ بىر
قىسمىدەك، بۇيرۇقسىز، ئىشارەتسىز زېمىن بىلەن بىللە
ئىشلەيتتى...

تۇن قوينىدا ئىككى يېنىغا ئىرغاڭلاپ يالغۇز ماشىنا
كېتىۋاتاتتى. ماشىنا كابىنىكىسىدىكى ئۈچ ئەزىمەت يا گەپ
قىلىشمايتتى، يا ئۇخلىمايتتى، يا تاماكامۇ چېكىشمەيتتى.
ئۇلار بۇنىڭدىن ئون نەچچە يىل بۇرۇن ئۆز يېزىسىدىن چاپانى
مۇرىسىگە سېلىپ چىقىپ كېتىشكەندىمۇ، تەكلىماكان قوينىدا
قۇم بارخانلىرىنى ئارىلاپ، تارىم بويلىرىدىكى توغراقلىقلار
ئارىسىدا ئۇزاقتىن - ئۇزاق ئاشۇنداق جىمجىت مېڭىشقانىدى.
ئۇلار يەنە ئالتاي يايلاقلىرىدا تېرە - يۇڭ سودىگىرى بولۇپ
يۈرگەندىمۇ، غۇلجا يېزىلىرىدا تام سوقۇپ، كېسەك قۇيۇپ
يۈرگەنلىرىدىمۇ، قاراڭغۇ خاڭلاردا زاغا مىلىنىپ تەرلەپ -
پىشىپ قىشلارنى چىقارغان يىللاردىمۇ مانا شۇنداق نۇرغۇن

ۋاقتىنى ئۇن - تىنسىز بىر - بىرىگە قاراپ ئولتۇرۇشۇپ
ئۆتكۈزگەن. ئەلۋەتتە، ھەممىلا گەپنى تىل بىلەن ئىپادىلەشنىڭ
ھاجىتى يوق، بەزى گەپلەرنى زۇۋان سۈرمەيمۇ ئۇقتۇرغىلى
بولىدۇ - دە، لېكىن ئۇلار ياشلىقىدا نۇرغۇن گەپلەرنى مۇڭلۇق
ناخشىلار بىلەن بىر - بىرىگە ئۇقتۇرۇشقان. ئۇ ناخشىلارنىڭ
كۆپ قوشاقلىرىنى ئۇلار ئۆزلىرى توقۇغان. گەرچە بەزى
قوشاقلار قوپال ئاڭلانسىمۇ، لېكىن ئۇ قوشاقلار يىگىتلەرنىڭ
يۈرەك ساداسى، دەرد ۋە ئارمانلىرىنى ئىپادىلەپ بېرەلگەندى.

لېكىن، بۈگۈن ناخشا ئېيتىدىغان ۋاقت ئەمەس. ئۇلارنىڭ
ئۈستىدە مۇسبەت بۆلۈتلىرى بىللە ماڭماقتا. ئۇلارنىڭ
كەينىدىكى كۈل رەڭ ساندۇقنىڭ سوغۇق قويندا ھاياتقا بىر
ئۆمۈر ئاشۇ ساندۇقتەك سوغۇق قاراپ ئۆتكەن بىر ئاق كۆڭۈل
دېھقاننىڭ جەستى بار، بۇ جەستە يىگىتلەردىن ناخشا ئەمەس،
كۆز يېشى، مۇڭ - مۇسبەت تىلەيدۇ. ماشىنا تاڭ يورۇماستا
ئىسمائىل ھاجىنىڭ بىر ئۆمۈر ياشىغان قۇپقۇرۇق ئۆيىنىڭ
ئىشىكىدە توختىدى. ئۇلار جەسەتنى ئاۋايلاپ يەرگە چۈشۈردى
ۋە ئىسمائىل ھاجى ھايات ۋاقتىدا دائىم سۇنايلىتىپ ياتىدىغان
كات ئۈستىگە ئاۋايلاپ ئوڭدا ياتقۇزدى.

ئىسمائىل ھاجىنىڭ ئاستىدا كونا قېلىن ناختاي،
ئۈستىگە ئاق رەخت يېپىلغان. زېمىن ئاتىسىنىڭ يۈزىنى
ئېچىپ قويدى. ئۇنىڭ ھويلىسىدىكى ئۆز قولىدا تىكىلىپ چوڭ
بولغان دەرەخلەر يوپۇرماقلىرىنى شىلدىرلىتىپ ھازا ئېچىشتى.
نەدىندۇر قارا ئىت پەيدا بولدى. ئۇ قۇيرۇقىنى شىپپاڭلىتىپ
ئاۋۋال ئىگىسىنى پۇراپ غىڭشىدى، ئاندىن ئاسمانغا قاراپ
ئەنسىز ھۇۋلىدى.

مانا شۇ چاغدا زېمىن دادىسىنىڭ جانسىز قوللىرىنى
يۈزىگە يېقىپ جەسەت ئالدىدا تىزلىنىپ ئولتۇرۇپ بۇقۇلداپ
قاتتىق يىغلىدى:

— باقالمدىم، كۈتەلمىدىم، چاپاكەش دادا!...
زېمىنغا قوشۇلۇپ تۇراق دوكا بىلەن شوپۇرمۇ ئۇن سېلىپ
يىغلىدى.

ئاتىغا بولغان مۇھەببەت، ئۇنىڭ ئۆلۈمىگە بولغان
ئېچىنىش ئۈچ يىگىتكە چەكسىز ئىلھام ئاتا قىلغان چېغى،
ئۇلارنىڭ چىن يۈرىكىدىن ئۇرغۇپ چىققان يىغىسى بىردەمدىلا
پۈتۈن مەھەللىنى ئويغىتىۋەتتى. بىردەمدىلا ھويلا، ئىشىك
ئالدىلىرى ئادەملەر بىلەن تولدى. ھويلا، ئۆيلەرگە گىلەملەر
سېلىندى. قازانلار ئېسىلدى، جىنازا، تاختىپوشلار
كەلتۈرۈلدى. يامدات بىلەن تەڭ ئىسمائىل ھاجىنىڭ نامىزى
چۈشۈرۈلگەندە، يېزا - يېزىلاردىن كەلگەن ئات - ئۇلاغ، ئۆكۈز -
ئېشەك ھارۋا، ماشىنىلار مەھەللىنىڭ كوچا - كوچىلىرىغا
تولۇپ كەتتى.

«زېمىن شۇجىنىڭ دادىسىنىڭ نامىزى ئىكەن!» دېگەن
خەۋەرنى ئاڭلىغان ھەرقانداق بىر ئادەم ئىشىنى قويۇپ
ئىسمائىل ھاجىنىڭ تاشلاندىق ئۆيىگە قاراپ يۈگۈردى.
بېلىگە ئاق باغلىغان ھازىچىلار جىنازىغا ئەگىشىپ يىغا
بىلەن ماڭغاندا، كۆپچىلىكنى ھەيران قالدۇرىدىغان يىغىچىلار
پەيدا بولدى: بۇلار ئىسمائىل ھاجىنىڭ بالىلىرى ئىسرائىل،
ھاۋاخان، ئىمىنجان، ھاۋاخاننىڭ كىچىك بالىلىرى ئىدى.

خىلمۇخىل لاتىلاردىن ئەلەم - تۇغلار قادالغان
قەبرىستانلىق كەچقۇرۇن جىمىپ قالغاندا قەبرىستانلىقتا زېمىن
دادىسىنىڭ توپا دۆۋىلەنگەن قەبرىسى يېنىدا تىزلىنىپ مۇڭ
بىلەن ئولتۇردى. ئۇ قانچىلىك ئولتۇرغىنىنى بىلمەيدۇ.
بىرىنىڭ قولى مۇرىسىگە چۈشتى. ئۇ قايرىلىپ قارىدى. ئۇنىڭ
يېنىدا قارا كۆڭلەك كىيگەن، ئاق ياغلىق ئارتقان گۈلناز تولا
يىغلاپ قىزارغان كۆزلىرى بىلەن قاراپ تۇراتتى. ئانىنىڭ
ئىككى يېنىدا ئىككى ئوغۇل يادىكار بىلەن ئىنئاممۇ كۆزلىرى

قىزارغان ھالدا ئۈمچىيىپ تۇراتتى. زېمىن ئورنىدىن تۇرۇشىغا گۈلناز ئۇنىڭغا تاشلاندى. ئۇ زېمىننىڭ ئورۇق گەۋدىسىنى قۇچاقلدى، ساقاللىرى ئۆسكەن، بۇرنى قىشراق تەك بولۇپ قالغان گۆشسىز يۈزلىرىنى سىلىدى ۋە بالىلارغا قارىدى.

— دادا! — دەدى بىردىنلا يادىكار ئۆزىنى زېمىنغا تاشلاپ ھۆڭگىرەپ يىغلاپ.

— دادا! — دەدى ئاكىسىنى دوراپ ئىنئاممۇ.

— مەن ھەممە گەپنى بالىلارغا ئوچۇق دەيدىم!

— ياخشى قىپسەن، گۈلناز، ئۆزىمىزنى ئالدىساق مەيلى، بالىلارنى ئالدىمايلى.

ئۇلار ئىسمائىل ھاجىدىن قالغان كونا، ئەمما دەرەخلىك ئۆيگە كۆچۈپ كەلمەكچى، بۇ ئۆيدىن بىر ئاتا ئۇ ئالەمگە ئۇزغان بولسا، يەنە بىر ئاتا پەيدا بولماقچى، دادىسى قىلالمىغان ئىشلارنى ئۇنىڭ ئوغلى قىلماقچى، زېمىن ئەمدى ھاياتىنىڭ ئىككىنچى باسقۇچى — بىر ئائىلىنىڭ ئاتىسى بولۇپ ئۈستىگە ئېغىر يۈك ئارتىش باسقۇچىنى مۇشۇ تاشلاندىق ئۆيدىن باشلىماقچى بولدى.

بىر ئادەم ئۈچۈن ئىككى يەردە ھازا ئېچىلدى. بىرىگە يۇرتنىڭ كاتتىلىرى، ھۆكۈمەت خادىملىرى ۋە نامدار ئادەملەر كۆپرەك پەتىگە باردى. يەنە بىرىگە بۇ يەرنىڭ دەردىنى تولا تارتقان پۇقرالار پەتىگە باردى. بىرى، ھەشەمەتلىك، بىرى، ئاددىي. ھەشەمەتلىكى سۈنئىي، ئاددىيسى تەبىئىي. بۇ پەرق ھازىدارلارنىڭ يىغىسىدا، كەلگۈچىلەرنىڭ چىرايلىرىدا ئېنىق ئىپادىلەندى.

دادىسىنىڭ يەتتە نەزىرىسىنى بېرىپ بولغاندىن كېيىن زېمىن ئىنى - سىڭىللىرىنى يىغىپ پاراڭلاشتى. بۇ پاراڭ ئىنى - سىڭىللىرى ئولتۇرۇۋاتقان ھېلىقى ئۆيدە، نەق مۇشۇ

ئۆيدىن كۆچۈپ كېتىش توغرىسىدا بولدى.

— ياق، — دېدى ئىمىنجان قاتتىق خاپا بولۇپ، — سەن ئۆز ئۆلۈشۈڭدىن ۋاز كەچسەڭ مەيلى، بىز كەچمەيمىز.

— كۆچسەكمۇ كۆچمىلى، پۇلنى قايتۇرمايلى، — دېدى ئىسرائىل نەستە ئاكىسىنىڭ گېپىگە كىرىپ، — يوقسۇزچىلىق جېنىمىزغا بەك پاتتى.

— سىلەر نېمە دېسەڭلار مەن شۇ، — دېدى ھاۋاخان كۆز يېشى قىلىپ، — ئانام ئىككىمىز تۇل خوتۇن، ئىككى يېتىممۇ بار.

— بىز بىر ئائىلە، — دېدى زېمىن قېرىنداشلىرىنىڭ سۆزلىرىنى ئاڭلاپ بولۇپ سىلىق، مېھرىبانلىق بىلەن، — بىز بۇنىڭدىن كېيىنمۇ بىللە ئۆتىمىز. مەن بۇ ئائىلىنىڭ چوڭى. مەن قولۇمدىن كېلىشىچە سىلەرنىڭ تۇرمۇشۇڭلارنى ياخشىلاشقا تىرىشىمەن. ئۆزۈم قىينالساممۇ سىلەرگە قىيىنچىلىق تېپىپ بەرمەيمەن. يېمىسەممۇ، كىمىسەممۇ سىلەرنى توق يېگۈزۈپ، توق كىيدۈرۈپ، سىلەرنى بەختلىك قىلىشقا ۋەدە بېرىمەن. ئەمما، سىلەر مېنىڭ گېپىمنى ئاڭلىشىڭلار، مەن دېگەننى قىلىشىڭلار كېرەك! ...

— ھەرقانداق گېپىڭنى ئاڭلايمىز! — دېدى ئىمىنجان ئۇزۇن چاچلىرىنى سىلكىپ قويۇپ، ئاكىسىنىڭ گېپىنى بۆلۈپ، — گېپىڭنى ئاڭلايمىز، ئەمما بۇ ئۆيدىن كۆچمەيمىز. دادىمىزنىڭ ھالال ھەققى بۇ، نېمىشقا بىكاردىنلا بېرىۋەتكۈدەكمىز؟

قالغانلار جىمجىت، تىرىنقىنى تاتىلاپ ئولتۇرۇشتى. بۇ ھال ئۇلارنىڭمۇ ئىمىنجاننى قوللاۋاتقىنىدىن دېرەك بېرەتتى. دېمىسىمۇ بۇ ئۆي — جايى ئىسمائىل ھاجىغا قايتۇرۇشقا ھېچقانداق توسقۇنلۇق قالمىغان. توسقۇنلۇق بىرلا: زېمىننىڭ غۇرۇرى ئىدى. ئۇ باشتىلا بۇ ئىشقا قارشى چىققان. لېكىن، ئۇ

بىلىدۇ: ھوقۇق ۋە كۈچكە تايىنىپ نۇرغۇن ئىشلار ھەل بولۇپ كېتىدۇ. بۇ ئىشلار بەلگىلىمە، سىياسەت، قانۇنلارغا خىلاپ بولسىمۇ، ھەل بولغاندىن كېيىن خىلاپ بولماي قالىدۇ. قانۇنسىز بولسىمۇ، كېيىن قانۇنلۇق بولۇپ قالىدۇ. دادىسىنىڭ نامىغا ھەل بولغان بۇ ئىشمۇ شۇنداق. بۇ دەۋاننىڭ ئىگىسى ئالەمدىن ئۆتكەن. دادىسىنىڭ ئاپشۇرۇۋالدىم دېگەن ئىمزاىسى بىر ئۆلمەس پاكىت بولۇپ تۇرۇپتۇ. گەرچە دادىسى بىر قورساق ئاكىسىغا بولغان قېرىنداشلىق مۇھەببەت ۋە ھۆرمەت - ئىشەنچ سەۋەبىدىن «نېمىگە، نېمە ئۈچۈن قول قويىمەن؟» دەپ سورىمايلا ئاق قەغەزگە ئۆز قولى بىلەن قول قويۇۋەتكەن بولسىمۇ... ئۇنىڭ ئۈستىگە بۇ جايدىن ئىسمائىل ھاجىنىڭ بالىلىرى ۋاز كەچكەن تەقدىردە، ئۇنىڭ ئاكىسى بۇ ئىشنىڭ ھەقىقىي دەۋاگىرى ئىبراھىم ھاجى ۋاز كەچمەيدۇ، ھەممىگە ئۇ يالغۇز ئىگە بولۇۋالىدۇ - دە، زېمىن مۇنۇ قېرىنداشلىرىنىڭمۇ نەپىتىگە قالىدۇ...

— نېمىشقا كۆچەتتۇق؟ بۇ يەر يېزىدىن ياخشى تۇرسا، ئىشكىتىن يۈگۈرۈپ چىقساق كاۋاپ، مانتا، چەينەك شورپىسى، توخۇ گۆشى، ماروزنى، دۇغلارمۇ تەييار ئىكەن. نېسىگىمۇ بېرىۋېرىدىكەن، نېمىشقا كۆچەتتۇق، كۆچمەيمىز. ئۇچىڭلارنىڭ تويىتى قىلىمىز. مىڭ ئادەم ئۇسسۇل ئوينىغۇدەك ھويلىسى بار ئىكەن. مەشرەپ قىلايلى، پۈتۈن خەلق مۇشۇ يەرگە كېلىپ ئۇسسۇل ئوينىسۇن، سۇلايمان ماتاچىنىڭ ئۆيىگە مەشرەپكە كىرسەك چاپنىڭ ئەسكى دەپ ھەيدىۋەتتى، ھەممە ئادەم گۆش يېسە بىز زاغرا غاچاپ قاراپ ئولتۇردۇق. ياق، كۆچمەيلى...

— ئانا! — دەپ سۆزلىگۈچىگە ئالايدى كىچىك ئوغلى ئىمىنجان تومپاي، يالغان ئۈزۈك سېلىۋالغان قوللىرىنى يۇلاڭلىتىپ، — ماڭ جۇغۇ، بىزگە ئارىلاشماي بىر تەلەڭگە دۇغ ئەكەرە!

زېمىن ئىنسىغا ئالىيىپ قويدى - دە:

— ئولتۇرسىلا، ئانا، ئولتۇرۇپ سۆزلىمىسە قېنى! —
دېدى ۋە ئىمىنجانغا بۇرۇلۇپ، — ئۇكام، سەن ئەتىلا
مەكتىپىڭگە ماڭ. يەنە ئۈچ يىل غەيرەت قىلساڭ ئوقۇشۇڭ
پۈتسە. بىزنىڭ ئۇرۇق - پۇشتىمىزدىنمۇ ئالىي مەكتەپ
پۈتكۈزگەن بىرەرى چىقىپ باقسۇن. بۇ يەردىكى ئىشلارغا سەن
ئارىلاشما، ئاكا - ھەدىلىرىڭ ھەل قىلالايدۇ.

— نېمە؟ مېنى بۇ يەردىن كەت دەمىسەن؟ ياق، ئەمدى
ئوقۇمايمەن. ئوقۇغاننىڭ نېمە پايدىسى بار ئىكەن. ئالىي مەكتەپ
پۈتكۈزۈپ كەلسەم ئاران يۈز نەچچە كوي ئالىدىكەنمەن. يۈز
نەچچە كوي دېگەننى نان ساتىدىغان، تاماكا ساتىدىغان خوتۇنلار
بىر كۈندە تاپالايدىكەن. ياق، مەن ئوقۇمايمەن. دەرۋازا يېنىدىكى
ئۆيلەرنىڭ ھەممىسىنى دۈكان قىلىمەن، دۈكان ئاچمەن،
«ھاجى قۇددۇس» دېگەن نېمە بىلەن بەسلىشىمەن. بەش يىلغا
قالماي مەن ئۇنى ناھىيە بازىرىدىن قوغلاپ چىقىرىپ، ئۈچ
قەۋەتلىك رېستوران سالماق، مېنىڭ پىلانلىرىم چوڭ. ئاكا،
سەن ئىسلاھاتچى بولساڭ مېنى قوللا، ماڭا ياردەم قىل!

ئۆمرىدە قولغا يۈز يۈەن نەق پۇل كىرمىگەن، ئەمما ئوڭدا
يېتىۋېلىپ ئۆزى بىلىدىغان ھەممە راھەت - پاراغەتنىڭ ئەڭ
قىممەتلىك سارايلىرىدا خىيالەن مېھمان بولىدىغان ئىنسىنىڭ
ئوتتۇز - قىرىق مىڭ يۈەن پۇلىنى كۆرۈپ تۈزگەن پىلانلىرى
زېمىنغا ئايان. ئۇنىڭ ئاشۇ خىيالى ئاشۇ پۇلدىن يالغۇز
پايدىلىنىش، ئۇنىڭ گەپلىرىگە ياۋاش ئىسرائىل بىلەن توخۇ
يۈرەك ھاۋاخان ماقۇل دەيدۇ، كۈلۈپلا تۇرىدىغان، يېيىش بىلەن
ئۇخلاشتىن باشقىغا زوقى يوق، بۇدلىسۋاتقان قېرى كالىدەك
كۈندىن - كۈنگە بوشىشىپ كېتىۋاتقان ئانىسى داناگۈل ئاشۇ
كۈلكىسى بىلەن ماقۇللۇق بىلدۈرىدۇ. ئىمىنجان ئوقەت
قىلىمەن، دۈكان ئاچمەن دەپ نەق پۇلىنى تۈگەتكەندىن كېيىن

ئاۋۋال دۇكانلارنى، ئاندىن كېيىن ئۆيلەرنى، باغنى بىر - بىرلەپ سېتىپ خەجلەيدۇ - دە، ئاخىرىدا ئۆزى دېگەندەك بەش يىلغا قالماي ھەممىدىن ئايرىلىپ ئاندىن ئانا ۋە قېرىنداشلىرىنى يېزىدىكى ئۆيىگە كۆچۈرۈپ ئاچىقىپ قويۇپ ئۆزى جاھانكەزدى بولۇپ چىقىپ كېتىدۇ. بۇنىڭ ئاقىۋىتى ئېنىق - ئىسمائىل ھاجى ئەۋلادىنىڭ ئىككىنچى ئەۋلاد سەرسانچىلىقى باشلىنىدۇ. ياق، زېمىن بۇنىڭغا يول قويايلىدۇ. ئۇ ئىنىسىغا ئالايىپ، تىكىلىپ قارىدى:

— سەن قەتئىي ئوقۇشۇڭغا ماڭسەن. ئىسرائىل، بۈگۈنلا بېرىپ ئىككى دانە ئاپتوبۇس بېلىتى ئەكەلگەن. مەن بىر ئادەم قوشمەن. ئىمىنجاننى يولغا سېلىۋېتىدۇ. ئۇكام ئىمىنجان، داداڭنىڭ ئارزۇ - ئارمانلىرىنى ئېسىڭدە تۇت: دادام سېنى ئۆزىدەك ئۆمىلەپ ئۆمۈر ئۆتكۈزىدىغان ئادەم بولمىسۇن، ئاسماندا پەرۋاز قىلالايدىغان ئادەم بولسۇن دەپ تىرىنقى بىلەن يەر تاتىلاپ، بىر دان تاپسىمۇ سەن ئۈچۈن يىغىپ - ئاياپ سېنى ئوقۇتقان!

— مودىدىن قالغان گەپلەر! — دېدى ئىمىنجان قولىنى سىلكىپ.

— ھايۋان! — دېدى زېمىن ئورنىدىن چاچراپ تۇرۇپ، — ئانا ئارزۇسى مودىدىن قالامدىكەنا؟

— دادامنىڭ گېپى ئەمەس، سېنىڭ گېپىڭ بۇ!

— مېنىڭ بولسا نېمە بوپتۇ؟ ماڭا دادامدەك ئادەملەر ئۆگەتكەن. ھاياتتا مۈشكۈلچىلىك بولمىسا، گۈزەل ئارزۇمۇ بولمايدۇ. مۈشكۈلچىلىكنى قانچە كۆپ تارتساڭ، گۈزەللىككە شۇنچە تەشنا بولىسەن، ئارزۇيۇڭ شۇنچە گۈزەل بولىدۇ. بۇ دۇنيانىڭ مۇشەققىتى بولمىغان بولسا، «جەننەت» دېگەن ئۇقۇم بولمايتتى. ئىشچىلارنىڭ ئاچ - يالىڭاچلىقى، يوقسۇزچىلىقى، بىگۇناھ تۆكۈلگەن قانلىرى بولمىغان بولسا، ماركس

كوممۇنىزمىنى تەسەۋۋۇر قىلمىغان بولاتتى. ئۇكام، پەرۋاز قىلالغان ئادەملا يەردە ئۆمىلەپ يۈرۈشنىڭ قانچىلىك زۇلۇم ئىكەنلىكىنى كۆرەلەيدۇ. سەن كۆز ئالدىدىكىنىلا كۆرىدىغان تۆۋەن قاتلام پەزىلەت ئىگىلىرىنىڭ ئارىسىغا كىرىپ قالغان ئوخشايسەن. بۇ قاتلامدىكىلەر يېيىش، ئۇخلاش، كۆڭۈل ئېچىشنىلا بىلىدۇ. ئۇلارنىڭ ھاياتتىن ئالدىنقى لەززىتى تولىمۇ چەكلىك، تولىمۇ ئاز، تولىمۇ چاكنى. سەن خەلقىڭنى، ھەتتا پۈتۈن ئىنسانىيەتنى ئويلىيالايدىغان يۇقىرى قاتلامدىكى پەزىلەت ئىگىلىرىنىڭ ئارىسىغا كىرىشكە تىرىش. شۇ چاغدا بايقىغۇدەك بولمىغۇر گەپلەرنى قىلمايدىغان بولسەن!

زېمىن بۇ سۆزلەرنى سۆزلەۋاتقاندا ئۇنى ئىنىسىغا قارىتىپ ئېيتىۋاتقىنىنى ئۇنتۇغان: ئۇنىڭ ئالدىدا گويا ئۆزىنىلا ياكى ئۆز يېقىنلىرىنىلا ئويلايدىغان، لېكىن ئۆزلىرىنى ئالسىجاناب، مىللەتنىڭ ۋەكىلى ھېسابلايدىغان مىڭلىغان ئادەملەر ئولتۇرغاندەك ئىدى.

ھويلىسى ئېگىز ئۈزۈم بارىقى، دەرۋازىنىڭ ئىككى تەرىپى قاتار ئۆيلەر. ئۈزۈم بارىقىنىڭ ئاستى بىلەن كىرىشىڭىز چوڭ قوش ئىشىك، سەككىز پەلەمپەي بىلەن چىقىدىغان بۇ قوش ئىشىكنىڭ ئىككى يېنىدا ئىككى تۈپ ئانار دەرىخى، بەلكى بۇ دەرخ يۈز يىللىق دەرەختۇر. ئۇنىڭ شاخلىرى ئەتراپقا سايە تاشلاپ پۈتۈن ھويلىغا سالقىنلىق ۋە گۈزەللىك بېرىپ تۇرۇپتۇ. پۈتۈن ياز بۇ دەرخنىڭ تۇۋىدە دەۋاگەرلەر، ئىش پۈتكۈزگۈچىلەر، ھەتتا بىكارچىلار سايدىدايدۇ، قارىتا ئوينايدۇ، ھەتتا ساز چېلىپ سورۇن قۇرۇپ كۆڭۈل ئېچىشىدۇ. شۇنداق، بۇ يەر ئۇزاقتىن بېرى خەلقنىڭ بولۇپ كەلگەن. قوش ئىشىكتىن كىرگەندە ئۇدۇلدا چوڭ ئۆي بار. بۇ ئۆي مەجلىسخانا (ئۆز ۋاقتىدىكى مېھمانخانا)، بۇ خانىنىڭ باغقا قارىغان قاپقىلىق دېرىزىلىرى بار، ئۈستى ۋاسا جۈپ، ئاستى

قېلىن تاختاي، تاملىرى ئۇيغۇر بىناكارلىقىنىڭ ئەڭ ياخشى نەقىش گۈللىرىنى ساقلاپ قالغان. گەج بىلەن ئاقلاشقان، كۆك خىشتىن ئۆرە بولغان. بۇ ئۆي ئۆزىنىڭ يۈز يىللىق تارىخى بىلەن كىشىگە ئۇيغۇر ئەمگەكچىلىرىنىڭ قابىلىيىتىنى چۈشەندۈرۈپ تۇرۇپتۇ. ئەتراپتىكى قالغان ئون ئىككى ئېغىز ھەر خىل چوڭلۇقتىكى ئۆيلەرنىڭ ئالتە ئېغىزى مۇشۇ ئۆيدەك ئۈستى ۋاسا جۈپ، ئاستى تاختاي، قالغان ئۆيلەرنىڭمۇ تاملىرى نەقىشلەنگەن، ئۈستى چىرايلىق يېپىلغان، دېرىزىلىرى قاپقىلىق، ئىشىكلىرى نەپىس - پۇختا.

مەجلىسخاننىڭ ئىچىدىن باغقا چىقىدىغان ئىشىك بار. بۇ ئىشىكتىن چىققاندا كەڭ پېشايۋان، ئەتراپى رېشاتكىلىق بۇ پېشايۋاننىڭ تېگىگە خىش ياتقۇزۇلغان. بۇ، ئۇزاق يىل يازلىق مەجلىسخانا، بەزىدە سەھنە، بەزىدە ئىسكىلات بولۇپ كەلگەن. مانا بۈگۈن بۇ يەرمۇ قۇيۇقۇرۇق. پېشايۋان پەلەمپىيىدىن ئەتراپى قويۇق مېۋىلەر ئوراپ تۇرغان خىش ياتقۇزۇلغان يول بىلەن ماڭسا كۆلگە بارسۇ. كۆلنىڭ سۈيى سۈزۈك، ئەتراپى قويۇق دەرەخلىك. كۆلنىڭ ئوڭ تەرىپى ئىككى مودىن جىق يەر ئاق، بۇرۇن بۇ يەر مېۋىلىك باغ، شىپاك ۋە گۈللۈك ئىدى. كېيىن بۇزۇلۇپ بىر مەزگىل كۆكتات تېرىلغان، بۇ يەرنىڭ كىرىمى بىلەن گۈڭشى كادىرلىرى قورقماستىن يەپ - ئىچىپ، مېھمان كۈتۈپ كەلگەندى. مانا ھازىر بۇ يەرمۇ ئاق. ئەتىياز بۇ يەرگە ئۈستى يېپىق بازار قۇرماقچى بولۇشقاندا، بۇ ئىشقا ھاجىم ئارىلىشىۋالغانلىقى ئۈچۈن ئەمەلىيەشمىگەن...

زېمىن ئىنىلىرى بىلەن تالاش - تارتىش قىلىپ بىر يەرگە كېلەلمىگەندىن كېيىن ھويلا، ئۆي، باغلارنى ئارلاپ خىيال بىلەن ئۇزاق ماڭدى. گۈلنار بىلەن تۆت ئېغىزلىق بىكار ئۆيگە كۆچۈپ كەلسە گۈلنارمۇ، بالىلارمۇ خۇش بولىدۇ. ئۆزىمۇ راھەت - پاراغەتكە ئىگە بولىدۇ. گۈلنارغا دۇكان ئېچىپ

بەرسە، ئۇ جىگەرلىك ئايال ئىمىنجانغا قارىغاندا ئوقەتنى ياخشى يولغا قويالايدۇ. لېكىن، باشقىلار قانداق ئويلايدۇ، ئۇنىڭ ۋىجدان ئازابچۇ؟

ئۇ ئويلاپ شۇ يەرگە كەلگەندە خۇددى بىر خاتالىق ئۆتكۈزۈپ قويغاندەك ئۆز - ئۆزىدىن خىجىل بولدى. ئۇ ئوڭ قولى بىلەن گەجگىسىنى سىلاپ قويۇپ نېمىلەرنىدۇ ئويلاپ قايتىدىن روھلاندى - دە، ھويلىغا چىقىپ ۋېلىسىپىتنى مىنىدى ۋە شەھەرنىڭ سىرتىدىكى دادىسىنىڭ يېزىسىغا قاراپ يۈرۈپ كەتتى.

ئۇ يەردە تۇراق دوكا ئادەملىرى بىلەن خۇمدان ياسىماقتا. خۇمداننىڭ نېرىسىدىكى تەبىئىي قومۇشلۇقنىڭ ئەتراپىنى ئېگىزلىتىپ، كۆلمۇ ياسىماقچى. زېمىن تۇراق دوكانىڭ ئون نەچچە ئادىمى، يەنە بىرنەچچە دوستلىرىنىڭ تىراكتور - ماشىنىلىرى بىلەن خۇمدان بىلەن كۆلنى تەييارلىماقچى، دادىسىنىڭ كەڭرى ھويلىسىنىڭ بىر يېنىغا ماي زاۋۇتى قۇرماقچى. ئۇ بۇ ئىشلارنىڭ كەم - كوتىسى ئۈچۈن ئۆزى چېپىشى كېرەك. ئۇ ماڭسا يوللار راۋان، ئىشلار ئاسان بولىدۇ، چۈنكى ئۇ بىرنەچچە يىل يېزا رەھبىرى بولۇپ ئىشلەش جەريانىدا نۇرغۇن ئادەملەرگە ياخشىلىق قىلغان، نۇرغۇن ئىشلارنى ھەل قىلغان. ئەمدى ئۇ ھاجەتمەن بولۇپ باشقىلارنىڭ ئالدىغا بارغاندا ياخشىلىقنىڭ جاۋابىنى ئالىدۇ - دە.

ئۇ ۋېلىسىپىتنى تېز ھەيدەپ شەھەر سىرتىدىكى كۆۋرۈككە كەلگەندە، ئۇنىڭ قارشىسىدىن كېلىۋاتقان «جىپ» توختىدى - دە، ماشىنىدىن رىشات بۇجاڭ چۈشتى:

— ئەسسالامۇ ئەلەيكۇم زېمىن شۇجى، — دېدى بۇجاڭ چاقچاق بىلەن، — ئېمانداق سىلنى تاپقىلى بولمايدۇ. سىلنى ئىزدەپ ئۆيلىرىگە بېرىپ كەلدۇق، ئىشلار جايدىكەن جۇما!
— چوڭ ئىش قىلالمىغاندىكىن، ئۇششاق - چۈششەك

ئىشلارنى قىلايلى دېدۇق.

— ۋىلايەتتىن سىلنى سۈيلىپ نەچچە قېتىم تېلېفون كەلدى. ھېچبولمىسا بېرىپ رۇخسەت سوراپ كەلسىلە قانداق بولاركىن؟

— مەن ئۇ يەرگە بېرىشنى رەت قىلدىم. يەنە نېمىشقا رۇخسەت سورىغۇدەكمەن؟ رۇخسەت سورىدى دېگەن سۆز شۇلارنى ئىقرار قىلدى دېگەن سۆز ئەمەسمۇ؟

— تەشكىلىي مۇناسىۋەت، مائاش مۇناسىۋەتلىرى يۆتكىلىپ بولدى. ئەمدى يارمىسىلا ئىنتىزامسىزلىق بولۇپ قالارمىكىن؟

— شۇ ئىنتىزامسىزلىقنى مەنمۇ بىر قىلىپ باقاي دەيمىنا، باشقىلارلا قىلىپ پايدىسىنى كۆرۈۋەرمىسۇن!
زېمىننىڭ بۇ گەپ بىلەن نېمىنى چۈشەندۈرمەكچى ئىكەنلىكىنى رىشات چۈشەندى:

— دۇرۇس، — دېدى رىشات ئېگىز گەۋدىسىنى سەل ئېگىپ يەرگە قاراپ. — سىلنىڭ رازىلىقلىرىنى ئالمىدۇق. بىزمۇ تەييارلىقسىز ئىدۇق. سىلى توغرىلۇق ناھىيەلىك پارتكومنىڭ باشقىچە ئويى بار ئىدى. يۇقىرىدىن بۇيرۇققا ئوخشاشلا ئالاقە چۈشتى. ئامالسىز سىلنى يۆتكىدۇق. زېمىن ئاداش، تەگسەڭ تېرىق بولار دېگەن گەپ بار. تولىمۇ زىغىرلاپ كەتمەي، ئاۋۋال ئىش ئورنىغا بارسىلىرى قانداق بولاركىن.

— ياق دەپ ساپتومەنيا! بارساممۇ بولاتتى، ئەمما شۇ «ياق» ئاغزىمدىن چىقىپ كېتىپتۇ.

— «ياق» نى «ھەئە» گە ئۆزگەرتىمەك ئاساندا. نېمانداق قەتئىيلىشىپ كەتتىلە؟

— جانمۇ، لەۋزىمۇ مۇشۇ بىر تۆشۈكتىن چىقىدۇ، ئاداش رىشات. «ھەئە» بىلەن «ياق» نى ئاسانلا ئالماشتۇرۇۋەرسەك بىزنىڭ قانچىلىك قىممىتىمىز قالىدۇ. بىر «ھەئە» بىلەن بىزنىڭ يېزىغا قانچىلىك زىيان كەلدى. مەن ھېساپلىدىم.

مېنىڭ ئورنۇمغا ئوبۇل كېلىشى بىلەن يېزىلىق ھۆكۈمەتكە ئون نەچچە كۈن ئىچىدىلا ئىككى يۈز نەچچە مىڭ يۈەن زىيان بوپتۇ. ھازىر كۆردىلىمۇ، ئوبۇلنىڭ بىرىنچى قىلغان ئىشى ئۆي كۆچۈش، ئىككىنچىسى، «ئىسمايىل ھاجى ئەنزىسى»نى ئەمەلىيلەشتۈرۈش، ئۈچىنچى قىلغان ئىشى ماشىنا سېتىۋېلىش، تۆتىنچىسى، دوختۇرخانىغا «يۇقىرى دەرىجىلىك كادىرلار ياتاقخانىسى» ياستىش بوپتۇ. بېسىلىپ ياتقان تاۋارلار، يۆتكىلىدىغان ئاشلىق، ئەكىلىدىغان ئوغۇت، تۆلىنىدىغان قەرز، يېڭىدىن قۇرۇلىدىغان نەسىللىك مال پونكىتى، ئوتتۇرا مەكتەپكە ئىئانە يىغىش، دوختۇرخانىنى كېڭەيتىش، ناھىيەدىن ۋىلايەتكە ئېلىنغان يېڭى يولنىڭ ئىككى يېنىغا ئورمان بىنا قىلىش، ئېنىقلىنىدىغان بىرنەچچە ھېساب - كىتاب، يۇقىرىغا يوللىنىدىغان ئەزىلەر... ئىشقىلىپ، قىلىشقا تېگىشلىك ئىشلارغا ئۇ كىشىنىڭ ۋاقتى يەتمىگۈدەك، يۇقىرىدىن كەلگەنلەرگە ھەر كۈنى باغ زىياپىتى، ئۆي چېپى بولۇپ تۇرغۇدەك... مەن ئۇنى كولىماقچى ئەمەسمەن، مۇشۇنچە ئىشلار ئاشۇ بىر «ھەئە»نىڭ كەلتۈرگەن زىيىنى دېمەكچىمەن.

— چۈشتىن كېيىن بارارلا، ئوبدانراق سۆزلىشەيلى، — دېدى رىشات بىر ئاز جىم تۇرغاندىن كېيىن، — چىن شۇجىمۇ سىلى بىلەن سۆزلىشەرمىكىن.

ئۇ مەھەللىسىگە كىرىپلا ھەيران قالدى: مەھەللىنىڭ سىرتىدىكى ئىگىسىز ياتقان سېرىق توپىلىق دۆڭلۈكتە نۇرغۇن ئادەم ئىشلەۋاتاتتى. بۇ يەر زېمىن خۇمدان ياساشقا تەييارلاۋاتقان يەر ئىدى. خۇمدان گاساسەن پۈتكەن، بىر چەتتە بىرنەچچە كىشى خامان تەييارلىماقتا، بىرنەچچە كىشى ئالدىراش كېسەك قۇيماقتا، بىرنەچچە كىشى يېكەن، قومۇش، قوراي، مەڭگەنلەرنى بىر چەتتە ئۆرىدىمەكتە ئىدى.

— ئەتە قىرىق مىڭ كېسەك باسىمىز! — دېدى بىر

دېھقان كۈلۈپ تۇرۇپ، — زېمىن شۇجى، بۈگۈن مەشرەپ قىلايلى دېسەك سىلى ھازىدار، مانا خۇمدانلىرى پۈتتى، ئۆتكۈزۈۋالسلا.

ساقاللىرى ئۆسۈپ كەتكەن، يۇڭلۇق مەيدىسىگە لاي — سامانلار چاپلاشقان تۇراق يانتاق يالغان خاپا بولۇپ ۋارقىرىدى: — نەدە يۈرسەن ناۋاي ئاداش، ساڭا تەخسە كۆتۈرگىلى بۈگۈن يىگىرمە ئادەم كېلىپتىكەن، چۈشلۈك تامىقىغىلا يۈز كويچەن كەتتىيا!

— يېزىپ قوي! — دېدى زېمىن بۇ ئۆزى ئۈچۈن ھېچنېمىنى ئايمايدىغان دوستىغا ھېسسىياتىنى يوشۇرماستىن ئەركىلەپ، — تويۇڭدا ئالسىن. ساڭغۇ توي قىلىشقا ئون كويچەن بولسىلا يېتىدۇ!

— كېچىكتىڭ، ئاخشام ھېلىقى بىلەن توي قىلىۋالدى جۇما تۇراق دۇبجاڭ! — دېدى ئۇلارنىڭ بىر كۆزىدە ئېقى بار يەنە بىر دوستى تىزىغىچە سېرىق لايغا كېچىپ تۇرۇپ، — خوتۇن تۇرامدۇ بۇنىڭدا، كۆرىمىز ئەتلا بويتاق قالىدۇ.

— راستما، تۇراق؟ — زېمىن دوستىغا نارازى بولۇپ قارىدى، — نېمانداق گەپ ئاڭلىمايسەن دەيمەن، ئۇنى ئالما دېمىگەنمىدىم؟

— ئالما دېگىنىڭ بىلەن كۆڭۈل ئۇنداق دېمىسە!
— قانداق كۆڭۈل ئىكەن ئۇ، بىر چەتتىن تونۇشۇپ، بىر چەتتىن بىر ياستۇققا باش قويدىغان.
— مەيەرگە كېلە!

تۇراق زېمىننى بىر چەتكە باشلاپ بېرىپ بولغان ئىشنى سۆزلەپ بەردى.

تۇراق دوكا كىنو خانىنىڭ ئالدىدا قارتا ئويناۋېتىپ ئىككى ئىچەرمەنىڭ سۆزىنى ئاڭلاپ قالدى.

— بىچارە بالىنىڭ چىرايلىقلىقى، پاھ، قانداق ئەردۇ ئۇنى

شۇنچىلا تۇرغان، چېچىنىڭ يېرىمىنى يۇلۇپ بوپتۇ!

— بەدىنىنىڭ كۆك چۈشمىگەن يېرى يوق!

— ئېرى نەشكەشمىش!

— قىمارغا خوتۇننى تىككەن چېغى، ئۇ ئوغرى!

— بىكارلا بۇزۇلۇپ كېتىدۇ جۇما، بۈگۈن يېشىل سارايدا

ئۆزۈم ئايرىمەن، يۈز كوي كەتسىمۇ مەيلى.

— نېمە دەۋاتىسەن، تاماكىچى خوتۇنغا ئون كوي بېرىپ

قويدۇم، كەچتە ئۆيگە باشلاپ كېلىدۇ!

بۇ گەپنى ئاڭلاپ تۇراق دوكا ئوينىۋاتقان قارتىنى

تالاشقۇچىغا بىر كويچەنگە ساتتى - دە، ئورنىدىن تۇرۇپ

ھېلىقى «دەلەل» تاماكىچى خوتۇننىڭ يېنىغا كەلدى.

— چېكەمسەن؟ — چىرايىنىڭ خۇنى يوق، چېچىغا ئاق

كىرگەن خوتۇن چېكىۋاتقان تاماكىسىنى تۇراققا سۈندى، تۇراق

ئىككى شورىدى.

— بۇ يەرگە كېلىپ قالغان ھېلىقى چوكان قېنى؟

— نېمە قىلاتتىڭ؟

— مە، ئەللىك كويچەن، ئون كويچەننى ھېلىقى ئوغرىغا

بېرىۋەت، چوكاننى مەن ئەكىتەي.

— ئاۋۇ بورىنىڭ كەينىدە ياتىدۇ. ھېلىلا سېرىقئاش ئېلىپ

بەردىم.

تۇراق بورىنىڭ كەينىگە ئۆتتى. ئۇ يەردە زىلۋا، قاش -

كۆزى تۈكۈلۈپ تۇرىدىغان، چاچلىرى ئۇزۇن، ئويماق ئېغىز،

ئاق يۈزلۈك بىر چوكان كىچىككەنە بويسىنى كۆتۈرۈپ

كەتمەكچى بولۇپ ئۆرە تۇراتتى.

— نەگە بارىسەن؟

— ئۆيگە! — چوكان تۇراققا «لاپ» قىلىپ قاراپ قويۇپ

يەرگە قارىدى. ئۇنىڭ قاپاقلىرى كۆكەرگەن، يۈزلىرى

ئىشىغانىدى.

— يەنە تاياق يېگىلمۇ؟

چوكان گەپمۇ قىلماي يەرگە قارىدى.

— يۈر مەن بىلەن، مېنى قېرى كۆرمە، قىرىق بەش ياشقا كىردىم، تۇراق دوكا دېگەننى ئاڭلىغانمۇ سەن؟ مەن ئاياللارغا پۇل خەجلەشتە دوكا. چىقىشالمساق ئاستا يولوڭغا كېتىسەن، مەن ئورمايمەن، تىللىمايمەن، ياخشى ئۆيۈم بار، ئەمما موتوسكىلىتىمدىن باشقا ھېچنېمە يوق!

چوكان تۇراققا بۇ قېتىم تىكىلىپ قارىدى.

تۇراق دوكا چوكاننى تۈنۈگۈن كەچ ئۆيىگە ئەكىلىپ نىكاھ قىلدۇرۇۋالدى.

— ئېرىدىن ئاجراشماي تۇرۇپلىما؟

— كۆڭلى ئاجراشقاندىكىن ...

— قانۇن دېگەننى بىلمەسەن، ساراڭ؟

— بەزىدە سەنمۇ ئۇنتۇپ قالىدىكەنەنەيۇ، بىزنىڭ يادىمىزدا تۇرامتى. چىرايلىق، ئاجايىپ چىرايلىق، ئوتتۇز نەچچە خوتۇن بىلەن يېتىپتىمەن، ئەمما بۇندىغىنى كۆرمىگەن، ئاداش زېمىن، ئۇ چوقۇم...

— لاۋزا! — دېدى زېمىن ئورنىدىن چاچراپ تۇرۇپ، — بۈگۈنلا گۈلنازنىڭكىگە ئاپىرىپ قوي، نىكاھ خېتى ئالمىغۇچە ئەمدى سەنمۇ، مەنمۇ ئاياللار بىلەن بىللە بولمايلى! يۈر، ئىككىمىز ھازىرلا ئۇنى گۈلنازنىڭكىگە ئاپىرىپ قويمايلى.

— ئۇ سېنىڭ ئۆيۈڭدە، خۇمدانچىلارغا تاماق ئېتىۋاتىدۇ، ئىككى قازاندا گۆش پىشۋاتىدۇ، قالونچى توختى يالىڭاچ بىلەن ساۋۇت زەللىچىنى چاقىرىپ قويدۇم. ئۆزئارا كۆڭۈل ئاچايلى، ماۋۇ خۇمدان خۇش بولۇپ قالسۇن!

زېمىن قاراڭغۇ چۈشكۈچە سەككىز كۆزلۈك قېلىپ بىلەن كېسەك قويدى. ئۇ بۇ ئىشتا ئاجايىپ ماھىر ئىدى، لاي كۈمىلاچ قىلغۇچىلار ئۇنىڭغا ئۈلگۈرتەلمەي تەرلەپ ھالىدىن

كەتتى،

قاراڭغۇ چۈشكەندىن كېيىن خۇمدان ياساۋاتقان، تراكتور بىلەن كۆل قېزىۋاتقان، لاي ئېتىپ كېسەك قويۇۋاتقان، ھارۋىلاردا ئوتۇن - ياغاچ توشۇۋاتقانلار بولۇپ قىرىق نەچچە ئادەم زېمىننىڭ دادىسىدىن قالغان تاشلاندىق ھويلىغا توپلاندى. چېلەك - چېلەكلەردە دۇغ، لېگەن - لېگەنلەردە ماروژنى، تاغارلاپ قوغۇن - تاۋۇز، مېۋە - چېۋىلەر مېھمانلارنىڭ ئالدىغا قويۇلدى. بورا - تاغارلار داستىخان، تەۋەررۈك يەر ئۇلارغا دىۋان - ئورۇندۇق بولدى. يۈز - كۆزى پاكىز يۇيۇلمىغان، ئۈستىبېشى لاي - تەر، باش - كۆزى چاڭ - توزان، ئەخلەت - چاۋار پېتى «زىياپەت» كە كىرىپ كېلىشكەن بۇ ئەمگەك ئەھلى چىرايلىق سۆز، «يۇقىرى ئۆتۈڭ، قېنى بېقىشايلى» دېگەندەك سۆزلەردىن خالىي، ئۇلارنىڭ گەپلىرى قوپال، چىرايلىرى كۆرۈمىسىز، ئىشتىھاسى زور، كەيپى خۇش، چىرايلىرى ئىللىق ئىدى.

— ھەي سولامچى، ماڭ جۇغۇ چوكا ياساپ كىرە!

— خوتۇنۇڭنى ئەكەلسەڭ بولمامدۇ، قورقامسىيا بىزدىن؟

— خوتۇنى داڭدا بۇنىڭ!

— ھەي شوۋىچى، گۆشنىڭ لوقىنى ئالدىڭغا تارتىپ يالاڭ

سۆڭەكلىرىنى بۇياققا ئىتتىرسىنا!

— ئولتۇرۇپ يە دەيمەن، يېتىۋالغىنىنى مەتۇنىڭ!

— پاھ، پاھ!...

— بەللى، بەللى!...

— يائاللا!...

تۇراق دوكانىڭ چوكىنى ئۆيدىن يېڭى كىيىملەر بىلەن ياسىنىپ ھويلىغا چىقىۋىدى، ئىككى گاز لامپىنىڭ يورۇقىدا يورۇغان ھويلىغا خۇددى تۇيۇقسىز ئولۇن ئاي پەيدا بولغاندەك ھەممە كۆڭۈللەردە كۈچلۈك نۇر چاقىناپ كەتتى. تەرەپ - تەرەپتىن يۇقىرىقىدەك ھەيران قېلىشلار، مەدھىيەلەر ئاڭلاندى.

ئاچ ئادەم مەرزىلىك تاماقتى كۆرسە ئۆزىنى تۇتۇۋالالمىغاندەك، چىرايلىق ئايالغا تەشنا يىگىتلەر بۇ تۇيۇقسىز پەيدا بولغان پەرىزاتنى كۆرۈپ بىر - بىرىگە پىچىرلاشماي تۇرالمىدى، ئەمما ئۇلار پىچىرلاش بىلەنلا چەكلەندى. چۈنكى، ئېغىز دەرۋازىسىنى چىڭ ياپمىسا تۇراق دوكاندىن ئالدىغان مۇكاپىتىنىڭ نېمە بولىدىغانلىقىنى ئۇلار بىلەتتى.

قورساق تويغاندىن كېيىن بۇ پىشقان بەدەنلەر ئۆزلىرىنى تىنچىتىش ئۈچۈن قالدۇن، راۋاب چېلىنىش بىلەن تەڭلا ئورۇنلىرىدىن تۇرۇشۇپ ئۇسسۇل ئويناشقا باشلىدى. ئۇلارنىڭ پۇتلىرى، مۇرىلىرى، قوللىرى، بەللىرى ۋە كۆزلىرى ئۇسسۇلغا شۇنچە كېلىدۇ، كۆرگەن كىشى ئۇلارنى سەنئەت كەسپىنىڭ ئەھلى دېيىشىدۇ. ئۇلار خۇددى بىر ئۇستازدىن تەربىيە ئالغاندەك، خۇددى ئالدىنلا رېپېتىتسىيە - مەشىق قىلىپ ماسلىشىۋالغاندەك بىر - بىرىگە، ھويلىغا شۇنچە ماسلاشقان...

داپ، راۋاب، قالدۇن پۈتۈن مەھەللىنى ئۇسسۇلغا چېلىنغان چېغى، يوللار، ئەتراپتىكى بوش يەرلەرمۇ ئۇسسۇلچىلار بىلەن توشۇپ كەتتى.

— ئۆلۈملۈك بولۇپ قالدى، بولمىسا تازا ئىچىدىغان كۈنى ئىدى!

— ئىچمىسەممۇ مەستەن، كۆردۈڭمۇ ئاۋۇ چوكاننىڭ ئۇسسۇلىنى!

مەيداندا تۇراق دوكا «چوكاننى» بىلەن بېقىشىپ ئوينىماقتا. چوكان خۇمار كۆزلىرىنى يېرىم يۇمۇپ، ئۇزۇن كىرىپكىلىرىنى ئوينىتىپ ھەر قېتىم تۇراققا باققاندا، ئۇنىڭ ئىككى تال ئۇزۇن چېچى تۇراقنىڭ بويىغا ئورالغاندا بۇنداق ئەۋرىشىم، نازۇك خېنىمنى پەقەت خىيالىدىلا ئۆزىنىڭ دېيەلەيدىغان ئىشقىۋاز يىگىتلەر:

— ئاللا چىدىمىدىم!

— ئۆلۈپ بېرىمەن ھېلى!

— ئايىغىغا يىقىلايمۇ!

دېگەندەك سۆزلەر بىلەن نالە قىلىشقا باشلىدى.

زېمىن بۈگۈن پۈتۈن غەم - غۇسسىدىن خالاس، ئۆزىنى خوشال، يەڭگىل ۋە ئازادە ھېس قىلدى. «... مۇشۇ قاسماقلار بىلەن ياشىسام غەمدىن خالىي بولىدىكەنمەن، مەيلى جازالىسا جازالىسۇن، مەن ھەرگىز ۋىلايەتكە بارمايمەن» دەپ ئويلىدى ئۇ كۆتەك ئۈستىدە ئولتۇرۇپ چاي ئىچىۋېتىپ، «قاسماق» دېيىش بىلەن ئۇنىڭ خىيالى گۈلنازغا كۆچتى.

ئۇ تۇراق دوكانىڭ يېنىغا كېلىپ پىچىرلىدى ۋە ئاستا تالاغا ماڭدى.

بىردەمدىن كېيىن ئۈچ ئادەم ئولتۇرغان ئۈچ چاقلىق موتوسىكىلىت يېزىدىن شەھەرگە بارىدىغان توپىلىق يولدا ئىككى ياندىكى ئېگىز تېرەكلەرنى يورۇتۇپ توپا تۈزۈتۈپ يۈرۈپ كەتتى. ئۇلار راۋاب، داپ، قالۇن ۋە ناخشا ئاۋازىدىن بارغانسېرى يىراقلاشتى - دە، شەھەرگە كىرگەندىن كېيىن تار، قۇملۇق كوچىغا ئەگىدى.

ھويلا ئىشىكىنى كۈچلۈك چىراغ يورۇتۇش بىلەن ئىككى بالا تەڭلا:

— زېمىن... دادام... — دەپ ۋارقىراپ ئىشىك ئاچقىلى بۈگۈرۈشتى.

تۇراق بىلەن بالىلار ئۆيگە پىششىق - خام گۆشلەر، قوغۇن - تاۋۇز، نان - سامسا، مېۋە - چىۋىلەرنى توشۇۋاتقاندا، زېمىن گۈلنازنى بىر چەتكە تارتىپ ئۇنىڭغا ھېلىقى چوكاننى تونۇشتۇردى:

— ئىسىملىرى؟...

— گۈلئايىم...

— ئەجەب چىرايلىقكەن، گۈلناز، گۈلئايىم، ئىككى گۈل،
بىر ئايىم، بىر ناز!

— سىزگە قايسىسى؟...

— ناز، ناز، ناز! — دېدى زېمىن گۈلنازنى ئەركىلىتىپ
مەڭزىگە چېكىپ قويۇپ.

ئۇلار بەخت ئىچىدە ئۇششاق - چۈششەك گەپلەرنى
قىلىشىپ بىر - بىرىنى مېھمان قىلىشتى.

مانا شۇ چاغدا ئىبراھىم ھاجىمنىڭ شەھەر ئوتتۇرىسىدىكى
بالخانلىق، كاتتا قاپقىلىق كەڭ، ھەشەمەتلىك قورۇسىدا
چىراغلار يورۇغان. بۇ ئۆينىڭ چىراغلىرى ئەتراپىدىكى دەل -
دەرەخ، پاكىر ئۆيلەر ۋە كوچىلارنى يورۇتماقتا ئىدى. قېرى
چىگدىنىڭ ئاستىدىكى كۆتەكتە موللاق سوپى «ھۇ، ھۇ» دەپ
زىكرى قىلماقتا.

ئادىمى سەپرۇللا ھۇ ھۇ...

ئىبراھىم خېلىلۇللا! ھۇ ھۇ...

ئۇ «ئىبراھىم!» سۆزىنى باشقىچە تەلەپپۇزدا ئېيتاتتى.
چۈنكى، ئۇ بۈگۈن ئىبراھىم ھاجىمنىڭ ھەيۋەتلىك «خانتاجى»
ماشىنىسىدىن پەرىشتىدەك ئاپپاق كىيىملەر بىلەن چۈشكىنىنى
كۆردى. ئۇنىڭ ئىككى قولىنىڭ ئۇغۇللىرى نەزەردە بىلەن
ھاجى قۇددۇس يۇلۇۋالغان. ھاجىم بېشىغا چىرايلىق شىلەپە
كىيىۋاپتۇ. شىلەپىسىمۇ ئاق، ھاجىمنىڭ ئۈستىبېشى خۇددى
غازغىلا ئوخشاش ئاق، ھاجىم ساقىلىنى چىرايلىق ياستىپتۇ،
ساقال - بۇرۇتمۇ ئاق. ئۇ موللاق سوپىنىڭ ئالدىغا كېلىپ
«ئەسسالامۇ ئەلەيكۇم ۋەباركاتھۇ!» دېدى. موللاق سوپى
ھاجىمغا سىنچىلاپ قارىدى ۋە «تابارەكە...» دەپ توختاپ قالدى.
مانا ھاجىمنىڭ چىرىغى ئۇنى يورۇتۇپ تۇرماقتا: باياتىن

بۇ ئۆيگە ناھىيەنىڭ باشلىقلىرى، يۇرت كاتتىلىرى، داڭلىق بايلار ماشىنا، خادىكلاردا توپ - توپ بولۇپ كېلىشىپ كىرىپ كېتىشتى، چىقىشىمىدى. ئۇلار نېمىلەرنى ئاڭلاۋاتىدىكىن، ھاجىم نېمىلەرنى دەۋاتىدىكىن؟ موللاق سوپى يۇنى بىلىشكە قىزىقىدۇ، لېكىن ئۇ بۇ ئۆينىڭ بوسۇغىسىدىن ئاتلاپ كىرمەسكە قەسەم ئىچىۋەتكەن. ئۇ ھەرگىز بۇ ئۆيگە كىرمەيدۇ، كىرمىسىمۇ ھاجىمنىڭ دەيدىغىنىنى، چوڭلارنىڭ ئاڭلايدىغىنىنى ئۇ بىلىدۇ. ھاجىم بۇلارغا قىلماقچى بولغانلىرىنى ئېيتىدۇ، ئۇلار ۋەدە قىلىشىدۇ. ئەتىدىن باشلاپ يەنە جىددىي ئىشلار باشلىنىدۇ. نېمىشقا؟ موللاق سوپى بۇنداق چايلارنى كۆپ كۆرگەن، ئەللىك - ئاتمىش يىل كۆرگەن، ھەر قېتىم مۇشۇنداق ھەيۋەتلىك چايدىن كېيىن جىددىي ئىشلار باشلانغان.

بىز موللاق سوپىنىڭ مۇشۇ ئاددىي خۇلاسسىسى بىلەن قانائەتلىنىپ ئۆي ئىچىگە كىرمەيلى.

راست، ئىككى قۇتۇپ، ئىككى خىل كۈچ، ئىككى خىل ئادەملەر توپى ئىككى خىل ئىش باشلايدۇ، بىرلىرى ئاددىي، تەبىئىي، ئاشكارا؛ يەنە بىرلىرى ھەشەمەتلىك، پىلانلىق، ياسالما، مەخپىي.

بۇ ئىككى كۈچنىڭ ئۆزئارا تېپىشىشى ئەنە شۇنداق باشلىنىدۇ، لېكىن قانداق ۋە قاچان ئاخىرلىشىشىنى ھېچكىم بىلمەيدۇ.

بۇ ئىككى توپقا ئايرىلغان ئادەملەرنىڭ ئارىلىقى بارغانسېرى يىراقلاشماقتا، ئۇلارنىڭ ئارىسىدىكى كۆزگە كۆرۈنمەيدىغان سېپىل بارغانسېرى قېلىنلاشماقتا. بۇ ئادەملەرمۇ بىر - بىرىنىڭ بوسۇغىسىغا دەسسەمەسلىككە قەسەم ئىچىشكەن بولسا كېرەك، بىر - بىرىنىڭ ئۆيلىرىگە كىرىشىنى ئويلاپمۇ قويۇشمايدۇ. ئۇلار ئۆزلىرىگە يېقىملىق

يىلىنىدىغان ئاشۇنداق ئۆيلىرىدە بىر - بىرىنىڭ يامان گېپىنى قىلىشىدۇ، بىر - بىرىنىڭ ئۈستىدىن ئىغۋا توقۇشۇپ بىر - بىرىنىڭ ئورنىنى كولىشىدۇ. ئاددىي ئادەملەر ئۇششاق گەپلەرگە قىزىقىدۇ، شۆھرەتكە ئامراق كاتتىلار چوڭ ئىشلارنى سۆزلىشىدۇ، لېكىن ھەر ئىككىلا تەرەپ ئېمىلا دېيىشمىسۇن ھامان بىر - بىرىنىڭ كاۋىكىنى كولىشىدۇ، بىر - بىرىنىڭ پالاكتىدىن خۇشال بولۇپ، غەلبىسىدىن خاپا بولۇشىدۇ. بۇ ئارىلىق بارغانسېرى يېقىنلاشسا، سېپىل بارغانسېرى ئېپىزلەشسە، بۇ ئادەملەر بىر ئۆيگە يىغىلىپ ھېلىقى دېھقانلاردەك يەر تاللىماي ئولتۇرۇپ، گەپ تاللىماي قىلىشىپ، ناخشا - ئۈسسۈل، مۇھەببەت - كۈلكە بىلەن بىر - بىرىنى مەدھىيەلەشسە بولماسمىدى...

مانا بۇلار موللاق سوپىنىڭ ھازىرقى ھايات توغرىسىدىكى مۇلاھىزىسى، موللاق سوپى زىكرى قىلىپ ئولتۇرغىنى بىلەن خېلى چوڭقۇر ئويلىيالايدىكەن. ئۇنىڭ ئويلىغانلىرىنىڭ توغرا - خاتالىقىنى كىتابىنىڭ ئاخىرى سۆزلەپ بەرسۇن ئەمىسە.

ئۈچىنچى باب

ئاخىرقى ئىشلار توغرىسىدا

1

نەپرەتمۇ بىر خىل كۈچ. ئۇ ھەم مۇھەببەتكە ئوخشاشلا ئىنسانغا جەسۇرلۇق، پىداكارلىقنىڭ ئىلھام مەنبەسى بولالايدۇ. ئۇنىڭ ئىلھامى بىلەن ياۋاشلار تەلۋىگە، تەلۋىلەر ئەسەبىي غالجىرغا ئايلىنالايدۇ. تەلۋىلىك بىلەن غالجىرلىق بىزنىڭ ھاياتىمىزدىكى تىراگېدىيەلىك ھادىسىلەرنىڭ سەۋەبچىسى.

چاچلىرى چۇۋۇلغان، چىرايى تامدەك تاتارغان، چىشلىرى كىرىشكەن، كۆزلىرى يالقۇنلۇق بىر چىرايلىق چوكان يېزىلىق ھۆكۈمەت ئورۇنلاشقان ھېلىقى كونا ئىككى قەۋەتلىك بىنانىڭ غىچىلداپ تۇرىدىغان قوش ئىشىكىنى پۇتى بىلەن تېپىپ ئاچتى - دە، قىرى قالمىغان، غىلتاڭ سېمونت پەلەمپەيلەردىن خۇددى ئۇستا ئاشپەزنىڭ قىغراق ئاۋازىغا ئوخشىشىدىغان رېتىملىق، تېز ئاۋاز چىقىرىپ يۇقىرى ئۆرلىدى. ئۇ ئىككىنچى قەۋەت زالىغا لىق تولغان ئادەملەرنى جەينەكلىرى بىلەن تۇرتۇپ يول ئېچىپ «پارتكوم شۇجىسى ئىشخانىسى» دېگەن ۋىۋىسكا بېكىتىلگەن (باشقىلار ئەيمىنىپ چېكىشكەمۇ پېتىنالمىدىغان) ئىشىكىنى ئۆپىلەي بىلەن بىرنى تېپىپ ئاچتى - دە، بىر ماتېرىيالنى بېرىلىپ ئوقۇۋاتقان ئادەمنىڭ بېشىغا ئېگىشىپ تۇرۇپ:

— ئوبۇلەك! — دەپ ۋارقىردى.

— خېنىم، خېنىم، گۈلناز... — سېرىق چاچ، كۆك كۆز
چوقۇر يىگىت ھودۇقۇپ ئورنىدىن تۇردى ۋە ئۆز قولى بىلەن
ئايالغا ئورۇندۇق توغرىلاپ، — ئاۋۋال ئولتۇرسىلا! — دېدى.
— نېمىگە ئولتۇراتتىم، سەن چاپاقنىڭ سەت يۈزىگە
قارىغىلىما؟

— خېنىم، گەپ بولسا يولىدا...
— يولىدا؟ يول دېگەننى، ئادەمگەرچىلىك دېگەننى، قانۇن -
سىياسەت دېگەننى بىلمەيتىڭىيا؟
— سىلەرگە نىكاھ قەغىزى بېرىش كىچىك ئىش... ئەمدى
مەن تەڭقىسلىقتا...

— كىم ساڭا بەرگۈزمىگەن، دە قېنى؟

— ئەمدى، ئەمدى...

— كىم دەيمەن؟ — گۈلناز ئۈستىلگە مۇشتۇمى بىلەن
شۇنداق قاتتىق ئۇردىكى، سىياھ، چاپلار تۆكۈلۈپ، قەلەم -
كۈلدانلار دومىلاپ يەرگە چۈشۈپ كەتتى. ئىشىكتە بىر توپ
ئادەم پەيدا بولدى. ئوبۇلھەسەن بۇ ئايالغا بىر ئېغىزلا قاتتىق
گەپ قىلسا ئابىرۇيىنىڭ نېمە بولىدىغانلىقىنى بىلەتتى. ئۇ
نېمىلا بولمىسۇن ئىبراھىم ھاجىمنىڭ ئەتىۋارلىق قىزى
دېگىنى دېگەن، قىلغىنى قىلغان بولۇپ چوڭ بولغان ئەركە
قىز - دە! ھازىر بولسا ئۇ ئۆزىنىڭ ئەشەددى رەقىبى
زېمىننىڭ يۈرەك قېتىدا. بۇ ئىككى كۈچنىڭ ھىمايىسىدىكى
بىر ئايال كىشى تۈگۈل بىر خورازغىمۇ چېقىلىش ئوبۇلھەسەن
ئۈچۈن تولىمۇ قورقۇنچلۇق. ئۇنىڭ ۋۇجۇدىدىكى بارلىق ھەيۋە،
غەزەپ ئۆزىدىن تۆۋەنلەر ئۈچۈن تەييارلانغان. يۇقىرىغا قاراپ
ئالغىش سىرتماققا بويۇننى تىققاندا كىلا قورقۇنچلۇق.

— كىم؟

— بۇ، بۇ... بۇ ئۆزى...

— ئاۋاق ئوبۇلغازمۇ، كاۋا قورساق تۇردى كېرەممۇ؟

— ياق، ياق...

— داداممۇ؟

— قۇددۇس يا بولمىسا نەمرۇد ئاكاممۇ؟ كىم بولسىمۇ
ئېيت، مەن بۈگۈن ئېنىقلىماي بۇ يەردىن چىقمايمەن! ئېيتە!

— بۇ، بۇ، بۇ...

— كىم دەيمەن، قايسىسى زادى؟

— ئۇلارنىڭ ھەممىسى، شۇ... ھەممىسى ئەمەس...

گۈلناز ئۈستەلدىكى ئۈستەل كالىپندارىنى ئۇنىڭغا ئاتتى.
كالىپندار ئوبۇلنىڭ بېشىدىن ئۇچۇپ ئۆتۈپ كەيتىدىكى
ئۈستەلنىڭ ئەينىكىنى چاقتى. ئوبۇلھەسەن غەزەپ بىلەن
چوكانغا ئالايدى. لېكىن، گۈلنازنىڭ كۆزلىرىدىن چاقنىغان
تەپرەت ئوتى ئۇنىڭ غەزىپىنى ھەرىكەتكە ياكى تىلغا
ئايلىاندۇرمىدى. ئۇ يېلىندى:

— خېنىم، خېنىم، مانا ھازىرلا خەت كېسىپ بېرەي! —
دېدى ئۇ ۋە تالاغا قاراپ ۋارقىردى، — ھېلىمخان، ھېلىم
سولاش! ... خوتۇنۇڭنى... ئوغرى...

ئويىگە ئۆڭسۈلى ئۆچكەن تاقىرىياش، كۆڭلىكىنىڭ
تۈگمىلىرى ئوچۇق، توشقاندىك بۆجەرەپ تۇرىدىغان بىر ئادەم
كىردى:

— نېمە دەيلا، ئۇ شۇجى!

— نېمىشقا زېمىن شۇجى بىلەن گۈلناز خېنىمغا توي
خېتى كېسىپ بەرمەيسەن، مانا ئىككىسىنىڭ ئاچرىشىش
قەغىزى، ئوقۇ، ئابلا بىلەن گۈلناز خېنىمنىڭ، ئۇلار
ئاچراشقاندىكىن توي قىلىدىغان گەپ، شۇنىمۇ بىلمەمتىڭ،
نېمىشقا ئون قېتىملاپ ماڭدۇردۇڭ دەيمەن؟...

— سىلى كىمنىڭ يوليورۇقى بىلەن توي خېتى
كەسمىدىلە؟ — گۈلناز ئەمدى خەلق ئىشلار كادىرىغا سىلىق
گەپ قىلىشقا باشلىدى، — قورقماي ئېيتىۋەرسىلە، دادام شۇنى
بىلگىن دېگەن.

— بۇ، بۇ، بۇ...

— نېمانداق جىق «بۇ»، سىلەر «بۇ» دىن باشقا گەپنى
ئۆگەنمىگەنمۇيا؟

ھېلىقى كادىر شۇجىنىڭ كۆز ئىشارىسىنى كۆرۈپ قالغان
چېغى، دەرھال يالغان كۈلۈمسىرىدى:

— ھېچكىم، ھېچكىم... يۈرسىلە، مەن خەت كېسىپ

بىرەي...

شۇ كۈنى كەچقۇرۇن گۈلناز خۇددى ھازىرلا سەھنىگە
چىقىدىغان ئارتىسلاردەك چىرايلىق ياسىنىپ، يېپيېڭى
ۋېلىسىپىتكە مىنىپ، ئالدىغا كىچىك ئوغلىنى، كەينىگە چوڭ
ئوغلىنى مىنگەشتۈرۈپ «چوڭ ئۆي» گە كەلدى. ئۇ چاچلىرىنى
چۇۋۇپ كەينىدىن بوغۇۋالغان، قىسقا يەك كۆڭلەكتىن ئۇنىڭ
ئاپپاق بىلەكلىرى، ئويما ياقىسىدىن سۈزۈك بويۇنلىرى بىلەن
تولۇق ئىككى كۆكسىنىڭ بىر بۇرجىكى غىل - پال كۆرۈنۈپ
تۇراتتى. ۋېلىسىپىتتىن چۈشكەندە ئۇنىڭ ئاجايىپ چىرايلىق
پاچاق - يوتلىرىمۇ كۆرۈندى. موللاق سويى بۇ گۈزەل چوكانغا
سىنچىلاپ قاراپ خىرىلداپ كۈلدى:

— قىغ دۆۋىسىدىن كېيىنەك چىقتى، ئەۋرەزدىن پەرى،

ھى - ھى - ھى...

گۈلناز بوۋايغا قاراپ كۈلۈپ قويدى ۋە چاچلىرىنى مەغرۇر
ئوينىتىپ قويۇپ، باشلىرىنى تىك تۇتۇپ، قولىدىكى
كىچىككىنە، ئالتۇندىن ھەل بېرىلگەن پورتمالىنى چىقىرىپ
قويۇپ، ئۆزىدەك چىرايلىق ياسانغان ئىككى ئوغلىنى
ئەگەشتۈرۈپ ھەيۋەتلىك چوڭ دەرۋازىدىن كىرىپ كەتتى.

ئۇنى تاشقىرىقى قورۇدا كېلىنلەر بىلەن خىزمەتچى قىزلار
كۈتۈۋالدى. لېكىن، ئۇلار ھەيران بولۇپ بىر - بىرىگە
قارىشىپ ئەنسىز يۆتىلىپ قويۇشتى. چۈنكى، بۇ ھويلىدا بۇنداق
گىرىم قىلىش، يېرىم يالىڭاچ كىيىنىش بىر خىل جىنايەت
ھېسابلىناتتى:

— خاتا كىرىپ قاپسەن، قايت! — سولدىكى بالىخانا

دېرىزىسىدىن ھاجى قۇددۇسنىڭ غەزەپلىك ئاۋازى ئاڭلاندى، —
قەھۋەخانا دېدىڭمۇ بۇ يەرنى!

— سالام، ئاكا، ھە راست، ھاجى قۇددۇس جىڭلى!

— تېز يوقال، دادام كۆرسە بىكار! ...

— دېمىسىلىمۇ كۆرۈنگىلى، كۆرگىلى كەلدىم، ئاكا!

— دادامنى ئەمدى سەن يىقىتاي دەمسەن، قايت دەيمەن!

ھاجى قۇددۇس ئۆيىدىن پېشايۋانغا چىقتى ۋە غەزەپ بىلەن
ئۈچ پەلەمپەينى بىر دەسسەپ تۆۋەنگە قاراپ يۈگۈردى. لېكىن،
بۇ چاغدا گۈلناز ئاكىسىغا قاراپ كۈلۈپ قويۇپ ئىچكىرىكى
قورۇغا ئالدىراپ كىرىپ كەتكەنىدى. ئىچكىرىكى قورۇنىڭ
كەڭرى پېشايۋان ئاستىدىكى سالاسۇنلۇق سۈپىسىدا گىلەم
ئۈستىگە سېلىنغان قات - قات كۆرپىلەر ئۈستىدە ھاجىم
مامۇقلارغا يۆلىنىپ ياتاتتى. ئۇنىڭ يېنىدا تەسۋى سىيرىپ
نساخان ھاجىم ئانا ئولتۇراتتى؛ بىر قىز ھاجىمنىڭ پۈتىنى
تۇتۇۋاتاتتى. يەنە بىر قىز يەلپۈگۈچ بىلەن بوۋاي - موماينى
يەلپۈۋاتاتتى. ئىچكىرىكى ھويلا ئىشىكىدە گۈلناز پەيدا
بولۇشىغىلا ھاجىم بىلەن نساخان ئانا خۇددى ئۆمرىدە
كۆرمىگەن بىر ئاجايىپ مەخلۇق كىرىپ كەلگەندەك چۆچۈپ،
چەكچىيىپ ۋارقىراشتى:

— ۋاي بىھايا مۇرتەت!

— ۋايجان، بۇ نېمە ئىش!

لېكىن، گۈلناز ھودۇقماي، كۈلۈپ تۇرۇپ ئۇلارنىڭ
ئالدىغا كېلىپ يېرىم ئېگىلىپ تەزىم قىلدى:

— ئەسسالام دادا، ئاپا، سالامەت تۇرۇشلىمۇ؟

ھاجىم قەھرى بىلەن ۋارقىردى:

— يوقال ئىبلىس!

— گۈلناز مۇ سەن، بۇ نېمە قىلغىنىڭ، قىزىم؟ — ھاجىم

ئانا تىزىغا تايىنىپ تەستە ئورنىدىن تۇردى.

— نېمە قىپتىمەن، سالام بېرىۋاتمەتيا!

— نېمانداق كىيىنىۋالدىڭ دەيمەن؟
— زامانغا بېقىپ، پۈركەنچە ئارتىۋالسام بولامتى ئەمەسە؟
— سۇپىغا چىقما! — دەپدى ھاجىم قوللىرىنى قىلىچتەك
سىلكىپ، غەزەپ بىلەن ئالسىپ، — كۈچۈكلرىڭنىمۇ
چىقارما!

گۈلناز ئۈچ — تۆت پەلەمپەي ئۆرلەپ توختىدى:
— نېمە گۇناھ قىلدىم، نېمىگە بۇنچە غەزەپلىنىلا، دادا؟
— دادا دېگۈچى بولما، مۇرتەت!
— مۇرتەتمۇ دادىسىز بولمايدۇ، دادا!
— سۆزلىمە قانجۇق!
— دادا، نېمانچە ئېغىزلىرى بېشەم؟
— سوقۇشقىلى كەلگەنمىدىڭ رەسۋا؟ — ھاجىم ئانا يىغا
بىلەن تىترەپ تۇرۇپ ۋارقىردى.
— ياق، ئانا، سىلەرنى ئاخىرقى قېتىم يوقلىغىلى،
خوشلاشقىلى كەلدىم!

— ئاخىرقى قېتىم؟ — ھاجىم بىردىنلا بوششىپ،
قىزىغا چۆچۈپ قارىدى. ئۇنىڭ قوللىرى، ساقىلى غالىلداپ
تىترىدى، — نېمە، سەن ئاتا — ئاناڭدىن يۈز ئۆرۈمەكچىمۇ،
ئاشۇ زېمىن دېگەن مۇرتەت ئۈچۈن شۇنداق قىلماقچىمۇ سەن؟
— ھەئە، دادا! — گۈلناز دادىسىنىڭ كۆزىگە تىكىلىپ
قاراپ، — سىلى ئۇنى نېمىدەپ تىللىسىلا مەيلى، لېكىن ئۇ
مەن ئۈچۈن يېرىم خۇدا!
— ئىمانسىز!

— مەيلى نېمە دېسىلە دەۋەرسىلە، دادا، مەن ئەمدى
ئۇنىڭدىن ئايرىلمايمەن. مانا بىز قانۇنىي ەر — خوتۇن بولۇپمۇ
بولدۇق. ئەمدى بىزنى تۆھمەت — ئىغۋا بىلەن ۋەيران
قىلالمايلا، دادا!

گۈلناز بۇ سۆزلەرنى دەۋاتقاندا ئۇنىڭ خۇمار كۆزلىرىدىن
ئىختىيارسىز ھېسسىيات ۋە ئازاب مەرۋايىتىلىرى تۆكۈلدى.

ئۇنىڭ لەۋلىرى تىترەپ يەنە سۆزلەشكە قۇربى يەتمىدى. ئۇ تۇنجى قېتىم ئاتسىغا تىكىلىپ قارماقتا، تۇنجى قېتىم ئاتا تىلىكىگە خىلاپ گەپلەرنى قىلماقتا، تۇنجى قېتىم راست سۆزلىمەكتە ئىدى. ھازىرغىچە ئۇ (ۋە باشقىلار) ئاتىسى ئالدىدا «ماقۇل»، «شۇنداق»، «ھەئە»، «بولسۇن» دىن باشقا گەپلەرنى قىلىپ باققان ئەمەس. ئۇ نۇرغۇن نارازىلىق، نۇرغۇن ئازاب، نۇرغۇن ئارزۇ - ئۈمىدلىرىنى ئىچىگە يۇتۇپ خۇددى يۈرىكىنى ئېغىزىدىن چىقارغاندەك تەسلىكتە ئاشۇ يۇقىرىقى سۆزلەرنى ئېغىزىدىن چىقىرىپ كەلگەن. ئۇنىڭدا مۇشۇ ئاتا ئالدىدا نە خاھىش، نە ھېسسىيات، نە ئىلتىماس ئىستىكى بولغان ئەمەس. ئۇنىڭ ئىرادىسىمۇ، ھەرىكىتىمۇ، خاھىشىمۇ مۇشۇ ئاتىسى ئىدى. شۇنداقسىمۇ، پەقەت بىرلا مۇشۇ گۈلناز - چوڭ قورۇنىڭ ئىرىكىسى ئۆز نارازىلىقلىرى بىلەن تەلەپلىرىنى بايان قىلالايتتى، لېكىن، بىۋاسىتە ئەمەس، كۆڭلى يۇمشاق ئانىسى ئارقىلىق قىلاتتى...

ھاجىم قىزىغا نەپرەت، ھەيرانلىق ۋە ۋەھىمە ئىچىدە سىنچىلاپ قارىدى ۋە يېنىدا غالىلداپ تىترەپ تۇرغان نىساخان ھاجىم ئانىغا غەزەپ بىلەن ۋارقىرىدى:

— ھەممىنى قىلغان سەن، بۇ بالىنى مۇشۇنداق ئاسىي قىلىپ ئەربىيەلىگەن سەن رەسۇ!

— ياق، ئانام ئەمەس، مېنى ئاسىيلىققا مەجبۇرلىغان ئۆزلىرى، دادا!

— ھاياسىز! نومۇسىز، بەتەخت! — ھاجىم قوللىرىنى شىلتىپ قىزىنى تىللاشقا باشلىدى، — يوقال، سەندەك قىزىم يوق. قارغىشىم تۇتقاي ئىلاھىم!

— كېتىمەن، دادا، غەزەپلەنمىسىلە، ئاۋۋال ماڭا ۋەدە قىلغان بىر كىشىلىك ھەققىمنى بەرسىلە، پۇل، پەر، ئۆي - جاي، نېمە بەرسىلە مەيلى!

— يوقال، مەن سېنى ھازىردىن باشلاپ تونۇمايمەن!

— لېكىن، ھازىرغىچە تونۇپ كەلگەن. مەن ئوتتۇز يەتتە ياشقا كىرگەن چوڭ ئادەم، ماڭا ئاتىغانلىرى باردۇر، دادا، سىلنى ھەممە خەلق ئادىل، رەھىمدىل دەيدىكەن. مەنمۇ بۇ پەزىلەتلىرىدىن بەھرىمەن بولاي. مەن توي قىلىمەن، ئۆيسىز قالدىم، ئۆي ياسىتىمەن، مۇنۇ ئىككى بالىنى ئوقۇتۇپ جەمئىيەتكە قوشمەن. سىلى مەندىن تاتىغانلىرى بىلەن مەن ئانالمايمەن. نەگىلا بارسام خەلق مېنى ئىبراھىم ھاجىمنىڭ كەنجى قىزى دېيىشىدۇ. مەن سىلنىڭ ئابىرۇي — ھۆرمەتلىرىدىن پايدىلىنىمەن، ماڭا پۇل بەرسىلە، دادا!

— بالام، گېپىڭ بولسا يولچە قىلساڭ بولمامدۇ، نېمىشقا داداڭنىڭ چىشىغا تېگىسەن؟

— قايسى ئىشىم يولسىز بولدى، ئانا؟

— ھەممە ئىشنىڭ، تۇرقۇڭ، گەپلىرىڭ، زەھەرلىك كۈلكەڭچۈ تېخى؟

— ھەممىسى تەبىئىي، ئانا، سۈنئىيلىككە كۆنۈپ قالغان ئادەملەرگە تەبىئىيلىك سەت كۆرۈنىدۇ!

— ئابلا سولاشنىڭ گەپلىرىغۇ بۇ!

— كىمنىڭ بولسىمۇ توغرا گەپلەر، ئانا!

— ئاچىقىپ تالاغا تاشلىۋېتەيمۇ، ئانا!

ئىچكىرىكى قورۇننىڭ ئىشىكىدە ھاجى قۇددۇس پەيدا بولدى. ئۇ غەزەپتىن كۆڭلىكىدەك كۆكرىپ كەتكەنىدى.

ھاجىم ئوغلىغا قاراپ قويۇپ چىقىپ كېتىشكە قول ئىشارىسى قىلدى.

ھاجى قۇددۇس گۈلنازنىڭ بالىلىرىغا ۋارقىردى:

— چىقىشە شۇمتەكلەر!

— نەگە چىقاتتۇق؟ بىزنىڭمۇ ئۆيىمىز بۇ!

ھاجىم ئورنىدىن تەستە تۇردى — دە، پېشايۋاندىن ئۆيگە قاراپ ماڭدى. ئۇ بالىلىرىنىڭ ماجىراسىنى كۆرۈشنى خالىمىدى. چۈنكى، بۇ خىل ماجىرالار ئۇنىڭ «مۇقەددەس

ئىناۋىتى» ئۈچۈن زىيانلىق ئىدى. ھاجىمنى ئىككى قىز قولتۇقلىدى، ھاجىم ئانا كەينىدىن ماڭدى، ئۇ قىزغا قاراپ:

— يولىدا ئىش قىلساڭ بولماسمىدى، ۋاي پېشانىمەي!
قارا، داداڭنى ئاغرىتىپ قويدۇڭ، — دەپ كۆز يېشى قىلدى.
لېكىن گۈلناز ئانىسىغا قارايمۇ قويماي دادىسىنىڭ كەينىدىن ئۆيگە قاراپ ماڭدى...

شۇ كۈنى كەچ گۈلناز ئۆيىگە بىر تۈمەن پۇلنىڭ چېكى بىلەن ئون سەر ئالتۇن ئېلىپ قايتىپ كەلدى.

— نەپرەت كۈچكە ئايلىنىپلا قالماي، ئىقتىسادىي ئۈنۈم ھاسىل قىپتۇ — پۇلغىمۇ ئايلىنىپتۇ! — دەدى زېمىن ئايالىنىڭ نازۇك قوللىرىنى تۇتۇپ، — مانا ئەر - ئايال بولدۇق، ئەمدى نېمە ئىشلارنى قىلىمىز؟

— بىرىنچىدىن، ئىمام چاقىرىپ كىرىڭ. ھېلىقى دوكامۇ كەلسۇن، نىكاھ ئوقۇتۇۋالايلى. ئىككىنچىدىن، ئەتىگەنلىككە يېزىغا كۆچەيلى. سىز خۇمدانلىرىڭىز بىلەن بولۇڭ، مەن دۇكان ئاچمەن. دوكانمۇ سۆزلىشىپ قويدۇم. ئىككى يىلغا قالماي ناھىيەنىڭ بايلىرىدىن بىرى بولايلى! قېنى، ئۇ چاغدا قايسىسى بىزنىڭ ئايىغىمىزغا يىقىلمايدىكىن؟

— توغرا گەپ قىلدىڭ، لېكىن بىر گېپىڭ توغرا بولمىدى، گۈلناز.

— قايسىسى؟

— ئۆمىلىتىمىز دېگىنىڭ. ئۇنداقتا بىزمۇ بىز نەپرەتلىنىدىغانلارغا ئوخشىشىپ قالمادىمىز؟
ئۇ ئايالىنى چىڭ قۇچاقلدى، ئايالى پىخىلداپ كۈلدى.

2

— باي بولماق تولمۇ تەس ئىكەن، زېمىن شۇجى. يېزىمىزدىكى كارخانىلاردىن يەتتىسى زىيان تارتىپ تاقىلىپ

قالدى. قالغانلىرىمۇ ئاران - ئارانلا. گىلەم كارخانىسىنىڭ باشلىقى بىر ئەرز يېزىپتۇ. ئەرزىدە ئۇلاردىن «ھەق» ئالغان ئورۇنلارنىڭ تىزىملىكى يېزىلىپتۇ. ناھىيەلىك ئەمگەك - ئىشقا ئورۇنلاشتۇرۇش ئىدارىسى، ستراخۇۋانىيە شىركىتى ئىككى پىرسەنت «ئىشقا ئورۇنلاشتۇرۇش ھەققى» ئېلىۋاتقان، ئۇلار بىرمۇ ئادەمنى ئورۇنلاشتۇرمىغان تۇرۇقلۇق دېسىلە. ساناپ باقسام سودا - سانائەت، يەر باشقۇرۇش، سەھىيە ئىدارىلىرى، يۇقۇملۇق كېسەللىكلەرنىڭ ئالدىنى ئېلىش پونكىتى، ئۆلچەملەشتۈرۈش، ئۆلچەم بىرلىكلىرى، ئۆسكۈنە - زاپچاسلارنى تەكشۈرۈش، ئۆلچەش، مۇھىت ئاسراش، قۇتقۇزۇش، مائارىپ تارماقلىرى... يىگىرمە ئىككى ئورۇن ھەق ئالدىكەن. ئۇلار بىر - ئىككى پىرسەنتتىن ئالغىلى تۇرسا زاۋۇتقا نېمە پايدا قالىدۇ. ۋاقتىدا بەرمىسە جەرىمانە قويىدىغىنىچۇ تېخى؟... تەس ئىكەن، روناق تاپماق تەس ئىكەن جۇمۇسىلا. زاۋۇتلار تاقالدى. ئىشچىلار ئىشىسىز. ئوبۇل شۇجى بىرلا سۆزنى بىلىدىكەن: تىجارەت قىلسۇن دەيدۇ شۇ. قېنى ئۇ تىجارەت؟ مۇشۇ يېزىلىق ھۆكۈمەت مۇدىرلىقىدىن توپدۇم، ئىستېپا بېرەيمىكەن دەيمەن.

— دېھقانلارنىڭ سېلىقىچۇ تېخى؟ ھەيدەش سەككىز ھەسسە، ئوغۇت تۆت ھەسسە، سۇ پۇلى ئۈچ ھەسسە، كومباين بىلەن يىغىش ھەققى ئالتە ھەسسە ئاشتى. مەھسۇلات بىلەن ئاشلىقنىڭ تەننەرخىچۇ؟ ھېچقانچە ئاشمىدى. مو بېشىغا مىڭ جىڭ بۇغداي ئالدىغان دېھقانمۇ، بىر يۈز ئەللىك جىڭ ساپ پاختا ئالدىغان دېھقانمۇ يەرگە تايىنىپ بېيىيالمايدۇ. ئىقتىسادىي زىرائەتلەرگە چەك قويىمىز تېخى، دېھقانلارنى بېيىتىش ئۈچۈن بېيىشنىڭ يوللىرىنى ئۇلارغا كۆرسىتىش كېرەك ئەمەسمۇ؟ بىزنىڭ قىسمەن كادىرلىرىمىز بۇنى ئويلاپمۇ قويمىدۇ. ئۇلار زىياپەت، سوۋغا - سالام، ئويۇن - تاماشىنىڭ كويىدا.

— ئوبۇلھەسەن شۇجىمۇ شۇنداقراق ئىكەن. زېمىن شۇجى، بىز ناھىيەلىك پارتكومغا سىلىنى بىزگە يەتە شۇجى قىلىپ بېرىشنى تەلەپ قىلىپ ئۈچ قېتىم ۋەكىل ئەۋەتتۇق، ئۈچ قېتىم ئىلتىماس يازدۇق. ھاكىم چىن شۇجىغا بىزنىڭ گېپىمىزنى يەتكۈزگەن ئوخشايدۇ.

— نېمىشقا كۆچمەيسىلەر تېخىچە؟

— تېخى ئوقۇمىدىلىما؟ بەللى، يېزىدا يۈرۈپ شەھەردە بولۇۋاتقان ئىشلاردىن خەۋەرسىز قاپلا - دە، باغنى بۇزۇپ قۇرۇلۇش باشلىۋەتتى. ھازىر ھەدەپ ئۇل كولاۋاتىدۇيا!

— بۇ قانداق گەپ ئەمدى؟

— قانداق گەپ بولاتتى، باغ ھاجىمغا تېگىپتۇ. ئۆيلەرنىڭ يېرىمىمۇ تېگىپتۇدەك. ھاجىم ئۈچ ئۆلۈش، سىلىگە بىر ئۆلۈش بۆلۈپتۇدەك. ئۆلۈپ كەتكەن ئىككى ئاكامنىڭ بالىلىرىنى مەن يېقىپ چوڭ قىلدىم، ئۇلارنىڭ ئۆلۈمىنى ئۇزاتتىم دېگۈدەكيا ھاجىم.

زېمىن گەپ قىلمىدى. ئۇنىڭ كۆز ئالدىغا دادىسىنىڭ ئورۇق گەۋدىسى، دادىسى ئۆز قولى بىلەن ئۇزاتقان ئىككى تاغىسىنىڭ قانغا بويالغان جەسەتلىرى كۆز ئالدىغا كەلدى - دە، سەسكىنىپ:

— مۇنداق دېسىلە، يېڭى چىققان كونا گەپ! — دېدى ئاچچىق كۈلۈپ قويۇپ.

ئۇ ۋېلىسىپىت بىلەن يېڭى يېزىلىق ھۆكۈمەت ئىشخانا بىناسىدىن چىقىپ بۇرۇنقى يېزىلىق ھۆكۈمەت ھويلىسىغا كىرىپ كەلدى، ئۇنىڭ غەزەپتىن ياڭاق تېرىلىرى لىپىلداپ، لەۋلىرى تىترەپ، چىشلىرى غۇچۇرلايتتى.

— ھەممىلا چاغدا دېگىنى دېگەن، قىلغىنى قىلغان، بۇنداق زوراۋان كۈچكە تىزگىن يوقمىكەن - ھە؟

ئۇ ئۆز - ئۆزىگە سۆزلىدى - دە، ۋېلىسىپىتنى باراڭغا جالاققىدە يۆلەپ قويۇپ ئۆيگە كىرمەيلا ۋارقىردى.

— ئىسرائىل، ئىمىنجان!
ئاكىسىنىڭ غەزەپلىك ئاۋازىنى ئاڭلاپ ئىككى ئىنى ئىككى
ئۆيدىن ھودۇقۇپ يۈگۈرۈشۈپ چىقىشتى.
— ئۆي - جابدۇقلارنى ھويلىغا توشۇڭلار، ھازىرلا ماشىنا
ئەكىلىمەن، يېزىغا كۆچىمىز!
ئىسرائىل يەرگە قارىدى، ئىمىنجان ئاكىسىغا ئالغىيىپ
قارىدى:

— نېمىشقا؟
— كۆچىمىز، بۇ ئۆيلەر ھۆكۈمەتنىڭ ئۆيلىرى، يېزىلىق
ھۆكۈمەتنى كۆچۈرۈپ ئەكىلىمىز!
— بىزنىڭ ئۆيىمىز بۇ! — دېدى ئىمىنجان ئاكىسىغا
نارازى بولۇپ ۋارقىراپ، — مەن كۆچمەيمەن!
زېمىن بۇ تەرسا ئىنىسىغا قارايمۇ قويمىدى.
— ئىسرائىل، سەن ئانام بىلەن ئاچاڭنى ئېلىپ كۆچ،
سەن خۇمداندا ئىشلە، ھاۋاخان ماي زاۋۇتىدا ئىشلەيدۇ! — ئۇ
شۇنداق دېدى - دە، ۋېلىسىپىتنى قايتىدىن مىنىپ كوچىغا
قاراپ ئۇچقاندەك چىقىپ كەتتى.
زېمىن بىر شوپۇر دوستىنى ئۆي كۆچۈرۈشكە بۇيرۇپ
قويۇپ، ئۆزى يېزىلىق ھۆكۈمەت جايلاشقان كونا ئىككى
قەۋەتلىك بىناغا كەلدى. ئۇ ھېچكىمگە قارايمۇ قويماي خۇددى
بۇرۇنقى شۇجى ۋاقتىدىكىدەك ھەيۋە بىلەن يېزىلىق ھۆكۈمەت
ئىشخانا مۇدىرىنىڭ يېنىغا كىردى. بايقىمۇ مۇدىر بۇرۇنقى
ئورنىدا مىدىر قىلماي، خىيال بىلەن ئولتۇرغانىكەن:
— زېمىن شۇجى، سىلى...

— بۈگۈنلا كۆچىلى! — دېدى ئۇ مۇدىرغا بۇيرۇق
قىلغاندەك كەسكىن سۆزلەپ، — ئوبۇل شۇجى ۋىلايەتكە كەتكەن
بولسا تازا بەلەن بولدى. بۇيرۇق بەرسىلە، بۈگۈنلا كونا ئورۇنغا
كۆچۈپ بارايلى. پەلەن - شەلەن دېسە مېنىڭ بۇيرۇقۇم،
يېزىلىق خەلق ھۆكۈمىتىنىڭ قارارى دېسىلە.

— پارتكومنىڭ رەھبەرلىكىگە قارشى چىقامسەن دېسچۇ؟
— ئوبۇلھەسەن پارتكوم ئەمەس، خەلققە يۈز مىڭ يۈەن
زىيان كەلتۈرىدىغان ئادەمنى پارتىيەمىزمۇ قوللىمايدۇ دېسىلە.
قورقمىسىلا، مەن سىلى بىلەن بىللە بولىمەن، ھۆكۈمەت،
پارتكومدىكى كۆپچىلىك سىلى تەرەپتە تۇرىدۇ!
بۈگۈن ئۆي كۆچۈش كۈنى بولدى، زېمىننىڭ
قېرىنداشلىرى يېزىغا، يېزىلىق ھۆكۈمەت بۇرۇنقى ئورنىغا
كۆچتى. ھۆكۈمەت كادىرلىرىنىڭ تولىسى خۇشال بولۇشتى.
پارتكومدىكى بىرنەچچە كادىر «ئوبۇل شۇجىنىڭ بۇيرۇقىسىز
كۆچمەيمىز» دەپ تەرسالىق قىلىپمۇ باقتى، ئەمما ئاخىر
كۆپچىلىككە ئەگەشتى.

زېمىن شۇ كۈنى يەنە باغدا ئۇل كولاۋاتقان قۇرۇلۇش
ئەترىتىنىڭ ئىشىنىمۇ توختاتتى. بۇ قۇرۇلۇشچىلار زېمىن
شۇجىنىڭ كۆپ ياخشىلىقىنى كۆرگەچكە، ئۇنىڭ گېيىگە
كىردى.

سۆزگە قارىغاندا بۇيرۇق ۋە جۈرئەتنىڭ كۈچى زور
بولۇۋاتقان بۈگۈنكى كۈندە زېمىن قاراملىقنىڭ، مۇناسىۋەت
ئىلمىنىڭ ئۈنۈمىنى كۆردى. ئۇ كەچقۇرۇنى يېزىدىكى ئۆيىگە
ۋېلىسىپت بىلەن قايتىپ كەلگەندە دادىسىدىن قالغان بۇ
تاشلاندىق قورۇ ئادەمگە تولغان، ھاۋاخانىنىڭ ئىككى بالىسى
بىلەن گۈلنازنىڭ ئىككى بالىسى قېرى ئامۇتقا يامىشىپ
قاقاقلىشىپ كۈلۈشمەكتە، ھاۋاخان بىلەن گۈلناز ھويلىدىكى
تاختاي سۈپىدا ئولتۇرۇشۇپ پاراڭلاشماقتا. ئۇلارنىڭ يېنىدا
ئانا ئۇخلىماقتا ئىدى.

زېمىن مانا ئەمدى مۇشۇ چوڭ ئائىلىنىڭ باشلىقى بولدى.
لېكىن، ئۇ نەگىلا بارسا كىشىلەر ئۇنى «زېمىن شۇجى»
دېيىشىدۇ. «شۇجى» دېگەن نام - ئابروي ۋە مەرتىۋىنىڭ
قايسىسىغا مەنسۇپ؟ زېمىن چۈشەندى: ئۇ ئەمەل - مەرتىۋىگە
ئەمەس، ئابرويغا مەنسۇپ ئىكەن. بەزىلەر بۇ مەنەپكە ئىگە

بولغىنى بىلەن، بۇ ئابروۋىغا مەڭگۈ ئېرىشەلمەيدىكەن. ئۇ يېزىلىق پارتكومنىڭ شۇجىسى بولۇپ تۇرغىنىدا دۇنيادا ئىنسان ئۈچۈن بەخت مەنبەسى بولغان ئائىلىنىڭ راھىتىنى بىلمەيتتى. مانا ئەمدى ئائىلە باشلىقى بولۇپ تۇرغىنىدا ئائىلە راھىتى، ئائىلە ھارارىتى ئۇنىڭ ۋۇجۇدىدىن ئورۇن ئېلىشقا باشلىغاندا ئۆتكەن ئۆمرىگە ئېچىندى.

ئۇزاق يىللىق سەرگەردانلىق ئۇنىڭغا تەنھالىقنىڭ مۇشەققىتى بىلەن ئەۋزەللىكىنىمۇ كۆرسەتكەن. ئۇ نەدە تۇرسۇن، نەگە بارسۇن ئۆزى توغرىسىدا، جەمئىيەت توغرىسىدا ۋە ئىنسانىيەت توغرىسىدا ئويلايتتى، ئۇ چاغلاردا ئائىلە توغرىسىدا ئويلاش ئۇنىڭ ئىشى ئەمەس ئىدى. باشقىلار توغرىسىدا ئويلىغاندا ئاۋۋال دادىسى، بەزىدە گۈلناز ئۇنىڭ يادىغا كېلەتتى. دادىسى يادىغا كەلگەندە ئۇ ئازاب بىلەن تولغانسا، گۈلناز يادىغا كەلگەندە ئۆزىنى بىر ئوت ئىچىدە سېزەتتى. لېكىن، ئائىلە، ئايال، ياللار ۋە ئۇلار بىلەن بىللە ياشاش زادىلا ئۇنىڭ يادىغا كەلمەيتتى.

يېزا خىزمىتى، شۇجىلىق قىلىش ئۇنىڭغا پەقەت ئىشنىلا ئويلايدىغان، باشقىلارنىلا ئويلايدىغان يېڭى بىر ئادەتنى ئاتا قىلدى. ئۇ كۈندۈزنىڭ قانداق ئۆتۈپ كەتكىنىنى سەزمەيلا قالاتتى. ھېرىپ - چارچاپ ياغاچ كارىۋاتتا سۇنايلىنىپ ياتقاندىلا ئۇنىڭ يادىغا گۈلناز، ئاندىن دادىسى كېلەتتى - دە، ئۇ تېزىرەك ئۇخلاپ قېلىش ئۈچۈن بىردىن يۈزگىچە ساناشقا باشلايتتى.

مانا شۇنداق ئائىلە راھىتى توغرىسىدا ئويلاشتىن ئۆزىنى قاچۇرۇپ يۈرۈپ، ئاخىر يەنە ئائىلە باشلىقى بولۇپ قالدى. ئۇ ھازىر باشقىلار، ئىنسان، جەمئىيەت توغرىسىدا كۆپ ئويلاشتىن مۇشۇ ئائىلە، ياللار ۋە گۈلناز توغرىسىدا ئويلاشقا ئۆتتى. مانا ئۇ ھويلىغا كىردى:

— قانداق، ياللار؟

— ياخشى، دادا!
— چوڭ دادام كەلدى.
— كەلدىلىمۇ، بالام.
— كەلدىڭىزمۇ، زېمىن!
— كەلسە، ئاكا!

بۇ ئاۋازلار، بۇ چىرايلار نېمانچە يېقىملىق، نېمانچە ئىللىق. چۈنكى، بۇ ئائىلىنىڭ چىرايى ۋە ئاۋازى. بۇ زېمىننىڭ ئائىلىسى، زېمىننىڭ بۇنىڭدىن كېيىنكى ھەربىر ئىشى، ھەربىر قەدىمى ئۇلارسىز بولمايدۇ - دە!

— دادا، مەن ۋېلىسىپت بىلەن قاتناپ ئوقۇيدىغان بولدۇم. ئۇكامغىمۇ ئۆگىتەي، ئۇنىڭغىمۇ ۋېلىسىپت ئېلىپ بەرسە.

مانا بۇ يادىكارنىڭ تۇنجى پىكرى. ئۇنىڭ دېگىنىنى دادا ئورۇنلىشى لازىم.

— چوڭ دادا، بىزمۇ مەكتەپكە يېزىلدۇق. بىزگىمۇ ۋېلىسىپت ئېلىپ بەرسىلىيا!

مانا بۇ ھاۋاگۈلنىڭ چوڭ بالىسىنىڭ ئاۋازى.

— ماقۇل، قوزىلىرىم، دېگەنلىرىڭلارنى ئېلىپ بېرىمەن! —
دېدى زېمىن كىچىكىنى كۆتۈرۈپ، چوڭنىڭ بېشىنى سىلاپ، —
ياخشى ئوقۇساڭلار دېگىنىڭلار بولىدۇ.

— ئىككى ئېغىز ئۆيدە قىيىلىدىغان بولدۇق، — دېدى ھاۋاگۈل ئاكىسىنىڭ يېڭىدىن ئۆيلەنگىنىنى ئەسكەرتمەك بولۇپ، — بىز ئانام، بالىلار بىلەنغۇ ھازىرچە مۇشۇ سۇپىدا ياتساقمۇ بولىدۇ. ئىسرائىل ئاكامۇ ئۆيلىنەرمىش. ئۇنى قانداق قىلىمىز. باپاتىن گۈلناز ئاچام بىلەن ئىككى ئۆينىڭ ئىشىكىنى ئايرىم - ئايرىم قىلساق دېيىشىۋاتىمىز. قانداق بوپتۇ، ئاكا؟

مانا بۇ ئىشنىمۇ ئائىلە باشلىقى بەلگىلىشى كېرەك.
— ئىسرائىلجان بالامنىڭ لايىقى بەلەن قىز يالا ئىكەن.

بىر بالىسى بارمىش. ئاتا - ئانىسى زېمىن شۇجى ئالدىمىزغا
بىر كەلسە بولاتتى دەيمىشىا، قاچان بارىلا، بالام؟ - مانا بۇ
ئانىنىڭ تەلىپى.

ھەممىدىن قىيىن بىر مەسىلىنى گۈلنازدىن ئاڭلىدى
تېخى:

— دۇكاننى شەھەردىن ئالدىم، مالنى گۈلئايىشەم ئاچامنىڭ
ئىسكىلاتىدىن تۆۋەن باھادا ئالدىم. مېتىرىغا بەش - ئالتە
موچەندىن چاپلاپ ساتىدىغان بولدۇم. ئاشكارا رەخت دۇكىنى،
يوشۇرۇنچە ئالتۇن ئۈزۈك، ئالتۇن ھالقى ساتىمەن. ئون سەر
ئالتۇننىڭ ھەممىسىنى زەرگەرگە بەردىم، ئۈزۈك - ھالقى
ياستىپ ساتىمەن!

— ئاپىلا، - دېدى زېمىن دەرھال نارازى بولۇپ، -
نېمىشقا مەسلىھەت سالمايسەن دەيمىنا؟

— سىزگە گەپ كەلمەيدۇ، مۇشۇنداق قىلمىسام يىل
ئاخىرىغىچە قانداق قىلىپ دەسمايىنى يۈز مىڭ كويغا
يەتكۈزگۈدەكمەن؟

— ئالتۇن سودىسى چەكلەنگەن. ئويىنىشىدىغان ئىش
ئەمەس، قانۇنغا خىلاپ ئىشنى قىلمىساق قانداق؟

— ئوھۇش، شۇجىمىدىڭىز، نېمىدىن قورقسىز.
بىلمەسكە سېلىۋېلىڭ، مەن ئۆزۈم قىلمەن. ئانىنىڭ تىقىپ
قويغان ئالتۇنلىرىنى پۇل قىلىپ بېرىمەن دەپ ئاچىقىپ ئۈزۈك -
ھالقى سوقتۇرۇپ ساتىمەن تازا، ھېچكىم ئالالمىغىنى بىلەن مەن
ئالالايمەن جۇمۇ!

— بولمايدۇ، گۈلناز، بولمايدۇ جۇمۇ!
لېكىن، گۈلناز ئۆزىنىڭ دېگىنىنى قىلىدۇ، مانا بۇ
ئائىلىنىڭ بىرىنچى ئاۋازچىلىكى.

ئۇ ئەمدى ئۆي توغرىسىدا ئويلاشقا باشلىدى، مۇنۇ ئىككى
ئېغىز ئۆيىدىن باشقا يەنە تۆت ئېغىز ئۆي ياساش كېرەك. تۆت

ئېغىز ئۆيگە قانچىلىك ياغاچ - تاش كېتىدۇ؟ تۇراق دوكانى تېپىپ مەسلىھەتلىشىش زۆرۈر. ئۇنىڭ ئۈستىگە مۇنۇ ئىككى ئېغىزلىق ئۆيۈمۈ كونا...

ئۇنىڭ مېڭىسى ئائىلە ئىشلىرى بىلەن بەند بولۇپ ناھىيەدە، ۋىلايەتتە ئۆزى توغرۇلۇق قانداق گەپلەر بولۇۋاتقىنىنى ئويلاپمۇ قويمىدى. رىشات بۇجاڭ نەچچە قېتىم ئىزدەپ كەلدى، ناھىيەلىك پارنىكوم شۇجىسىمۇ سۆزلەشمەكچى بولدى. لېكىن، ئۇلارغا بەرگەن ۋەدىلىرىنىمۇ ئۇ تامامەن ئۇنتۇدى.

3

— بۇ چوقۇم ئابلا يانتاقنىڭ ئىشى! — دېدى ئۇڭسۇلى ئۆچكەن ئوبۇلغازى گېزىتىنى تۈردى كېرەمنىڭ ئالدىغا ئاچچىق بىلەن قويۇپ، — ئاتىمىزنىڭ ھەممە ئىشىنى ئۇجۇر - بۇجۇرگىچە بىلىدىغان شۇ تۈزكۈردىن باشقا كىممۇ بۇنداق قاملاشتۇرۇپ يازالايتتىيا؟

تۈردى كېرەم ئادىتى بويىچە گېزىتىنى ئالدىرىماي ياپىدى، كۆزەينىكىنى ئالدىرىماي تاقىدى ۋە ئوبۇلغازىنى بىئارام قىلغان ماقالىنىڭ ماۋزۇسىنى ئالدىرىماي ئوقۇدى:

— «بۇتقا چوقۇنغۇچى مۇسۇلمانلار». پاھ، قويغان ماۋزۇسىنى قارىمامدىغان بۇ ئوغرىنىڭ. تېخى مۇنۇ شېئىرلىرىنى قارىمامدىغان! نېمە، ئەمدى ئۆزىگە «قامقاق» دەپ ئىسىم قويۇۋاپتۇما؟ يانتاق بىر يەردە تۇرىدۇ، سۇسىز چۆلدە كۆكرىۋېرىدۇ، قامقاق بولسا پىشكى شامال چىقىسىلا چاپىدۇ، چېپىپ يۈرىدىغان چېغى بار ئۇنىڭ؟

— ئاڭلىسام قەشقەردە، ئاقسۇدا، ئۈرۈمچىدە شېئىر ئوقۇپ يۈرەرمىش. توي - تۆكۈن، نەزىر - چىراغلاردىمۇ شېئىر ئوقۇرمىش. گۈلنازخاننى خەققە ئۆتۈنۈپ بېرىپ ساراڭ بولۇپ

قالغان چېغى !

— ئۇنداقمۇ ئەمەستۇر، ھەركىم ئۆزى تاللىغان يولدا ماڭغان گەپ. سىلىنىڭ خەۋەرلىرى يوق، ئەمدى ئېيتىمىساق بولمايدۇ، نەمرۇد ئاكىنىڭ ئەھۋالى يامان، ئۇنىڭ ئۈستىدىن ۋىلايەتلىك ئىنتىزام تەكشۈرۈش، ئەدلىيە، سوت ئورۇنلىرىغا نۇرغۇن ئەرزىلەر كېلىپتىكەن. بۇنىڭ ئىچىدە بىزنىڭ بۇ يەردىن بارغان ماتېرىيالمۇ بار ئىكەن. بىزنىڭ ناھىيەدىنلا ھەر خىل ۋەدىلەر بىلەن بىر يۈز ئون مىڭ كويچەن ئاپتىكەن. ئالدىغا تۆت يىل، كەينىگە ئىككى يىل بوپتۇدەك. باشقا يەرلەردىن ئالغان پۇللارمۇ، پارا بەرگەن ئىشلىرىمۇ بىراقلا چۈۈۋۈلۈپ چىقىپتۇدەك. ھەرئايىدا ئۈچ يۈز كويچەندىن مائاش ئالىدىغان ئۈچ لۈكچەك مۇھاپىزەتچىسى، ھەربىر شەھەردە ئىككى - ئۈچتىن ئاشىنىسى، ئۈرۈمچىدە بولسۇالغان مەخپىي ئۆيلىرى بار ئىمشىيا! ماتېرىيالنى ئوقۇپ چۆچۈپ كەتتىم. ئىبراھىم ۋالىغا تېلېفون بەرسەم، ۋالىي: «بۇ قېتىم ئامال يوق. ئاتىمىز رەنجىسىمۇ مەن ئەمدى ئاكىمىزنىڭ ئىشىنى ئوڭلىيالمىمەن» دەپ جاۋاب بەردىيا.

— بەللى، بەللى، ماۋۋىنى كۆرسىلە! — ئوبۇلغازىنىڭ قوللىرى تىترەپ، چىرايى تامدەك تاتىرىپ كەتتى.

— سىلىگە نېمە بولدى، چېتىشىدىغان يەرلىرى بارمىدىيا؟

— دەيمىنا، ئاتىمىز ئاڭلىسا نېمە بولۇپ كېتەر؟ نەمرۇد ئاكىنى قولغا ئالارمۇ؟

— قانۇن دېگەن يۈز - خاتىرنى بىلمەيدە، قانۇن بوپچە بولىدىغان گەپ.

— بۇ گەپنى ئاياللارغا دەيمىزمۇ؟

— يوشۇرغىلى بولمايدۇ.

— دۇرۇس، ئۇلاردىن ھېچنېمىنى يوشۇرماي كەلگەنبا!

ئىبراھىم ھاجىمنىڭ دەخلىسىز نامىغا، ھەشەمەتلىك

قورۇسىغا ئېتىلغان تاشلار ناھىيەدە بىردەمدىلا غۇلغۇلا پەيدا قىلدى:

— يائاللا، ھاجىمنى بۇت دېگىنىنى!

— چوقۇندىغانلار كۈيۈ ئوغۇللىرى بىلەن بالىلىرىمۇ يا بىزمۇ بارمۇ؟

— بولمايتتىكى، قىزىڭنى ئەرگە بەرسەڭمۇ شۇ كىشىنىڭ مەسلىھەتىنى ئالاتتىڭ، بالىلىرىڭنىڭ ھەممىسىگلا ئىبراھىم دەپ ئىسىم قويغىلى تاس قالدىڭ!

— دېمىسىمۇ ھەممىمىز چوقۇنغان!

— چوقۇنساڭ ئېمە بوپتۇ. گېزىت دېگەنگە نېمىلەر يېزىلمايدۇ. قامقاق جۆيلۈۋېرىدۇ، ھاجىم يەنە يۈرۈۋېرىدۇ جۇما!

— پاكىتلارنى قالتىس كەلتۈرۈپتۇ دەيمەن!

— خاتىرىلەپ ماڭغان چېغى ئۇ ئوغرى!

— جىڭ شائىر ئىكەن جۇما، ئابلا يانتاق.

— بەلەن يىگىت ئىدى، جالىق بىلەن چىقىشالمايتتى.

— شۇڭا ئۆسمىگەنيا!

— ھاجى قۇددۇس كۈندىلا مەست يۈرەمتىيا؟

— قۇبىيەس ئەپەندىم گېزىتنى ئوقۇپ ھۆڭرەپ يىغلاپ

كېتىپتەك.

— گۈلشەرىخان بالىسىغا ئىكەن، قان بېسىمى ئۆرلەپ

كېتىپتەك. گۈلجامال خېنىم ئۆيگە بېكىنىۋاپتەك!

— تولىمۇ قاترايتتى ئۇ چوكان!

— گېپىنىڭ چوڭلۇقىچۇ تېخى. ئىسمىنى ئاران يازىدۇ،

تېخى تېخنىكوم دىپلومى بارمىش.

— ئۇنداق بولسا سىلى قاسىم مۇدىر بىلەن قۇبىيەس

ئەپەندىمگە ماشىنا ئەۋەتسىلە، ماقۇل بىزنىڭكىگە يىغلايلى،

دېدى ئاخىر تۈردى كېرەم ئالدىرماي ئورنىدىن تۇرۇپ،

شۇغىنىسى گۈلشەرىخان بۈگۈن بالىسىغا كىرىپ قالدى.

— گولجامال خېنىمنىڭمۇ تاۋى يوق.
— ھە، چۈشىنىشلىك، گۈلئايىشەم خېنىم بارمىكىن؟
— ياق، ۋىلايەتكە ئېرىنىڭ يېنىغا كېتىپتەك!
— ھە، چۈشىنىشلىك.
تۈردى كېرەم گۆشلۈك، مەزمۇت قوللىرىنى ئوبۇلغازغا
سۇندى:

— خەير - خوش!
— خوش ئەمەسە، تۇ شۇجى، — ئوبۇلغازنىڭ ئورۇق
گەۋدىسى تۇنجى قېتىم مۇكچەيدى.
ھاجىم ئوغلى توغرىسىدىكى شۇم خەۋەرنى ئاخىر ئاڭلىدى.
— قانچىلىك پۇل ئىكەن؟ — دەپ سورىدى ھاجىم
ئۆيىدىكى ئالتۇن ھەل بېرىلگەن تېلېفون تۇرۇپكىسىنى ھارغىن
قوللىرىدا تەستە تۇتۇپ تۇرۇپ، كۈيۈ ئوغلى ئىبراھىم
ئەزىزدىن، — دەرھال تۆلىسەك جازالماسمۇ؟
— قاتتى - سوقتى، ئالغان پارا بولۇپ جەمئىي سەككىز
يۈز قىرىق ئۈچ مىڭ كوي ئىكەن، — دېدى ئىبراھىم ئەزىز
ئەنسىز ھاسىراپ تۇرۇپ، — تۆلىسەك يەڭگىلىتىدۇ، ئەمما
جازادىن قۇتۇلدۇرماق تەس.

— سىز بالام، بىر ۋىلايەتنىڭ ھۆكۈمدارى، سىز
كېپىللىك قىلالامسىز؟ نېمە، تەس دەمسىز؟ بىلەمسىز بۇ
زەربە بىلەن مەن ئۆرە تۇرالمايمەن،... يا سىلەر مەندىن
زېرىكتىڭلارمۇ؟ مېنى ئۇزىتىدىغان ۋاقىت كەلدىمۇيا؟
— دادا... دادا،... ئۇنداق دېمىسە... تىرىشىپ كۆرەي...
— ۋەدە بېرەلمەمسىز؟ ماڭا پىنچىلىك بولسىمۇ ئارام
بېرەلمەمسىز؟ مېنىڭ ياخشىلىقىمىڭ جاۋابى شۇمۇ؟
ھاجىم ئەنسىز يۆتەلدى، ئۇنىڭ كۆزلىرىدىن تاراملاپ ياش
قۇيۇلدى، ئۇنىڭ قولىدىن تېلېفون چۈشۈپ كەتتى. ئۆيگە
نىساخان ھاجىم يۈگۈرۈپ كىرىپ ھاجىمنى يۆلدى.

— ماڭ، قۇددۇسنى چاقىرىڭلار! ... — ئۇ ئايالنى ئاستا
ئىتىردى.

ئارىدىن بىر سائەتتەك ۋاقىت ئۆتكەندىن كېيىن ياسىداق
مېھمانخاننىڭ بوسۇغىسىدا ھاجى قۇددۇس پەيدا بولدى. ئۇنىڭ
چىرايى خۇنۇك، چاچلىرى چۇۋۇلغان، كىيىملىرى پاسكىنا
ئىدى. ھاجىم ئوغلىغا لاپ قىلىپ قارىدى:

— ئۈچ كۈن ئىچىدە بىر مىليون نەق پۇل جايلا، بولمىسا
ئاكاڭ قاتتىق جازالىنىپ كېتىدۇ، بالام! — دېدى.

— ياق، مەندە بۇنچە پۇل يوق، دادا!

— يوقمۇ، بەرگۈڭ يوقمۇ؟

— ھەر ئىككىسى يوق، دادا.

— قېرىنداشتىن پۇل ياخشىمۇ؟ تېمىشقا بۇنداق
قىلىسەن؟

— ئاكام ماڭمۇ ئىككى يۈز مىڭ كويچەن زىيان سالىدى.

مەن ئەرز قىلىمدىم. بۇ قىلغىنىم ياردەم بولار، دادا!

— ۋۇي بەتبەختلەر، ۋۇي بىكۆيۈم مۇرتەتلەر! — ھاجىم

سەنتۈرۈلۈپ ئورنىدىن تۇرۇپ ھاسىغا تايىنىپ ئوغلىغا قاراپ
ماڭدى، — مۇلازىمەتخاناڭنى سات، ھېچبولمىسا بەش يۈز مىڭ

كويچەن جايلا. قالغىنىنى ئۈزۈم جايلايمەن. ھاي نىساخان، ماڭ
ھېلىقى ئالتۇن قۇتىسىنى ئاچىق!

ھاجىم سەنتۈرۈلۈپ توختاپ قالدى: ئۇنىڭ بالىلىرىدىن

ئىككىنچىسى مانا ئۇنىڭ بۇيرۇقىنى رەت قىلىپ تۇرۇپتۇ.

— گەپ قىلمايسەنغۇ، قانچىلىك بېرەلەيسەن ئەمىسە؟

— بېرەلمەيمەن ... — ھاجى قۇددۇس يەرگە قارىدى.

— يوقال، كۆزۈمگە ئىككىنچى كۆرۈنگۈچى بولما! —

جېنىم ئوغلۇم، مېنىڭ نەمرۇد بالام. ئىبراھىم خېلىلانى
ئوتتا كۆيدۈرگەن مۇرتەتنىڭ ئىسمىنى بىكارلا ساڭا

قويغانىكەنمەن. مۇنۇ يەھۇدىيلار بېسىۋالغان ئېرۇسالىمنىڭ

ئىسمى قۇددۇسنى ساڭا قويۇپ، قاتلىنىڭ ئىسمىنى مۇشۇنىڭغا
قويسام بوپتىكەن. مېنىڭ قاتلىم مۇشۇ ھايۋان بولىدىغان
ئوخشايدۇ.

— ياق، سىلنىڭ جانلىرىغا قەست قىلىۋاتقان مەن
ئەمەس، يەنە شۇ نەمرۇد!

— يوقال! — بوۋاي ئولتۇرۇپ قالدى. ئۇنى ئاياللار
ئەكىلىپ ياستۇققا ياتقۇزدى. بوۋاي شۇ ياتقىنىچە قايتا ئۆرە
تۇرمىدى ۋە ھېچكىمگە گەپمۇ قىلمىدى. ئەتىسىدىن باشلاپ بۇ
چوڭ قورۇدا پاتىپاراقچىلىق باشلاندى. ھاجىمنىڭ ھەربىر
ئىشارىتىنى توغرا چۈشىنىدىغان ۋە دەرھال بېجىرىدىغان
مۆمىن ئاياللار ھەممىدىن تولىراق پايىپتەك. ھەممە ئىشقا
ئەستايىدىل قارايدىغان قاسىم قۇربان بۇ قورۇنىڭ سايلامسىز
باشلىقى بولۇپ قالدى. چۈنكى، چوڭ ئوغۇل قۇبىس ئەپەندى
ياۋاش، سەمىمى بولغىنى بىلەن پاراسەت ۋە جۈرئەتتە
يېتىلمىگەندى.

قاسىم قۇربان بوۋاينىڭ بۇ قېتىمقى يىقىلىشتىڭ
سەۋەبىنى بىلىپ تۇرسىمۇ ھاجىمغا يەنىلا ئېچىناتتى.
نەمرۇدقۇمۇ خۇددى ھاجىمدەك ئازاب چېكەتتى. ئۇ بۇ ئائىلىدە
ھەرقانداق بىر كۆڭۈلسىزلىكنىڭ بولۇشىنى خالىمايتتى.
مەڭگۈ ئىناقلىق، مەڭگۈلۈك كۆڭۈللۈك تۇرمۇش ئۇنىڭ
ئارزۇسى ئىدى. ئۇ بارلىق ئاق كۆڭۈل ئادەملەردەك مانا
ئاشۇنداق ھاياتنى ئارزۇ قىلاتتى. ئاشۇنداق ھاياتنىڭ
بۇزۇلماسلىقى ئۈچۈن ئۆز نەپسىدىن كېچىدىغان يەردە
كېچەلەيتتى، قۇربان بېرىشكە توغرا كەلگەندە ئالدى - كەينىگە
قاراپ تۇرمايتتى، پايدا - زىيان بىلەن ھېسابلىشىپمۇ
كەتمەيتتى. ئۇ بېشىنى ساڭگىلىتىپ ئىچكىرىكى قورۇنىڭ
ھېلىقى سۇپىسىدا ئولتۇراتتى. ھېلىدىن - ھېلىغا پېشانىسى
بىلەن بۇرۇندىن چىققان تەرىتى لۆڭگىسى بىلەن سۈرتۈپ؛

— نېمىلەر بولۇۋاتىدۇ ئىگەكىم ... — دەپ قوياتتى.
لېكىن ئۇ ھېچكىمنى ئەيىبلەمەيتتى، ھېكىمدىن
ئاغرىنمايتتى. ئۇ ئابلا يانتاقنىڭ ماقالىسىنى ئوقۇپمۇ «راست
گەپنى قىپتۇ» دەپلا قويدى. نەمرۇدنىڭ چاتقىنى ئاڭلاپمۇ:
«راست شۇنداق، رەسمىي گەپ، ئۇ بالا يولدىن چىققان» دەپلا
قويدى. لېكىن، ئۇ يەنىلا نەمرۇدقا ئىچ ئاغرىتتى، بوۋاي ئۈچۈن
يوشۇرۇنچە كۆز يېشى قىلدى. ھەتتا بۇ ئائىلىنىڭ ئاسىيلىرى
بولغان ھاجى قۇددۇس بىلەن گۈلنازغىمۇ ئىچ ئاغرىتتى: «بۇ
ئىككى كەنجىنى ھەممىدىن ياخشى كۆرەتتىم. نېمىلەر
بولۇۋاتىدۇ ئىگەكىم!» دەپ ھەسرەت چەكتى.

— ئەسسالامۇئەلەيكۇم! — ئۇنىڭ يېنىدىن تۇردى كېرەم
ئورۇن ئالدى. ناھىيەنىڭ بۇ ئىككى رەھبىرى ئۇزاق يىللىق
سىرداش، خىزمەتداش، يولداش، قېرىنداش، ئۇلار پارتىيەگە
بىللە كىرىشتى، بىللە ئىشلىدى، بىللە ئۆستى. بىر مەھەل
بىرى، يەنە بىر مەھەل يەنە بىرى رەھبەر بولۇپ بىر — بىرىنى
باشقۇردى. بىر — بىرىنىڭ قول ئاستىدا ئىشلىدى، بىر —
بىرىگە رەھبەر بولدى. لېكىن، ئۇلار بىر — بىرىنى كولىمىدى،
كولىسىمۇ بىرلىشىپ باشقىلارنىڭكىنى كولىدى، يەنە ئۇلار
بىر — بىرىگە ھەسەتمۇ قىلىشىمىدى. خۇددى بىر زەمبىلىنىڭ
ئىككى بېشىنى تۇتقان ئىككى مەدىكاردەك بىر يۈكنى تەڭ
كۆتۈردى، بىر نىشانغا قاراپ بىللە ماڭدى، بىر ناخشىنى بىللە
غىڭشىپ ئېيتتى، بىر يەرنىڭ ھاۋاسىدىن نەپەس ئالدى. شۇڭا،
ئۇلار بىر — بىرىنىڭ تىنىقىدىن ئىچ سىرىنى بىلىشىدۇ،
كۆزلىرىدىن بىر — بىرىنىڭ تىلىنى ئۇقۇشىدۇ، قىسقا يۆتەل
ياكى يالغان كۈلكە، باش لىڭشىتىش ياكى قول ئىشارىسىگە
ئوخشاش دىپلوماتىيە قوراللىرىمۇ بىر — بىرىگە ئوخشىشىپ
كېتىدۇ. ئۇلار شۇنداق ئوخشاشلىقى كۆپ ئىككى ئادەم، يەنە
ئىككى خىل خۇسۇسىيىتى بار بىر ئادەم.

— تۇ شۇجى، گۈمبەزنىڭ ئىشىنى قانداق ئويلايلا؟
— شۇنداق، سىلى بىلەن بىز ئوتتۇرىغا چىققاق بولمايدۇ
جۈمۈ.

— بالىلاردىن كىم قالدى؟ قۇببەس ئەپەندىم ھەرگىز
ئوتتۇرىغا چىقمايدۇ. ئۇ ئادەم «پىرىنسىپشۇناس» ئەمەسمە، بىر
پىرىنسىپقا توغرىلايدۇيا!

— شۇنداق، ئوتتۇرىغا چىقمايدۇ. ئوبۇلغازنىڭ ئىشى
چاتاق، ئاڭلىغانلا، ئوبۇلھەسەننىڭ ئوڭايلا چاندۇرغىنىنى!
— ئاڭلىدىم، ۋۇي ئوغرى!

ئىككى كۈننىڭ ئالدىدا ئوبۇلھەسەن ۋىلايەتتىن كەلگەن
خىزمەت تەكشۈرگۈچىلەرنى ئۈزىتىپ چىققاندا بىر ماشىنا
(جىپ ماشىنا)دىن ئورۇق، ناچار كىيىنگەن بىر كىشى چۈشتى.
چۈشكەندىمۇ خاپا، تولىمۇ خاپا چۈشتى.

— ماشىنىنىڭ كەينىنى ئاچ! — دېدى ئۇ شوپۇرغا.
ماشىنىنىڭ كەينىدىن بىر قوبىتنىڭ گۆشى بىلەن ئۈچ
يېشىك مېۋە، بىر يەشىك ھاراق چىقتى.

— بۇ ماڭا قىلغان سوۋغاڭلارمۇ؟
— شۇنداق، جۇيچاڭ... ھى - ھى - ھى... —
ئوبۇلھەسەن ھودۇقۇپ خۇشامەت بىلەن كۈلدى.

— ناۋادا ۋىلايەتنىڭ بىرىنچى شۇجىسى كەلگەن بولسىمۇ
مۇشۇنداق قىلاتتىڭلارمۇ؟

— كۆڭلىمىز، جۇيچاڭ...

— كىمنىڭ ھېسابىغا بۇ سوۋغا؟

— بۇ، بۇ...

— سىزنىڭمۇ؟

— ئەمدى، ئىدارە...

— ھە، دۆلەت ياكى كوللېكتىپ ھېسابىغا - ھە؟ سىلەر
دېھقانلارغا شۇنىڭ ئۈچۈن يوشۇرۇنچە يەرلىك سېلىق

سالدىكى نەسىلەر - دە! تۇ شۇجى، بۇ كىشىنىڭ مۇشۇ خىل سوۋغا بېرىش ئەھۋالىنى ئۈچ كۈنگىچە تەپسىلىي تەكشۈرۈپ ماڭا دوكلات يوللاڭ!

— ئوبۇلھەسەن دېگەن ئوغرى ۋىلايەت شۇجىسىنىمۇ تونۇمايدىكەن - دە؟

— پىكاپقا، كىيىمگە قارىغان گەپ. ئەمما، بىزنىڭ ۋىلايەتلىك پارتكوم شۇجىسى يىغىنلاردا كۆپرەك سۆزلىگەچكە جۇيىڭ بولسا كېرەك دەپ سوۋغا سۇنغان گەپ.

— شۇنداق قىلىپ نەچچىلىك سوۋغا سۇنۇپتۇ؟

— شۇ بىر قېتىمدىلا مىڭ سەككىز كوپلۇق سوۋغا سۇنغان گەپ. ئون نەچچە قېتىمدا تەخمىنەن ئون سەككىز مىڭ كوي دېگەن گەپ!

— شۇنداق قىلىپ خىزمەتتىن توختىدى دېسە، ۋاي ئوغرى چوقۇر!

— توختىسا مەيلىدىغۇ، مۇشۇكىنى كۆتۈرسە مۇشۇك كىگىزنى كۆتۈرۈپتۇ دېگەن گەپ بار. ئۇنىڭ ئىشلىرىنى قاتتىق تەكشۈرۈشكە توغرا كەلدى. ئۇ ئەمدى بىزنىڭ ئوبۇلغازى جۇيىڭغا تاقالدى. ئوبۇلغازىنىڭ ئۈستىدىن نۇرغۇن پاش قىلىش ماتېرىياللىرى كېلىپتەكەن. چىن شۇجى ھەممىنى يىغىپ ماڭا ئاچىقىپ بەردى. مەن كۆرۈۋاتمەن دېسە.

— مېنىڭ ئاشخانىدا ئاڭلىغانلىرىم بىكار ئەمەس، ماڭا بىكارلا ئاھانەت قىلدى ئىگەكىم...

ئىچكىرىكى قورۇنىڭ بوسۇغىسىدا ئوبۇلغازى پەيدا بولدى. — ئەسسالامۇ ئەلەيكۇم تۇ شۇجى، قا جۇرېن، ئوبدان تۇرۇشلىما؟ مانا، بەللى، بەللى، مەزگىلىسىز كەچ كۈز بولدى، دەرەخ قۇرۇۋىدى، يوپۇرماقلىرى سارغىيىپ چۈشۈشكە باشلىدى.

— يەنە چاتاق گەپ قىللا! — دېدى قاسىم قۇربان بۇ

قېتىم چاقچاق قىلماي قاپقىنى تۈرۈپ، — ھەر كىم ئۆزىگە ئۆزى بىر دەرەخ. سىلى ئۆزلىرىنى بىر دەرەخنىڭ يوپۇرمىقى دەپ يۈرۈپلا - دە. شۇڭا، كىچىككىنە شامال چىقىسلا شالدىرلاپ چاۋاك چالىدىكەنلا - دە، ئىگەكىم؟...

— بەللى، بەللى نېمە دەۋاتىلا، قا جۈرپن؟ ئاتىمىز چوڭ دەرەخ. بىز ئۇنىڭ شېخى، بۇنى كىم بىلمەيدۇ؟

— يەنە خاتا گەپ قىللا دەيمەن، دەرەخ يىقىلسا شېخى ئۆرە تۇرىدىغان گەپ نەدىكەن؟ ئاغزىلىرىدا ئۇنداق دېگەنلىرى بىلەن، كۆڭۈللىرىدە نېمە ئويلاۋاتىلا بىزگە كەلگۈلۈك ئىگەكىم...

— نېمە ئويلاپتىمەن، نېمە دەيدىغانلا، قا جۈرپن؟ ئوبۇلغازى ئۆزىمۇ سەزمەي قاتتىق ۋارقىرىۋەتكەن چېغى، ئىچكىرىكى ئۆيدىن گۈلجامال خېنىم ئېتىلىپ چىقىپ ئوبۇلغازىغا چىشلىرىنى غۇچۇرلىتىپ، قول شىلتىدى:

— مەجلىسخانا ئەمەس جۈمۈ بۇ، دادام نېمە ھالدا، ھەر

قايسىلىرى نېمە كويىدا؟

ئارتىسلارغا خاس كۆز يېشى دەرھال ئۇنىڭ مەڭزىگە چۈشتى. ئوبۇلغازى ئۈچۈن ئەڭ قورقۇنچلۇق نەرسە ئاشۇ تامچە ياش. ئۇ شۈمشەيدى:

— ماقۇل، خاپا بولمىسلا خېنىم!

— ھەرقايسىلىرى دەپلىيا؟ — قاسىم قۇربان كىچىكىدىنلا غەلۋىسى تولا، جاپ - جاپ، شور تۇمشۇق گۈلجامال بىلەن گەپ تالىشىپ ئادەتلەنگەن خۇيىنى يەنە ئاشكارىلىدى. ئۇنىڭ ئۈستىگە گۈلجامال بىلەن دائىم جاڭجاللىشىدىغان گۈلشەرىخانىڭ ئېرى تۇردى كېرەمنىڭ قاپقىمۇ گۈلجامالغا نارازىلىق بىلدۈرگەنىدى. شۇڭا، قاسىم قۇربان ئىككى كىشىگە ۋاكالىتەن سوئال سورىماقتا ئىدى.

— نېمە بوپتىكەن؟ دېسەم نېمە بوپتۇ؟ ھەرقايسىلىرى ئىدارىدە تۈگىمگەن غەيۋەتلىرىنى بۇ يەرگە كۆتۈرۈشۈپ

كەلگەندىكىن ئەمەسە؟

— بۇ قانداق گەپ، نېمە غەيۋەت قىپتۇق؟ — تۇردى
كېرەممۇ ئايالى گۈلشەرىخاندىن شىكايەتنى تولا ئاڭلاپ كۆڭلىدە
ئۆچمەنلىك ساقلاپ كەلگەن قېيىنسىڭلىسىغا ئالايىپ قارىدى.
— غەيۋەتتىن باشقا نېمىنى بىلىشەلا، بىلمەمتىم
ھەرقايسىلىرىنى؟

— ئابلاننىڭ ماقالىسىنى ئوقۇغانلا، — دەپ كۈلدى قاسىم
قۇربان، — بىر سېغىزخاننى يېزىپتۇ. ھەر بىر دېرىزىگە بېرىپ
شاراقلەيمىش، ئۇنىڭ شۇ شاراقلىشى شۇ كۈندىكى غەيۋەت —
شىكايەتنىڭ ماۋزۇسى بولارمىش! ...

— ئوقۇدۇم، ئوقۇدۇم. ئوقۇغاچقا ھەرقايسىلىرىنى ئەمدى
بىلىۋاتىمەن! — گۈلجامال ئۇنىڭ گېپىنى ئۈزۈۋەتتى.

— بىزنى بىلىپ ئۆزلىرىنى بىلمەپلا — دە؟

— نېمە بولۇشتىلا؟ — ئىچكىرىكى ئۆيدىن ئۆتسۈلى
ئۆچكەن، ئېڭەك ۋە قوۋۇز گۆشلىرى ساڭگىلىغان گۈلشەرىخان
ھاسىراپ چىقىپ كەلدى، ئۇ كۆكەرگەن لەۋلىرىنى چىڭ پۈرۈپ
تىللاشقا تەمشەلگەندى. تۇردى كېرەم ئۈچۈن ئەڭ قورقۇنچلۇق
نەرسە ئايالىنىڭ مۇشۇ خىل كۆرۈنۈشى — يەنى كۆكەرگەن،
پۈرۈلگەن لەۋلەر.

بىر تال كۆز يېشى، پۈرۈلگەن لەۋلەر بۇ ناھىيەدە
باشقىلارغا ھەيۋىلىك كۆرۈنىدىغان ئىككى ئەركەك ئۈچۈن
خۇددى كۆكرىكىگە تەڭلەنگەن بەتلەكلىك مىللىتتەك
قورقۇنچلۇق. ئىككى ئەرنى بۇ ھويلىغا يىپسىز باغلىغانمۇ ئاشۇ
ئىككى بەلگە! ...

— باشقا يەردە يېرىم، بۇ يەردە پۈتۈن دۇنيا سىلەر
ئىگەكىم! — دەپ قاسىم قۇربان ئالدىدا چوڭ بولۇپ
چۈجىدىن بۇرىگە ئۆزگەرگەن جىيەن سىڭىللىرىغا ئالايىپ
قاراپ قويۇپ، — ئەرلەرنىڭ ئىشىغا، ھۆكۈمەتنىڭ ئىشىغا

ئارىلاشماڭلار دەپ ھاجىم ئاتىمىزنىڭ دائىم ئېيتقىنى ھېلىمۇ؟
— ئەرلەرنىڭ ئىشى، ھۆكۈمەتنىڭ ئىشى دېگەن قانداق
گەپ بۇ، تاغا، بىزنىڭ ئائىلە ئىشىمىز بۇ، ئائىلە ئىشىمىزغا
سىلى ئارىلاشمىسىلا! — گۈلجامالمۇ بوش كەلمىدى.
— نېمە؟ بۇ ئىككىلەن كىم، بىلىشەملا؟ ناھىيەنىڭ
رەھبەرلىرى بۇلار، پارتىيەنىڭ كادىرلىرى.

— سىلىگە شۇنداق. بىزگە ئۇلار ئەر، ئائىلە ئادىمى.
سىلىمۇ مۇشۇ ئائىلىنىڭ ئادىمى، تالاغا چىقىسىلىرى جۇرپىن.
— ئۇغۇ شۇنداق، لېكىننەزە ئىگەكىم! ...
قالغان ئەرلەر قاسىم قۇرباننى تە سۆز بىلەن. نە ئىما -
ئىشارە بىلەن قوللىمىدى.

شۇ چاغدا تاشقىرىقى قورۇدا ۋاڭ - چۇڭ كۆتۈرۈلدى.
ئۇلار يۈگۈرۈپ چىقتى. ئۇ يەردە ئىككى ئايال چاچلىشىپ
مورلاشماقتا ئىدى. بۇ جانلىرىنى ئالىقانلىرىغا ئېلىشىپ
جېدەللىشىۋاتقانلار نەمرۇدنىڭ ئەمرىدىكى ئايالى بىلەن
ئاجرىشىپ كەتكەن ئايالى ئىدى. ئۇلار بالىلىرى ئۈچۈن
نەمرۇدنىڭ ئۆي - جابدۇقلىرىنى تالىشىپ سوقۇشقانىكەن.
ئۇلارنىڭ جېدىلى ئەمدىلا جىمىقتۇرۇلۇشىغا ماشىنىدىن
غىق مەست قۇددۇسنى ئىككى ئادەم يۆلەپ چۈشۈردى:

— كىمگىكى دۆلەت قۇشى قونسا، ئۇچار ھەر جايدا
قانائىتىز... مەن ناخشا ئېيتىمەن، ئۇسسۇل ئوينايىمەن. تۇردى
شۇجى بىلەن قاسىم ئاكام دىسكو ئوينايدۇ!
ئاكىسىنى كۆرۈپ ئاياللار ئۇن سېلىپ يىغلاشتى.
سىڭىللىرىنىڭ يىغىسىنى كۆرۈپ ھاجى قۇددۇس قاقاقلاپ
كۈلۈپ، بالىخانىدىكى بالكوندا تۇرۇۋېلىپ ناخشا ئېيتماقتا:

ئىتمۇ كارۋان، پىلمۇ كارۋان،
سەن بىلەن بۇ چۆللەدە.

ئىتمۇ بىر شاھ، سەنمۇ بىر شاھ،
سەن بىلەن بۇ كۆلۈمدە.

ئۇنىڭ ناخشىسىغا سىڭىلار ۋە ئانىنىڭ ھازىسى
ئارىلاشقان. قېرى دەرخ ئاستىدا موللاق سوپى زىكرى
قىلماقتا:

لاداق يولدا ئات چاپتۇرۇپ،
بىللە قاچتۇق سەن بىلەن.
بېگىم سەن ئۆل، مەن قالاي،
سىرىڭ قالسۇن مەن بىلەن.

— موللاق سوپى ساراڭ ئەمەس جۇمۇ، قارىسىلا گېپىدە
مەنە بار!
تۇردى كېرەم بىلەن قاسىم قۇربان بىر - بىرىگە قارشىپ
قويدى.

4

زېمىننىڭ ئىشى بۇرۇنقىدىنمۇ كۆپىيىپ كەتتى. ئۇ بۇرۇن
كەچلەردە كىتاب ئوقۇشقا ۋاقىت چىقىرايىتى، ھازىر بۇ
ۋاقىتمۇ يوق. بىرنەچچە جايدىكى ئىش: خۇمدان، ئېتىز، ماي
زاۋۇتى، ئۆي ياساش، گۈلنارنىڭ دۈكىنى ئۇنىڭ ۋاقتىنى كۆپ
ئالاتتى. چۈنكى، بۇ ئىشلارنىڭ كەم - كوتىسى ئۇنىڭسىز
پۈتمەيتتى. ئۇنىڭ بۇرۇنقى - بويىتاق ۋاقتىدىكى ئىش
تەرتىپىمۇ ھازىر بۇزۇلغان: بۇرۇن سەھەر تۇرۇپ يۈگۈرەيتتى،
سوغۇق سۇدا يۇيۇناتتى، كىتاب - ماتېرىيال كۆرەتتى، خاتىرە
يازاتتى، ھەر خىل ئىلىم - پەن يېڭىلىقلىرىدىن ئۆزۈندە
كۆچۈرەتتى. ئاندىن كېيىن ئىشخانغا چىقىپ مەجلىس

ئاچاتتى، ئادەم قوبۇل قىلاتتى ياكى سىرتقا چىقىپ ئىش بېجىرەتتى، ئالاقە قىلاتتى. ھەر كۈنى يىغىن، تېلېفون، سۆھبەت، قول قويۇش ۋە دوكلات ئاڭلاشلارغا ۋاقتىنىڭ تولىسى كېتەتتى.

لېكىن، ھازىر بۇلارنىڭ ئورنىنى باشقا ئۇششاق، لېكىن كۆڭۈللۈك ئىشلار ئىگىلىگەن: ئۇنىڭ سەھەر تۇرۇشىغا يېنىدا ئوڭ بىلىكىگە بېشىنى قويۇپ بىر قولىنى ئاستىدىن ئۆتكۈزۈپ، يەنە بىر قولىنى بوينىغا سېلىپ كۆكرىكىگە چاپلىشىۋالغان ئايالى يول قويمايدۇ. زېمىن مىدىرلا قىلسا، ئايالى ئىرىكىلەپ:

— ھۇ... ھى... ياق... — دەيدۇ — دە، زېمىن كۆزىنى پارقىرتىپ يېتىشقا مەجبۇر بولىدۇ. ئۇ سەگەك، ئىرىكە ۋە يېقىملىق ئايالىغا بەزىدە نارازى بولۇپمۇ قالىدۇ، لېكىن ئۇنى زادىلا رەنجىتمەسلىككە ۋەدە بەرگەن.

مانا ئۆيگە قۇياش تۇرى بىلەن سەيلىچى چىۋىنلەرمۇ كىردى. دېرىزىدىن چۈشكەن شولا گۈلنازنىڭ ئىنچىكە قورۇقلار تور باغلاشقا باشلىغان كۆز قۇيرۇقلىرىنى يالاشقا، بىر ئوۋچى چىۋىن ئايالىنىڭ بەخت يېشىدىن ناشتا قىلىشقا باشلىدى. زېمىن كۈلۈپ قويدى — دە، ئاستا ياستۇق تېگىدىن ئاخشام رىشات بۇجاڭ بەرگەن گېزىتنى ئالدى. گېزىت ھازىر قولىدىن — قولغا ئۆتۈپ ئوقۇلۇۋاتقان بولسىمۇ، زېمىن تېخى ئوقۇپ كۆرمىگەندى.

ئۇ گېزىتنىڭ «يۇتقا چوقۇنىدىغان مۇسۇلمانلار» دېگەن ماۋزۇسىنى كۆرۈپ ياقۇرمىدى:

— قوپال، يالىڭاچ، نېمىشقا سەنئەتلىك بىرەر سۆز تاللىمىغاندۇر، — دەيدى ئۆز — ئۆزىگە.

— سىز قوپال، مەن يالىڭاچ... — دەيدى ئايالى يېرىم ئۇيقۇدا جۈيلۈگەندەك.

زېمىن گېزىتىنى ئوقۇشقا باشلىدى: بەدىئىي تەسۋىر، لوگىكىلىق تەھلىل، يۇمۇرلۇق تىل بىلەن گويا كارىبىگ ① ئەسەرلىرىدەك پاكىتلارنىلا سۆزلىتىپ يېزىلغان بۇ «ساياھەت خاتىرىسى» ئۇنى ئۆزىگە جەلپ قىلىۋالدى. ئەسەرنىڭ يېزىلىشىمۇ غەلىتە، بىر غايىبائە تارتىش كۈچى ئاپتورنى نەق مۇشۇ ناھىيەنىڭ مەركىزىدىكى ئاشۇ ھەشەمەتلىك چوڭ قورۇغا ئەكىرگەن. قەلەم ئىگىسى سېھرىي كۈچ بىلەن بۇ قورۇدا ئۆتكەن ئەجدادلارنى سۆزلەتكەن. ئەجدادلارنىڭ ئېيتقانلىرىغا ھازىرقى زامان ئېڭى بىلەن قوراللانغان ئۇلارنىڭ ئەۋلادلىرى - ھەم دىن، ھەم جەمئىيەت، ھەم سىياسەت پېشىۋاسى ھېسابلىنىدىغان بىر ئاجايىپ ئاتا بىلەن ئۇنىڭ تۆت ئوغۇل، تۆت قىز، ئۈچ كۈيۈ ئوغۇل، بىر جانكۆپەرى قارشى چىققان. ئۇلارنىڭ ئەجدادلار بىلەن قىلىشقان سۆھبەت - تالاشلىرى ئۇلارنىڭ روھىنىڭ چوڭقۇر يېرىدىكى سىرلىرىنى ئاشكارىلىغان. سۆھبەت ئۆز - ئۆزىنى راستى بىلەن تونۇشتۇرۇش، ئۆزلىرىنىڭ مېڭىسى بار ئەقلى يوق، بەدىنى بار قېنى يوق، يۈرىكى بار ئارزۇسى يوق، ئايىغى بار قەدىمى يوق، قولى بىلەن ھەرىكىتى يوق، كۆزى بار نۇرى يوق ئادەملەر ئىكەنلىكىنى، بىر ئۆمۈر بىر بۇتخانىدىن باشقا يەرگە بارمىغان راھىبلار ئىكەنلىكىنى ئاشكارىلايدۇ. ئاخىرىدا ئەجدادلار يىغىلايدۇ، ئەۋلادلار كۈلۈشىدۇ. يىغا بىلەن كۈلكە قوشۇلۇپ مەرسىيە كۈيىگە ئايلىنىدۇ - دە، بۇ كۈيدىن بەش سىزىقلىق نوتا پەيدا بولۇپ، ئاسمان خىلمۇ خىل سوئاللار بىلەن تولۇپ كېتىدۇ...

زېمىن ئەسەرنى ئوقۇپ بولۇپ قاقاقلاپ كۈلۈپ كەتتى.
 — بىرلا سېنى سۆزلەتمەپتۇ! — دېدى ئۇ گۈلنازنىڭ

① كارىبىگ — ئامېرىكىلىق مەشھۇر پسخولوگىيە ئالىمى.

چۈۈۋالغان چاچلىرىنى يىرىك قوللىرى بىلەن تاراپ قويۇپ، —
سېنىمۇ سۆزلەتسە بوپتىكەن، سەن بەلكى يالغان گەپ قىلمىغان
بولار ئىدىڭ.

— مەنمۇ يالغانچى، مەن يالغان ئېيتىپ ئانامنىڭ
ئالتۇنلىرىنى ئېلىۋېلىۋاتمەن. ئۇنداق قىلمىسام تېزدىن
بېيىماق نەس ئىكەن. زېمىن. خېرىدارلارغىمۇ، گۈلئايىشەم
ئاچامغىمۇ يالغان ئېيتىمەن. يالغان ئېيتىمىسام پايدا يوق. پايدا
ئالمىسام بېيىماق تەس.

— كۈنلەرنىڭ بىرىدە مەنمۇ يالغانچىغا، ئاندىن ئالدامچىغا
ئايلىنىپ قالامدىمەن، گۈلناز؟

— ئايلىنىسىز، ھېلىھەم ئايلىنىۋاتىسىز. بولمىسا
تېمىشقا مېنىڭ ئالتۇن سودىسى قىلىۋاتقىنىمنى يوشۇرىسىز؟
ھى - ھى - ھى ...

زېمىن قوشۇمىسىنى تۇرۇپ ئورنىدىن دەس تۇردى:
— ياق، مەن سېنى چەكلەيمەن، گۈلناز، ئۇنىمىساڭ
يۇقىرىغا ئېيتىمەن.

— يالغان، يالغان ئېيتىۋاتىسىز. سىز ئايالىڭىزنى ئۆمۈر
بويى رەنجىتمەسلىككە ۋەدە بەرگەن. ئاياللار پۇلغا ئامراق
بولىدۇ. بولۇپمۇ چىرايلىق ئاياللار تېخىمۇ ئامراق بولىدۇ.
ئۇلار مەن - مەن دېگەن ئەرلەرنى يالغان ئېيتقۇزالايدۇ!

— بەلكى، ئېيتقانلىرىڭ راستتۇر، گۈلناز، — دېدى
زېمىن ئۇلۇغ - كىچىك تىنىپ، — سىلەر بىزنى ھەم بەختلىك
قىلالايسىلەر، ھەم ۋەيران قىلالايسىلەر. سىلەردىكى بۇ
قابىلىيەت بىزدە يوق، بار بولسىمۇ ئاز. مېنى ۋەيران قىلماي
دېسەڭ، بەختتىن ئايرىمايمەن دېسەڭ، مېنىڭ گېپىمگە كىر،
كەمبەغەل بولساقمۇ پاكىز بولايلى.

گۈلناز مېنىقىدا كۈلۈپلا قويدى.
— ئاكا، ئاكا، تۇرسىلىپيا! — ھاۋاگۈل ئەنسىز

ۋارقىرىدى.

— نېمە بولدى، ھاۋاگۈل ئۇكام!
— ئىمىنجان، ئىمىنجان ئۇكام ئىشىك ئالدىدا ئۆلۈكتەك ياتىدۇ. ۋاي خۇدايمىمەي بۇ نېمە تارتقۇلۇق!
زېمىن ئورنىدىن تۇرۇپ چىققۇچە ئانىنىڭ نالىسى ئاڭلاندى.

— جېنىم بالام، چىرايلىق بالام، ۋاي قانداق قىلاي! ...
ئىككى ئايال بىر جەسەتنى كۆتۈرۈپ ئەكىردى: ئۇنىڭ پۈتۈن بەدىنى تىتما - تىتما، يۈز - كۆزى ئىشىشىپ، قارىداپ كەتكەن، بۇرنى ماكچايغان، چىشلىرى ساڭگىلاپ قالغان، ئاغزى مايماق چىقىپ كەتكەن ... ئۇ تولىمۇ قورقۇنچلۇق ئىدى.
— بۇ كىمنىڭ ئىشىدۇر! — دېدى زېمىن چىشلىرىنى غۇچۇرلىتىپ، — ئۆچى بارلار مېنى نېمە قىلسا قىلىۋەرسە، بالىلارغا چىقىلمىسا بولماسمىدى!
ئۇنىڭ كېچىچە بەختتىن خۇمارلاشقان كۆزلىرىنى دەرد - ئەلەم تۇمانلىرى قاپلىدى. ئۇ ۋارقىردى:

— گۈلناز، بول، ۋېلىسىپىت بىلەن تۇراقنى تېپىپ كەل!
گۈلناز چالا - بۇلا كىيىنىپلا سىرتقا چايتى، زېمىن گاڭگىراپ ھويلىنىڭ ئوتتۇرىسىدا تۇرۇپلا قالدى.
بەختلىك ئائىلە بىردەمدىلا يەنە مۇسبەتلىك ئائىلىگە ئايلاندى. ئىمىنجاننىڭ جەسىتى تەكشۈرۈلدى، ئاخىر شۇ كۈنى كەچ دەپنە قىلىندى. ئىسمائىل ھاجى قەبرىسىنىڭ يېنىدا يەنە بىر يېڭى قەبرىە پەيدا بولدى. بۇ توپىلىرى يېڭى، بايراقلىرى يېڭى قەبرىگە چاچلىرى چۇۋۇلغان بىر موماي بېشىنى قويۇپ ھۆڭرەپ يىغلىماقتا، موماينى ئىككى جۇۋان قولتۇقىدىن يۆلمەكتە ئىدى.

— دادىسىنىڭ ئامرىقى بالام، ئانىسىنىڭ يۈرىكى بالام، ئاكىسىنىڭ ھەمراھى بالام، ئاچىسىنىڭ تايچىقى بالام،

ئىمىنجان قوزام، چىرايلىق بوتام! ھۇ - ھۇ - ھۇ ...
ئۇنىڭغا قوشۇلۇپ ئىككى چوكانمۇ ئەڭ يىغلىماقتا، بۇلار
ئەلۋەتتە داناگۈل ئانا بىلەن قىزى ھاۋاگۈل ۋە كېلىنى
گۈلنازلار ئىدى.

ئۇلار قاراڭغۇ چۈشكەندە ئۆيگە قايتىپ كېلىشتى. ھويلىدا
زېمىن يېزا باشلىقى ۋە ناھىيەلىك ساقچى ئىدارىسىنىڭ بىر
مەسئۇلى بىلەن ھېلىقى قېلىن تاختايدىن قىلىنغان كارىۋات
ئۈستىدە ئولتۇرۇپ سۆزلەشمەكتە:

— قاتىللارنىڭ ئىككىسى قاچقان. بىرى تۇتۇلدى.
تۇتۇلغىنىنىڭ ئىقرار قىلىشىچە، ئۇلار ھاجى قۇددۇسنىڭ
ئادىمى ئىكەن. قاچقان ئىككىسى نەمرۇدنىڭ ھېلىقى چىرايلىق
كاستۇم - بۇرۇلكا كىيىپ يۈرىدىغان مۇھاپىزەتچىلىرى ئىكەن.
سىلىنى ئۇرغانمۇ، ئابلانى ئۇرۇپ سىلىگە دۆڭگەنمۇ شۇلار
بولۇپ چىقتى. بۈگۈن قۇددۇس ئىبراھىممۇ قولغا ئېلىندى.

— ئىبراھىم ھاجىم ئېغىر ئەھۋالدا ياتارمىش، كەينى -
كەينىدىن ئىككى ئوغلىنىڭ قولغا ئېلىنىشى، ئۇنىڭ ئۈستىگە
زېمىن شۇجىنىڭ بەرگەن زەربىسى ھاجىمنى ياتقۇزۇپ قويدى، —
دېدى يېزا باشلىقى قوشۇمچىلاپ.

«زېمىن شۇجىنىڭ بەرگەن زەربىسى» دېگەن سۆز زېمىنغا
يات ۋە قوپال ئاڭلاندى.

— مەن قانداقسىگە چوڭ ئاتامغا زەربە بەرگەن بولمەن؟ —
دەپ سورىدى ئۇ ھەيران بولۇپ، — ئۇ كىشى ماڭا زەربە بېرىپ
كېلىۋاتسا، مانا كۆرۈپ تۇرۇپسىلەر. ئون گۈلنىڭ بىرى
ئېچىلمىغان ئىنىم شۇ كىشىنىڭ كاساپىتىدىن ۋاقتىسىز
دۇنيادىن كەتتى.

— راست دەيدۇ زېمىن شۇجى، — دېدى قاشلىرى ئۇزۇن،
كالىپۇكى قېلىن ساقچى باشلىقى قاسقان شەپكىسىنى ئېلىپ
تاقىر بېشىنى سىلاپ قويۇپ، — زېمىن شۇجى بىلەن ھاجى

قۇددۇسنىڭ باشقا زىددىيىتى يوق ئىدى. قۇددۇس ئاق كۆڭۈل،
 ئىنسانلىق ئادەم ئىدى. بۇلارنىڭ ئوتتۇرىسىدا زىددىيەت پەيدا
 قىلغان ھاجىمنىڭ ئۆزى. قۇددۇس سىڭلىسى بىلەن زېمىن
 شۇجى توغرىسىدىكى ئىغۋالارغا چىدىمىدى. ئۇنى باشقىلار
 كۆپتۈردى. ھاجىمغا كەلگەن ھەممە پالاكەتنى زېمىن شۇجى
 پەيدا قىلغان دەپ ئىشەندۈردى. نادان ئادەم باغلاقتىكى بۇقغا
 ئوخشىشىدۇ. ئۇنىڭ غەزىپى كەلسە باققان ئىگىسىنىمۇ
 ئۈسىدۇ. بولمىسا زېمىن شۇجىدا نېمە گۇناھ؟ گۈلناز خېنىم
 بىلەن ئۆز ۋاقتىدا بىر - بىرىنى ياخشى كۆرۈشكىنىنى ھەممە
 ئادەم بىلىدۇ. ئۇلارنى ھاجىمنىڭ ۋەيران قىلغىنىنىمۇ ھەممە
 ئادەم بىلىدۇ، قۇددۇسۇمۇ بىلىدۇ، لېكىن قۇددۇس ئۈچۈن
 مۇقەددەس نەرسە دادىسىنىڭ ئىززەت - ھۆرمىتى، دادىسى
 قىلغانلىقى ئۈچۈن ئۇنىڭغا ئۆتمۈشتىكى ئىشمۇ توغرا، دادىسى
 قارشى بولغاچقا بۈگۈنكى ئىشلارمۇ خاتا. ئۇنىڭ گەيىبى شۇ:
 ۋىجدان دېگەننى ئۆز مەنىسىدە چۈشىنەلمەيدۇ. دېمەكچىمەن:
 زېمىن شۇجى قورۇ - جايىنى قايتۇرۇپ بېرىمەن دەپ
 تۇرۇۋالغان بولسا بەلكى ھاجىم يۈمشىشپ قالارمىدىمىكىن
 دەيمىنا. جايىنى قايتۇرىمەن دەپ قۇرۇلۇشنى توختاتمىغان بولسا
 ھاجى قۇددۇس بۇنچىلىك غەزەپلەنمىگەن بولاتتى. ھاجى قۇددۇس
 بەش قەۋەتلىك كاتتا مېھمانخانا سېلىشقا تۇتۇش قىلغانىدا.
 زېمىن شۇجى ئۇنىڭ پىلانلىرىنى بىكار قىلىۋەتتى ئەمەسمۇ!
 — بەلى، شياڭجاڭ، سىلى مەسىلىگە غەلىتە باھا
 بېرىدىكەنلا، — دېدى ساقچى باشلىقى كۈلۈپ قويۇپ، — مەنغۇ
 ئوتتۇز يىللىق قانۇن خادىمى، ھەممىلا ئىشقا قانۇن
 نۇقتىسىدىن باھا بېرىشكە ئادەتلەنگەن ئادەممەن. مېنىڭ
 قارىشىمچە، زېمىن شۇجى باشتىن - ئاخىر توغرا:
 بىرىنچىدىن، مۇسادىرە قىلىنغان ئۆي - جايىنى باشقا ھەر خىل
 باھانە - سەۋەب ياساپ قايتۇرۇپ بېرىشنىڭ ئۆزى خاتا.

مىسالى، ئىسمائىل ھاجىغا قالىپاق خاتا كىيىلگەن بولسا بۇ قالىپاق كىمگە كىيىلسە توغرا بولاتتى؟ بەلكى ئىبراھىم ھاجىغا كىيىلسە توغرا بولغان بولار ئىدى. مەيلى كىمگىلا كىيىلسە ئۆي - جاي، مال - مۈلۈك مۇسادىرە قىلىناتتى. بۇ جاي ناھىيەدىكى ئەڭ چوڭ باي تۇرخان ھاجىمنىڭ جايى. ئىككى ئوغلى ئېتىلغان، بەلكى شۇلارنىڭ نامىدىن مۇسادىرە قىلىنار ئىدى. مۇسادىرە قىلىنىش توغرا بولغان. زېمىن شۇجىنىڭ قايتۇرۇشقا قارشى تۇرۇشى توغرا. ئىككىنچىدىن، زېمىن شۇجىنى ئۈستىلىق بىلەن ۋەزىپىسىدىن ئېلىۋېتىپ ئاندىن قايتۇرۇش رەسمىيىتىنى بېجىرىش ھەم خاتا. زېمىن شۇجىنىڭ بۇ خاتالىققا قارشى چىقىشى ھەم توغرا، ئۈچىنچىدىن، خەلق مەنپەئەتى بىلەن شەخسىي مەنپەئەت توقۇنۇشىدا زېمىن شۇجىنىڭ باشتىن - ئاخىر خەلق مەنپەئەتى تەرىپىدە تۇرغانلىقى، ئۆز نەپسىدىن كېچىپ، ئۆزىگە زەررىچە چاڭ - توزان قوندۇرماسلىقى مېنىڭچە ئالىيجانابلىق!

گەپ شۇ يەرگە كەلگەندە زېمىن ئورنىدىن تۇرۇپ كەتتى ۋە ئۆيىدىن تاۋۇز - قوغۇن ئاچقىپ يېنىدىكى غىلاپتىن گۈللۈك دەستىسى بار پىچاقنى ئېلىپ قوغۇن - تاۋۇز تىلىشقا باشلىدى. ساقچى باشلىقى خۇددى بىر چوڭ زالدا لېكسىيە سۆزلەۋاتقاندەك قوللىرىنى پۇلاڭلىتىپ ئۆرە بولۇۋېلىپ سۆزلەشكە باشلىدى:

— ھازىر بۇنداق رەھبەرلەر تولىمۇ ئاز. ئالىمەن، پايدىلىنىمەن، ئۆزۈمنىڭ قىلىمەن دەيدىغانلار كۆپ. زېمىن شۇجىنىڭ ئىشلىرىنى گېزىتكە يېزىش كېرەك. مەن يازاي دېسەم قولۇمدىن كەلمەيدۇ، ھېلىقى ئابلا يانتاقنى تېپىپ كېلەيمىكەن دەيمەن. شۇ يېتىم بەلەن يازاتتى.

— زېمىن شۇجى ئۇنىڭ خوتۇنىنى تارتىۋالغان تۇرسا، زېمىن شۇجىنى ماختامتى ئۇ؟ — يېزا باشلىقى پىچىرلىدى.

— بۇ گەپلىرى بولمىدى. ئابلا ئۇنداق نامەرد ئەمەس، نامەرد بولسا قوينىدىكى گۈزەل خوتۇننى «ماڭ، سۆيگەن ئادىمىڭنى تاپ» دەپ ئىتتىرەمتى؟ سىلى بىلەن بىز قىلالايمىزمۇ، شياڭجاڭ؟ خوتۇنلىرىمىز قىز ۋاقتىدا بىللە ئوقۇغان ئەر ساۋاقداشلىرىنى باشلاپ كەلسە قايىقىمىزدىن قار - يامغۇر ياغىدۇ، بىزنىڭ باخانىدىكى يۈسۈپ كوجاڭ ئۈرۈمچىدىن كەلگەن كادىر بىلەن تانسا ئوينىدىڭ دەپ خوتۇننى قويۇۋەتتىيا! ئابلا ئايالنىڭ ھېسسىياتىنى بۇرۇنلا چۈشەنگەن. مەردانە يىگىت ئىكەن. ئۆزىنى سۆيمەيدىغان ئايال بىلەن بىللە ئۆتۈش بىر ئازاب، لېكىن بىزنىڭ نۇرغۇن ئەرلىرىمىز ئۆزىنىلا ئويلايدۇ، ئايالنى ياخشى كۆرسىلا ئۇنىڭغا بولدى. ئايالنىڭ ياخشى كۆرۈش - كۆرمەسلىكى بىلەن قىلچە ئىشى يوق، بۇنداق تۇرمۇش ئەرگە كۆڭۈللۈكمۇ؟ ئەمما، شياڭجاڭ، بىزدە مۇشۇنداق تۇرمۇشتىنمۇ لەززەت ئالىدىغانلار كۆپ!

— مانا، مانا كۆرسىلە، — دېدى يېزا باشلىقى ساقچى ئىدارىسىنىڭ باشلىقىغا قىزىقىپ قاراپ قويۇپ، — سىلنى كەچكىچە ئادەم ئۈتۈپ سوراق ئېتەمدىكىن دېسەم، جىق كىتاب ئوقۇيدىغان ئوخشىماملا؟

— ئوقۇيمەن، زېمىن شۇجى بىلەن دوست بولغاندىن بېرى مۇشۇ كىشى ئوقۇغانلىكى كىتابىنى ئوقۇدۇم. كىتاب ئوقۇپ چەمئىيەتنى كۆزەتسە نۇرغۇن سوئاللار تۇغۇلىدىكەن، سوئاللارغا جاۋابمۇ تېپىلىدىكەن.

ئۇلارنىڭ ئالدىغا لېگەندە تىلىنغان قوغۇن - تاۋۇز كەلدى. يېزا باشلىقى ئالدىراپ تاۋۇزدىن بىر تىلىم ئالدى:

— ئەمما لېكىن، زېمىن شۇجى جىق مالا مەت تارتتى، نېمانداق تۈگىمەيدىغان مالا مەت بۇيا!

— مالا مەت تۈگىسە دۇنيانىڭ قىزىقى بولمايدۇ، — دېدى

زېمىن، — كىشىلەر يالغان ياشاشنى خالىمايدۇ، لېكىن نۇرغۇن ئادەملەر خالىماي تۇرۇپمۇ يالغان ياشايدۇ. ھەتتا ئۆمۈر بويى يالغان ياشايدۇ. ئۇ يالغان ئىكەنلىكىنى بىلمەس بولۇۋالدى، ھەتتا ئاستا — ئاستا يالغاننى راست دەپ قوبۇل قىلىدۇ. بۇنداق ئادەملەرنىڭ يالغان ماختاشلىرى، يالغان سىلىق گەپلىرى، يالغان كۈلكە، يالغان تەزىم ۋە يالغان مېڭىشلىرى، ھەتتا باشقىلارنى يىرگەندۈرىدىغان يالغان مېھرىبانلىق، يالغان مەردلىك ۋە يالغان كەڭ قورساقلىقلىرى ئۇنىڭ ئۆزىگە تەبىئىي، زۆرۈرىيەت، قانۇنىيەت ۋە پەزىلەت بولۇپ تۇيۇلىدۇ. ئۇلار ھەتتا ئايالى بىلەن بالىلىرىغىمۇ ئۆزىنىڭ ھەقىقىي ماھىيىتىنى بىلدۈرمەسكە تىرىشىدۇ. مېنىڭ چوڭ ئاتام ئىبراھىم ھاجىم مانا مۇشۇنداق ئادەم. ئۇنىڭ ماڭا ئۆچ بولۇپ قېلىشىنىڭ سەۋەبىمۇ مېنىڭ مۇشۇ سۈنئىي، يالغان شەپقەتنى قوبۇل قىلمىغانلىقىم.

— راست، توغرا ئېيتتىلا، زېمىن شۇجى، — دېدى ساقچى باشلىقى، — ئۇنى ھۆرمەت قىلىدىغان، ئۇنىڭغا چوقۇنىدىغان نۇرغۇن ئادەملەر ئۆزلىرىنىڭ ھۆرمەت — ئېتىقادىنىڭ يىلتىزىنى كولاپ باقسا بولغۇدەك. بۇ يىلتىز راست تۇپراقتىمۇ ياكى سۈنئىي — سولياۋ تۇپراقتىمۇ؟

— مانا، مانا قالتىس گەپلەر بولدىيا، — دېدى يېزا باشلىقى بىردە زېمىنغا، بىردە ساقچى باشلىقىغا يېڭى كۆرگەن ئادەملىرىدەك پات — پات قاراپ قويۇپ، — سۆزلەۋاتقانلىرى پەلسەپىمۇ، سىياسەتمۇ ياكى ئەخلاق دەرسىمۇ؟

— ئادەتتىكى گەپ، — دېدى زېمىن كۈلۈپ قويۇپ، — ئەخلاق — پەزىلەت ئىلىمىمۇ بار، پىسخولوگىيە ئىلىمىمۇ بار، ئەلۋەتتە پەلسەپىمۇ بار. ئەڭ مۇھىمى تۇرمۇش بىلىمى دېسىلە. كەچقۇرۇنى بۇ كۆرۈمىسىز، قالايمىقان، قايتىدىن ھۆسن تۈزەۋاتقان مۇسىبەتلىك ھويلا ئادەملەر بىلەن تولدى، بۇلار

زېمىننىڭ يېقىنلىرى — دېھقانلار، كاسىپلار، تىجارەتچىلەر، كادىرلار ۋە مۇتەللىملەر. بۈگۈنكى ئالاھىدىلىك شۇ: بۇ تاشلاندىق ھويلىنىڭ ئالدىدا بىرنەچچە كىچىك ماشىنىمۇ پەيدا بولۇپ قالدى. ناھىيە رەھبەرلىرى ھال سوراپ كەلگەن چېغى، بۇ كەنتنىڭ رەھبەرلىرى قوي سويۇپ، مېۋە — چېۋە توشۇپ پايپىتەك بولۇشقا باشلىدى. كىشىلەر بۇ ناھىيە رەھبەرلىرىنىڭ ئىچىدە گېپى ئاز، ئېغىر — بېسىق، يوغان گەۋدىلىك تۇردى كېرەم شۇجى بىلەن، ئاق كۆڭۈل، كەڭ قورساق، تولا گەپ قىلىدىغان قاسىم قۇربانىمۇ كۆرۈپ قېلىشتى.

— بىزنىڭ زېمىن شۇجى ئاڭلىساق ھاكىم بولارمىش.

— نېمە دەيدىغانلا، ھاكىم بولسا ئىبراھىم ھاجىم شۇ كۈنى دەۋا قىلىپ خۇدانىڭ دەرگاھىغا ماڭىدۇ.

— شۇم ئېغىزلىق قىلما دەيمەن، ئۇ ئادەم ئوڭايلىقچە كەتمەيدۇ. كىم بىلىدۇ، بىزنىڭ زېمىنىمۇ شۇ زاتنىڭ كۈچى بىلەن ھاكىم بولامدۇ تېخى!

بۇ يەرنىڭ ئاۋغۇست ئايلىرى تولىمۇ كۆڭۈللۈك: باغلاردىن كېلىۋاتقان مېۋە پۇراقلىرى، ئۆيلەردىن چىقىۋاتقان قوغۇن ھىدى، يىراقلاردىن ئاڭلىنىۋاتقان ناخشا بىلەن كۈلكە، قويلارنىڭ مەرەشلىرى، كالىلارنىڭ مۆرەشلىرى، ئېشەكلەرنىڭ ھاڭراشلىرى بىلەن مەزىنەخۇنۇمنىڭ مۇڭلۇق ئەزانى... مانا بۇلارنىڭ ھەممىسى ئاۋغۇست ئاخشىمىنىڭ چاققۇسى، كۈلكىسى ۋە ناخشىسى...

5

— شۇ گەپلەر راستمۇ، بالام؟ — ئۇ ئۈچ كۈندىن بېرى ئاچمىغان كۆزلىرىنى تولىمۇ تەستە — خۇددى كىچىك بالا بىر چىڭ ئېتىلگەن قۇتۇمنىڭ ئاغزىنى قىيىلىپ ئاچقان دەك قىيىلىپ ئاچتى. ئۇنىڭ نېپىز، كۆكەرگەن قاپاقلىرى گويى

نەچچە پاتمان يۈك، كىرىپكىلىرىنىڭ بىر - بىرىدىن تاجراشمىقى ئاشىق - مەشۇقلار جۇدالىشىشىدەك تەس بىلىندى. ئۇنىڭ ئالتۇن چىشلار ئېلىۋېتىلگەندىن كېيىنكى قويۇق ساقال - بۇرۇت ئارىسىدا قاغجىراپ ياتقان، كەمشۈك لەۋلىرى بۇ گەپلەر بىلەن ئۈمچەيدى. گەپلەر ئۇنىڭ ئاشۇ يېقىمسىز لەۋلىرى ئارىسىدىن خۇددى ئۆز قىنىدىن ئېھتىيات بىلەن چىقىۋاتقان يىلان بالىلىرىدەك ئاستا - ئاستا ئېزىلەڭگۈلۈك بىلەن چىقماقتى.

— قايسى گەپلەرنى دەيلا، ھاجىم ئانا؟ — ئۇنىڭ بېشىدا يالغۇزدىن يالغۇز ئىككى كۈندىن بېرى گەپ - ۋەسىيەت كۈتۈپ ئولتۇرغان مۇمىن ئوغلى قۇببەس ئەپەندى خادانى چاپىنىنىڭ تۈگمىلىرىنى ئېھتىيات بىلەن ھىم ئېتىپ بولۇپ دادىسىدىن سورىدى.

— ز... زېمىن... ھاكىم بولارمىش... ما؟

— شۇنداق... گەپ بار...

ئىبراھىم ھاجىم «شۇنداق» نى ئاڭلىدى - دە، قاتتىق پۈتۈلۈپ - كۆكرىپ، كۆزلىرىنى ئالايىتى...

ئۆيگە نىساخان ھاجىم ئانا بىلەن گۈلشەرخان، گۈلجامالار يۈگۈرۈشۈپ كىرگەندە قۇببەس ئەپەندىم دادىسىنىڭ ئايىغىغا بېشىنى قويۇپ دۈم يېتىپ خۇددى كۈچۈكىدىن ئايرىلغان چىشى بۇرىدەك ھۇۋلاپ يىغلىماقتا ئىدى. بۇ ئۇنىڭ ھاياتىدىكى تۇنجى ۋە ئاخىرقى يىغىسى بولسا كېرەك.

... ئەتىسى ئىبراھىم ھاجىم دائىم ناماز ئوقۇيدىغان چوڭ مەسچىتنىڭ ھويلىسىدا ھاجىمنىڭ نامىزى چۈشۈرۈلدى. تۇردى كېرەم، قاسىم قۇربان، ئىبراھىم ئەزىز، ئوبۇلغازى، قۇببەس ئەپەندىلەردىن باشقا يەنە يۈزدەك ئادەمگە ئاق باغلانغان بولسىمۇ، تاۋۇتنى كۆتۈرۈپ ماڭغاندا بىرمۇ ئەر ھازىچى ئۇن سېلىپ يىغلىمىدى. جىمجىت مېڭىشقان بىرنەچچە يۈز ئادەم

گويا شۇنداق بولۇشنى ئاللىقاچان بىلىشكەندەك غەم -
مۇسبەتتىن خالىي كېتىۋاتاتتى. بارغانسېرى يىراقتا
قېلىۋاتقان ھەيۋەتلىك چوڭ قورۇدىنلا ئاياللارنىڭ ئاغىل -
تاغىل يىغا ئاۋازلىرى ئاڭلىنىپ تۇراتتى.

— ھاجىممۇ كەتتى، — دېدى بىر بوۋاي ياشاڭغىراپ
تۇرىدىغان كۆزلىرىنى سۈرتۈپ، — ئەمدى كىمگىمۇ قول
بېرەرمىز!

— كىممۇ بىز بىلەن قول ئېلىشىپ كۆرۈشەر ئەمدى...
ئىست.

— كىمگىمۇ ئېگىلىپ سالام بېرەرمىز...
— دەۋا - دەستۇرلىرىمىزنى كىم ئاڭلاپ، كىممۇ ھۆكۈم
چىقىرار؟

قېرىلار ھاجىمنىڭ ياخشى گېپىنى قىلىشىپ كېتىۋاتقاندا
ئۇلارنىڭ كەينىدىن مۈكچىيىپ كېلىۋاتقان موللاق سوپى:
— ئەمدى مەن بىلەن جۇدالىشىدىغان بىر كىم قالمايدى...
بىز لاداق يولىدا بىللە قاچقان، بىللە تۇتۇلغان، ئىبراھىم بەگ
ئالتۇن بېرىپ قۇتۇلغان... — دەپ ئۆز - ئۆزىگە سۆزلىدى.

— دېمىدىمۇ بۇ ھاجىم خائىن دەپ، — دېدى جامال
سوجاڭ، ئەتراپىغا يالت - يۇلت قاراپ قويۇپ، — ئارخىپ
خالتىسىنى كۈيۈ ئوغۇللىرى رەتلىگەن گەپ، شۇڭا بۇ ئادەم
ھەممە ھەرىكەتلەردىن ساق - سالامەت ئۆتۈپ كەلگەن.

— مۇنكىر - نەكىردىنچۇ؟ — دېدى بىر ئادەم جامال
سوجاڭغا ئاستا پىچىرلاپ.

ئادەملەرنىڭ ئەيىبىنى ئېچىش بىلەن كۆڭلىگە ھۇزۇر تېپ -
پىشقا ئادەتلەنگەن خەلقلرىمىز شۇ تاپتا ناھىيەنىڭ ئەڭ كاتتا
ئادىمىنى قەبرىگە ئەكىتىۋاتقىنىنى ئۇنتۇغان بولسا كېرەك.
ئۇزاتقۇچىلار توپىدا بىردەمدىلا بىر توپ غەيۋەت - شىكايەتچى -
لەر پەيدا بولدى. گويا ھاجىمنىڭ يەتمىش نەچچە يىللىق ھايا -

تېدا تاپقان ھۆرمەت - ئىناۋەتتەمۇ ئاشۇ يىپەك يوپۇقلۇق تاۋۇت بىلەن ئۇزاۋاتقاندا، بۇنىڭدىن كېيىن ئەمدى ھاجىمنى ھۆرمەت قىلىشمۇ خۇددى بىر سىياسىي جىنايەتچىنىڭ ياخشى گېپىنى قىلغانغا ئوخشاش ئەيىب ھېسابلىنىدىغاندا، گويا ھاجىمنىڭ ياخشىلىقىنى كۆرگەنلەر ھېساب بېرىدىغاندا، ئۇنىڭ زەربىسىگە ئۇچرىغانلار ئەمدى زامان قەھرىمانلىرى ھېسابلىنىدىغاندا... ئۇزاتقۇچىلار ئىچىدە پەيدا بولغان غەيۋەت - شىكايەتچىلەر توپى ئۆزلىرىنى شان - شەرەپ ئىگىلىرى ھېسابلاپ، ئۆزىمۇ سۆزلىشىشكە باشلىدى. بۇ ئادەملەر ئۆز ۋاقتىدا ھاجىمنىڭ ئەڭ ياخشى مۇرىتلىرى، سايبىدا راھەتلەنگۈچىلەر ئىدى. بۇ - گۈن بۇ چوڭ دەرەخ يىقىلىش بىلەن ئۇلار يەنە بىر يېڭى دەرەخ سايبىغا كىرىۋېلىش ئۈچۈن يىقىلغاننىڭ شىكايىتىنى قىلىشى كېرەك - دە!

زېمىن شۇ ئاق باغلىغانلار ئىچىدە كېتىۋېتىپ شىكايەت - غەيۋەتچىلەرنىڭ سۆزلىرىگە قۇلاق سالدى:

— بىر ئاپەتتىن قۇتۇلدۇق!

— بېشىمىزدىكى بىر تاغ غۇلاپ چۈشتى!

— دېگىنى دېگەن، قىلغىنى قىلغاندى!

— گۈمبىزى ئاپپاق غوجامنىڭ گۈمبىزىگە

ئوخشىشىدىكەن، ئۆزىمۇ ئوخشىشىدۇ - ھە؟ ...

زېمىن بۇ كىشىلەرنىڭ بۇ گەپلەرنى ئۇنلۇك دېيىشىدىكى مەقسىتىنى بىلىدۇ. ئۇلار بۇ گەپلىرى بىلەن زېمىنغا ياخشىچاق بولۇشماقچى. ئۇلارنىڭ نەزەردە زېمىن بۈگۈن ناھايىتى خۇشال، زېمىن ئۆزىنىڭ ئەشەددىي دۈشمىنىڭ جەستىنى ئەكىتىۋاتقاچقا، ئۆزىنى مەغرۇر، غالىب ھېسابلايدۇ. زېمىن يەڭگۈچى، ئۇ بۈگۈن كۈلۈشى، ئاخشاملىققا زىياپەت بېرىشى كېرەك.

غالىبلارغا يېقىنلىشىش ئۈچۈن ئۇنىڭ ئاشكارا ۋە يوشۇرۇن

دۈشمەنلىرىگە ئوق ئېتىش كېرەك. بۇ ئاددىي تۇرمۇش مەنتىقىسى خۇددى تاماكا چېكىشكە ئوخشاش ئومۇملاشقان بۈگۈنكى دەۋردە بۇ كىچىككەنە ناھىيە پۇقرالىرى بۇنداق ئوبدان سورۇننى بىكار ئۆتكۈزۈۋېتەتتىمۇ؟

زېمىن بىردىنلا ئايلا يانتاقنىڭ «ئىت ھەققىدە» ناملىق شېئىرلىرىنىڭ تۆۋەندىكى مىسرالىرىنى ئەسلەپ قالدى:

ۋىجدان، ئار - نومۇسنى ئىگەم بەرمىگەن،
پىندەك ئىنسانمۇ ئەيىبىم مېنىڭ.
بىر يېڭى خوجايىن بېشىم سىلسا،
ئۆز ئىگەم ئەشەددىي دۈشمىنىم مېنىڭ.

«ھەي ئايلا، نەلەردە، كىملەرنى مەسخىرە قىلىپ شېئىر يېزىپ يۈرىدىغانسەن؟»

ئۇ يۈگۈرۈپ بېرىپ جىنازىنىڭ بىر بالدىقىنى بىر قارا ساقال ئادەمنىڭ قولىدىن ئېلىپ ئۆز مۇرىسىگە سالدى ۋە: «خەير - خوش، چوڭ ئاتا، كەنجى قىزىڭىز گۈلناز قاتتىق ئازابتا. ئۇنىڭ ئازابى مېنىڭ ئازابىم، بىلىمدىم، نېمە ئۈچۈنكى كۆڭلۈمدىكى سىزگە بولغان بارلىق ئۆچمەنلىكلىرىم بۈگۈن تۈگىدى. ئۆچمەنلىكلەرنىڭ ئورنىنى ئازاب - مۇسەبەت ئازابى ئىگىلىدى. بىلىمەن، سىزمۇ ياشاشقا موھتاج، موھتاجلىق كىشىنى قانداق كويلارغا سالمايدۇ؟» دېدى ئۆز - ئۆزىگە.

ھاجىمدىن كېيىنكى كۈنلەرمۇ ئوخشاشلا تىنچ ئۆتمىدى. قىزلار مىراس دەۋاسى قىلىشىپ كۈچىغا - ھەتتا قانۇن ئالدىغا بېرىشتى. كۈيۈڭۈڭۈلار يەنە شۇ ئاياللىرىنىڭ ئەلچىلىرى بولۇپ مېڭىشتى. ھاجىمدىن كېيىن بۇ ناھىيەدە ئۆزگىرىش بولدى دېيىلسە ئىككىلا ئۆزگىرىش بولدى: بىرى، ھېلىقى باغ ئۈستى يېپىق، ئەتراپى ئىككى قەۋەتلىك دۇكانلار

بىلەن قورشالغان زامانىۋى بازارغا ئۆزگەردى. يەنە بىرى، قۇم بارخانلىرى ئارىسىدىكى قەبرىستانلىقتا بىر كاتتا گۈمبەز پەيدا بولۇپ، گۈمبەز ئالدىدىكى تاش ئابىدىگە ئۆلگۈچىنىڭ تۇغۇلغان ۋە ۋاپات بولغان ۋاقتلىرى كىچىك ھەرپ بىلەن، «ئىبراھىم ھاجىم» دېگەن ئىسىم چوڭ ھەرپلەر بىلەن يېزىلدى. موللاق سوپى گۈمبەزگە قاراپ زىكرى قىلدى:

بۇ دۇنيادا ھېچكىمنىڭ ئاتىسى يوق،
مەيلى ئۇلار ئاتا - ئانىدىن تۇغۇلغان بولسىمۇ،
بۇ دۇنيادىكى ھەممە ئادەم قارا يېتىم،
مەيلى ئۇلارنىڭ ئاتا - ئانىلىرى ئالدىدا تۇرسىمۇ...



ئاتا (رومان)

ئاپتورى: زوردۇن ساپىر
مەسئۇل مۇھەررىرلىرى: ئابدۇراخمان ئەبەي، ئابدۇقەييۇم ساپىم
مەسئۇل كوررېكتورى: مېھرىگۈل مەمەت
تەكشۈرۈلگۈچى: ياسىن زايموف
مۇقاۋىسى لايىھەلىگۈچى: ئەكبەر سالھە
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991 - 2827472
پوچتا نومۇرى: 830001
باسقۇچى: شىنجاڭ شىنخۇا باسما زاۋۇتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
قورماتى: 1230 × 880 مىللىمېتىر 1/32
باسما تاۋىقى: 10.5
نەشرى: 2011 - يىلى 1 - ئاي 1 - نەشرى
باسمىسى: 2011 - يىلى 1 - ئاي 1 - بېسىلىشى
تراژى: 1-3000
كىتاب نومۇرى: 2 - 14143 - 7 - 228 - ISBN 978
باھاسى: 30.00 يۈەن